

سوچتا۔
اور اس
برائی۔
ہمارے
فراہم
کا اہل
اخلاق

پوری د
اور اس
ہیں۔۔
عادی۔

تعلیم
اور درد
کرتے
انہوں
کیا ہے
لئے۔

بھاری
بننے د
فصلیہ
اپنے
میرے
دے
بھی۔
لطف
میں حق
ہوں۔



وَلَا تَكُونُوا كَالَّتِي نَقَضَتْ غَزْلَهَا مِنْ بَعْدِ
قُوَّةِ أَنْكَاثِهَا ۝

ترجمہ۔ اور نہ ہو جاؤ اس عورت کی مانند جس نے توڑ
ڈالا اپنے سوت کو مضبوط کاتنے کے بعد (اور اسے)
پارہ پارہ کر ڈالا۔

(سورۃ النحل)

ثُمَّ رَدَدْنَا لَكُمُ الْكُرَّةَ عَلَيْهِمْ وَأَمْدَدْنَاكُمْ بِأَمْوَالٍ
وَبَيْنَ وَجَعَلْنَاكُمْ أَكْثَرَ نَفِيرًا ۝

ترجمہ۔ پھر ہم نے پلٹا دیا تمہارے حق میں زمانہ کی گردش کو جو
دشمن کے خلاف تھی اور ہم نے قوت بخشی تمہیں مال سے، بیٹوں
سے اور بنا دیا تمہیں کثیر التعداد۔

(سورۃ بنی اسرائیل)

سُورَةُ بَنِي إِسْرَائِيلَ گوواہی کے

حَقِيقِي حَقِيق

شَفِيقِ پَبَلِڪِيشَنز، شَفِيقِ بُڪ سَنٽَر

چوڪ گڑھی شاہو، لاہور۔ 39

Ph: 92-42-6304761 Fax: 6370989
Email: shafiqpublications@yahoo.com

Marfat.com

زبیر احمد

شفیق پبلیکیشنز
شائع کی

دائمی حقوق اشاعت بحق ناشر محفوظ۔

ضابطہ

طباعت - شرکت پرنٹنگ پریس، لاہور

کمپوزنگ - نیازی کمپوزنگ سنٹر، لاہور

طبع اول - جولائی 2002ء

سرورق - مسز تبسم ذوالفقار

قیمت - 290/- روپے

امریکہ - 18 ڈالر

برطانیہ - 10 پاؤنڈ

ISBN 969-8443-17-7

اسٹاکسٹ

فیروز سنز لمیٹڈ - شاہراہ قائد اعظم، لاہور
سنگ میل پبلی کیشنز - لوئر مال، لاہور
جہانگیر بک ڈپو - اردو بازار، لاہور
مکتبہ تعمیر انسانیت - اردو بازار، لاہور
رحمان بک ہاؤس - اردو بازار، کراچی
مشتاق بک کارنر - اردو بازار، لاہور
خزینہ علم و ادب - اردو بازار، لاہور
اسلامی کتب خانہ - اردو بازار، لاہور
اشرف بک ایجنسی - کمیٹی چوک، راولپنڈی
ویلم بک پوزٹ - اردو بازار، کراچی

Surah Bani Israel Gavahi Dae

Haqqi Haq

**Shafiq Publications
Shafiq Book Centre**

Chowk Ghari Shahu, Lahore39-Pakistan.

Ph: 92-42-6304761 Fax: 6370989

Email: shafiqpublications@yahoo.com

Marfat.com

STOCKISTS:

KITAB GHAR

6403, North Oakley Chicago, IL 60659 U.S.A.

Tel: (773) 743-6005 Fax: (773) 743-6016

www.kitabghar.com

MANSOOR BOOK SHOP

70-64 Broadway Jackson Heights, New York N.Y. 11372 U.S.A.

Ph: (718) 446-9554

Email: mansoorbookshop.com

MUSLIM PRINTERS & BOOKSELLERS

432 Stratfor Road, Spark Hill, Birmingham B11 4LB U.K.

Tel: 01 21 773-8301 Fax: 01 21 773-1735

Email: islamicinfo/btclick.com

ROLEX BOOKS

81-83 Wilmslow Road, Rusholme, Manchester M14 5SU U.K.

Tel: (0161) 225-4448 Fax: (0161) 225-4884

Email: rolexbooks@iname.com

NAWA-E-TOKYO PUBLICATION

Boeki Building 2nd Floor, 6-13-1 Aoyagi, Soka-Shi

Saitama-Ken 340-00022 JAPAN

Tel: (0489) 33-0081 Fax: (0489) 36-7029

Email: nawaetokyo@gol.com

MALIK NEWS AGENCY

P.O. Box 5449 Dubai, U.A.E.

Tel: (4) 223-2241 & (4) 222-5652 Fax: (4) 222-5035

Email: mnews@emirates.net.ae

ICNA BOOK SERVICE

100 McLevin Avenue, Unit 3A,

Scarborough, ON M1B 1H5 CANADA

Tel: (416) 609-2452 Fax: (416) 2922-2437

Email: icnabook@canada.com

انتساب

ابوالحسن ضیاء (مرحوم) اور اقبال فاطمہ کے نام
ایک کو وضع، تواضع اور احسان میں سرفراز پایا اور ایک
کو عبادت، رجاء اور ریاضت میں سربسجود۔ نظر کشا
احسان کرنے کی قدرت رکھتا ہے اور دل کشا دعا دینے
کی۔ سو، ایک کے احسان اور ایک کی دعائیں میرے
سر پر ہیں۔ احسان سے سرنگوں ہوں اور دعاؤں سے
سربلند.....

اظہارِ تشکر

فاصلہ کی دوری اور قلتِ وقت کے سبب اس کتاب کو کمپوزنگ کے مرحلہ سے اشاعت کی حد تک لانا، کم از کم میرے لیے اس قدر آسان نہیں تھا کہ جس قدر آسان ثابت ہوا۔ اس میں بہت سے کرم فرماؤں کا اخلاص اور تعاون شامل رہا۔ کمپوزنگ جیسے صبر آزما مرحلہ کو اشفاقِ نیازی صاحب اور زمانِ نیازی صاحب کی شبانہ روز محنت اور محبت نے آسان بنا دیا۔

پروفیسر تنویر حسین صاحب نے مسودہ میں تصحیح کے مشکل کام کو بہت اخلاص سے انجام دیا اور مسز تبسم ذوالفقار نے سرورق کی تکمیل میں ہمیشگی کا حق ادا کر دیا۔ علاوہ ازیں کئی مہربانوں کا تعاون شامل حال رہا، میں عزیر احمد صاحب، احمدزبت صاحبہ، فخر عالم صاحب، ذوالفقار سرور بیگ صاحب، عائشہ رسول صاحبہ کا اور اپنے پبلشرز پیر احمد صاحب کا بطور خاص ممنون ہوں اور احسان مند ہوں کہ جن کے قیمتی مشورے اس کتاب کی تکمیل میں ممد ثابت ہوئے۔

علاوہ ازیں میں ان تمام اصحاب کا تہہ دل سے شکر گزار ہوں جنہوں نے اپنی قیمتی آراء سے نوازا۔

حقی حق

فہرست

صفحہ	مضامین	صفحہ	مضامین
53	انما الاعمال بالنیات کی گروہی	13	دیباچہ
60	ڈالر ہی ڈالر		آراء
62	ٹوٹی کہاں کمند		اہل پاکستان کے لئے درس عبرت
64	آدھے آدھے	15	(قاضی حسین احمد)
65	چولہا پھننے سے		سورۃ بنی اسرائیل - ایک سنگ میل
66	سورۃ البقرہ کی لپیٹ	16	(وسیم سجاد)
68	درجہ بندی، درجات اور درگند		حقیقی حق اسم باسمی
75	بلف، بد نیتی اور بے شرمی	19	(ڈاکٹر صفدر محمود)
78	اٹھا لو پانڈا ان اپنا		طلوع
80	گنیز میلینیم ایڈیشن	21	(سید ارشاد احمد عارف)
82	افلاس اور جہالت کا کلمہ		بد اعمالیوں کے زخموں سے چور چور
83	جذبہ خدمت و لوٹ مار	23	(الطاف حسن قریشی)
84	عبدالغفور ہوتی - ایوب خان دی کھوتی		مضامین
96	میڈیا کا مائیکروسکوپ	25	سورۃ بنی اسرائیل گواہی دے
98	الیٹورال کالج	35	امریکہ کا اعلان آزادی
100	صدارتی امیدوار	37	صبح بے نور سے صبح بے نیل تک
103	پس پردہ	50	صبح تازہ کے زرگزیدہ

صفحہ	مضامین	صفحہ	مضامین
141	محمد رشید داؤد والا وحلی	104	صدارتی پرائمری انتخابات
142	مزید موٹی کھال	105	اسلامک ڈومینو تھیوری
143	سیائل سائل	109	کم سخن زیادہ آثار
145	جمہوریت کا دور خانہ	113	محاصرہ ڈیلاویر
146	ناریوں کے نرغہ میں	113	فیڈرل الیکشن فنڈز کی بہما
147	شاید تیرتے جائیں	116	پیران کلیسا پہ عجب وقت پڑا ہے
148	انسانی صفات کا بنک	117	مال میں سے خرچ کرتے رہا کرو
150	مزید نسوانی حقوق	119	غربی میں نام پیدا کر
152	شرم شرم عیسائیت	121	فٹے منہ ایسی صدارت کا
154	تشدد بہ مقابلہ تشدد	122	ڈی این اے، پروانہ بریت
155	بیجنگ اور بنیادی آزادی	123	سیاسی بوزنہ و جمہوری زینا
156	گلشیر بی۔ 15	125	چشمِ محو حیرت
157	سٹی آف اینجلز	126	صدارتی امیدواروں کا ایجنڈا
158	حقوق پہلے، پیدائش بعد میں	130	لہو لبوسنگ میل
159	ہر جانہ ہزار گنا و ہائے رنگ	131	عالم امکانات
160	سوسال سے اوپر	132	سپر ٹیوز ڈے
161	ایک اور دریا کا سامنا	133	غبارہ اڑتا جائے
162	ناز و جان علی خانی	134	جمہوریت کا نیا جامہ
163	چھوٹی اقلیت، بڑی کامیابی	135	آبدیدہ بل بریڈلی
164	ہنچہ یہود میں ہے	136	اقبال رعد کا قتل
166	ذرا زیادہ ہی دیر آمد	137	لہو کی اشرفیاں
167	اے ہمتِ مردانہ	139	ایرانی طلبہ کے نام

صفحہ	مضامین	صفحہ	مضامین
213	عالمی ضمیر کا المیہ	170	سوال موصول الی المطلوب
215	نیشنل ڈیموکریٹک کنونشن	172	جیفرسن کی بائبل
217	میرا اک خواب ہے	174	سینٹر کرنل جان گلین جونیر
222	قیادت کا امریکی بحران	175	بجلی کی کرسی یا لیٹھل انجکشن
223	موسم اشک شوئی	176	جہاد اندر جہاد
229	وائٹ وائر، کالی زمین	181	بلیئر زکلب
230	آئیل ٹیم بزنس ٹکٹ	181	بلیئر زکلب
232	تعلیم کو ماہرین تعلیم سے بچائیے	183	کیا اسیری ہے کیا رہائی ہے
247	خلائی ٹورازم	184	اقرار بنا آزار
249	ارشیمیدس کی نایاب تحریر	185	چارہ مقابلہ پانچ
250	ادب کا نوبل پرائز 2000ء	187	حیاتِ انسانی کی پڑا سرار زبان
253	آمنے سامنے	189	سیاسی ستارہ شناس
259	آخری یلغار	190	رونالڈ ریگن
262	انتخابی نتائج اور میڈیا شو	191	ایک اور مضبوط کرسی
264	صدارتی انتخابی نتائج 2000ء	193	کیٹ سٹیونز سے یوسف اسلام تک
266	سر ساحل نئی دنیا	194	یوسف اسلام کون ہیں؟
272	وبال ہزار آرزو	199	میں اڑی اڑی جاؤں
273	کوئی خبر خیر کی	200	تیرا ہاتھ ہو جو میرے ہاتھ میں
274	رن کانپ رہا ہے	202	بے نظیر بھٹو بہ مقابلہ بنیاد پرستی
275	مزے تے ماہیا ہن آن گے	209	ری پبلکن کنونشن
276	ابراہام لنکن کی آفاقی و تاریخی تقریر	210	مردِ آہن سے مردِ بیمار تک
287	فلک شعلہ بے محابا ہے	212	جراثمندانہ کہ نیاز مندانہ

صفحہ	مضامین	صفحہ	مضامین
312	حرف دل بستہ	290	دو چار ہاتھ جبکہ
315	جنرل گل حمید (آراء)	291	بطن جمہوریت پر سوالیہ نشان
317	ڈاکٹر احسان پیرزادہ.....	293	صدارتی انتخابات کا شماریاتی تجزیہ
318	ڈاکٹر شبیر احمد.....	295	قیامت کی چال
319	سر دار فاروق احمد خان لغاری.....	302	سیاسی بوزنہ اور جمہوری زلیخا
		303	نداء النخل

دیباچہ

یہ روزنامہ نما کتاب، کتاب نامہ بلکہ آئینہ، آئینہ نما اور نامہ اعمال زیادہ ہے۔ کہیں یہ گریبان کا کام دے سکتی ہے، کہیں میزان اور موازنہ کا اور کہیں کہیں گردن اور گریبان پڑنے والے ہاتھ کا۔ حسب توفیق کسی کے لئے عبت، حسب ذوق کسی کے لئے تماشہ اور حسب حوصلہ کسی کے لئے دست مواخذ اور خود احتسابی کی خود کار آری۔

بیسویں صدی کے اختتام پر ساری دنیا میں ایک ہی رولا اور ایک ہی ہابا کار چکی ہے۔ امریکہ..... امریکہ..... ہائے امریکہ۔ بلاشبہ آج پورے کا پورا کرہ ارض حتیٰ کہ خلائی حصہ بھی، امریکہ کی مضبوط معاشی، سیاسی اور فوجی گرفت میں ہے۔ ڈیرہ غازی خان کی مسافر سرافوں سے لے کر سائبریا کے برف زار میں بچھی تیل کی پائپ لائن میں رستا ہوا قطرہ قطرہ امریکہ کی نظر اور زرد میں ہے۔

اقوام عالم پر یہ امریکی برتری، امریکی حکومت، حکومتی حکمت عملیوں، اور سرکاری کام کی مہون منت ہونے سے کہیں زیادہ امریکی معاشرت کے شب و روز سے وابستہ ہے یا اقوام دیگر کی اپنی غلطیوں، کمزوریوں اور بد اعمالیوں سے جڑی ہوئی ہے، خوش حالی، افراط، معیار، علم، تحقیق، نیکنالیوجی اور قوت کا یہ سرچشمہ واٹ ہاؤس، کانگریس، پینیاگون یا کسی تھنک ٹینک کی بجائے مجموعی امریکی معاشرت سے پھوٹتا ہے اور تیسری دنیا کے لئے آئین، قانون کی حاکمیت، انسانی حقوق، دادرسی اور سماجی عدل کی یہی وہ دوسری دنیا ہے، جو اس کے لئے انجانی اور ان دیکھی ہے۔

جس طرح آدمی اپنے روزمرہ کے اعمال اور چھوٹی چھوٹی باتوں سے پرکھا جاتا

ہے، یہی قول معاشرہ کی پرکھ پر بھی صادق آتا ہے۔ اس پیمانہ پر معاشرہ کو بھی سامان لگائی جاسکتی ہے۔ یہ کتاب بظاہر تو اس پیمانہ پر سامان لگی امریکی معاشرت کے سن 2000 کے اچھے اور برے، مثبت اور منفی ہر طرح کے روزانہ رونما ہونے والے واقعات کا چٹاؤ ہے لیکن اس میں ہمارے لیے سوچ کے سو پہلو، عبرت کے ہزار رنگ اور گمان کے کئی گنا سامان موجود ہیں کہ مماثل مرحلہ اور یکساں صورت حال میں ہم سے ایسی کیا غلطی سرزد ہوئی کہ ہم مسلسل سجدہ سہو میں ہیں مگر کفارہ ہے کہ ادا ہونے میں ہی نہیں آتا اور امریکہ نے کوئی ایسی غلطی نہیں کی ہے کہ اب کرۂ ارض پر صرف امریکہ ہی کو مقتدر اعلیٰ کا شرف حاصل رہ گیا ہے۔۔۔۔۔ باقی سب ابہام، فریب نظر، دکھاوا اور رکھ رکھاؤ ہے۔ حقیقتاً اقوام عالم پر صرف ایک ہی قوم کی حاکمیت مسلط و مسلم ہے۔

گو کہ ہم اپنا وقار، عزت نفس اور آبرو ہار چکے ہیں اور ہمارا دامن خونِ صدق و صفا سے تر ہوا اور آستین اپنے ہی لبو سے آلودہ ہے مگر مسلمانوں کے حق میں اب بھی ایک گواہی، ایک بشارت اور ایک ندا کی نوید سر پر کھڑی ہے، سورۃ بنی اسرائیل میں رب العالمین کا گردشیں پلٹاتے رہنے کا عندیہ موجود ہے۔ گردش کسی بھی وقت اور کسی کے بھی حق میں پلٹ سکتی ہے۔ کیا عجب کہ سورۃ بنی اسرائیل کی گواہی، کسی آغاز تازہ کے سفر، آلام اور مسافت میں سنگ راہ اور سنگ میل کو پرکھنے میں کسوٹی کا کام دے سکے۔ چراغ راہ اور منزل کی سمت نشان دہی کرنے والا سنگ میل بن سکے۔

سمت اور فاصلہ ناپنے والا سنگ میل

میزان اور موازنے والا سنگ میل

ہمت اور حوصلہ بڑھانے والا سنگ میل

شکاگو

یو ایس اے

حقیقی حق

تیم جنوری سن 2000

اہل پاکستان کے لئے درس اور عبرت

جناب حقیقی حق کی زیر نظر کتاب میں امریکی معاشرہ کے روزمرہ واقعات کو خوبصورتی کے ساتھ مرتب کیا گیا ہے۔ مصنف کے منفرد اسلوب کے باعث کبھی یہ تاریخ محسوس ہوتی ہے اور کبھی اس پر تجزیہ کا گمان ہوتا ہے۔ کہیں یہ آئینہ بن کر ہمارے سامنے آتی ہے اور کہیں اس پر سفر نامے کا شائبہ ہوتا ہے لیکن دلچسپی ہر جگہ اس کا دامن تھامے ہوئے ہے۔ قاری اسے ایک ہی نشست میں پڑھنے پر مجبور پاتا ہے۔ کتاب کی سب سے بڑی خوبی یہ ہے کہ امریکی تہذیب کے اتار چڑھاؤ کے بیان میں اہل پاکستان کے لئے درس اور عبرت کا سامان کر دیا گیا ہے۔ مغربی تہذیب جس کی فکری قیادت صہونیت کے ہاتھ میں ہے، اپنی تہذیب کے زوال کے بارے میں ایک انجانے خوف میں مبتلا ہے۔ اقبال نے تو بہت پہلے فرمایا تھا۔

چہرہ روشن اندرون چنگیز سے تاریک تر

مغرب کا یہ سوچا سمجھا ایجنڈا ہے کہ مسلمانوں کو اپنے پاؤں پر کھڑا ہونے سے روکا جائے ان پر مفاد پرست اور مغرب سے متاثر حکمران طبقہ حاوی رہے جو اس امت واحدہ کے تصور سے بیگانہ رکھے۔ جو لوگ مکر و فریب کے اس آہنی شکنجے کو توڑنے کی کوشش کریں ان پر انتہا پسندی، دہشت گردی اور دقیانوسی جیسے لیبل لگا دیئے جائیں۔ مغربی استعمار اپنی سازشوں سے ہماری راہ طویل اور پرخطر کرنے میں وقتی طور پر کامیاب ہے لیکن منزل مراد تو ان کی دست برد سے محفوظ ہے اور انشاء اللہ محفوظ رہے گی۔ اسلام اور اسلامی تہذیب خود مغرب کے لئے بھی جائے پناہ بن کر رہے گی اور یہی وہ اپیل اور دعا ہے جو صاحب کتاب کے قلم سے اس کتاب میں جا بجا موجود ہے۔ اس کتاب کی وسیع اشاعت اور ہر طبقہ فکر کے لئے اس کا مطالعہ بہت مفید رہے گا۔

قاضی حسین احمد

امیر جماعت اسلامی پاکستان

سورۃ بنی اسرائیل..... ایک سنگ میل

حصول پاکستان ایک خاص نصب العین کی کہانی ہے۔۔۔۔ ایک کمنٹ کی کہانی ہے۔ یہ کمنٹ ایک خدا، ایک رسول اور ایک کتاب کے ساتھ ہے۔
بقول حقی حق

”بیسویں صدی کے اختتام پر ساری دنیا میں ایک ہی رولا اور ایک ہی بابا کارپچی ہے۔۔۔۔ امریکہ۔۔۔۔ امریکہ۔۔۔۔ ہائے امریکہ بلاشبہ آج پورے کا پورا کرہ ارض حتی کہ خلائی حصہ بھی، امریکہ کی مضبوط معاشی، سیاسی اور فوجی گرفت میں ہے۔ ذریعہ غازی خان کی مسافر سرائون سے لے کر سائبیریا کے برف زار میں پچھی تیل کی پائپ لائن میں رستا ہوا قطرہ قطرہ امریکہ نظر اور زد میں ہے۔
اقوام عالم پر یہ امریکی برتری، امریکی حکومت، امریکی حکمت عملیوں اور سرکاری حکام کی مرہون منت ہونے سے کہیں زیادہ امریکی معاشرت کے شب و روز سے وابستہ ہے یا اقوام دیگر کی اپنی غلطیوں، کمزوریوں اور بد اعمالیوں سے جڑی ہوئی ہے۔ خوشحالی، افراط معیار، علم، تحقیق، نیکنالیوجی اور قوت کا یہ سرچشمہ وائٹ ہاؤس، کانگریس، پٹاگون یا کسی تھنک ٹینک کی بجائے مجموعی امریکی معاشرت سے پھوٹتا ہے اور تیسری دنیا کے لئے آئین، قانون کی حاکمیت، انسانی حقوق، دادرسی اور سماجی عدل کی یہی وہ دوسری دنیا ہے جو اس کے لئے انجانی اور ان دیکھی ہے۔ جس طرح آدمی اپنے روزمرہ کے اعمال اور چھوٹی چھوٹی باتوں سے پرکھا جاتا ہے، یہی قول

معاشرہ کی پرکھ پر بھی صادق آتا ہے۔“

ڈاکٹر حقی حق ایک بچے اور سچے پاکستانی ہیں۔ ان کی کتاب ”سورۃ بنی اسرائیل گواہی دے“ دو مختلف معاشرہ، دو مخالف تہذیبوں اور دو متضاد افکار و خیالات کی عکاسی کرتی ہے۔ کتاب کا آغاز کسی ناول کی طرح ہوتا ہے۔ مے فلاور نامی جہاز کے 102 مسافر جن میں مرد، عورتیں اور بچے سبھی شامل ہیں، ایک ان دیکھی منزل کی طرف جانے کے لئے تیار ہیں۔ دھتکارے ہوئے لوگوں کی اس مٹھی بھر تعداد کو کیا علم تھا کہ آئندہ افق سے طلوع ہونے والے ان گنت سورج امریکہ کی فن کارانہ ترقی عجیب و غریب سیاست اور درجہ کمال کو پہنچی ہوئی معاشی حالت کی گواہی دیں گے۔

امریکہ کیا ہے اس کی تعمیر و ترقی میں ریڈ انڈین کے علاوہ کن کن بے گناہوں کا خون شامل ہے۔ دنیا کی دیگر اقوام کے بارے میں امریکیوں کا احساس سود و زیاں کیا ہے؟ امریکہ کتنا بواہوس، کتنا تعیش پسند، کتنا فاسق کتنا فاجر ہے اس کتاب نے امریکہ کے ظاہر و باطن دونوں کے متعلق تفصیل سے تبصرہ کیا ہے۔ اس کے مصائب و محاسن اور اس کی خوبصورتی و بدبیتی کہیں فلسفہ، کہیں منطق، کہیں پرکاری و ہوشیاری، کہیں وعظ و تلقین، کہیں رمز و ایما، اور کہیں طنز و مزاح کے سہارے مشکل ہوتی ہے۔۔۔۔۔ غالب نے کہا تھا۔

گو میں رہا رہن ستم بائے روزگار

لیکن ترے خیال سے غافل نہیں رہا

حقی حق بھی اپنے محبوب پاکستان کے خیال سے غافل نہیں رہے۔۔۔۔۔

ان کا دل تو درد مند پاکستانیوں کے دلوں کے ساتھ دھڑکتا ہے۔ اگر حقی حق اپنے تھیس میں امریکہ کے رنگ بھرتے تو پھر یہ عام مرعوب ہونے والے لکھاریوں کا سفر نامہ بن کے رہ جاتا۔ یہاں ان کی بصیرت، ان کے درد مند دل اور تنقیدی شعور نے پاکستان کی پسماندگی اور بد حالی کا المہ بڑے پرسوز انداز میں لکھا ہے۔

حقی حق رقمطراز ہیں۔ ”عہد شکنی کی سزا سے بھاگتے بھاگتے ہم نڈھال، پھینٹوں پھینٹ اور لیر و لیر ہو چکے ہیں مگر کچھ قوموں پر تنبیہ، بشارت اور نشانیاں بے اثر ہوتی ہیں، قطعی، حتمی اور آخری سزا سے کم پر کام چلتا ہی نہیں، اگر حتمی، قطعی اور آخری سزا کے بغیر کام چل سکتا اور ہم سنبھلنے والے ہوتے تو سنبھل گئے ہوتے۔

ملک کے سیاسی حالات کا بھی حقی حق نے بے باک تجزیہ کیا ہے۔ یہ تجزیہ ان کی سیاسی بصیرت اور سمجھ بوجھ کی عکاسی کرتا ہے۔

ڈاکٹر حقی حق کی یہ کتاب ”سورۃ بنی اسرائیل گواہی دے“ دور حاضر کی ایک اہم ضرورت ہے کیا عجب کہ سورۃ بنی اسرائیل کی گواہی، کسی آغاز تازہ کے سفر، آلام اور مسافت میں سنگ راہ اور سنگ میل کو پرکھنے میں کسوٹی کا کام دے سکے۔ چراغ راہ اور منزل کی سمت نشاندہی کرنے والا سنگ میل بن سکے۔

تاریخ و سیاست کے طلبہ اور سیاسی کارکنوں کے علاوہ ہر محبت وطن پاکستانی کے لئے اس کتاب کا مطالعہ ناگزیر ہے۔

وسیم سجاد

سابق چیئرمین سینٹ

حقی حق اسم باسمی

حقی حق اسم باسمی ہیں کہ جو لکھتے ہیں حق لکھتے ہیں اور ڈنکے کی چوٹ پر لکھتے ہیں۔ ڈاکٹر حقی حق صاحب امریکہ میں رہتے ہیں لیکن پاکستان کا غم کھاتے ہیں اور ان کی تحریر کے ہر لفظ میں ایک سچے پاکستانی کے درد کی صدا سنائی دیتی ہے ایک ایسا پاکستانی جو پاکستان کی معاشیات اور تاریخ و سیاست پر گہری نظر رکھتا ہے اور جس کا دل اپنے ملک کے سیاسی حوادث، لاقانونیت، سماجی تنزل، جمہوری بربادی اور قومی خزانے کی لوٹ مار پر تڑپتا ہے اور وہ اپنے ہم وطنوں کو پکار پکار کر دعوت فکر دیتا ہے۔

بظاہر یہ کتاب حقی حق کی ڈائری ہے لیکن دراصل یہ ہماری نصف صدی کی تاریخ کا نوحہ ہے۔ اپنی تاریخ کے مختلف پہلوؤں پر ماتم کرنے کے ساتھ ساتھ حقی حق صاحب نے امریکی تاریخ کے مختلف ادوار اور سیاسی اتار چڑھاؤ کا بھی بڑے دلچسپ پیرائے میں ذکر کیا ہے اور یوں انہوں نے دونوں ممالک کا حق نمک ادا کر دیا ہے۔

”سورۃ بنی اسرائیل گواہی دے“ ایک دلچسپ اور اہم معلومات سے مزین کتاب ہے، مصنف کا اسلوب پختہ اور انداز متاثر کرنے والا ہے۔

پاکستان کو باطنی طور پر سب سے زیادہ صدمہ، نقصان اور گہرا ترین زخم نظر یہ ضرورت نے لگا یا ہے۔ حقی حق جس انداز سے اس ٹریجڈی پر آنسو بہاتے ہیں، اس کا اندازہ درج ذیل چند فقروں سے کیا جاسکتا ہے۔

”ہماری تاریخ کو ابھی یہ فیصلہ کرنا ہے کہ نظریہ ضرورت کس کی ضرورت تھی؟ کیا کیا ضرورتیں اس نظریے سے پوری کی جاسکتی ہیں اور یہ تریاق کس کس کام آسکتا ہے، خائن، لٹیروں اور غاصبوں کی ضرورت، بے آئین زمین کی ستر پوشی کی ضرورت یا تالیاں مار عوام کی ضرورت..... آئین، قانون جمہوریت اور ضابطوں کی تدفین کے بعد اب نظریہ ضرورت پر ہی نگاہ ٹھہرتی ہے..... نظریہ ضرورت کی زد اور یلغار ہمارے معاشرہ میں صرف آئینی ہیرا پھیری تک ہی محدود نہیں رہی بلکہ اس کے اثرات گہرائی تک ہیں، جب عدلیہ نے ایک بار نظریہ ضرورت کا چاند چڑھا دیا، سو چڑھا دیا..... عدلیہ نے جب نظریہ ضرورت کو ملک غلام محمد، سکندر مرزا، ایوب خان، ضیاء الحق اور جنرل پرویز مشرف کے حق میں جائز قرار دیا ہے تو مستقبل میں ملک غلام رسول، جنرل دارا، جنرل صابر خاں اور جنرل ناگزیرا شرف کو نظریہ ضرورت کی چھاؤں سے کیسے محروم رکھا جائے گا۔“

مجھے یقین ہے کہ قارئین اس کتاب کے مطالعے سے لطف اندوز ہوں گے اور حقی حق کی حق گوئی سے متاثر ہوں گے۔

ڈاکٹر صفدر محمود

طلوع

قرآن عظیم الشان میں قوموں کے عروج و زوال کا تذکرہ تو جگہ جگہ ملتا ہے مگر سورۃ بنی اسرائیل میں یہ قدرے مفصل اور تجزیہ کے انداز میں ہے۔ جہاں فرعون اور اس کے ساتھی عروج اور خوشحالی کی انتہا پر کھڑے انار بکم الاعلیٰ کا کوس بجا رہے ہیں وہاں بنی اسرائیل محض اس بناء پر کہ کسی زمانے میں وہ اللہ تعالیٰ کی برگزیدہ امہ رہی ہاتھ پر ہاتھ دھرے بیٹھی درخشاں مستقبل کا انتظار کرتی نظر آتی اور اس کم کوشی، مدہوشی کی وجہ سے ذلت و مسکنت کی پستیوں میں گرتی چلی جا رہی ہے۔

اس وقت امریکہ بلا مبالغہ شہداد کی جنت، فرعون کی خدائی اور قارون و ہامان کی معیشت کا نقشہ پیش کر رہا ہے جب کہ مسلم امہ کی حالت بنی اسرائیل سے ملتی جلتی ہے اگر کسی کو اس وقت نظر نہیں آ رہی تو مستقبل میں نظر آنے لگے گی وہی حیلہ جوئی، فریب نفس۔ کم کوشی۔ حال مستی اور ذہنی و علمی پستی۔ الامان والحفیظ۔ ڈاکٹر حقی حق نے ”سورۃ بنی اسرائیل گواہی دے“ میں عروج و زوال کی اس داستان کو چھیڑا ہے اور اپنے روزنامچہ نما مضامین میں پاکستان اور امریکہ کا موازنہ کیا ہے اپنے حالات و واقعات کا ذکر کرتے ہوئے ایک محبت وطن اور حساس شہری کی طرح ان پر جذباتی کیفیت طاری ہوتی ہے مگر دوسرے ہی لمحے وہ ایک سنجیدہ فکر اور توانا آدمی کی طرح اس ماحول سے باہر نکل آتے ہیں اور اس بات پر افسردہ ہو جاتے ہیں کہ ہم آخر کیوں ان بلند یوں کو نہیں چھو سکتے جنہیں دوسری اقوام نے چھولیا اور ہماری ہر

کوشش و کاوش کا نتیجہ منفی اور مایوس کن کیوں نکلتا۔ کتاب پڑھ کر ہی مصنف کے انداز فکر اور کد و کاوش کی داد دی جاسکتی ہے۔ شفیق پبلیکیشنز نے اس سے پہلے ”کوڑھ کی کاشت“ شائع کر کے پاکستانی قارئین سے داد سمیٹی تھی اب حقی حق کی یہ دوسری کتاب بہترین گیٹ اپ کے ساتھ آپ کے سامنے ہے۔ دعا ہی کی جاسکتی ہے کہ اللہ تعالیٰ حقی حق کی خواہش کے مطابق ہم پاکستانیوں کو ایک مثالی معاشرہ تشکیل دینے کی توفیق بخشے وہ امریکہ میں بیٹھ کر پریشان ہیں۔ ہم مسائل کی دلدل میں گردن تک دھنس چکے ہیں مگر ہرگز پشیمان نہیں جو بذات خود المیہ ہے۔

ارشاد احمد عارف

ڈپٹی ایڈیٹر روزنامہ نوائے وقت لاہور

بد اعمالیوں کے زخموں سے چور چور..... آئینہ خانہ

جناب ڈاکٹر حقی حق کی یہ دوسری تصنیف بھی تیغ تیز کی طرح کاٹ دار ہے اور انسان کے سوئے ہوئے ضمیر کو پہلو بدل بدل کر چوکے لگاتی ہے۔ اپنی نوعیت کی اس منفرد کتاب میں چشم کشا معلومات اور مشاہدات کا ایک پیش قیمت خزانہ پوشیدہ ہے۔ جس میں مغربی اور امریکی معاشرت کے وہ نادر نمونے جمع ہیں جو داخلی تضادات کی تصویر کشی کرتے ہیں۔ صاحب تصنیف نے چند برسوں کے واقعات کے وہ رخ اجاگر کئے ہیں جو بالعموم نظر سے اوجھل رہتے ہیں مگر حقیقت میں غیر معمولی اہمیت کے حامل ہوتے ہیں اور معاشروں پر بڑی قوت سے اثر انداز ہوتے ہیں واقعات کے پیچھے کارفرما عوامل کی نشاندہی اور نشتر زنی سے ایک ایسی کیفیت پیدا ہوتی ہے جو ذہن کو آئینہ خانہ بنا دیتی ہے۔ اس آئینہ خانہ میں ہم اپنا چہرہ بھی دیکھ سکتے ہیں جو بد اعمالیوں کے زخموں سے چور چور ہے۔

ڈاکٹر حقی حق شکاگو کی ایک یونیورسٹی سے منسلک ہیں مگر ان کا دل پاکستان میں اٹکا ہوا ہے اور اس کی محبت سے سرشار، یہ محبت انہیں بے قرار اور بے چین رکھتی ہے اور وہ اپنے ہم وطنوں اور ہم مذہبوں کے مستقبل کے بارے میں ہر آن فکر مند رہتے اور حالات کو بہتر بنانے کے لئے نئے نئے راستے دریافت کرتے ہیں۔ ان کی زبردست آرزو یہ ہے کہ اس خطے سے مردان کار انھیں اور کائنات اراضی کو امن، مساوات اور معاشرتی عدل و انصاف سے بھر دیں اور بنی نوح انسانی کے زخموں پر

مرہم رکھتے چلے جائیں جو نفرتوں، ناہمواریوں اور پس ماندگیوں کے ہاتھوں بری طرح کمزور ہیں اور ذہنی، روحانی اور نفسیاتی آسودگی کی تلاش میں ہیں۔
 حقیقی حق صاحب کو قدرت نے علم کے پہلو بہ پہلو ایک حساس دل عطا کیا ہے جو سراپا درد ہے اور اس کے اندر کی کسک الفاظ کی رگوں میں دوڑتی ہوئی محسوس ہوتی ہے۔ اس کسک میں عجب وارفتگی اور عجب سرشاری ہے جو قاری کو اپنی گرفت میں اس طرح لے لیتی ہے کہ وہ گرد و پیش سے دور ہوتا چلا جاتا ہے۔

الطاف حسن قریشی
 مدیر اردو ڈائجسٹ

سورۃ بنی اسرائیل گواہی دے

بتاریخ 6 ستمبر 1620ء، برطانیہ کی پلے متھ نامی بندرگاہ پر معمول سے زیادہ گہما گہمی اور رونق ہے۔ گودی میں 120 ٹن وزنی مئے فلاور نامی جہاز اپنے مسافروں کو ایک ایسے سفر پر لے جانے کے لئے تیار کھڑا ہے، جس کی منزل غیر یقینی، راستہ بے اعتبار، سفر مصائب سے بھرپور اور جہاز مسافروں سے بھرا ہوا ہے۔ ان مسافروں کا مستقبل مخدوش، ماضی مشکوک اور حال بے حال ہے۔ زاویراہ ناکافی، ایسے سفر کے لئے جسمانی صحت ناموزوں، حالات ناگفتہ بہ اور دل افسردگی اور دل زدگی سے بھرے ہوئے ہیں۔ اپنے وطن اور مٹی سے فراق کی افسردگی، عزیز واقرباء سے جدائی کا دکھ، آنے والے نامعلوم دنوں اور منزلوں کے خوف سے دل ہراساں اور نظریں سر اسیمہ۔ مئے فلاور کے 102 مسافروں میں جہاز کے عملے کے سوا 38 مرد، 23 عورتیں، 15 نوجوان خدمتگار لڑکے اور 26 بچے شامل ہیں۔

ان مسافروں کے سامان میں کاشتکاری کے آلات، لکڑی کے کام کے اوزار، آریاں، آرے، رسیاں کنڈے اور کانٹے، مچھلی پکڑنے کے جال، جانوروں کی چربی سے بھرے پیپے، کھانے پکانے کے لوہے کے بڑے بڑے برتن، شراب کے مٹکے، اجناس کے بیجوں کی بوریاں، ہانیبل کے بوسیدہ نسخوں سے لبریز صندوق، اشیائے خورد و نوش کی پوٹلیاں، عورتوں کے کھلے گھیر والے لمبے لمبے فرائ نما قمیصوں سے پھولے ہوئے تھیلے، دوہری کھال سے بنے ہوئے مردانہ پیش بند، بھینر، بکریاں، کتے اور کچھ توڑے دار بندوقیں شامل ہیں۔

روانگی کا منظر خاصا رقت آمیز، سنجیدہ، افلاس زدہ اور کسی حد تک جبر اور لاچارگی سے معمور ہے۔ ماحول اور منظر پر مذہبی رنگ غالب ہے اور رنگ بھی ایسا کہ جس پر رجعت پسندی کی چھاپ صاف نظر آتی ہو۔ بچے سہمے ہوئے اور عورتیں خاموش ہیں، کچھ عورتیں مسلسل گریہ و زاری کر رہی ہیں اور کچھ رونے دھونے سے

فارغ ہو چکی ہیں، جو فارغ ہو چکی ہیں، وہ قدرے پرسکون لگتی ہیں جیسے بعد از لرہ و زاری لذت پرسکونی والی کیفیت طاری ہو۔ مردوں کے احکامات کی چیخ پکار اور مسلسل تکرار سے عاجز، ستائی ہوئی اور تے ہوئے چہروں والی نوجوان لڑکیوں نے چھوٹے بچوں کو د میں اٹھایا ہوا ہے۔ یہ شدت سے روانگی کی منتظر ہیں کہ جہاز روانہ ہو تو ان کا بوجھ بھی اترے۔

روانگی سے قبل مذہبی رسوم کی ادائیگی شروع ہو چکی ہے اور لیڈن (ہالینڈ) چرچ کے سربراہ و مذہبی رہنما جان رابنسن کا الوداعی پیغام اور ہدایت نامہ پڑھ کر سنا دیا گیا ہے، جس سے ماحول میں مزید سنجیدگی اور مسافروں میں خاموشی چھا گئی ہے۔ واضح طور پر نظر آنے والی خستہ حالی اور بے یقینی کے پیش نظر کسی کے وہم و گمان میں بھی یہ بات نہیں تھی کہ افراد کی یہ مختصر سی جمعیت اور انتہائی غیر منظم جماعت ایک ایسی قوم اور ملک کی بنیاد رکھنے جا رہی ہے کہ جو محض قریب سوا دو سو برسوں میں (1776 تا 2000) ہی اس کرہ ارض پر ایسی قوت بن کر ابھرے گی کہ جسے اقوام عالم میں بے مثال امتیاز حاصل ہوگا۔ شکستہ، بڑے حال اور بانگے دیہاڑے ان مسافروں میں بظاہر تو ایسا کوئی وصف نظر نہیں آتا تھا کہ ایسی انہونی ان کے ہاتھوں ہو جائے، بجز خوبی تقدیر، جفاکشی اور بقائے ذات کی شدید فطری جبلت کے سوا یہ افراد تہی دست و تنگ داماں ہی نظر آئے تھے۔

یہ فیصلہ کرنا خاصا مشکل لگتا ہے کہ سوا افراد کی اس مختصر سی جمعیت میں ایمان و اخلاص کی قوت زیادہ تھی یا عمل و تنظیم کی صلاحیت، ان لوگوں کا یقین زیادہ مستحکم تھا یا محض تقدیر مہربان تھی۔ چونکہ ہمارا تجربہ تو یہ ہے کہ بعد کے ادوار میں ایک اور مملکت قائم کرنے کے لئے لاکھوں کے دل کے دل چلے۔ ان کے رنج سفر میں نظریہ کی بات، ایمان کی حرارت، وعدہ و وعید، اتحاد تنظیم، یقین محکم کا فارمولا اور لا الہ الا اللہ نی آفاقی صداقت سبھی کچھ تھا مگر دیکھتے ہی دیکھتے جو کچھ پہلے سے موجود تھا، اسے بھی ملیا میٹ کر کے رکھ دیا اور ایک کشلول بدست انہوہ کی تخلیق کے سوا اس زمین

سے اور سمجھ نہ پیدا کیا جاسکا۔

زمین میں قوموں کا مقتدر ہونا قدرتِ خداوندی کا بہت بڑا انعام ہوتا ہے۔ قوموں کے مقتدر ہونے کو عطیہ سمجھئے اور افراد کا مقتدرِ اعلیٰ ہونے کو اعزاز و آزمائش۔ حقیقی اقتدار کی توقیر و تکریم خواہ افراد ہوں یا اقوام، کم ہی ملتی ہے، کسی کسی کو ملی اور بہت سوں کو نہ بھی ملی، لیکن جنہیں ملی تو، مگر ضائع کر دی گئی یہ کفرانِ نعمت ہے۔ اس میں کھلا خسارہ اور گہری عبرت ہے۔ یہ لاٹری بار بار نہیں لگتی ہے۔ مقتدر رہنے والی قوموں کی تاریخ ایک طرف تو دیانت دار، عادل، شجاع اور سادگی پسند حکمرانوں کی طرف اشارہ کرتی ہے اور دوسری طرف دردمند، اخلاص بھرے، جری اور رزق حلال کمانے والے عوام سے عبارت ہے مگر مظلوموں کی دادرسی دونوں طرف قدر مشترک اور نشتِ اول ہے۔ مقتدر افراد و اقوام کے لئے رب العالمین نے یہی سوئی مقرر فرمائی ہے۔ معاشرے جب اس سوئی پر پورا اترنے سے قاصر ہو جائیں تو اللہ تعالیٰ اپنی خلق کے درمیان گردش کو پلٹا دیتے ہیں۔ سورۃ بنی اسرائیل میں ارشادِ ربانی ہے

ثُمَّ رَدَدْنَا لَكُمُ الْكُرَّةَ عَلَيْهِمْ وَ اَمَدَدْنَاكُمْ بَا مَوَالٍ وَ بَيْنَ وَ جَعَلْنَاكُمْ اَكْثَرَ نَفِيرًا

ترجمہ: پھر ہم نے پلٹا دیا تمہارے حق میں زمانہ کی گردش کو جو دشمن کے خلاف تھی اور ہم نے قوت بخشی تمہیں مال سے، بیٹوں سے اور بنا دیا تمہیں کثیر التعداد (بنی اسرائیل)

بحیثیت مجموعی قوم جب ہمیں تخلیق و دیانت ہوئی، زمین میں اقتدار ملا اور زمانہ کی گردش ہمارے حق میں پلٹائی گئی، ہمیں معاشرہ کی تخلیق کاری کا عطیہ عطا ہوا، آبیاری کی توقیر سے سرفراز کیا، بنجر زمین میں بیج بونے کا اذن ملا اور فیصلہ سازی کا اعزاز بخشا گیا تو ہم بوکھلا گئے۔ اپنے سائے سے سوا اور اپنے مفادات سے کم دیکھنے کی کوتاہ نظری میں ہم سے ایسی غلطی سرزد ہو گئی کہ اس کا ازالہ ہی ہونے میں نہیں آتا

ہے۔ ہم نے جس زمین میں سماجی انصاف، عدل، برابری، دیانت، اخلاص، اسلام، سادگی اور دردمندی بیچنے کا عہد باندھا تھا۔ وہاں مملوک، جاگیریں، خوانین، خائین، مرزے، چودھری، گورمانی، قزلباش، کھوڑو، کھیرے، لگھے، کھوسے، کھوکر، کھل کھڑ پینچ، جعلی کلیم، الاٹمنٹس، خان بہادر، خطا پیسے، رانا، راؤ، رانجھے، موم جامے، آئی سی ایس، تھری پیس، ڈبل بریسٹ سی ایس پی، سازشی، پی ایل 480 تھینک یو امریکہ، ٹوانے، نون، دولتانی، جتوئی، سردار، وریام، جگے، نوسر باز، مخلوط شینے، اپچی سن، جالندھریں، رنڈیاں، سفل صفات، کڑاہی گوشت، گٹھ جوڑ، چکن تک، سفہا، ثقافتی مجرے، مبارکبادیاں، لنڈی کوتل، گدی نشین، استقبالیے، سپانامے، بال و پرکٹی بے پردہ خواتین، دل موہ لینے والی بیسواکس، غیر ملکی ریفرشر کورسز، پردہ پوشی، جعلی ماہرین، مطالعاتی دورے، انگلش میڈیم، سرمستیاں، لاعلاجوں کے دساوری علاج، خواجہ، خواجہ سرا اور خواجہ پیا کے گواہ اور غیر اللہ کا نظام بویا اور جس نسل کی کانٹے دار فصل بیجی تھی، اب یہ فصل پک کر تناور ہو چکی ہے تو ہم اسے کانٹے ہوئے آزرده افسردہ اور حیران و پریشان ہیں کہ یہ قباحتیں اور کانٹے کدھر سے اور کیوں کر نکلے چلے آتے ہیں۔ نصف صدی کا کشت کانٹے کے بعد بھی نہ کہیں سماجی انصاف کی چھاؤں ہے، نہ معاشی ہمسری کی چھتری اور نہ اسلام کا چھاتا۔ نہ معاشرتی تحفظ ہے، نہ دلسوزی، نہ خود آگاہی ہے، نہ حق آگہی، نہ مواخذہ کا دھڑکا، نہ عبرت، نہ عبرت بن جانے کا ڈر۔

اس کھلی ناکامی پر نوحہ گری اور مرثیہ خوانی کے زور میں ایک دوسرے کو مطعون و ملعون کرتے ہوئے ہم یہ بھول بھول جاتے ہیں کہ ہم نے بویا کیا تھا، جو بویا تھا وہی تو کاٹنا تھا، بیجنا شر کا اندوختہ اور توقع کہ خیر کی فصلیں کاٹیں گے، یوں نہ پہلے ہوا، نہ ہوگا۔ سچ یہی ہے کہ وہ کاٹنا ہی پڑتا ہے کہ جو بویا ہو۔ ہمیں کانٹے اور ہماری کایا پلٹنے میں دو روز بھی نہیں لگے، جو جانثاری، امید، اقرار وعدہ و عید، دلبری اور توقعات تیرہ اگست تک تھیں، اگست کے آخر آخر تک ہی دھندلا چکی تھیں، مکمل ملیا

مینی میں تو شاید سال دو سال لگے ہوں مگر کاروبار کی ہماہمی، پلاس کی گرما گرمی، الاٹمنٹس کی افراتفری اور مال اسباب کی چھینا جھپٹی تو پو پھٹتے ہی شروع ہو چکی تھی۔

ہماری موجودہ بے عملی اور بد عہدی پر بھی ایک تنبیہ اور سزا مقرر ہے۔ لاریب رب العالمین افراد اور گروہوں کے درمیان گردش پلٹنے پر قادر ہیں، گردش پلٹتی رہتی ہے، ہماری بد اعمالیاں گردش پلٹا دیں گی اور ہماری بد عہدی گردش پلٹا کر ہی رہے گی۔

اہل عبرت اور حق آگاہ جانتے ہیں کہ گردش پلٹنے میں اتنی ہی دیر لگتی ہے جتنی کہ سن قبیلون کہنے میں۔ سورۃ الاعراف میں ارشاد ربانی ہے ولکل امتہ اجل فاذا جاء اجلہم لا یستأخرون ساعتہ ولا یستقدون۔ (سورۃ الاعراف) ترجمہ: اور ہر گروہ کے لئے ایک معیاد معین ہے، سو جس وقت ان کی معیاد معین آ جاوے گی۔ اس وقت ایک ساعت نہ پیچھے ہٹ سکیں گے اور نہ آگے بڑھ سکیں گے۔ تنبیہ اور سزا کے بین بین ممکنات سے آگے بھی دو ٹوک سزا اور حتمی فیصلہ موجود ہے۔ سورۃ حم میں ارشاد ربانی ہے وان تتولوا یستبول قوما غیر کم ثم لا یكونوا امثالکم۔

(سورۃ حم) ترجمہ: اور اگر تم روگردانی کرو گے تو خدا تعالیٰ تمہاری جگہ دوسری قوم پیدا کر دے گا پھر وہ تم جیسے نہ ہوں گے۔

معتوب و سوختہ برطانوی جلا وطنوں کے حق میں یوں گردش پلٹی اور چار چاند لگے کہ سب دیکھتے ہیں اور دیکھتے ہی رہ جاتے ہیں مگر ہمیں بہ نظر دگردیکھا جاتا ہے، راستہ نہ ہونے کے باوجود ہمیں درمیان میں چلنے کا ایسا شوق اور چس لگا ہے کہ ہم نہ تو کسی ایک طرف ہیں اور نہ ہی کسی ایک کی طرف۔ بد عہدی کی سزا کبھی ہمارے خلاف گردش بن کر پلٹتی ہے، کبھی راستہ روکتی ہے۔ اور کبھی راستوں کو مصائب بھرا اور منزل آزار بنا دیتی ہے۔

مگر ہم سمجھتے اور سمجھتے ہی نہیں ہیں۔

اللہ کے نام، نظام کے وعدہ پر حاصل کیے جانے والے خطہ زمین میں ہم اپنی بد اعمالیوں سے زیادہ بد عہدی کی سزا کاٹ رہے ہیں۔ اپنے بندوں کی بد اعمالیوں پر تو اللہ تعالیٰ نظر کرم کرتے رہتے ہیں مگر بد عہدی پر صرف نظر مشروط ہے۔ سورۃ البقرہ میں ارشاد ربانی ہے، وَاَوْفُوا بِعَهْدِكُمْ وَايَا فَاَرْهَبُونَ۔ (سورۃ البقرہ)

ترجمہ: ”اور پورا کرو اس عہد و اقرار کو جو تم نے مجھ سے کہا تھا، میں اس عہد و اقرار کو پورا کروں گا، جو میں نے تم سے کیا تھا اور صرف مجھ ہی سے ڈرو۔“ ہم جس عہد و اقرار سے بھاگے ہوئے ہیں اس کی سزا مسلسل تعاقب میں ہے۔ بالآخر ہمیں وہ عہد و اقرار پورا کرنا ہی ہوگا، جس کا عہد ہم نے بیسویں صدی کے پہلے نصف میں باندھا تھا۔ یہ کیسے ممکن ہے کہ ہم وعدہ شکنی کی سزا سے بچ جائیں یا وعدہ پورا کرنے کی ذمہ داری سے بھاگے رہیں اور وہ بھی قوی، قہار، جبار اور ذوالجلال سے کئے گئے وعدہ پر۔ آج کل تو اگر کسی نائب پنواری سے بھی سو روپے دینے کا قول باندھا ہو تو وہ ٹھنڈے مار مار کر دروازہ توڑ دیتا ہے، حتیٰ کہ سو روپے بھی دیں اور تاخیر پر معذرت بھی کریں۔

عہد شکنی کی سزا سے بھاگتے بھاگتے ہم نڈھال، چھینٹوں چھینٹ اور لیرولیر ہو چکے ہیں مگر کچھ قوموں پر تنبیہ، بشارت اور نشانیاں بے اثر ہوتی ہیں، قطعی، حتمی اور آخری سزا سے کم پر کام چلتا ہی نہیں، اگر حتمی، قطعی اور آخری سزا کے بغیر کام چل سکتا اور ہم سنبھلنے والے ہوتے تو سنبھل گئے ہوتے۔ تنبیہ اور اور سزا کی علامت کے طور پر کبھی ہمارے اوپر ملک غلام محمد اور سکندر مرزا حکمران بنائے گئے، کبھی محمد ایوب خان اور یحییٰ خان، کبھی ذوالفقار علی بھٹو اور محمد ضیاء الحق اور کبھی بے نظیر بھٹو اور محمد نواز شریف۔ یہ سب حکمران اپنی کسی صلاحیت، جمہوری عمل یا خلق کی فلاح کی بجائے ہماری بد عہدی کی سزا کے طور پر ہم پر مسلط کئے گئے اور ہم آج بھی تاریخ، عبرت اور احساسِ زیاں سے یوں منہ موڑے کھڑے ہیں کہ کل کلاں پھر سے انشاء اللہ بے

نظیر بھٹو کو بھی ووٹ دے دیں گے اور میاں صاحب کو بھی مان لیں گے۔ اس میں اگر کوئی منشاء ایزدی ہے تو اسی قدر ہو سکتی ہے کہ ہماری حتمی سزا انہی حکمرانوں کے ہاتھوں تکمیل ہو۔ ہماری بے حسی کے تابوت میں آخری کیل ٹھونکنے کے لئے ہمارے یہی حکمران چنے جا چکے ہیں۔ یہ کام انہی کے ہاتھوں ہوگا۔ ہمیں اب مزید کچھ بھی نہیں کرنا ہے۔ بجز گردش کو پلٹنے دیکھنے کے۔ مگر ہمیں سورۃ بنی اسرائیل کی گواہی سے ڈرنا اور اللہ کی پناہ مانگنی چاہیے، گردش پلٹی تو خسارہ بھی بہت ہوگا۔

فلاح، نجات اور نخط مستقیم تو دور کی بات ہے۔ ہم تو کسی ایک جانب بھی نہیں ہیں۔ نصف صدی کی مسافت میں یہ فیصلہ تو کم از کم ہو جانا ہی چاہیے تھا کہ ہم کسی طرف، کدھ کو؟ کس کے ہیں؟ اپنے اللہ کے یا محض غیر اللہ کے، مگر وائے ناکامی ہمیں بدلے ناکامی کہ یہ بھی نہ ہو سکا، بقول افتخار عارف

حامی بھی نہ تھے منکر غالب بھی نہیں تھے

ہم اہل تذبذب کسی جانب بھی نہیں تھے

مئے فلاور جہاز کے 102 مسافروں میں سے 35 افراد ہالینڈ کے شہر لیڈن سے آئے ہیں۔ یہ لوگ مذہبی علیحدگی پسند کہے جاتے ہیں اور 67 مسافر برطانوی شہر سے آئے ہیں۔ انہیں بھی مذہبی انتہا پسند خیال کیا جاتا ہے اور یہ پیورے سٹیز کہلانے گئے، حقیقتاً یہ سب مسافر وہ معتوب لوگ ہیں، جنہیں 1609 میں چرچ آف انگلینڈ کے خلاف مذہبی تحریک چلانے کے جرم میں برطانیہ سے جلا وطن کر دیا گیا تھا اور پھر چرچ کے خلاف پلڑ دھکڑ، مقدمات، پھانسیاں اور عرصہ حیات تنگ کر دیا گیا تھا۔ لیڈن سے آئے ہوئے 35 افراد بھی سرکردہ مذہبی علیحدگی پسند رہنما ہیں، جنہوں نے برطانیہ سے جلا وطنی کے بعد ہالینڈ میں ایمسٹڈیم کے پاس لیڈن میں اپنا علیحدہ چرچ قائم کر لیا تھا، جو بعد میں لیڈن چرچ کے نام سے بہت مشہور ہوا۔

پندرہویں صدی عیسائیت کے اوج اور پاپائیت کے عروج کی صدی تھی، عیسائیت نے مذہب سے زیادہ ادارے، عقیدے سے زیادہ قوت اور عبادات سے

زیادہ سیاسیات کی صورت اختیار کر لی تھی۔ اس زمانے میں عیسائیت اور چرچ نے سماج، حکمرانوں اور بادشاہوں کو اس قدر بے دست و پا بنا رکھا تھا کہ پورے یورپ میں بالعموم اور اٹلی، فرانس اور برطانیہ میں بالخصوص بادشاہت کے ساتھ ساتھ چرچ کی متوازی حکومتیں قائم ہو گئی تھیں۔ اختیارات بظاہر بادشاہ کے پاس ہونے کے باوجود بھی عمل درآمد کی کنجی چرچ کے اختیار ہی میں تھی۔

برطانیہ کا انتہائی طاقتور بادشاہ ہنری ہشتم جب کم سن اور شوخ طراز این بولین کی محبت میں گرفتار ہوا اور ملکہ کیٹھرائن آراگون کو طلاق دینی چاہی تو چرچ آف انگلینڈ کا پوپ ہنری ہشتم کے آڑے آ گیا۔ یوں ہنری ہشتم کو طلاق دینے کی اجازت مل سکی، نہ این بولین سے شادی کی۔ چرچ آف انگلینڈ کا آئینی سربراہ ہونے کے ناطے سے ہنری ہشتم کے لئے یہ بہت ضروری تھا کہ پوپ کے اس حکم کے آگے سپر ڈال دی جائے۔ این بولین سے محرومی پر ہنری ہشتم تلملا اٹھا لیکن اس نے اس شکست کو اس قدر آسانی سے تسلیم نہ کیا اور اس نے پوپ کے اختیارات و اقتدار کو لگام دینے کا فیصلہ کر لیا۔ 1529ء سے 1535ء کے درمیانی عرصے میں وہ برطانوی پارلیمنٹ سے ایسے قوانین منظور کروالینے میں کامیاب ہو گیا، جن کی رو سے پوپ اور چرچ کو ریاست کے قوانین کو کالعدم قرار دینے اور عیسائیت سے متصادم قرار دے کر قوانین کو ختم کر دینے کا اختیار ختم کر دیا گیا۔ ہنری ہشتم کے ان اقدامات سے پاپائیت پر کاری ضرب لگی۔ اس صورت حال کے نتیجے میں روایتی برطانوی چرچ کے مقابلے میں قومی اینگلیکن چرچ وجود میں آیا، جو نہ صرف پاپائیت کے جبر اور تسلط سے آزاد تھا بلکہ اینگلیکن چرچ کا قبلہ عیسائیت کے مرکز و پیلین سٹی روم (اٹلی) کی بجائے برطانوی عوام قرار پایا۔ اینگلیکن چرچ کی بنیاد مذہبی رواداری، بنیادی انسانی حقوق اور پوپ مخالف اساس پر رکھی گئی، جو ہنری ہشتم کی بہت بڑی سیاسی فتح تھی۔ نئے قوانین کے نفاذ سے عیسائی مذہبی اداروں پر پوپ کی گرفت بتدریج ڈھیلی پڑتی گئی۔ بالآخر چرچ کے اختیارات سلب ہو کر رہ گئے۔

ہنری ہشتم نے محض پوپ کو بے دست و پا کر دینے ہی پر اکتفا نہ کیا بلکہ پوپ کے تابوت میں آخری کیل ٹھونکنے کی غرض سے اس نے نویں صدی کی رومن سلطنت میں عہد شارٹیمین میں نافذ ایک ایسے قدیمی اور متروک قانون کا بھی نفاذ کر دیا، جس کی رو سے عیسائی بادشاہوں کے اختیارات کو چرچ کے اختیارات پر اولیت و فوقیت حاصل تھی۔ عمومی طور پر ہنری ہشتم کے ان انقلابی اقدامات سے اسے چرچ پر برتری اور عوام میں خاصی مقبولیت حاصل ہوئی۔ چونکہ ان نئے قوانین سے عوام براہ راست متاثر نہیں ہوئے تھے، سو بادشاہ اور پوپ کی اس سرد جنگ میں وہ بادشاہ کے طرفدار رہے۔ لیکن آکسفورڈ اور کیمبرج یونیورسٹی کے فارغ التحصیل مسمول گھرانوں کے چھ نو جوان لڑکوں نے بادشاہ کے چرچ مخالف اقدامات کو پسند نہ کیا اور پاپائیت کی حمایت اور کیتھولک عقائد اور وہیلین چرچ کی مرکزیت کی حمایت میں متحد ہونا شروع کر دیا۔ رفتہ رفتہ یہ مذہبی تحریک زور پکڑتی گئی اور پوریتنز کے نام سے مشہور ہو گئی۔ بعد میں اس تحریک میں مذہبی علیحدگی پسند بھی شامل ہوتے گئے اور بادشاہ کے پوپ مخالف اقدامات پر تنقید کا دروا ہوتا گیا۔ تحریک کے شروع سالوں میں تو یہ تحریک خفیہ ہی رہی مگر جب تحریک نے زور پکڑا تو بادشاہ نے بھی تحریک کو ختم کرنے کے اقدامات شروع کر دیئے۔ نتیجتاً سزائیں، جلا وطنی اور مصائب آگ کی طرح پھیل گئے۔

جان بچاؤ تحریک کے چھ سرکردہ افراد ہالینڈ میں مقیم ہو گئے اور لیڈن میں اس خیال سے اپنا چرچ تعمیر کر لیا کہ وہاں انہیں اپنے مذہبی عقیدے کے مطابق زندگی گزارنے کی آزادی ہوگی لیکن برطانوی حکومت اور بادشاہ نے ہالینڈ کے شاہی خاندان پر اپنا دباؤ ڈالے رکھا کہ ان لوگوں کو ہالینڈ سے نکال دیا جائے۔ وہیلین سٹی (روم) میں ابھی تک ایسی دستاویزات موجود ہیں، جن میں ان غریب الوطنوں نے ان مصائب کا ذکر کیا ہے، جو برطانیہ اور ہالینڈ کی حکومتوں نے ان پر روا رکھے۔ ہالینڈ میں برطانوی سفیر کی ایک ذمہ داری لیڈن میں مقیم ان بادشاہ مخالف

افراد کی سرگرمیوں پر نظر رکھنا اور بادشاہ کو مطلع رکھنا بھی تھی۔ 1609 سے 1620 تک ان جلاوطنوں نے کڑے مصائب بھرے دن گزارے۔ ناموافق بدلتے ہوئے حالات اور برطانیہ کے ہالینڈ پر بڑھتے ہوئے سیاسی دباؤ کے پیش نظر ان مذہبی پناہ گزینوں کا مزید ہالینڈ میں رہنا قریب قریب ناممکن ہو چکا تھا۔ لیڈن چرچ کے سربراہ جان رابنسن نے 1618 میں ہی یہ طے کر لیا تھا کہ اب ہالینڈ سے رخت سفر باندھ لیا جائے لیکن جائیں کہاں۔ وطن یعنی برطانیہ واپسی ناممکن، کہیں اور امان نہیں، کوئی لینے کو تیار نہیں۔ آخر طویل بحث مباحثے اور سوچ بچار کے بعد یہ فیصلہ کیا گیا کہ نئے دریافت شدہ براعظم میں قسمت آزمائی کی جائے۔

ادھر 1617 میں برطانیہ کا بادشاہ اور برطانوی حکومت یہ اصولی فیصلہ کر چکے تھے کہ نئے دریافت شدہ براعظم امریکہ میں ان لوگوں کو آباد ہونے کی اجازت دی جائے گی، جو برطانوی حکومت اور بادشاہ سے متصادم رہتے ہیں، ناقابل اصلاح ہیں، علیحدگی پسند، شورش آمادہ اور سازش فطرت ہیں۔ طویل مذاکرات کے بعد جلاوطنوں کے ہم خیال سرکردہ برطانوی خاندانوں نے بالآخر لیڈن کے جلاوطنوں کو بادشاہ سے نئے براعظم میں آباد کاری کا پروانہ لے دیا، برطانوی حکومت کے نقطہ نظر سے تو یہ لوگ امریکہ میں برطانوی آبادکاروں کی شرائط پر پورا اترتے ہیں لیکن حقیقتاً یہ لوگ انتہائی تعلیم یافتہ، رجعت پسند اور اپنے عقائد میں راسخ ہیں۔

برطانوی آبادکاروں کی یہ مختصر سی جماعت جو آج آمادہ سفر ہے۔ حقیقتاً آج کے امریکہ کی معمار اول ہے۔ جد امجد ہے اور مائی باپ ہے۔

آباد کاری کی اجازت کا شاہی خریطہ جب اس جماعت کے حوالے کیا گیا، جو اب زائرین کہلائے جاتے ہیں تو کسی کے وہم و گمان میں بھی یہ بات نہیں تھی کہ کاغذ کا یہ ایک ٹکڑا براعظم امریکہ پر برطانوی استعمار کی راہ ہموار کر دے گا، مستقبل میں یہ اجازت نامہ کیسے کیسے رنگ بدلے گا اور کیسی خوش حال اور طاقتور قوم کو جنم دے گا۔

امریکہ کا اعلان آزادی

4 جولائی 1776 کو سٹیٹ ہاؤس فلا ڈیلپیا میں دوسری کانٹی نینٹل کانگریس کے ارکان جمع ہیں۔ ان اراکین میں جارج واشنگٹن ہیں، جو امریکی قوم کے باپ کے قوم کہلائے گئے اور تھامس جیفرسن ہیں، جو بنیادی انسانی حقوق اور جمہوریت کے سب سے بڑے امریکی علمبردار اور سیاسی مفکر ہیں۔ انہی میں جان ایڈمز راجر سٹون، انجمن فرینکلن، جان بنکاک (صدر کانگریس) اور رابرٹ لیونگسٹن بھی شامل ہیں، جنہوں نے بعد میں امریکی ریاست کے قیام میں بہت کام کیا۔

یہ سب لوگ اعلان آزادی کے منشور کو تسلیم کرنے اور اس پر دستخط کرنے کے لئے جمع ہیں۔ یکطرفہ اعلان آزادی، جو تھامس جیفرسن کے زور قلم کا نتیجہ ہے، حریت، آزادی انصاف اور انسانی حقوق کی ایسی شاخراہ دستاویز ہے کہ اقوام عالم میں انسانی آزادی کے حوالے سے یہ دستاویزات انتہائی امتیازی حیثیت رکھتی ہے۔ ان لوگوں نے آزادی دیئے جانے کا انتظار نہیں کیا ہے بلکہ آزادی لے لینے کا فیصلہ کر لیا ہے۔ اس طرح کے فیصلوں کو عموماً میدان جنگ میں ہی منوانا پڑتا ہے۔ سو اب اس اعلان آزادی کے تحفظ و تقدس کی خاطر برطانوی اور امریکی افواج میں کارزار بج گیا ہے اور صف بندی ہو چکی ہے۔ جارج واشنگٹن کی زیر کمان امریکی افواج کی حالت انتہائی ناگفتہ بہ ہے، نہ ہتھیار، نہ اوزار، نہ تربیت، نہ جنگی وسائل۔ یہ امید کہ جارج واشنگٹن کامیاب ہو سکیں گے، کم ہی ہے لیکن ایسا ہوا اور خوب ہوا۔ برطانوی افواج کا ہتھیار ڈالنا اور جارج واشنگٹن کا پہلا امریکی صدر بننا، توسیع و ترقی کی اوج ثریا جیسے اس انتظار میں تھی کہ دن دو گنی اور رات پو گنی والا محاورہ چھوٹا پڑ گیا اور امریکہ کی معاشی، سماجی، تعلیمی اور سیاسی ترقی دن آٹھ گنی اور رات بھی آٹھ گنی کے غیر مروج محاورے اور رائج فارمولے سے ہوئی۔

دنیا بھر میں شاید ہی کسی اور منشوری وعدے کو ایسا نبھایا گیا ہو کہ جیسے اس

اعلان آزادی کے حرف حرف کو ایفاء کیا گیا۔ ذہنی اور انسانی ترقی و خوشحالی کے جن امکانات کا ذکر اس اعلان آزادی میں کیا گیا تھا، پورا ہوا۔ دو سو سال سے بھی کم عرصے میں امریکی علم زمین تو زمین، چاند پر بھی لہرانے لگا۔ جولائی 1969ء ہی میں جب امریکی خلائی مشین چاند پر اترتی اور وہاں امریکی جھنڈا گاڑا گیا تو اس واقعے کو تمام عالم میں منفرد، ممتاز اور انسانی ترقی کی معراج سے منسوب کیا گیا لیکن اس ترقی کا خواب اور وعدہ اس اعلان آزادی میں درج ہے، جو اب واشنگٹن ڈی سی کے آرکائیو میں رکھا ہوا ہے۔ ہاتھ سے لکھی ہوئی یہ دستاویز جو ڈیکریٹیشن آف انڈی پینڈنس، کہلاتی ہے، کی قدر و قیمت کا اندازہ اس کی سیکورٹی کے انتظامات سے بھی ہوتا ہے۔ ایک انچ موٹے شیشے کے بلیٹ پروف لفٹ نما صندوق میں یہ دستاویز رکھی ہوئی ہے۔ کیس میں ہلکے مدھم رنگ کی سبز روشنی میں دستاویز کو پڑھنا خاصا مشکل ہوتا ہے۔ روشنی کی کمی کا سبب یہ بتایا گیا کہ نارمل روشنی سے دستاویز کی سیاہی اور کاغذ متاثر ہوتا ہے۔ دستاویز کو اصل حالت میں قابل مطالعہ رکھنے کے لئے یہ ضروری ہے کہ اسے روشنی، ہوا، نمی، کثافت اور ماحول سے بچایا جائے۔ صندوق کے اندر ویکيوم کی بے وزنی والی صفت پیدا کر دی گئی ہے تاکہ صندوق کے اندر کیمیکل کے اثرات دیر پا رہیں، جو کاغذ کو بوسیدگی سے بچائے ہوئے ہیں۔

کسی بھی قدرتی آفات جیسے زلزلہ، سیلاب، طوفان یا جنگ کی صورت میں کوئی ممکنہ حملہ، دھماکہ، ایٹمی تابکاری یا توڑ پھوڑ کی صورت میں دستاویز والا لفٹ نما صندوق خود کار لفٹ کے ذریعے سوفٹ نیچے بنے ہوئے ایک محفوظ آہنی بکتر میں منتقل ہو جائے گا اور اس سارے عمل میں آدھا منٹ سے بھی کم وقت لگے گا۔ اس جگہ سے محض ایک فرلانگ دور صدر امریکہ بھی شاید اس قدر محفوظ نہ ہوں، جتنی کہ اعلان آزادی کی یہ دستاویز محفوظ ہے۔

صبح بے نور سے صبح بے نیل تک

17 ستمبر 1787 کو سنیٹ ہاؤس فلاڈیلفیا میں آج پھر کچھ افراد جمع ہیں۔ دراصل یہ ان 13 امریکی ریاستوں کے نمائندے ہیں، جو برطانیہ کے تسلط سے آزاد ہونے کے بعد، 13 اور پنسل کالونیز، کبلائی گنیں۔ ان نمائندوں میں بیشتر وہی افراد ہیں، جو اسی ہاؤس میں اعلان آزادی پر دستخط کر چکے تھے۔

افواج برطانیہ کے غیر مشروط ہتھیار ڈال دینے اور جارج واشنگٹن کے جنگ آزادی جیت لینے کے بعد آج کا یہ نمائندہ اجلاس انتہائی اہم اور تاریخی حیثیت کا حامل ہے۔ آئینی کنونشن کے اس اجلاس کو امریکی تاریخ میں اہم ترین مقام حاصل ہے کہ پچھلے دو تین سالوں سے امریکی آئین سازی کے لئے جو کوششیں ہوتی رہی تھیں، آج اس کی منظوری، دستخط اور اطلاق کے فیصلے کی فیصلہ کن گھڑی آگئی ہے۔ طویل بحث مباحثہ، تحفظات اور قانونی و آئینی موثر گافیوں کو سلجھانے کے بعد بہر حال ایک مضبوط وفاقی آئین پر دستخط مثبت کر دیئے گئے ہیں۔

امریکی آئین دنیا بھر میں منفرد نوعیت کی ایسی آئینی دستاویز ہے، جس میں رہنمائی کی بے پناہ قوت پوشیدہ ہے۔ ایسی قوت کہ جو دو سو تیرہ سال سے امریکی عوام، حکومت، انسانی حقوق، آزادی اور جمہوریت کی رہنمائی کر رہی ہے، یہ دنیا بھر میں واحد ایسا آئین ہے کہ جس پر پتہ اوپر دو صدیاں گزر چکی ہیں اور اس مدت میں صرف 27 ترامیم کی جاسکی ہیں۔ دو سو تیرہ سال میں صرف 27 ترامیم پیچیدگی کی بجائے اس آئین کی جامعیت، گہرائی اور قطعیت کی دلیل ہیں۔ آئین میں چیک اینڈ بیلنس کا ایک ایسا حسن توازن موجود ہے کہ بے پناہ اختیارات نہ تو کسی فرد اور ادارے کو فروغون بننے دیتے ہیں اور نہ ہی کسی مفلس سے مفلس پر بھی انصاف، علم، ترقی اور مواقع کا در بند کرنے کی اجازت ہے۔

امریکی آئین ایسا جاندار، متحرک اور مستعمل ہے کہ جو ہر وقت استعمال ہوتا

رہتا ہے، ہر جگہ مستعمل ہے اور طرح طرح سے کام آتا ہے۔ جو بچہ ابھی رحم مادر میں ہے، اس آئین کے تحت اس کے حقوق بھی محفوظ ہیں اور جو امریکی پرچم کو زیرِ جامہ اور جوتیوں کے خلاف کے طور پر استعمال کر رہا ہے، اس کے بھی۔ دنیا بھر کے آئینی ماہرین، قانونی دانشور اور سیاسی مفکرین امریکی آئین کے جمہوری اعجاز پر دم بخود اور حیرت کی کیفیت میں ہیں اور آئین بنانے والوں کی دوراندیشی صلاحیتوں، تدبیر اور علم و عرفان پر حیران ہیں کہ تاریخ انسانی میں کوئی اور ایسی تحریری آئینی دستاویز موجود نہیں ہے، جو دو صدیوں پرانی ہونے کے باوجود بھی ایک انتہائی ترقی یافتہ سماج کی معاشی، سیاسی، سائنسی، علمی، عقلی اور زمینی تبدیلیوں اور ترقی کا ایسا احاطہ کیے ہوئے ہو کہ نہ تو آئین کو منسوخ کرنے کی نوبت آئی، نہ معطل کرنے کی، نہ اسے کا اعدام قرار دیا جاسکا، نہ بے تحاشا ترامیم سے آئین کی بے حرمتی کی جاسکی۔ یوں لگتا ہے کہ اس آئین میں کچھ ایسے پوشیدہ شاک ابزور بر لگے ہوئے ہیں، جو نہ صرف تبدیلیوں کو بغیر کسی جھٹکے اور بحران کے اپنے اندر سمو لیتے ہیں بلکہ ان تغیرات کو یقینی بناتے ہیں۔

اگر امریکی آئین کو بغور پڑھا جائے اور کی جانے والی 27 ترامیم کا جائزہ لیا جائے تو ایک ہی بات واضح ہوتی ہے کہ یہ ترامیم مزید اضافہ کے لئے ہی کی گئیں اور زیادہ تر اضافے ایسے بنیادی انسانی حقوق سے متعلق ہیں، جو بالعموم سب کے لئے اور بالخصوص اقلیتوں اور خواتین کے حقوق، تحفظ اور آزادی سے منسلک ہیں۔ کسی ایک ترمیم میں بھی اکھاڑ پچھاڑ یا اس ہاتھ دے اور اس ہاتھ لے والی لفظی شعبدہ گری نہیں ہے۔ ایسا ہوتا تو غالباً یہ آئین اتنی طویل مدت سے منزل والا سنگ میل اور اندھیرے رستے والی مشعل راہ کا کام نہ دے سکتا بلکہ ایک ایسی دستاویز کے کام آ رہا ہوتا کہ جس پر ترمیم و تہنیک کی مشق جاری ہوتی اور صدارتی آرڈینینز سے اس کا حلیہ بگاڑا جا رہا ہوتا۔

آئینی تاریخ کسی بھی ملک کی ہو، وہاں پر جمہوریت، انسانیت حقوق

مظلوموں کی دادرسی اور قانون کی برتری کا عکس اور حوالہ ہوتی ہے۔ ہم اس بارے میں نصیبوں کے ایسے مانھے اور سیاہ بخت نکلے کہ ہماری آئینی تاریخ، ذاتی مفادات، گروہی مصالحت اور انفرادی کھینچا تانی کے سوا کچھ بھی نہیں ہے۔ سب سے پہلی، بڑی تاریخی غلطی اور ہماری بد بختی کا آغاز تو اسی روز سے شروع ہو گیا تھا کہ جب 11 اگست 1947 کو پاکستان کی پہلی مجلس آئین ساز کے اراکین اس گھستی کو سلجھانے میں جان نڈھال کر رہے تھے کہ ”پاکستان میں طرز حکومت کیا اور کیسا ہو،“ حقیقتاً وہ جس نقطے پر غور فرما رہے تھے، اسی سے تو پرہیز لازم تھا، یہی وہ بنیادی غلطی تھی کہ ہم آج تک جس کی سزا کاتے ہیں، کفارہ ادا کرتے ہیں اور دعائے بلائال پڑھتے رہتے ہیں، مگر ہماری سیاہ بختی کا زور ہے کہ نوٹا نہیں ہے۔

کچھ غلطیوں کا کفارہ نسل در نسل اور سال بہ سال ادا کیا جاتا ہے مگر پھر بھی ادا نہیں ہوتا۔

جس خطہ زمین کو لا الہ الا اللہ کی اساس اور نظریاتی کھینچ کے زور پر حاصل کیا گیا تھا، وہاں پو پھنتے ہی اندھیرا چھا گیا اور سورج چڑھنے سے پہلے ہی چاند چڑھ گیا۔ ہماری زمین میں مختلف قومیتوں، جاگیردارانہ جبر اور لسانی و علاقائی طاقتوں کو تکمیل ڈالنے کے لئے جس قدر شفاف و غیر لچکدار آئین اور سفاک قانون کے بے رحم نفاذ کی ضرورت تھی، یہ سر زمین اسی آئین و قانون سے محروم رہ گئی۔ ہماری زمین پر آئین و قانون کے سائبان کی عدم موجودگی میں وہ ساری جھلسا دینے والی دھوپ ہمارے سروں پر پڑی، جس سے ہم محفوظ رہ سکتے تھے۔ ابھی 14 اگست کی صبح آئی بھی نہیں تھی کہ ہماری سیاہ بختی، گمراہی اور سزا اور سزا کا عمل شروع ہو چکا تھا۔

11 اگست 1947 کو پاکستان کی پہلی مجلس آئین ساز کے سامنے یہ سوال، بحث مباحثہ، غور و فکر اور دانشوری بائبل بے معنی اور لا حاصل تھی کہ ”نوزائیدہ پاکستان میں طرز حکومت اور ملکی نظام کیا ہو؟ کیسا ہو؟“ کیا یہ بات 1905 سے 1947 تک طرح طرح سے طے نہیں کر لی گئی تھی کہ پاکستان میں طرز حیات اور

نظام حکومت آیا اور کس طرح کا ہوگا؟

جو بات نصف صدی میں بااثر ارکبی گنی اور پورے سیاق و سباق و ضابطہ کے ساتھ ہی گنی اور منوائی گنی، اسی طے شدہ بنیاد کو مکمل طور پر نظر انداز کر کے پہلی مجلس آئین ساز میں نئے سرے سے قانونی و آئینی تجاویز پر جو مویشگانیاں، تک بندی اور قیافہ آرائیاں شروع کی گئیں، وہ نصف صدی گزر جانے پر بھی جاری ہیں، ہمیں آج بھی ایک ایسے آئین اور قانون کی ضرورت ہے، جو ہمارے سر پر سائبان اور ہماری اور ہماری زمین پر عافیت کا تمبو تان سکے۔ رب العالمین نے جس گردش زمانہ کو ہمارے حق میں پلٹایا تھا اور سورہ بنی اسرائیل نے جس کی گواہی دی تھی، ہم پہلے دن سے ہی اس گواہی کو نہ ماننے اور اپنے حق میں پلٹنے والی گردش کو اپنے خلاف الٹنے میں ایسے مصروف ہوئے کہ نصف صدی بعد بھی ہمارا پہلا سوال اور بنیادی مسئلہ وہی ہے، جو 11 اگست 1947ء کو زیر بحث تھا کہ ”پاکستان میں طرز حکومت کیا اور کیسا ہو،، جمہوری ہو، فوجی ہو، صدارتی ہو، پارلیمانی ہو، اسلامی ہو یا رلاملا ملعوبہ ناپ ہی چلنے دو، جیسا کہ چل رہا ہے بلکہ بھاگ رہا ہے۔

جس ریاست کو اسلام کے نام پر قائم کیا گیا تھا، اب وہاں اسلام صرف ایک آپشن ہے، متبادل ہے، قیافہ ہے اور ممکنات میں سے ہے۔ ممکنہ بعد از حجت بسیار و بہ حالت مجبوری۔

11 اگست کو مجلس آئین ساز نے جہاں صرف اس ایک نقطے پر غور کرنا تھا کہ اللہ کا نظام اور رسول کی شریعت کو کس قدر جلدی نافذ اور جاری کیا جائے، وہاں اصول قانون، آئینی تجاویز اور طرز جہان بینی پر ایسے غیر ضروری مباحثے شروع کر دیئے گئے، جو خیر سے آج تک جاری ہیں اور اس وقت تک جاری رہیں گے، جب تک سورہ بنی اسرائیل کی گواہی امر نہ ہو جائے، اگر عوام نہیں تو خواص اور رعایا نہیں تو مقتدر، جس گواہی کے انتظار میں ہیں، وہ جب بھی آئے گی، شدید اور حتمی ہوگی۔ ہمیں اپنے باندھے گئے عہد کا کس قدر پاس تھا۔ اس کا اندازہ اس بات سے

بھی اگایا جاسکتا ہے کہ ہمارے ایک نجات دہندہ اور فخر پاکستان صدر نے اقتدار سنبھالتے ہی اسلامک ری پبلک آف پاکستان سے اسلامک نکال کر صرف ری پبلک آف پاکستان کو ہی رائج کرنے کی کوشش شروع کر دی۔ اس سانحہ کو قدرت اللہ شہاب نے قدرے تفصیل سے اس طرح بیان کیا ہے ”اس نئے دور میں کام شروع کرتے ہی میرے دل میں یہ بات کھٹکی کہ مارشل لاء نافذ ہونے کے بعد اب تک جتنے سرکاری اعلانات، قوانین اور ریگولیشن جاری ہوئے ہیں، ان میں صرف حکومت پاکستان کا حوالہ دیا ہے، حکومت اسلامی جمہوریہ پاکستان کا نہیں ذکر نہیں آیا، پہلے تو میں نے سوچا کہ ڈرافٹنگ میں غلطی سے ایک آدھ بار یہ فروگزاشت ہوئی ہوگی، لیکن جب ڈرافٹنگ سے جائزہ لیا تو معلوم ہوا کہ جس تواتر سے یہ فروگزاشت وہ ابلی جارہی ہے، وہ سہواً کم اور التزاماً زیادہ محسوس ہوتی ہے۔ اس پر میں نے ایک مختصر سے نوٹ میں صدر ایوب کی خدمت میں تجویز پیش کی کہ اگر وہ اجازت دیں تو وزارت قانون اور مارشل لاء ہیڈ کوارٹر کی توجہ اس صورت حال کی طرف دلائی جائے اور ان کو ہدایت دی جائے کہ جاری شدہ تمام اعلانات اور قوانین کی تصحیح کی جائے اور آئندہ کے لئے اس غلطی کو نہ دہرایا جائے۔

صدر ایوب کا قاعدہ تھا کہ وہ قافلے اور دوسرے کاغذات روز کے روز پینا کر میہ پاس واپس بھیج دیا کرتے تھے لیکن معمول کے برعکس یہ نوٹ کئی روز تک میہ پاس نہ آیا۔ 5 نومبر کی شام کو میں اپنے دفتر میں بیٹھا دیر تک کام کر رہا تھا۔ باہر میہ پاس پر صدر ایوب اپنے چند رفیقوں کے ساتھ کسی معاملے پر نماگرم بحث کر رہے تھے۔ گھنٹہ ڈیڑھ گھنٹہ کے بعد جب سب لوگ چلے گئے تو صدر میرے نوٹ کا پرچہ ہاتھ میں لیے میرے کمرے میں آئے۔ وہ غیر معمولی طور پر سنجیدہ تھے، آتے ہی انہوں نے میرا نوٹ میرے حوالے کیا اور کہا ”تمہیں غلط فہمی ہوئی ہے، ڈرافٹنگ میں کسی نے کوئی غلطی نہیں کی بلکہ ہم نے سوچ سمجھ کر یہی طے کیا ہے کہ اسلامک ری پبلک آف پاکستان سے اسلامک کا لفظ نکال دیا جائے،“ (شہاب نامہ،

جب ہم اسلامک ری پبلک آف پاکستان سے ری پبلک آف پاکستان بن جانے سے بال بال بچے تو فخر ایشیاء اور قائد عوام نے ری پبلک آف پاکستان کے ساتھ سوشلسٹ کا پلچ لگانے کا ارادہ باندھ لیا، جنرل ضیاء الحق چونکہ کسی پبلک، ری پبلک کے قائل نہیں تھے، ان کا دھیان نام بدلنے کی بجائے ہماری ہیئت بدلنے پر لگا رہا، وہ عوام اور ریاست کو براہ راست مومنین بنانے پر مصر رہے۔ وہ پاکستان کا کلچر اور ہماری حالت و ہیئت کو بدلنے میں تو کامیاب رہے لیکن ہم نے مومنین بننے میں ذرا دیر کر دی، کچھ انہیں وقت بھی کم ملا، گیارہ سال میں ہو بھی کیا سکتا تھا، یوں تو وہ جس قدر بھی بو گئے ہیں، یہ بھی کچھ کم نہیں ہے، قرآن کہتے ہیں کہ اس فصلِ خارزار کو کئی نسلیں سمیٹیں گی۔

ہماری آئینی تاریخی بدینتی اور بدبختی کی ایسی سیاہ عبارت اور شرمناک حوالہ ہے کہ جسے ہم خود بھی ماننے اور لکھنے سے کتراتے ہیں، آزر وہ ہیں اور اس طرف کن انکھیوں سے دیکھنا بھی گوارا نہیں کرتے ہیں۔ گورنر جنرل ملک غلام محمد ہماری قومی تاریخ میں سب سے زیادہ معتوب ٹھہرائے گئے ہیں، ہماری بے آئینی پر ان کے نخس کا نقش گہرا ہے۔ پاکستان کی پہلی مجلس آئین ساز کو برطرف کرنا ان کا سب سے بڑا جرم قرار دیا جاتا ہے۔ 24 اکتوبر 1954 کو جب انہوں نے اس مجلس آئین ساز کا قلع قمع فرمایا تو اس مجلس کو پاکستان کا آئین بناتے بناتے ایک ماہ اوپر سات سال بیت چکے تھے۔ ان سات سالوں میں مملکت پاکستان کا نظام حکومت گورنمنٹ آف انڈیا ایکٹ مجریہ 1935 میں ترمیم و اضافہ سے پیدا کردہ قانون آزادی ہند ایکٹ 1947 کے تحت چلایا جاتا رہا، یوں گورنمنٹ آف انڈیا ایکٹ کی یہ بدشگون قباحت 23 مارچ 1956 تک ہمارے اوپر نافذ رہی۔

گورنر جنرل ملک غلام محمد کا مجلس آئین ساز کو برطرف کرنے میں جو بھی بد نیتی اور مفاد ہو وہ اپنی جگہ، مگر ایسی نا اہل مجلس آئین ساز کو برطرف کیا ہی جانا چاہیے

تھا کہ جس نے آئین بناتے بناتے مملکت کو ہی تماشہ بنا کر رکھ دیا۔ یوں بھی جو مجلس قانون و آئین ساز عوام میں اس قدر ہر دلعزیز ہو کہ جسے 237 نشستوں کے مشرقی پاکستانی ایوان میں صرف دس نشستیں مل سکی ہوں، اسے برطرف ہونا ہی چاہیے تھا۔ ہمیں تو ملک غلام محمد دل کے سادہ یا ناپختہ سیاست کار لگتے ہیں، انہوں نے مجلس آئین سازی اس شکست کو برطرفی کا جواز بنالیا حالانکہ انہیں اس مجلس آئین ساز کو نااہلی، بے حسی اور ست رفتاری کے جرم میں برطرف کرنا چاہیے تھا۔ اگر وہ اس مجلس آئین ساز کو نااہلی کے جرم میں برطرف کرتے تو شاید اس قدر معتبوب نہ ٹھہرائے جاسکتے۔

1956ء میں سرزمین پاکستان کو اپنا پہلا آئین نصیب ہوا، لیکن جس آئین کو بنانے میں نو سال لگے، اسے توڑنے اور نہ ماننے میں صرف ڈھائی سال ہی صرف ہوئے۔ 18 اکتوبر 1958 کو صدر سکندر مرزا نے پارلیمانی نظام کا خاتمہ، آئین کی تفسیح، اور مارشل لا کا نفاذ کر کے ہمیں ایک اور مجلس آئین ساز کے سامنے سوکھنے ڈال دیا، جو پہلی کی برطرفی پر، ملک غلام محمد صاحب کے زیر نگرانی ہی تشکیل دی گئی تھی۔

ہم تو پہلی مجلس آئین ساز کے ہی زخم خوردہ تھے، دوسری کے متحمل کیا ہوتے، اللہ نے ہماری سنی تو۔۔۔۔۔ مگر جنرل ایوب خان کی صورت میں۔

اسلامی جمہوریہ پاکستان میں اسلام سے اخلاص کا یہ عالم ہے کہ ہر نئے آئین کی بنیاد محمد علی بوگرہ آئینی فارمولہ پر رکھی جاتی رہی ہے اور اس فارمولہ کی سدا بہار شق جو سب کے لئے یکساں اسیر کا کام دیتی ہے، وہ یہ ہے کہ ”ملک میں کوئی بھی قانون قرآن و سنت کے منافی نہیں بنایا جائے گا،، لیکن دورخی اور بد نیتی کا معیار یہ ہے کہ اسی فارمولہ میں یہ بھی موجود ہے کہ ”25 سال کے لئے مالیاتی امور پر اسلامی قوانین کا اطلاق نہیں ہوگا،، (حالانکہ ہمارے ہاں کسی بھی امور پر اسلامی قوانین کا نفاذ کبھی ہونے ہی نہیں دیا گیا) مالیاتی امور پر اسلامی قوانین کی اس شق

تے ایسا تاثر ابھارا گیا کہ جیسے باقی تو تمام امور اسلام کی زد میں آچکے ہیں مگر مالیاتی امور کو اس سے بچایا جائے۔ یہ سب لفاظی، حرفوں کی ہیرا پھیری اور نیتوں کا کھوٹ بالآخر رنگ لا کر رہا۔

1954 میں مالیاتی امور کو اسلامی قوانین سے بچائے رکھنے کی 25 سالہ مہلت قریب نصف صدی پر پھیل چکی ہے اور ہم آج بھی اسی آئینی منافقت کی سزا کاٹ رہے ہیں۔ اب اگر کوئی کہتا بھی ہے کہ مالیاتی امور شرع کے مطابق کرو کیونکہ سو د خوروں کے بارے میں جہنم کے خاصے نچلے درجوں میں ہونے کی خبر گرم ہے تو اس راہ میں ہماری عدلیہ ہی پہلی رکاوٹ بن جاتی ہے۔

ہمیں اپنی کم علمی بلکہ لاعلمی کے سبب یہ بات سمجھی سمجھ نہ آ سکی کہ اگر پاکستانی آئین کو قانون قرآن و سنت کے منافی نہیں بنایا جاسکتا تو پھر موجودہ آئین و قوانین قرآن و سنت کے منافی کیوں ہیں؟ ہم تو یہ سمجھتے ہیں کہ جو ضابطہ عین قرآن و سنت نہیں ہے، وہ یقیناً قرآن و سنت کے منافی ہے۔ قانونی بازی گروں اور آئینی بچہ جمہوروں نے محمد علی بوگرہ فارمولہ کے کھلے فریب اور چھپی منافقت کو جس طرح بھی حلال کیا ہو، لیکن ہمارے ہر آئین میں ان دونوں شقوں کا بیک وقت استعمال مکروہ، بدناما، نازیبا اور منافقانہ طرز عمل ہے کہ ملک میں قانون تو قرآن و سنت کے منافی نہیں ہوں گے لیکن مملکت کو بہر حال اسلامی قوانین سے محفوظ رکھا جائے گا خصوصاً حالانکہ حکم پورے کے پورے داخل ہو جانے کا ہے، سال بہ سال عمرہ کر لینے سے ہی کام نہیں چلتا ہے۔ زکوٰۃ دینا بھی فرض ہے۔ اعتکاف میں بیٹھے ہوئے یہ سوچتے رہنا کہ بنک میں موجود مال مردار کو زکوٰۃ سے کیسے محفوظ رکھا جائے، مستحسن نہیں ہے۔

ہماری زمین میں آئین کے ساتھ ساتھ انصاف کی گڈی بھی خوب چڑھی، ہمیں جس طرح کی مجالس آئین ساز میسر آئیں، اسی طرح کی عدلیہ اور منصف بھی مل گئے، نبلے پہ دبلے، سونے پر سہاگہ اور منہ جیسی چھپرہ، کم از کم محاورتا تو کئی کام سنور

گئے لیکن آئین، قانون اور ضابطوں کی چیرہ دستی کے لئے عدلیہ نے نظریہ ضرورت کا مرہم مہیا کر دیا، مہم جوئی، آئین شکنی، حلف سے انحراف اور شوق و ہوس اقتدار کو نظریہ ضرورت کے مہل میں چھپا دیا گیا۔

ہماری تاریخ کو ابھی یہ فیصلہ کرنا ہے کہ یہ نظریہ ضرورت کس کی ضرورت تھی؟ کیا یہ ضرورتیں اس نظریہ سے پوری کی جاسکتی ہیں اور یہ تریاق کس کس کے کام آسکتے ہیں، خائن، لٹیروں اور غاصبوں کی ضرورت، بے آئین زمین کی ستر پوشی کی ضرورت یا تالیاں مار عوام کی ضرورت کا بھی کچھ اہتمام اس نظریہ میں پوشیدہ ہے کہ نہیں۔ ضرورت ہے کہ اب آئین کی بجائے اس نظریہ ضرورت ہی کو پروان چڑھانے کے دیکھ لیا جائے، ممکن ہے کہ اکثر مہروس اور بیشتر بے ستر اسی طرح سے ڈھانپے جاسکیں۔

آئین، قانون، جمہوریت اور ضابطوں کی تدفین کے بعد اب نظریہ ضرورت پر ہی نگاہ ٹھہرتی ہے، یوں بھی ہمارے ہاں اس نظریہ کی عمر کسی بھی آئین سے زیادہ بلکہ مستقل ہے، ہمیں یہی ڈرنا یا بے وناستہ ہے، اب یہی تریاق لگتا ہے۔ یہ نظریہ ضرورت ہی تو ہے جو ہمیں کسی بھی آئین کی آغیت سے بچائے رکھتا ہے۔ نظریہ ضرورت سے وابستہ ہمارا سوال سیدھا اور دو ٹوک ہے، ہمیں جوا کھیلنے کے لئے دس ہزار روپے کی اشد ضرورت ہے، جو کہ ہمارے پاس ہیں نہیں۔ اگر ہم کسی بنک میں ڈاکہ مار کر یہ ضرورت پوری کر لیں تو کیا ہماری یہ ضرورت، نظریہ ضرورت کے دائرہ میں آتی ہے یا نہیں۔ اصوا آئی تو چاہیے کہ ہماری تو ضرورت ہی یہی اور اسی قدر ہے، اگر ملک غلام محمد صاحب کی آئین شکنی جائز تھی اور جنرل ضیاء الحق کا پورے ملک پر غیر قانونی قبضہ جائز قرار دیا جاسکتا ہے تو کیساں شہری اور مساوی حقوق کے حوالے سے ہماری ضرورت پر بھی اس دہرے نظریہ کی چادر چڑھائی جاسکتی ہے۔ ایک کوچوان کو نئی گھوڑی خریدنے کے لئے دس ہزار کی ضرورت ہے اور اس کے پاس دس روپے بھی نہیں ہیں، اگر کوچوان بادشاہ دس ہزار کی چوری کر لے تو اس

کی ضرورت کو نظریہ ضرورت کیوں میسر نہیں ہونا چاہیے؟ ایک پرائمری سکول کے معلم کو اپنی ماں کے کفن دفن اور چالیسویں کے لیے دس ہزار درکار ہیں، جو اس غریب نے کبھی اکٹھے بھی نہیں دیکھے ہیں، وہ چھوٹے موٹے نمبن، فراڈ سے کام چلا لیتا ہے تو نظریہ ضرورت اس معلم کی ضرورت پوری کرنے سے کیسے قاصر ہو سکتا ہے، ضرورت تو ضرورت ہی ہوتی ہے، گورنر جنرل کی ہو، آرمی چیف کی ہو، کوچوان کی ہو، معلم کی ہو یا جوار یوں کی ہو۔

نظریہ ضرورت کی زد اور یلغار ہمارے معاشرہ میں صرف آئینی ہیرا پھیری تک ہی محدود نہیں رہی بلکہ اس کے اثرات گہرائی تک ہیں، جب عدلیہ نے ایک بار نظریہ ضرورت کا چاند چڑھا دیا، سو چڑھا دیا، جبکہ اصول قانون کی عمارت مماثل نظیر اور یکساں سابقہ فیصلوں پر کھڑی ہے تو مستقبل میں اس نظریہ کو کیسے باطل قرار دیا جاسکتا ہے؟ عدلیہ نے جب نظریہ ضرورت کو ملک غلام محمد، جنرل سکندر مرزا، جنرل ایوب خان، جنرل ضیاء الحق اور جنرل پرویز مشرف کے حق میں جائز قرار دیا ہے تو مستقبل میں ملک غلام رسول، جنرل دارا مرزا، جنرل صابر خان، جنرل آغا دو آتشہ، جنرل زیاں الملک اور جنرل ناگزیرا شرف کو نظریہ ضرورت کی چھاؤں سے کیسے محروم رکھا جاسکے گا؟

ہمارے معاشرہ میں نظریہ ضرورت کی افادیت اور عدالتی نظام میں اس نظریہ کی ہمہ گیری کی پیش نظر اب یہی مناسب لگتا ہے کہ اس نظریہ کی یافت کو محض آرمی چیفس تک محدود نہ رکھا جائے بلکہ اسے عوامی سطح تک وسعت دے کر کوچوان، معلم اور جوار یوں تک پھیلا دیا جائے، پھر نہ کوئی مفلوک الحال رہے گا، نہ معترض، ساری بیماریاں نظریہ ضرورت سے دھل جائیں گی۔

کارکردگی میں دوسری مجلس آئین ساز بھی پہلی سے کچھ کم نہیں تھی۔ 1956 کا آئین جو دوسری مجلس آئین ساز کا اعجاز تھا، اس آئین کی خوبی کا اندازہ اس سے بھی ہوتا ہے کہ 245 دفعات پر مشتمل آئین میں 670 ترامیم پیش ہو گئیں اور

دیر پایہ ایسا تھا کہ اس آئین کو ابھی تیسری سالگرہ بھی نصیب نہیں ہوئی تھی کہ بحق، حق داراں منسوخ قرار پایا۔ جن خوش فہموں نے اس کی تیسری سالگرہ پر ایوان صدر اور وزیراعظم ہاؤس میں مخلوط شبینہ، ہاؤ ہو، ناؤ نوش، چکن تک، لڈیاں، بے جمالو، اور مبارک سلامت کا غلغلہ بلند کرنے کا منصوبہ باندھ رکھا تھا، ان کی ساری پیش بندیاں دھری کی دھری رہ گئیں۔

پانچ سال کی مزید بے آئینی سے جب ہماری زمین، حُبثہ اور جنس چٹخنے لگی تو فخر پاکستان و عدم موجودات جناب جنرل ایوب خان نے ہمارے اوپر 1962 کے آئین کو نازل فرمایا، ایسے دستور اور صبح بے نور کو مانتا تو کوئی نہیں، لیکن عوام کو سبز باغ دکھا دکھا کر بہر حال ایوب خان صاحب نے اپنے آئین کو منوا کر ہی تپوڑا۔ اس آئین میں ترامیم تو صرف آٹھ ہی ہوئیں لیکن اس کے پُرزے اور بھد بہت اڑی۔ یہ ایوب خانی آئین بھی ہمارے کام آیا، نہ مسائل حل ہو سکے، اپنی اثر پذیری میں یہ آئین بہت زود اثر ثابت ہوا، مملکت پاکستان کی تقسیم پر کھینچے جانے والا تار عنکبوت اسی آئین کے تانے بانے سے تیار کیا تھا۔

دنیا بھر کے آئینی عجائب خانہ میں یہ واحد ایسا کم نصیب آئین ثابت ہوا کہ جس کے سفر نامہ پر اسی کے تخلیق کار کے دستخط مثبت تھے۔ 25 مارچ 1969 کو صدر ایوب خان نے مستعفی ہو کر اقتدار سنبھالنے کے لئے جو خط جنرل یحییٰ خان کو لکھا تھا، وہ خط آئین کے مطابق قومی اسمبلی کے سپیکر کو لکھا جانا چاہیے تھا۔ 25 مارچ 1969 کو اس آئین کے منطقی انجام تک پہنچتے ہی ہم ایک بار پھر بے بال و پر، بے لکام اور بنا سائبان رہ گئے۔

پانچ سال بعد 14 اگست 1973 کو ہماری زمین کو پھر ستر پوشی نصیب ہوئی، ذوالفقار علی بھٹو کا تیار کردہ یہ آئین یوں تو ابھی تک پایا جاتا ہے مگر اس آئین کے بارے میں یہ شبہ گزرتا ہے، کہ ہر چند کہیں کہ ہے، نہیں ہے۔ اگر اس موجودہ آئین کا 1973 والے اصل آئین سے موازنہ کیا جائے تو کسی ایک ایسی دفعہ پر

جی اٹلی نہیں رہی جاسکتی، جو بہ مطابق اصل ہو۔ یہ آئین بھی اپنی نوعیت کا دنیا بھر میں واحد ایسا آئین ہے کہ اس میں گنجائش نہ ہونے کے باوجود بھی مجلس شوریٰ، غیر جماعتی انتخابات، اسمبلیوں کی برطرفی، مارشل لاء، ہتھ ہولا مارشل لاء، حکومتوں کی برطرفی، چیف جسٹس کی معطلی، وزیراعظم کی پھانسی، جلاوطنی اور فرار سبھی کچھ ہوا، مگر اس آئین پر کوئی شکاف نہ آیا، نہ کسی نے برا مانا، نہ کسی کی حق تلفی ہوئی، اس آئین نے بلاشبہ اپنے بنانے والے کے سوا سب کو تحفظ دیا۔

جنہوں نے اس آئین سے بغاوت کر کے حکومت پر قبضہ کیا، سزائے موت کی سزا مقرر ہونے کے باوجود بچ گئے، جنہوں نے اربوں لوٹے اور لاکھوں دے کر جان چھڑائی، جو رنگے ہاتھوں پکڑے گئے اور جنہوں نے زمین سے آسمان تک حرص و ہوس کا سماں باندھ دیا، اس آئین کی رواروی تلے ٹھنڈی چھاؤں میں بیٹھے ہیں، کسی کو بھی کچھ نہ ہوا، کچھ نہ کہا جاسکا۔ اس آئین کی ہر دلعزیزی اور سخت جانی کا اندازہ اس سے بھی ہوتا ہے کہ ہمارے اوپر یہ آئین قریب ربع صدی سے کسی نہ کسی طرح نافذ ہی رہا ہے حالانکہ ہمارا تجربہ، فطرت اور تقاضہ یہ ہے کہ ہم کسی آئین، قانون اور ضابطے کو کم ہی مانتے ہیں، آئین کیسا بھی ہو؟ قانون کسی کا بھی ہو، دو چار سال سے زیادہ چلتا نہیں، کچھ ہم چلنے بھی نہیں دیتے۔ آئین کے استحکام اور شجر آئین پر آنے والے ثمر کا دار و مدار اسے بنانے والوں کی نیت اور سینچنے والوں کے اخلاص سے وابستہ ہے۔ اس آئین کے معماروں نے خود بھی کبھی اس آئین کے احترام میں سرخم نہ کیا، سو دوسرے بھلا کیا کرتے، دنیا بھر کی آئینی تاریخ اس بات کی شہادت دیتی ہے کہ زیر جامہ کی طرح آسانی اور جلدی سے تبدیل کر لیے جانے والے آئین صرف حکومت وقت ہی کے کام آتے ہیں اور اسی کے ساتھ چلے جاتے ہیں، تاریخ کی یہ شہادت 1973 کے آئین پر کلک کر کے فٹ بیٹھتی ہے۔ مولانا کوثر نیازی کی ایک تحریر سے اس آئین میں ترمیم و تبدیلی کے عمل کا اندازہ ہوتا ہے، جو حقیقتاً تبدیلی زیر جامہ سے زیادہ مشکل نہیں ہے۔ مولانا لکھتے ہیں کہ ”وزیراعظم

نے جنرل ملک سے دریافت کیا کہ کیا ایچی نیشن کو ختم کرنے کے لئے مارشل لاء نافذ کر دیا جائے۔ جنرل عبداللہ ملک نے انہیں نفی میں جواب دیا اور کہا ”حالات کو سول ذرائع سے درست کیا جائے اور سیاسی معاملات میں فوج کو کم سے کم ملوث کیا جائے، یوں آئین بھی تو اس کی اجازت نہیں دیتا سر!“ جنرل ملک اپنے دلائل کے آخر میں گویا ہوئے۔

”تم نے آئین پڑھا ہے؟، مسٹر بھٹو نے قدرے حیرت کے ساتھ پوچھا۔
 ”ہم تو حلف ہی آئین کے تحت اٹھاتے ہیں سر!، جنرل ملک نے قدرے مسکراہٹ کے ساتھ جواب دیا۔ اس پر مسٹر بھٹو نے انٹرکام اٹھایا اور دریافت کیا،
 ”حفیظ کہاں ہے؟ اسے بھیج دو۔“

حفیظ پیرزادہ کے آنے تک بعض مخصوص مقامات پر جزوی مارشل لاء کے نفاذ کے امکانات کا جائزہ لیا جاتا رہا اور جنرل ملک مسلسل اس خیال کو رد کرتے رہے۔
 حفیظ پیرزادہ پہنچے تو انہوں نے فوراً رائے دی۔

”یہ کوئی مسئلہ نہیں، کل اسمبلی بلا کر آئین میں ترمیم کر لیں گے، (اور لائن کٹ گئی۔ کوثر نیازی، صفحہ 66)

جس آئین میں ترمیم کی شرط محض اسمبلی کا اجلاس بلانے تک ہو، اس آئین کا موجودہ حلیہ اور اس آئین سے جو سلوک کیا گیا ہے، اس پر کسی کو تعجب نہیں ہونا چاہیے۔ جس زمین پر حکمرانوں کو رائے دینے والے سب اچھا اور حاضر جناب نورتن مل جائیں تو بس زمین سے آئین، انصاف، انسانی حقوق، دادرسی، اور سماجی عدل رخصت ہو جاتا ہے۔ یہ دونوں چیزیں ساتھ ساتھ نہیں چلتی ہیں نتیجتاً اب ہمیں نورتن، سب اچھا اور حاضر جناب میسر ہیں تو اس میں اچنبھا کیوں اور حیرانی کیسی؟ آئین بھی ہے، پیرزادہ بھی ہیں اور مارشل لاء بھی چلتے رہتے ہیں، بلکہ پیرزادہ تو دو، دو ہیں۔ ایک وہ، جو صرف مارشل لاء کے عدالتی دفاع ہی کے کام آتے ہیں۔ ملک میں مارشل لاء کے نافذ ہوتے ہی شریف الدین پیرزادہ کہیں نہ کہیں سے برآمد ہو

جاتے ہیں اور جب تک مارشل لاء کو عدالتی مینڈیٹ منسل جائے، وہ عدلیہ کا محاصرہ کیے رہتے ہیں۔ ہمارے مفلوک اور جاں بہ لب سرکاری خزانہ سے اپنے غیر ملکی علاج کے لیے تین لاکھ روپیہ بنورنے اور فوجیوں کے حق بالجبر کو عدلیہ سے نظریہ ضرورت کا سچ اور بہت زیادہ ضرورت کا پلچ لگوانے کے سوا اگر شریف الدین پیرزادہ کی کوئی اور بھی قومی خدمات ہیں تو عوام ان سے واقف نہیں ہیں۔

صبح تازہ تازہ کہ زرگزیدہ

ملینیم بگ کے خوف اور وہم کی دھند میں سونے والی امریکی قوم ملینیم براٹ کی چکا چوند میں بیدار ہوئی۔ اکیسویں صدی کی پہلی صبح عام دنوں سے زیادہ روشن اور شفاف لگتی ہے۔ 31 دسمبر کی رات کو جہاں ایک طرف نئی صدی کے اعزاز و استقبال میں جشن برپا تھے، وہیں دلوں کے اندر اندر ایک بے یقینی اور تذبذب بھی چھپا ہوا تھا۔ یوں تو 1997 کے وسط سے ہی اس خدشے کی تشہیر شروع کر دی گئی تھی کہ بیسویں صدی سے اکیسویں صدی کی دہلیز پر پاؤں رکھتے ہوئے کئی حادثات رونما ہو سکتے ہیں، افراتفری پھیل سکتی ہے اور حسن انتظام کی ساری عمارت جو کمپیوٹرز کی ایک کلک اور پش پش کی خفیف سی پش پر رکھی ہوئی ہے، دھڑام سے نیچے آ سکتی ہے۔ اس عمارت کے نیچے آ جانے کی امکانی خرابیوں نے پورے امریکہ میں ہجانی کیفیت پیدا کر رکھی تھی۔ خرابیوں کی لمبی فہرست سے اندیشہ ہائے دور دراز کو نظر انداز کر کے وسوسہ قرب و جوار کی بھی خاصی بھیا تک تصویر سامنے آتی تھی۔ مثلاً بجلی منقطع ہو سکتی ہے، پانی کی بجائے شوں شوں رہ جائے گی، بنکوں میں اکاؤنٹس، رقم اور تاریخوں کا حساب الٹ پلٹ ہو جائے گا، فیڈرل گورنمنٹ کے کروڑوں چیک متعلقین کے نام جاری نہیں ہو سکیں گے، انکم ٹیکس کی حد میں ہر ماہ ادا کردہ رقم کا میزانیہ صفر ہو جائے گا، لاکھوں مسافر ہوائی اڈوں پر مقید ہو جائیں گے کہ یکم جنوری کے لئے کی گئی ریزرویشن منسوخ ہو جائے گی، ہسپتالوں میں ہونے والے آپریشن

تشنہ رہ جائیں گے اور رات بھر میں کمائے گئے سود کے کروڑوں ڈالرز کے اندراجات نہیں ہو سکیں گے۔ اس سے انفرادی کھاتوں، بنکوں، شیئرز اور شاک آپکینج پر مندے کا رجحان غالب آ جائے گا۔

امریکہ بھر میں افراد اور ادارے، شعبے اور حکومت یوں تو سبھی اکیسویں صدی کی آمد سے منسلک بے یقینی سے خوفزدہ تھے مگر امریکی محکمہ دفاع (پینٹاگون) کی حالت، حالت جنگ کی سی لگتی تھی کہ تباہ کن ایٹمی ہتھیاروں اور میزائلوں سے لیس کم از کم 13 بحری بیڑے مع عملے کے لاکھوں افراد سمیت دنیا بھر میں دور دراز سمندروں میں پھیلے ہوئے ہیں، ایک متاخر کلک اور ایک غلط پیش انہیں سنگین حادثے سے دوچار کر دینے کے لئے کافی تھی۔

یہ ساری ممکنہ خرابی اس ایک طاقتور نقطے سے وابستہ ہے کہ جب روزمرہ کے کاموں کو کمپیوٹر کے خود کار نظام سے منسلک کیا گیا تو وقت اور تاریخ کے تعین کو 31 دسمبر 1999 تک پروگرام کیا گیا۔ نہ جاننے والوں کو جاننے کی کوشش کے باوجود بھی صرف اسی قدر سمجھ آ سکا کہ کمپیوٹرز کی وقت اور تاریخ پڑھنے کی صلاحیت چونکہ سن 2000 تک پروگرام ہی نہیں کی گئی تھی، سو یہ بات واضح نہیں ہے کہ جو نہی اکیسویں صدی کی ساعت کمپیوٹرز میں داخل ہوگی تو کیا گل کھلائے گی اور کیا بوٹے بنائے گی، کمپیوٹرز اس ناگہاں کا ساتھ کیسے اور کہاں تک دے سکیں گے؟

لیکن کچھ بھی نہ ہوا، کہیں سے بھی کسی انتشار کی کوئی خبر نہ آئی، جن احتیاط پسندوں نے کئی کئی ماہ کا راشن پانی ذخیرہ کر لیا تھا، وہ اپنی پیش بندیوں کے ضائع جانے پر نچل ہوئے ہوں تو ہوئے ہوں، ورنہ سب اچھا ہے، حسب معمول ہے اور روزمرہ ہے۔ امریکہ کی اکانومی، سسٹم اور طریق کار میں ایسے مضبوط شاک ابزوربر لگے ہیں کہ بحران خواہ کیسا ہی کیوں نہ ہو، سروں پر سے گزر جاتا ہے، کسی کو پتہ بھی نہیں چلتا اور عام آدمی کو تو بالکل ہی پتہ نہیں چلتا، ورنہ ایسے ایسے ملک بھی ہیں کہ چین کے بحران پر کبھی حکومت گئی اور کبھی حمیت، ایرانی گنڈے پیاز پر آبرو اور آلو

ٹماٹر پر ایمان اور عزت نفس۔

اس کمپیوٹر بگ سے اکتائے ہوئے اور تنقیدی جھونک کے مارے ہوئے ایک گروہ کے اس بیان میں خاصا وزن محسوس ہونے لگا ہے کہ تباہی کے اس قدر امکانات سرے سے تھے ہی نہیں، جتنا کہ رنگ باندھا اور لٹسی میں پانی ملایا گیا۔ ان بیان بازوں کے مطابق 1995 میں ہی کمپیوٹرز کی کچھ کمپنیز اور ماہرین نے یہ بات دریافت کر لی تھی کہ زیر استعمال کمپیوٹرز میں بیسویں صدی کے پار اترنے کی صلاحیت نہیں ہے مگر یہ صلاحیت پیدا کی جاسکتی ہے، اس پیدا کیے جانے کے امکان کو بڑے پیمانے پر کمرشلایز کرنے کی غرض سے اور زیادہ سے زیادہ مال بٹورنے کی خاطر اسی طرح مشتہر کرنا ضروری تھا کہ جس طرح کیا گیا، نتیجتاً راتوں رات امریکہ بھر میں ایسے ماہرین، سافٹ ویئر اور بندوبست وجود میں آ گئے جو کمپیوٹرز کو اکیسویں صدی سے ہم آہنگ کر دینے کے عرفان سے مسلح تھے۔ انتہائی محتاط اندازے کے مطابق پرائیویٹ سیکٹر میں نئی صدی سے اس ہم آہنگی پر 35 بلین ڈالر اور سرکاری شعبوں میں 15 بلین ڈالر خرچ کیے گئے۔ جس کا بیشتر حصہ انہی کی جیبوں میں چلا گیا کہ جنہوں نے پہلے اس قیامت صغریٰ کی نشان دہی کی تھی اور پھر اس قیامت کو نالنے کا فارمولا بھی پیش کیا تھا مگر متاثرین ہیں کہ اب انہیں اس مالی شب خون کا دعویٰ دائر کرنے کے لئے نہ کوئی ہاتھ نظر آتا ہے، نہ الزام دھرنے کے لیے کسی کی گردن۔ اس کمپیوٹر گزیدگی پر ہم نے تو گہرے گہرے، بری الذمہ کر دینے والے، خود کمپرس اور خرابی خود پیدا کردہ کو قسمت اور گردشِ دوراں کے گلے ڈال دینے والے دو چار شعر پڑھ کر گزارا کر لیا ہے مگر آزر دگی یہ ہے کہ ان متاثرین کے پاس تو جی ہلکا کر دینے والے، بری الذمہ قسم کے شعر بھی نہیں ہیں، جانے اس کمپیوٹرائے جانے سے یہ کیسے جانبر ہوں گے:

وہی قاتل، وہی شاہد وہی منصف ٹھہرے
اقرباء میرے کریں خون کا دعویٰ کس پر

میں کس کے ہاتھ پر اپنا لہو تلاش کروں
تمام شہر نے پہنے ہوئے ہیں دستانے

نیم جنوری سن 2000

انما الاعمال بالنیات کی کڑکی

مشہور عالم امریکی ہفت روزہ ٹائم میگزین نے بالآخر ”پرسن آف دی سپیری“ کا اعلان کر دیا ہے۔ اس بارے میں بہت عرصے سے چہ میگوئیاں جاری تھیں اور قیافے لگائے جا رہے تھے کہ بیسویں صدی کی یہ شخصیت کون ہو سکتی ہے؟ جسے یہ اعزاز ملے گا۔ یوں تو ہر سال ٹائم والے، ”پرسن آف دی ائر“ کا انتخاب کرتے ہیں لیکن اس بار، ”پرسن آف دی سپیری“ کے انتخاب کی وجہ سے تجسس اور انتظار کہیں زیادہ تھا۔ اس کی ایک وجہ یہ بھی تھی کہ ملینیم ایشو کی اس خصوصی اشاعت میں پچھلے ایک ہزار سال میں ہر صدی کی اہم ترین شخصیت کا چناؤ بھی شامل ہے۔ طریق کار یہ رکھا گیا ہے کہ ہر صدی سے ایک اہم ترین شخصیت کا چناؤ کیا جائے گا لیکن مزید اہم شخصیات کے ہم پلہ ہوں اور جنہیں نظر انداز نہ کیا جاسکے، ان دو شخصیات کو ”رزاپ، قرار دے کر اس چناؤ میں شامل کیا جائے۔“

چناؤ کے ضابطے کے مطابق ٹائم کے ماہرین کی اپنی سلیکشن کمیٹی نے 1995 ہی سے اس بارے میں کام شروع کر دیا تھا، ماہرین کی اس کمیٹی کے علاوہ دنیا بھر کے مشہور ماہرین، تاریخ دان، تجزیہ نگار، سیاسی لیڈر، اہل قلم، کالرز اور دانشوروں کی آراء اور نامزدگیاں بھی طلب کی گئیں اور ان -نارشات کو خاطر خواہ حد تک ملحوظ رکھا گیا۔ کانٹے دار جوڑ اور سب سے مشکل انتخاب انیسویں اور بیسویں صدی کی شخصیات کے درمیان نظر آتا ہے۔

یوں تو ہزار سالہ شخصیات کے انتخاب پر کئی اعتراض کیے گئے اور کئے جاسکتے ہیں، سلیکشن کمیٹی اور ماہرین کی آراء کا جو بھی پیمانہ اور معیار ہو لیکن بیسویں صدی کی

شخصیات کے چناؤ پر خصوصاً کچھ لوگ بہت آزرده ہوئے اور وجہ آزردهگی یہ بیان کی جاتی ہے کہ بیسویں صدی کی دو، رزراپ، شخصیات میں خیر سے موہن داس کرم چند گاندھی کو بھی شامل کر لیا گیا ہے۔ یوں لگتا ہے کہ گاندھی جی کے چناؤ میں میرٹ کے وزن سے زیادہ پروپیگنڈہ کا بوجھ شامل ہے۔ گاندھی جی کی متنازعہ اور شکست خوردہ شخصیت کے پیش نظر ان کا انتخاب مبہم اور غیر منطقی لگتا ہے۔ جس شخص نے گاندھی جی کو سیاسی، قانونی، آئینی، عقلی اور اخلاقی ہر میدان میں شکست فاش سے دو چار کیا۔ اس کا نام ان سو افراد میں بھی شامل نہیں تھا، جو چناؤ کے پہلے مرحلہ میں شامل کیے گئے تھے۔

آج کل کامیابی کا معیار اور اصول یہ ٹھہرا ہے کہ اس مذکورہ کامیابی پر انگلی رکھی جاسکتی ہو، نظر آتی ہو اور سرچڑھ کے بولتی ہو، محض بیان دینے، کہہ دینے اور دعویٰ کر لینے سے اب کام نہیں چلتا ہے۔ رہنماؤں کے ایسے نظریات اور دعوے، جو غیر منطقی، غیر فطری، مبہم اور شرمندہ تکمیل ہونے سے عاری ہوں، اب ان پر لوگ کن آنکھوں سے ایک دوسرے کو دیکھ کر مسکراتے ہیں، اب محض اس طرح کے دعویٰ کر لینے سے کام نہیں چلتا ہے کہ تین سال میں کایا پلٹ دیں گے اور پانچ سال میں شرح خواندگی سو فیصد، مذاکرات کے زور پر مقبوضہ علاقے واگزار کر لئے جائیں گے اور عدم تشدد کی نظریاتی مار سے دشمن کو زیر کر لیں گے۔ اب تو یہ قرار پایا ہے کہ جو کچھ کہا جا رہا ہے، اسے سائنسی، عقلی، شاریاتی اور منطق کی رو سے ثابت بھی کرو۔ اس جدید علمی معیار اور پیمانے پر پرکھا جائے تو گاندھی جی کی ناکامیاں اور کہہ مکر نیاں تو نظر آتی ہیں مگر کامیابی کا سراغ ڈھونڈنے سے بھی نہیں ملتا ہے۔

1980 میں عدم تشدد کی جس سبک رفتار نچر پر گاندھی جی کو سوار کر کے بین الاقوامی ابلاغیات کی تسخیری مہم پر براستہ ہالی وڈ روانہ کیا گیا، ٹائم کی حالیہ خصوصی اشاعت میں ان کا ”رزراپ آف دی سپیری“، قرار دیا جانا اس مہم کا نقطہ عروج قرار دیا جاسکتا ہے لیکن جہاں تک گاندھی جی کے فلسفہ عدم تشدد کا تعلق ہے، جس پر آج

ایک عالم فدا ہے۔ اس کی حقیقت یہ ہے کہ اسی فلسفہ عدم تشدد کے زیر سایہ اور ان کی نظروں کے سامنے اور ناک کے نیچے دس لاکھ افراد خاک و خون میں لوٹ گئے، عورتیں بے آبرو اور بچے بے گھر ہوئے مگر پھر بھی فلسفہ کا بلند و بالا ستون اور نظریے کا کلہ مضبوطی سے گڑا ہوا ہے، قابل ستائش ہے اور باعث اعزاز ہے۔ بے گناہ مقتولوں کی لاشوں سے کہیں کنوئیں بھر گئے اور کہیں پانی سرخ ہو گیا مگر گاندھی جی کے فلسفہ پر نہ کوئی تریڑ آئی، نہ نظریہ باطل ٹھہرا۔

ہزار سالہ تاریخ کا تجزیہ اور ہر صدی کی تاریخی شخصیات کا چناؤ خاصا مشکل اور صبر آزما کام تھا۔ ہر صدی سے جن شخصیات کا چناؤ کیا گیا۔ بہر حال خاصا دلچسپ ہے۔

گیارہویں صدی

ولیم نارمن آف نارمنڈی

پرنس آف دی سینچری

۱۔ سلطان محمود غزنوی

رزاپ آف دی سینچری

۲۔ پوپ اربن دوم

بارہویں صدی

سلطان صلاح الدین ایوبی

پرنس آف دی سینچری

۱۔ ملکہ الینور آف اکوٹھین

رزاپ آف دی سینچری

۲۔ جنرل یوری ٹومو

تیرہویں صدی

تموجین چنگیز خان

پرنس آف دی سینچری

۱۔ فرانس آف ازاسی

پرنس آف دی سینچری

۲۔ جلال الدین رومی

چودہویں صدی

گیوٹو ڈی بون ڈون

پرنس آف دی سینچری

۲۔ جلال الدین رومی	رنراپ -----
	چودھویں صدی
گیونوڈی بون ڈون	پرسن آف دی سپنچری
۱۔ زایون زبانگ	رنراپ -----
۲۔ امیر تیمور لنگ	
	پندرہویں صدی
جوبان گیشنز برگ	پرسن آف دی سپنچری
۱۔ کرسٹوفر کولمبس	رنراپ -----
۲۔ جون آف آرک	
	سولہویں صدی
ملکہ الزبتھ اول	پرسن آف دی سپنچری
۱۔ مارٹن لوتھر	رنراپ آف ---
۲۔ نکولس کاپرنیکس	
	سترہویں صدی
آنزک نیوٹن	پرسن آف دی سپنچری
۱۔ گلیلیو گے لے لی	رنراپ آف ---
۲۔ ولیم شیکسپیر	
	اٹھارہویں صدی
تھامس جیفرسن	پرسن آف دی سپنچری
۱۔ بنجمن فرینکلن	رنراپ -----
۲۔ لڈوگ وان بیٹھاون	
	انیسویں صدی
تھامس ایڈیسن	پرسن آف دی سپنچری

۱۔ چارلس ڈارون

۲۔ ابراہام لنکن

رزاپ۔۔۔۔۔

بیسویں صدی

البرٹ آئن سٹائن

پرن آف دی سچری

۱۔ فرینکلن روز ویلٹ

رزاپ آف دی۔۔۔

۲۔ موہن داس کرم چند گاندھی

گیارہویں صدی سے چودھویں صدی تک کی منتخب کردہ شخصیات میں تو ایک نہ ایک مسلمان شخصیت شامل ہے لیکن اس کے بعد کی چھ صدیاں مسلمانوں پر ایسی بے توقیر نزر گئیں کہ ان کی آبادی تو دنیا بھر میں پھیلتی گئی مگر جوہر قابل سکرتا گیا۔ ایک تہائی آبادی اور ایک تہائی رقبے پر پھیلی خلقت پر انما الاعمال بالنیات نے ایسی کڑکی لگائی اور چھھی ڈالی ہوئی ہے کہ ہم بھاگ بھروں کے عالمی منڈی میں نہ لیڈر چلتے ہیں، نہ نظریہ، نہ فاتح نہ مصلح، نہ قلمکار، نہ دانشور، نہ نظریہ ساز، نہ کارنزار۔

ایک طرف خلقت کی افراط لگی ہے، پیدائش کا پلہ اور بیشتر عورتوں کا پاؤں بھاری ہے اور دوسری طرف انسانوں کے قحط، بے عملی، بددلی، تخیلی بانجھ پن، تیرگی اور تہی دامن کا زور بندھا ہے، مختار مسعود اسے قحط الرجال کہتے ہیں اور صالح سویدی قبر الرجال، لیکن ہمارے خیال میں موجودہ صورت حال قحط الرجال اور قبر الرجال سے زیادہ ہمارے اعمال پر نیتوں کی کڑکی لگے ہونے کی طرف اشارہ کرتی ہے۔ اسی لیے تو ہمارے سیدھے سادھے اعمال بھی بدعمل، مکروہ، اور بد نما نظر آتے ہیں، ہم جنہیں ووٹ دے کر منتخب کرتے ہیں وہ خائن، بلکے (پنجابی والے بلکے نہیں) بے شرم، حریص، کند ذہن اور دریدہ ذہن نکلتے ہیں، ذمہ بناتے ہیں تو اس میں پھر در آتے ہیں اور مٹی بھر جاتی ہے، مدرسہ کھولتے ہیں تو یہاں دہشت گرد پروان چڑھنے لگتے ہیں، چاول بوتے ہیں تو بارش نہیں ہوتی، کپاس اٹھاتے ہیں تو بارش ٹھہرتی نہیں، سڑک پانی میں بہہ جاتی ہے اور پانی سمندر میں۔ نجر زمین اور پیا سے انسان

دیکھتے رہ جاتے ہیں، بیواؤں اور یتیم بچیوں کے لئے حکومت سلائی مشینیں دیتی ہے مگر کونسلرز اور منتخب نمائندوں کی بیگمات ان مشینوں سے دستکاری کا مرکز قائم کر دیتی ہیں، جنہیں گواہ کرتے ہیں، وہ مخالف وکلاء سے مل جاتے ہیں، جنس ذخیرہ کریں تو سنڈی لگ جاتی ہے، جس بچے کو باہر بھیجتے ہیں، وہ پلٹتا نہیں، جو ادھر ہیں وہ شادی ہوتے ہی رسہ تڑوانے لگتے ہیں، بوڑھے ماں باپ پنشن کی قتل گاہوں میں بیٹھے سوچتے ہیں کہ آخر ان سے کیا اور کہاں غلطی ہوئی، کنواں کھودیں تو پتھر نکل آتے ہیں اور لحد کھودیں تو مردے۔ بے سہارا خواتین کے لئے دارالامان کھولیں تو ضلعی انتظامیہ کے اہل کاروں کی چیرہ دستیایں، ہوس اور حیوانیت کی ساری حدود توڑ دیتی ہیں۔

جو فصل ہم کاٹتے ہیں اور جو مصائب ہم جھیلتے ہیں۔ یہ سارے مصائب نیتوں کا اجر اور یہ ساری ناکامیاں، اعمال پر نیتوں کی کڑکی لگے ہونے کا کھلا اشارہ اور عندیہ ہیں۔

نہ پوچھ عالم برگشتہ طالعی آتش
برستی آگ جو باراں کی آرزو کرتے

انسانی تاریخ میں اتنی بڑی کسی اور قوم پر شب سیاہ کی ایسی درازی اور یوں ٹھہر جانے کا نشان نہیں ملتا ہے۔ برگشتگی عالم کی یہ صورت ہو گئی ہے کہ ہمارا کھرا سکہ بھی قدر و منزلت کے بازار میں بے قدر و قیمت رہ جاتا ہے اور ہمیں اپنے کھرے مال کی بھی اصل قیمت نہیں ملتی ہے، چلو منافع اور سود نہ سہی، نہ ملے، مگر اصل زر تو ملے مگر یوں بھی نہیں ہے۔

یہ بات تو ابھی ابھی، سامنے سامنے ہی کی ہے کہ ایک مردِ حق اٹھا اور ثابت کر دیا کہ مسلمان بالکل علیحدہ قوم اور ہر لحاظ سے ایک مکمل قوم ہیں۔ لہذا دوسری قوم کے ساتھ رہنے میں اسٹ کھڑکا لگا ہی رہے گا، سو بہتر یہی ہے کہ انہیں علیحدہ کر دیا جائے، مہاتمانے کہا کہ صدیوں سے ساتھ رہنے والے یکا یک علیحدہ قوم کیسے بن گئے لیکن

علیحدہ قوم بننے میں دیر ہی کیا لگتی ہے۔ بس کلمہ ہی تو پڑھنا پڑتا ہے۔ ادھر کلمہ حق پڑھا اور دوسری صف میں داخل ہو گئے۔ لمحہ بھر میں دنیا ہی بدل گئی، مگر گاندھی جی نے یہ سیدھی سادھی بات سمجھنے میں بھی ربع صدی صرف کر دی، جب وہ علیحدہ قوم کو وجود میں آنے سے نہ روک سکے تو علیحدہ ریاست بننے کی راہ میں حائل ہوئے۔ انہوں نے جہاں جہاں بھی رکاوٹ ڈالی۔ انہیں وہیں وہیں سپر ڈالنی پڑی۔

گاندھی جی کے فلسفہ عدم تشدد اور پُر امن جدوجہد کا اُبر بیان تارتار ہو جانے میں دیر لگی، نہ نئی مملکت کے قائم ہو جانے میں۔ ناکامیوں نے گاندھی جی کا گھراہا دیکھا کہ ان کے جیتے جی وہ مستقلاً وہیں رہیں مگر ستائش کی دنیا میں گاندھی جی کی قیمت خوب پڑی بلکہ اصل سے کہیں زیادہ پڑی اور وہ جس کے ماتھے پر فتح مہین لکھا اور ہاتھ میں فتح کا علم تھا، اس کی اصل قیمت تو اس کے اپنے بھی نہ جان سکے، اغیار کا تو شکوہ ہی کیا؟

شبیر حسن خاں جوش ملیح آبادی نے تو یہ شعر سیدنا حضرت امام حسینؑ کے حضور

لکھا تھا کہ:

انسان کو بیدار تو ہولینے دو

ہر قوم پکارے گی ہمارے ہیں حسینؑ

مگر یوں لگتا ہے کہ انسان بیدار ہوا تو اور بھی کئی لوگوں کو اپنا ماننے پر مائل اور اپنا کہنے پر مصر ہوگا اور ان لوگوں میں قائد اعظم محمد علی جناح بھی سرفہرست ہوں گے۔

”کیا عجب کہ اگلی صدی کے خصوصی ایڈیشن کی اشاعت پر تاریخی شخصیات کے چناؤ میں ٹائم میگزین کو ماضی میں روارکھی گئی اپنی کوتاہیوں کی تلافی کا مرحلہ درپیش ہو۔ اگر یوں ہوا تو ٹائم میگزین پر واجب قرض کی پہلی ادائیگی اور ازالے کے طور پر قائد اعظم محمد علی جناحؒ کی تصویر سرورق پر شائع کرنا ہوگی کہ ٹائم میگزین پر ہمارا یہ قرض ایک عرصے سے واجب الادا ہے۔“

2 جنوری

ڈالر ہی ڈالر

بارورڈ یونیورسٹی کے ایک ریسرچ ڈیپارٹمنٹ نے اپنی ایک تحقیقی رپورٹ شائع کی ہے، جو بیسویں صدی کے اختتام اور اکیسویں صدی کے شروع ہونے کے حوالے سے امریکی معاشرت کی معاشی تصویر پیش کرتی ہے۔ یہ رپورٹ اپنے نفس مضمون، مندرجات اور اعداد و شمار کی وجہ سے خاصی دلچسپ ہے۔ رپورٹ کا عنوان ہے ”امریکہ کی قومی زندگی میں ایک دن“۔ یوں تو رپورٹ میں، صرف ایک امریکی دن، کے کچھ پہلوؤں کا شمار یاتی حوالہ دیا گیا ہے لیکن اس سے یہ تعین ضرور ہوتا ہے کہ آج بیسویں صدی کے اختتام پر سب سے بہترین معیار زندگی کا معیار کیا ہے اور کیا ہو سکتا ہے؟

رپورٹ میں بتایا گیا ہے کہ 273 ملین امریکی افراد ہر روز کتنا خرچ کرتے ہیں اور کہاں خرچ کرتے ہیں؟ کیا پیدا کرتے ہیں اور کتنا ضائع کرتے ہیں؟ رپورٹ کے مطابق امریکہ میں روزانہ 11 ہزار نفوس کا اضافہ ہوتا ہے اور ساڑھے 6 ہزار افراد فوت ہو جاتے ہیں، 3 ہزار تین سو جوڑوں کے درمیان طلاق ہو جاتی ہے اور ساڑھے 6 ہزار شادیاں روزانہ انجام پاتی ہیں۔ بتایا گیا ہے کہ اموات کی روزانہ تعداد امریکہ بھر میں تدفین و تکفین کے کاروباری جنازہ گھروں کی تعداد سے کہیں کم ہے۔ سو ”فیونرل انڈسٹری“، پر تاحال مندے کا رجحان ہی غالب رہے گا، جبکہ شادی گھروں کی چاندی رہے گی چونکہ شرح طلاق روزانہ، شادی خانہ آبادی ہر روز کی بہر حال نصف ہے۔

امریکی قوم 610 ملین ڈالر فاسٹ فوڈ ریسٹورنٹس میں روزانہ خرچ کرتی ہے، جبکہ 23 ملین گیلن سافٹ ڈرنکس اور 2 ملین گیلین آئس کریم کی روزانہ کھپت ہے۔ 202 ملین انڈوں، 48 ملین ہاٹ ڈاگز اور ساڑھے 4 لاکھ کیلے کی پھلیوں کی روزانہ طلب اس کے سوا ہے۔ 2 لاکھ دس ہزار ٹن قابل استعمال خوراک روزانہ

کوڑے میں پھینک دی جاتی ہے اور ایک بلین ڈالر کی روزانہ شاپنگ ہوتی ہے۔ امریکی معاشرے کے ایک دن میں 5 ہزار 2 سو لگین جرائم کا ارتکاب کیا جاتا ہے اور 34 ہزار چوری کے واقعات اس کے علاوہ ہیں جبکہ ایک ہزار 7 سو مسلح ڈاکے روزانہ پڑتے ہیں۔ 61 افراد ہر روز قتل ہو جاتے ہیں، ساڑھے 3 ہزار کاریں چرائی جاتی ہیں اور 33 ہزار افراد اوسطاً پوچھ گچھ اور تفتیش کے مرحلے سے گزرتے ہیں۔

اٹھارہ سال تک کی عمر کے بچے یعنی ”نین ایجز“، روزانہ 3 گھنٹے ٹی وی دیکھنے میں گزارتے ہیں اور ایک گھنٹہ کمپیوٹر پر، قریب ڈیڑھ گھنٹہ میوزک سننے میں، ایک گھنٹہ جسمانی کھیلوں میں اور آدھ گھنٹہ ہوم ورک کرنے میں خرچ کرتے ہیں۔ امریکہ کے طول و عرض میں 500 ملین خطوط روزانہ سپر ڈاک کیے جاتے ہیں اور 34 ہزار نئی کاریں بنائی جاتی ہیں جبکہ 18 ہزار کاریں ہر روز حادثوں میں تباہ ہو جاتی ہیں۔ ہر روز 21 فلائٹس ٹیک آف کرتی ہیں، 15 سو تارکین وطن مختلف ملکوں سے امریکہ کا رخ کرتے ہیں اور غیر قانونی طور پر مقیم 3 ہزار تارکین وطن کو روزانہ واپس بھیج دیا جاتا ہے۔

امریکی قوم روزانہ 150 ملین ڈالر سینما گھروں میں، 90 ملین ڈالر کے لائبریری ٹکٹ، 27 ملین ڈالر کھیلوں کے مقابلے دیکھنے اور 45 ملین ڈالر فزیکل فٹنس کے آلات خریدنے میں خرچ کرتی ہے۔ 22 ملین ڈالر اتھلیٹک شوز خریدنے اور 17 ملین ڈالر تفریحی پارکوں میں روزانہ خرچ کئے جاتے ہیں۔

66 ملین ڈالر روزانہ کی کتابیں خریدی جاتی ہیں۔ دو ملین افراد روزانہ ڈاکٹرز سے رجوع کرتے ہیں، 220 افراد میں ایڈز کا مرض تشخیص کیا جاتا ہے، 10 ہزار افراد روزانہ کام کرتے ہوئے زخمی ہو جاتے ہیں، 2 ہزار ایک سو افراد دل کے دورہ سے مر جاتے ہیں اور 15 سو افراد کینسر سے۔

3 جنوری

ٹوٹی کہاں کمند

پچھلے کچھ دنوں سے امریکی میڈیا، لوگوں کے اعصاب اور انسانی حقوق کے افق پر ایک 6 سالہ بچہ الیان گنزالس چھایا ہوا ہے، ٹی وی، اخبار، رسالے، خبریں، مذاکرے، ٹاک شو، اور خصوصی فیچرز سب اسی موضوع پر لب کشا اور خوش لسان ہیں۔ کیوبا کا یہ معصوم بچہ ایک المیہ سے گزرنے کے بعد دوسرے سے دو چار ہو چکا ہے۔ انسانی حقوق کے خوش رنگ امریکی کبیل میں چھپے ہوئے مفادات اور کیوبا امریکہ کے درمیان سیاسی زور آزمائی کا سارا دباؤ الیان کے اداس چہرے پر ظاہر ہونے لگا ہے۔

یوں تو دور دراز دنیا سے بھی غیر قانونی تارکین وطن امریکہ آتے ہی رہتے ہیں لیکن کیوبا سے آنے والے تارکین کا آنا دوہری مشکلات اور المیوں سے عبارت ہے۔ دیکھنے کو تو کیوبا اور امریکہ کے درمیان قریب سوا دو سو میل کی دوری ہے اور اس دوری میں شوریدہ سر میکسیکو گلف حائل ہے مگر ان دونوں ملکوں کے درمیان قریب نصف صدی سے جاری نظریاتی و سیاسی چپقلش نے اس مختصر سی دوری کو ہزاروں میل کے بعد میں بدل دیا ہے۔ نتیجہ اس کا یہ نکلا کہ اہل کیوبا کے افلاس پر امریکی خوش حالی کا سایہ تک پڑنا ممنوع ہے۔ نہ کیوبا کی حکومت اپنے لوگوں کو امریکہ جانے کی اجازت دیتی ہے، نہ امریکہ اہل کیوبا کو لینے میں سرگرم ہے۔ کیوبا کے شہریوں پر امریکہ آنے کے قانونی ذرائع بند ہوئے تو غیر قانونی راہیں کھلتی گئیں مگر درمیان میں میکسیکو گلف حائل ہو گئی۔ اب ہوتا یہ ہے کہ کیوبن پولیس اور کوسٹ گارڈ سے چھپ چھپا کر یا انہیں مال لگا کر امریکہ آنے کے خواہشمند حضرات رات کی تاریکی میں کشتی پر عازم امریکہ ہوتے ہیں۔ اگر قسمت اور لہروں نے ساتھ دیا اور کشتی فلوریڈا کے قریب پہنچ ہی گئی تو امریکی نیوی کی پٹرول پارٹی اور کوسٹ گارڈ انہیں پکڑ کر واپس کیوبا بھیج دیتے ہیں۔ کیوبن حکومت ان لوگوں سے کیسا سلوک

کرتی ہوگی، اس کا اندازہ لگانا کچھ زیادہ مشکل نہیں ہے۔ لیکن اس مہم جوئی میں اصل المیہ ان انسانی جانوں کے زیاں سے وابستہ ہے، جنہیں میکسیکو گلف نگل لیتی ہے، کشتی چھوٹی، مسافر زیادہ ناخداؤں کی ناتجربہ کاری، خوف، دباؤ اور ناقص انتظام اکثر ایسا ہوتا رہتا ہے کہ یہ کشتیاں امریکہ سے دور دور ہی اور بیشتر قریب آن کر بھی مع مسافروں کے ڈوب جاتی ہیں۔

25 نومبر 1999 کو ایسی ہی ایک کشتی امریکی ساحل کے بالکل قریب ہی ڈوبتی پائی گئی۔ ڈوبنے والے قریب تیس افراد میں الیان گنز اس کی ماں اور سوتیلا باپ بھی شامل تھے جبکہ یوب سے چھپنے ہوئے الیان کو معجزانہ طور پر بچالیا گیا۔ اب الیان میامی (فلوریڈا) میں کیوبن تارکین وطن کی تنظیموں کے زیر نگرانی اپنے کچھ رشتہ داروں کے ساتھ مقیم ہے جبکہ کیوبن حکومت الیان کو واپس مانگ رہی ہے۔ ہوانا میں ہر روز لاکھوں افراد مظاہرے کر رہے ہیں کہ الیان کو واپس کیا جائے۔ فیڈل کا سترو سے لے کر الیان کے والد مسٹر گنز اس سب کا ایک ہی مطالبہ ہے کہ الیان کو فوراً واپس کیا جائے۔ ادھر الیان کے رشتہ داروں اور کیوبن تنظیموں کا یہ کہنا ہے کہ چونکہ الیان کا مستقبل امریکہ میں زیادہ محفوظ ہے۔ لہذا اسے واپس نہیں جانے دیں گے۔ الیان کے مستقل قیام کے لئے ان تنظیموں نے خاصے فنڈز بھی جمع کرنے ہیں اور امیگریشن کورٹ میں مقدمہ قائم کر دیا ہے، کچھ واقفان حال کا تخمینہ یہ ہے کہ یہ سارا قضیہ الیان کے رشتہ داروں کا پیدا کردہ ہے۔ وہ الیان کو سونے کی ایسی چیز یا سمجھتے ہیں کہ جس پر عطیات کی بارش ہو سکتی ہے اور اگر کھل کر نہ بھی برسی، تب بھی بچوں کی فلاح و بہبود، تعلیم اور ضروری اخراجات کی حد میں خاصی معقول آمدنی ماہانہ ہو جانے کا قوی امکان ہے۔

امریکی رائے عامہ دو حصوں میں تقسیم ہو چکی ہے۔ ایک فریق کا کہنا ہے کہ الیان کو واپس جانے دیا جائے تاکہ ماں کی عدم موجودگی میں اسے کم از کم باپ کی شفقت میسر آسکے جبکہ دوسرے فریق کا کہنا یہ ہے کہ بات الیان کے مستقبل اور اس

کے انسانی حقوق کی ہے اور یہ دونوں امریکہ ہی میں محفوظ ہیں۔ یہ اونٹ کس کروٹ بیٹھے گا؟ کچھ نہیں کہا جاسکتا لیکن کلنٹن انتظامیہ اور خاص کر اٹارنی جنرل جینٹ رینو ٹیب مخمضے میں ہیں کہ الیکشن انیر ہونے کی وجہ سے وہ کسی کی مخالفت اور کسی اقلیت کو ناراض کرنے کی پوزیشن میں نہیں ہیں۔

4 جنوری

آدھے آدھے

انسائیکلو پیڈیا بریٹینیکا کی حالیہ اشاعت برائے 2000 کی ایک رپورٹ میں بتایا گیا ہے کہ امریکہ میں پیدا ہونے والے ناجائز بچوں کی شرح میں ہر سال اضافہ ہو رہا ہے۔ ناجائز بچوں کی شرح پیدائش اب 33 فیصد ہو چکی ہے یعنی ایک تہائی بچے اپنے والدین کی جائز اولاد نہیں ہیں۔

سوشل انیروز کے ایک اور سروے میں اسی بات کو زیادہ جامع طریقے سے بیان کیا گیا ہے کہ بات صرف یہی نہیں ہے کہ 33 فیصد بچے ناجائز ہیں بلکہ ان 33 فیصد بچوں کو پیدا کرنے والی ماؤں میں 8 فیصد ایسی ہیں، جو اپنے بچے کے باپ کے نام کے بارے میں پریقین نہیں ہیں یا سرے سے جانتی ہی نہیں ہیں کہ اس نومولود کے والد محترم کون تھے اور اس سیل بلا کارخ کس کی طرف موڑا جائے۔ ادھر بچوں کی کفالت (خواہ جائز ہوں یا ناجائز) کے قوانین ہر ریاست میں سخت اور حتمی بنائے جا رہے ہیں اور اس امر کو یقینی بنایا جا رہا ہے کہ بچے کے والد سے ہر صورت بچے کی پرورش کے اخراجات وصول کیے جائیں۔

ذی این اے کا سب سے زیادہ اور موثر استعمال اب ان ملزموں پر ہو رہا ہے جن پر بچے کے باپ ہونے کا الزام ہے جبکہ ملزم باپ ہونے کے اعزاز سے صاف انکاری ہے۔

سوشل انیروز کی اس رپورٹ میں مزید بتایا گیا ہے کہ آئندہ دس سالوں میں یہ بد نصیب شرح 33 سے 40 فیصد تک ہو سکتی ہے جبکہ ہمارے قیافے کے مطابق

یہ شرح اگلے دس پندرہ برسوں میں انشاء اللہ پچاس فیصد تک بڑھ جائے گی کیونکہ شادیوں کی سالانہ شرح میں 4 فیصد کمی اور شادی شدہ جوڑوں میں پہلے ہی سال طلاق ہو جانے کی شرح 63 فیصد تک جا پہنچی ہے۔ نتیجتاً شادی کے پہلے ہی سال میں زخمی ہو جانے والے یہ 63 فیصد تجربے کار حضرات دوسری شادی کا ڈول ڈالتے ڈالتے بھی برسوں لگا دیتے ہیں اور زیادہ تر ناجائز بچے ان ہی سالوں میں پیدا ہو رہے ہیں۔

ہمیں خدشہ ہے کہ کل کلاں جب یہ کہا جائے گا کہ آدھے امریکی "حرام دے" ہیں تو اس میں کچھ ایسا اچنبھا، مضائقہ اور مبالغہ نہیں ہوگا۔

6 جنوری

چولہا پھٹنے سے

ہیومن رائٹس کمیشن کی ایک تحقیقی رپورٹ جو شکارا گوٹریبیون میں پاکستان کے حوالے سے شائع ہوئی ہے۔ اس رپورٹ میں بتایا گیا ہے کہ سن 1999 میں پاکستان کے طول و عرض میں 398 خواتین تیل کا چولہا پھٹنے سے ہلاک ہوئیں۔ ہمارے خیال میں یہ تعداد اصل سے تو کہیں کم لیکن ہیومن رائٹس والوں کے لئے خاصی ہے۔ انسانی حقوق کے ناطے سے تو اس طرح کی ایک ہی ناگہاں موت کافی ہوتی ہے لیکن ہمارا تجربہ اور قیافہ ہے کہ ہمارے ہاں اس طرح کے حادثوں کے بعد متعلقین کی پراسرار سرگرمیاں اور پولیس کا فوراً شریکِ غم ہو جانا کیس کے رجسٹر ہونے کے آڑے آ جاتا ہے۔ سو چولہا اموات سالانہ اس سے کہیں زیادہ ہیں، جتنی کہ ہیومن رائٹس والوں پر آشکارا ہو سکتی ہیں۔

یوں تو قومی بے حسی کے ہزار پہلو ہو سکتے ہیں لیکن چولہا اموات کا تسلسل اور سنگینی بے حسی سے کہیں زیادہ مجرمانہ غفلت ہے۔ چولہے، مسلسل پھٹ رہے ہیں لیکن نہ کوئی انکواری، نہ کمیشن، نہ داد، نہ فریاد۔ اگر یہ چولہا اس قدر غیر معیاری،

خواتین الرجک اور خاتون مخالف ہے کہ خواتین کے قریب آتے ہی پھٹ جاتا ہے تو چولہا بنانے والی کمپنی کو اس کا ذمہ دار اور اصل قاتل ٹھہرایا جانا چاہیے تھا اور اگر خواتین کے قتل کو چولہے کے سر ڈالا جا رہا ہے تو چولہا کمپنی کو یہ ثابت کرنا چاہیے تھا کہ چولہا پھٹتا کم ہے بلکہ پھاڑا زیادہ جاتا ہے۔

حیرانی ہوئی کہ 398ء چولہا اموات کے کسی ایک متاثرہ لواحق نے بھی نہ تو کسی چولہا کمپنی کے خلاف ہی کوئی کیس دائر کیا، نہ پولیس ہی یہ ثابت کر سکی کہ موت تو چولہا پھٹنے سے پہلے ہی ہو چکی تھی۔

پاستانی مرد حضرات کا جن باتوں پر ایک اور پکا اکٹھ ہے، ان میں غیرت کی آڑ میں قتل، بہنوں کو وراثت میں شریک کرنے سے انکار، نوبیا ہتا بیویوں کو طلاق دیتے وقت ان کے جہیز اور مال اسباب پر قبضہ کی لعنت کے علاوہ چولہا پھاڑنے کی شقی القلبی بھی شامل ہے۔

9 جنوری

سورة البقرہ کی لپیٹ

نیو یارک میں کریڈٹ کارڈ کمپنیز کے نمائندوں کے سالانہ اجتماع کے خاتمہ پر جو اعداد و شمار، تجاویز، حربے اور منصوبے پیش کیے گئے ہیں، کریڈٹ کارڈ جاری کرنے والے بنکوں اور کمپنیز کے نقطہ نظر سے تو خاصے حوصلہ افزاء ہیں مگر اس میں متاثرین کے لئے تشویش، غیر جانبداروں کے لئے دلچسپی اور سود خوروں کے لئے امکانات کا ایک عالم چھپا ہوا ہے۔

اس وقت 71 فیصد برسر روزگار ہر امریکی شہری کے پاس تین سے دس تک مختلف کریڈٹ کارڈ ہیں اور مجموعی طور پر یہ کریڈٹ کارڈ ہولڈر ایک ٹریلین ڈالر کے مقروض ہیں۔ اس ایک ٹریلین ڈالر پر اوسطاً 20 فیصد شرح سود کے حساب سے دو سو بلین ڈالر سالانہ واجب الادا سود کی رقم اصل زر یعنی ایک ٹریلین کے علاوہ ہے۔

تجویز یہ ہے کہ سن 2005 تک 71 فیصد کارڈ ہولڈرز کی تعداد 80 فیصد تک بڑھا دی جائے اور سالانہ سود کا خالص منافع دو سو بلین ڈالر سے بڑھ کر 250 بلین ڈالر سالانہ تک ضرور ہونا چاہیے۔

حربہ یہ ہے کہ کریڈٹ کارڈ کے جال میں بے خبر مکزی کو پھانسنے کے لئے کم سے کم شرح سود یعنی دو چار فیصد محض کا چارہ لگا کر صارف کے زیادہ شرح سود والے قرضے ادا کر دیئے جائیں اور تعارفی ترغیبی مدت عرصہ (6 سے 9 ماہ) کے بعد جھانسنے والی شرح سود کو مارکیٹ ریٹ (18 سے 21 فیصد) سے منسلک کر دیا جائے۔ چارہ گری اور مسیجائی کی اس واجبہ شرح سود کے جال سے پھر کون ہے۔ جو جیتے جی نکل سکتا ہو، بجز مقدر کا سکندر اور قسمت کی قلو پطرحہ، کسی اور کو یہ جال توڑتے کم ہی دیکھا گیا ہے۔

منسوبہ یہ ہے کہ کریڈٹ کارڈ کے فتنے اور قباحت کو ضرورت، آسانی اور فرد کی سماجی و معاشی حیثیت میں بدل دیا جائے۔

اس وقت کریڈٹ کارڈ کی صنعت آٹو موبائیل انڈسٹری کے بعد امریکہ کی سب سے بڑی صنعت کے طور پر ابھر رہی ہے۔ اس صنعت کے پھیلاؤ میں 160 بلین امریکی پھڑ پھڑا رہے ہیں اور سالانہ یافت دو سو بلین ڈالر سے تجاوز کر رہی ہے۔ جس معاشرے کی معاشی اساس سود در سود کی اس قدر بے گیر لعنت پر رکھی ہو اور جہاں کی حکومتیں سود اور شرح سود کے اتار چڑھاؤ کی بنیاد پر سرخ رو ہوں، اس معاشرے کی معاشی حالت استحصالی اور حکومتوں کی سرخ روئی سوالیہ لگتی ہے؟

خالص سودی اساس اور حرام یافت امریکی امداد جہاں جہاں بھی پہنچی، وہاں وہاں ہی بد حالی، بے برکتی اور افلاس بھی پھیلا خصوصاً مسلمان ممالک میں تو امریکی امداد نے ایسے رنگ لگائے اور چاند چڑھائے کہ سب کچھ ہی بے رنگ ہو کر رہ گیا، کیا ایمان اور کیا حمیت، کیا آسودگی اور کیا آبرو۔ کیا عجب کہ مسلمان معاشروں کی آبرو و افلاس میں امریکی امداد کے ساتھ ساتھ سورۃ البقرہ سے انحراف کی سزا بھی

شامل ہو۔ ارشاد ربانی ہے۔ الذین یا کلون الربوا لا یقومون الا کما یقوم الذی یتخبطه الشیطن من المس۔ جو لوگ سود کھاتے ہیں، نہیں کھڑے ہوں گے (قیامت میں قبروں سے) مگر جس طرح کھڑا ہوتا ہے ایسا شخص جس کو شیطان خبطی بنا دے لپٹ کر (یعنی حیران و مدہوش)۔ (سورۃ البقرہ)۔

درجہ بندی، درجات اور درگند

سال بہ سال اور موقع بہ موقع امریکی صدور (اول تا آخر) کی درجہ بندی ہوتی رہتی ہے، کون کتنا کامیاب رہا؟ کس نے کیا کام دکھایا؟ امریکی تاریخ اور معاشرت کو کس قدر متاثر کیا؟ ملک کو بنایا، قوم کو سنوارا یا محض بگاڑا، کس کا عہد اور فیصلے امریکہ کے بہترین مفاد میں ثابت ہوئے اور کس کے فیصلوں سے بگاڑ پیدا ہوا، سبکی ہوئی اور ابتری پھیلی۔ کونسا صدر کتنا بے ایمان تھا یا سرے سے بے ایمان تھا ہی نہیں، کند ذہن تھا کہ درک، دل پھینک تھا کہ دل بند، امریکی صدارت کا استحقاق رکھتا تھا یا محض اتفافیہ تھا۔ یہ بھی ایک طرح سے مواخذہ کی ہی صورت ہے، جو ہمیشہ جاری رہتا ہے۔ مختلف ادارے اور فورم یہ کام کرتے رہتے ہیں۔ ہر کسی کا اپنا پیمانہ اور معیار ہے، عوامی آراء کی بنیاد، موجودہ صورت حال اور موجودہ صدر کی کارکردگی کا موازنہ سابق صدور سے کیا جاتا ہے، یوں صدور کی رینٹنگ بدلتی رہتی ہے اور مواخذہ، دشنام، تحسین، درجات اور درگند کا دروار ہوتا ہے۔

مختلف ادارے مختلف کسوٹیوں پر سابق و موجودہ سربراہوں کو سان پر لگائے رکھتے ہیں، یوں تاریخ میں تطہیر، تفریق اور تصدیق کا عمل جاری رہتا ہے۔ مثلاً جب رونالڈ ریگن صدر امریکہ تھے، امریکی صدور میں ان کی درجہ بندی اوسط درجہ کی تھی جب تحقیق، تجزیہ اور موازنہ سے ان کی عہد صدارت کے اسرار و اثرات ظاہر ہوئے تو ان کی درجہ بندی بھی بلند ہوتی گئی۔ اب رونالڈ ریگن کا شمار امریکہ کے پانچ عظیم الشان اور کامیاب ترین صدور میں ہوتا ہے۔ اس سال کی تازہ ترین درجہ بندی جو

مختلف اداروں نے شائع کی ہے۔ اس کے مطابق درجات کی صورت حال اس طرح ہے:

مائیکل کووان رینلنگ (تاریخی)

۱۔ فرینکلن روز ویلٹ

۲۔ ابراہام لنکن

۳۔ تھیوڈور روز ویلٹ

۴۔ جارج واشنگٹن

۵۔ تھامس جیفرسن

انٹر کالجیٹ سٹڈیز انسٹیٹیوٹ رینلنگ (عظیم الشان اور کامیاب ترین صدور)

۱۔ جارج واشنگٹن

۲۔ ابراہام لنکن

۳۔ فرینکلن روز ویلٹ

۴۔ تھامس جیفرسن

۵۔ تھیوڈور روز ویلٹ

زاویہ اور کسوٹی کوئی سی بھی ہو، صدور کی درجہ بندی تو بدلتی ہے مگر کسی پر بھی خط

تمنیخ نہیں کھینچتا ہے اور یہی ان درجہ بندیوں کا اعتبار ہے، Validity ہے۔

خدا نخواستہ اگر ہم پر یہ ایٹما آ پڑے کہ ہم اپنے حکمرانوں کی درجہ بندی کریں

تو اول تو یہ منفی، بد صورت اور بدنما ہوگی اور دوسرے یہ کہ اس طرح کی درجہ بندی،

لوٹ مار، اقرباء پروری، چوری چکاری اور ملک و قوم کو نقصان پہنچائے جانے کی بنیاد

پر ہی ہو سکتی ہے کیونکہ بابائے قوم قائد اعظم محمد علی جناح رحمۃ اللہ علیہ کے بعد کسی

ایسے حکمران کو ڈھونڈنا مشکل ہے کہ جس نے مملکت پاکستان کو کسی نہ کسی طرح کا

نقصان نہ پہنچایا ہو، کسی نے لوٹ مار کم کی تو سرحدیں توڑ دیں، کسی نے آئین بنایا تو

بساط بھی الٹ دی، کسی نے آئین توڑا اور کسی نے حکومتیں، کسی نے نظریہ میں نقب

لگائی اور کسی نے اساس میں شگاف ڈالا، کسی نے مال بنایا اور کسی نے کارخانے، کسی نے کھلا فریب کیا اور کسی نے خفیہ سودے بازی کی، کسی کی نظر پلاٹ اور پلازوں پر رہی اور کسی کی زر مبادلہ پر، کوئی فرار ہوا کوئی جلا وطن، کوئی قتل ہوا اور کسی کو قتل کیا گیا، کچھ عزت نشین ہوئے اور کچھ طاق نشین۔ کوئی ہوا برد ہوا اور کوئی برآ شفتہ۔

اگر ہمارے کسی لکھاری، کالم نگار، مؤرخ یا دانشور کو، جس نے کسی حکومت یا ادارے سے مال نہ کھایا ہو اور فائدے نہ اٹھائے ہوں اور اسے مستقبل میں اس طرح کی درجہ بندی کی خفت اٹھانی پڑے تو یہ درجہ بندی و درجات اس کے سوا بھلا ہو بھی کیا سکتے ہیں۔ ہائے احساس زیاں سے دست برداری اور فردا سے بے رُخی کہ ہم اپنی نسلوں کے مؤرخ کے لکھنے کو کیا قبیح میراث اور سیاہ کارنامے چھوڑے جاتے ہیں۔

آئینی و سیاسی طور پر نقصان پہنچانے والے حکمران

۱۔ ملک غلام محمد

۲۔ غلام اسحاق خان

۳۔ جنرل محمد ضیاء الحق

۴۔ جنرل محمد ایوب خان

ہزیمت، سرحدیں توڑ، جغرافیہ بدل اور مملکت کو بے آبرو کرنے والے حکمران

۱۔ جنرل آغا محمد یحییٰ خان

۲۔ جنرل محمد ایوب خان

۳۔ محمد نواز شریف

۴۔ بے نظیر بھٹو

لوٹ مار، اقرباء پروری، خورد برد، بندر بانٹ، پلاٹ، اراضی، عمرے اور

ریاستی وسائل کو نقصان پہنچانے میں سرفہرست حکمران۔

۱۔ محمد نواز شریف

۲۔ جنرل محمد ضیاء الحق

۳۔ بے نظیر بھٹو

۴۔ محمد ایوب خان

مملکت کے وقار پر بڑھ اور سالمیت پر دھبہ لگانے والے حکمران۔

۱۔ بے نظیر بھٹو

۲۔ محمد نواز شریف

۳۔ جنرل محمد ضیاء الحق

۴۔ سکندر مرزا

نظریاتی اساس اور یک جہتی پاکستان پر شگاف ڈالنے والے حکمران۔

۱۔ جنرل محمد ضیاء الحق

۲۔ ذوالفقار علی بھٹو

۳۔ بے نظیر بھٹو

۴۔ محمد نواز شریف

پاکستان کو غیر ملکی قرضوں کی صلیب پر لٹکانے میں یوں تو خیر سے سبھی حکمران شامل ہیں حتیٰ کہ تین ماہ کے لئے بننے والے نگران وزیر اعظم صاحب نے بھی اس ملک پر کچھ رحم نہ کیا۔ وطن عزیز کا معاشی دیوالیہ نکالنے والوں کی درجہ بندی درج ذیل ہے، اس درجہ بندی میں مختلف حکمرانوں کے غیر ملکی حاصل کردہ قرضوں کی تفصیل سے اندازہ لگایا جاسکتا ہے کہ یہ حکمران پاکستان، ہماری زمین اور عوام سے کتنے مخلص تھے۔

حکمرانوں کے غیر ملکی حاصل کردہ قرضے۔

ایک کھرب 33 ارب روپے

ایک کھرب 24 ارب روپے

76 ارب 7 کروڑ روپے

1۔ محترمہ بے نظیر بھٹو

2۔ جنرل ضیاء الحق

3۔ محمد خان جوینیجو

- 4۔ محمد نواز شریف 71 ارب 62 کروڑ روپے
 5۔ جنرل محمد ایوب خان 53 ارب 78 کروڑ روپے
 6۔ ذوالفقار علی بھٹو 50 ارب 58 کروڑ روپے
 7۔ ملک معراج خالد 20 ارب 30 کروڑ روپے
 8۔ جنرل آغا محمد یحییٰ خان 17 ارب 55 کروڑ روپے

(یہ اعداد و شماری فروری 1998 تک کے ہیں۔ بحوالہ: غیر ملکی قرضے،

رپورٹ وزارت خزانہ پاکستان: جنوری 1998۔ تفصیلات بیرونی قرضے، لاہور
 ہائی کورٹ: فروری 1998 اور رپورٹ وزارت داخلہ: نادہندگی قرضہ جات
 پاکستان 1947 تا 1998)

کھربوں روپے کے یہ بیرونی قرضے ہمارے حکمران صرف اپنی مرضی،
 صوابدید اور اپنی ہی اجازت سے لیتے رہے ہیں حالانکہ قانوناً اسمبلی کی منظوری اور
 پارلیمنٹ کی اجازت بھی ہونی چاہیے تھی جبکہ ہوا یہ کہ جہاں سے بھی داؤ لگ گیا،
 جدھر سے بھی امید نظر آئی اور اشارہ ملا، محمد شعیب، ڈاکٹر محبوب الحق، احسان الحق
 پراچہ، غلام اسحاق خان، سرتاج عزیز، وی اے جعفری، مخدوم شہاب الدین، اسحاق
 ڈار اور شوکت عزیز فوراً حرکت میں آ گئے۔ پاکستان کے بیرونی قرضوں کے حصول
 میں قانون شکن حکمرانوں کے ساتھ ساتھ ان حاضر جنابوں کی کاسہ لیسیاں اور لیپا
 پوتیاں بھی شامل ہیں۔ جس قرضہ کو کسی بھی آئینی، قانونی اور عوامی اجازت کے بغیر
 حاصل کیا گیا، نہ جانے اس قرضہ کو ان حکمرانوں کا ذاتی قرضہ قرار دینے میں کیا امر
 مانع رہا، ورنہ اصولاً چند افراد کی ضابطہ شکنی کی سزا پوری قوم کو نہیں ملنی چاہئے تھی،
 احتساب کے نام پر جو مذاق لگا رہتا ہے، اس میں کوئی نہ کوئی شق بھی شامل ہونی
 چاہیے تھی کہ جو قانون شکنی اور قانون شکنوں دونوں کا محاسبہ کر سکتی۔ اگر ضرورت اور
 صوابدید کی بجائے قانون شکنی احتساب کی اساس قرار دی جاسکتی تو پھر قانونی طور پر
 حاصل کردہ غیر ملکی قرضے حاصل کرنے والے حکمرانوں کے لیے احتساب کی یہ ایک

سادہ سی شق بھی سکڈ میزائل کا کام دے سکتی تھی۔

بظاہر بڑا بیبا اور اخلاص آسمان نظر آنے والے ملک معراج خالد صاحب کو حکمرانی تو صرف نوے روز کی ملی مگر وہ اس مختصر سے عرصہ میں بھی اپنا فرض بطور قرض پورا کر گئے۔ انہوں نے صرف نوے روز میں مملکت پاکستان کو مزید بیس ارب سے زیادہ کا مقروض کر دیا، خدانخواستہ اگر وہ دو چار سال رہ جاتے تو جانے ہمارا کیا حال ہوتا۔ مملکت پاکستان کو ناقابل تلافی نقصان پہنچانے والے حکمران:

1۔ جنرل آغا محمد یحییٰ خان

2۔ جنرل محمد ضیاء الحق

3۔ جنرل محمد ایوب خان

4۔ غلام اسحاق خان

عذاب الہی کی جو صورتیں مروج ہیں ان میں بدقماش اور بے شرم حکمرانوں کا مسلط ہونا بھی شامل ہے۔ زرخیز زمین، جری، جفاکش اور سادہ دل لوگ، کم پرمان جانے والے، مصیبت پر شا کر اور دکھ برداشتہ عوام، مگر ہمارے حکمران دیکھو تو یوں لگتا ہے کہ جیسے یہ پاکستان، اس کی زمین اور لوگوں سے کوئی بدلہ لینے، کوئی قرض چکانے پر مامور ہوں، بے درو برداشتہ خاطر، ہوس میں مبتلا اور بے حواس۔

جس روز سیاہ بھی کوئی نیا حکمران ملک اور عوام کی خدمت کا حلف اٹھاتا ہے اسے ایک مضبوط، یکجہت اور توانا پاکستان ملتا ہے۔ نسبتاً اس یوم نجات کے کہ جب وہ رخصت ہوتا ہے، بوقت رخصتی، وہ ایک ایسا پاکستان چھوڑ جاتا ہے، جو کمزور، متحارب زیادہ مقروض اور غیر توانا ہوتا ہے۔ یہ ایک رسم بد اور اٹل حقیقت ہے۔ اسے جھٹایا نہیں جاسکتا۔

جنرل محمد ایوب خان کو حکمرانی کے لیے جو پاکستان ملا تھا، وہ اس سے کہیں زیادہ مضبوط تھا۔ نسبتاً اس پاکستان کے کہ جسے وہ چھوڑے جا رہے تھے، آغا دو آتشہ کی تو بات ہی نہ کیجیے کہ انہوں نے تو یک لخت نصف بدن ہی کاٹ کر رکھ دیا،

ذوالفقار علی بھٹو کو جو بچا کھچا پاکستان ملا، جب وہ رخصت ہوئے تو حاصل کردہ سے کہیں کمتر، کمزور و منتشر چھوڑ گئے ہیں۔ کمزور کمتر اور منتشر جب جنرل ضیاء الحق کے ہتھے چڑھا تو انہوں نے اس کا بیج ہی مار دیا اور بیج کنی کر دی، وہ اسے مزید کمزور، بد حال اور ہراساں کر دینے کے مرتکب ہوئے۔ اسی رسم بد کو بے نظیر بھٹو نے بھی جاری رکھا اور محمد نواز شریف نے بھی، حکمران خواہ جیسے بھی طومار باندھیں اور طوفان اٹھائیں، ان کی کارکردگی کا سادہ اور مختصر پیمانہ ان کو عطا کردہ پاکستان اور پھر ان کے جبروں سے چھڑائے ہوئے پاکستان کی حالت زار کے موازنہ سے وابستہ ہے۔

ہمارے حکمرانوں کو اپنی درجہ بندی پر برانگیخت ہونے کی بجائے عوام کا شکر گزار ہونا چاہیے، چونکہ کئی ملکوں میں ایسا بھی دیکھنے میں آیا کہ عوام نے موقع ملتے ہی مفاد پرست، بد طینت، بے درد اور ہوس زدہ حکمرانوں اور حکام کو گریبان سے پکڑ لیا اور گردن دبوچ لی، پائی پائی کا حساب لیا اور قطرہ قطرہ قرض چکا دیا، اکثر حساب دینے میں ہی کام آگئے اور بیشتر قطرہ قطرہ قرض کی ادائیگی میں کھیت رہے۔

روس، فرانس، ایران، اطالوی اور رومانیہ میں تو عوام نے اپنے ہر دلعزیز حکمرانوں اور سدا بہار حکام سے نہ ان کی آخری خواہش پوچھی، نہ آخری کھانے کی فرمائش، نہ انہیں اپنے درجات دیکھنے کی مہلت دی، نہ درگند۔

سورۃ الشعراء سے شاعروں نے تو جس قدر بھی عبرت پکڑی ہو، مگر لگتا ہے کہ ہم نے اور ہمارے حکمرانوں نے سورۃ شعرا پر دھیان نہیں دیا حالانکہ اللہ تعالیٰ نے اپنے وعدہ اور صفت کے مطابق کھول کھول کر بیان بھی کر دیا اور ہماری آسانی کے لئے مجرموں کی نشان دہی بھی کر دی، ارشادِ بانی ہے: وما اضلنا الا المجرمون۔

فما لنا من شافعين۔ ولا صديق حميم۔ ترجمہ: اور ہم کو تو بس ان بڑے مجرموں نے جو کہ بانی ضلالت تھے، گمراہ کیا، سواب نہ کوئی ہمارا سفارشی ہے کہ چھڑالے اور نہ کوئی مخلص دوست کہ خالی دلسوزی ہی کرے۔ (سورۃ الشعراء)

بہ مطابق کلامِ برحق ہمیں اس زمین میں نصف صدی سے ہمارے حکمران ہی

ہمیں گمراہ کرتے رہے ہیں اور اس گمراہی کے نتیجہ میں ہم حیران، دلسوز، بنا سہیل و بے سہارا اور تنہا کھڑے ہیں، نہ کوئی دوست نظر آتا ہے، نہ ہی کہیں سے آوازِ دوست آتی ہے، سنانی اور بے حسی کی بو میں کبھی ہم ان حکمرانوں کو دیکھتے ہیں اور کبھی سورۃ الشعراء کے اعجاز، نشانی اور صداقتوں کو۔

بلف، بد نیتی اور بے شرمی

امریکی حکومت کے لیبر سیکرٹری جناب لیکس ہرمن نے کہا ہے کہ اکیسویں صدی کے آغاز میں یہ بات بہت حوصلہ افزاء ہے کہ اس وقت امریکہ میں بے روزگاری کی شرح تین فیصد رہ گئی ہے اور امریکی تاریخ میں پہلی دفعہ ایسا ہوا ہے کہ بے روزگاری کی شرح اس قدر کم ہوگی ہے کہ تاجروں کو کام کرنے والوں کی فکر لاحق ہوگئی ہے اور لگتا بھی ایسا ہی ہے کہ ہر طرف ملازمتوں کے ڈھیر لگے ہوئے ہیں اور کام کرنے والوں کو ڈھونڈا جا رہا ہے۔ جگہ جگہ خالی آسامیوں کے اشتہار لٹک رہے ہیں اور وسیع پیمانے پر غیر ملکی کارکنوں کو لانے کے منصوبے باندھے جا رہے ہیں۔ جیسا کہ ابھی حال ہی میں شکاگو بورڈ آف ایجوکیشن نے اعلان کیا ہے کہ وہ اگلے دو سال میں انڈیا سے 5 ہزار اساتذہ کو یہاں لانے کا معاہدہ کر رہے ہیں تاکہ شکاگو کے سکولوں میں بڑھتی ہوئی اساتذہ کی قلت پر قابو پایا جاسکے۔

تین سے چار فیصد بے روزگاری کی شرح کو علمِ اقتصاد میں سو فیصد شرحِ روزگار مانا جاتا ہے اور اسے آئیڈیل اکانومی قرار دیا جاتا ہے گو کہ اس کی تشریح مختلف ماہرین نے مختلف طرح سے کی ہے لیکن دو تین فیصد بے روزگاروں کی موجودگی سب کو گوارا اور کچھ کے نزدیک احسن ہے۔

المنک 2000 کی اقتصادی رپورٹ کے مطابق دنیا کے کچھ دوسرے ملکوں میں بے روزگاری کی شرح درج ذیل ہے۔ اگر اس شرح بے روزگاری کے تناظر میں کم سے کم شرح بے روزگاری والے ملکوں کی درجہ بندی کریں تو درج ذیل معاشی تصویر سامنے آتی ہے۔

ملک	شرح بے روزگاری
1 امریکہ	3 فیصد
2 سنگاپور	3.4 فیصد
3 جاپان	3.5 فیصد
4 برونائی	5 فیصد
5 پاکستان	5.5 فیصد
6 برطانیہ	7 فیصد
7 سوئڈن	8 فیصد
8 کینیڈا	9 فیصد
9 آسٹریلیا	9 فیصد
10 جرمنی	11 فیصد
11 فرانس	12 فیصد
12 روس	13 فیصد

المئک 2000 کی اس اقتصادی سروے رپورٹ اور اس درجہ بندی سے خوشگوار حیرت ہوتی ہے کہ وطن عزیز دنیا بھر کی ان پانچ اولین معیشتوں میں شامل ہے، جہاں شرح بے روزگاری چھ فیصد سے بھی کم ہے۔ بے روزگاری کی اس شرح کو معاشیات میں اگر چہ آئیڈیل تو نہیں مگر قابل قبول تسلیم کیا جاسکتا ہے کیونکہ کسی بھی آئیڈیل اکانومی میں 3 سے 4 فیصد تک شرح بے روزگاری تسلیم شدہ اور احسن بات ہے یعنی پاکستان آئیڈیل شرح روزگار کے حصول سے محض دو فیصد دور ہے گو کہ اس خوشگوار حیرت کو دلفگار آزرگی میں بدلتے دیر نہیں لگتی ہے کیونکہ جن ملکوں میں شرح بے روزگاری پاکستان سے دوگنا اور چارگنا زیادہ ہے، وہاں اوسطاً کسی سالانہ آمدنی پاکستان کی اوسطاً کسی سالانہ آمدنی سے پچاس پچاس گنا سے بھی زیادہ ہے۔ کم سے کم شرح بے روزگاری کے حامل ان ملکوں میں سالانہ فی کس

آمدنی کے اس گوشوارے پر نظر ڈالیں تو صورتِ حال ہی بدل جاتی ہے۔

ملک	سالانہ فی کس آمدنی
1 امریکہ	32,000 ڈالر
2 سنگاپور	31,800 ڈالر
3 جاپان	36,00 ڈالر
4 برونائی	25,160 ڈالر
5 پاکستان	500 ڈالر
6 برطانیہ	20,870 ڈالر
7 سوئڈن	26,210 ڈالر
8 کینیڈا	21,200 ڈالر
9 آسٹریلیا	20,800 ڈالر
10 جرمنی	26,300 ڈالر
11 فرانس	25,600 ڈالر
12 روس	2,480 ڈالر

جہالت، بلف، دروغ گوئی اور بے شرمی کی بات دوسری ہے لیکن معاشیات کے مروج نقطہ نظر اور حسابی فارمولے کے سامنے پاکستانی حکومتوں کے جاری کردہ اعداد و شمار دم توڑ جاتے ہیں۔ خود فریبی کا یہ عالم ہے کہ ہم ان حقائق کو بھی تسلیم کرنے سے عاری ہیں، جن کا نہ ماننا مزید مسائل پیدا کر رہا ہے۔ جب تک مسائل کا حقیقت پسندانہ ادراک ہی نہیں ہوگا، وہ حل کیسے کیسے جاسکتے ہیں۔ ایسے فرضی اعداد و شمار کا فائدہ ہی کیا۔ یوں تو ملک میں بے روزگاری صرف ساڑھے پانچ فیصد ہو مگر چہڑا اس کاٹنے اور پٹوار رینڈھنے کی ایک آسامی کے لئے تین ہزار درخواستیں آجائیں۔

کم از کم کاغذی سطح پر تو پاکستان کے سرکاری اعداد و شمار کے مطابق ہم خاصی

مضبوط معیشت کے حامل ہو چکے ہیں لیکن حقائق اور نظر آنے والی سنگین صورت حال کسی اور ہی طرف اشارہ کرتی ہے۔ ان اعداد و شمار کے مطابق تو ہماری سالانہ شرح افزائش آبادی بھی 108 فیصد کی سطح پر آگئی ہے اور شرح خواندگی 42 فیصد ہو چکی ہے۔ بے روزگاری صرف ساڑھے 5 فیصد اور افراطِ زر 6 فیصد رہ گیا ہے حالانکہ پانچ پانچ افراد تو گھر گھر بے روزگار بیٹھے ہیں۔

علم اقتصاد اب دروغ گو حکومتی ماہرین اور پیشہ ور پراسرار نااہل مشیروں کے ہاتھ سے نکل کر عام آدمی کے ہاتھ میں آ گیا ہے اور اچھی بات یہ ہے کہ حکومتوں کے مہیا کردہ اعداد و شمار پر انحصار کرنے کی بجائے معیشت کی مضبوطی کا اندازہ لگانے کے لئے ہزار پیمانے رائج ہو چکے ہیں مثلاً جس معیشت میں شرح بے روزگاری جس قدر کم ہوگی، وہاں سالانہ فی کس آمدن اسی قدر زیادہ ہوگی۔ جانے اس بات میں بلف، بدنیتی اور بے شرمی زیادہ ہے یا ہمارے بڑے دن اور بد نصیبی کہ ہم شرح بے روزگاری کے حساب سے تو اولین دس معیشتوں میں شامل ہیں لیکن فی کس سالانہ آمدن کے حساب سے گہرے پاتال میں پھڑ پھڑاتی ہوئی دس بدترین معیشتوں میں ہمارا شمار ہو رہا ہے۔

معاشیات، منطق اور حاجتی فارمولے سے اگر ہم اپنی شرح بے روزگاری اور فی کس سالانہ آمدنی کے باہمی ناطہ کا تجزیہ کریں تو ہماری شرح بے روزگاری اکیس فیصد سے ہرگز کم نہیں ہے، جسے ہم کسی بھی طرح ساڑھے 5 فیصد سے زیادہ ماننے پر تیار نہیں ہیں، سوچنے کی بات یہ ہے کہ آخر ہم کسے جھانسہ دے رہے ہیں؟

7 جنوری

اٹھالو پانڈان اپنا

امریکہ سے قریب 300 میل دور جزائرِ غرب الہند میں چھوٹے سے ملک بیٹی سے بالآخر امریکی افواج، پولیس اور انتظامیہ کے ارکان کا انخلاء عمل میں آ گیا

ہے۔ امریکی حکومت کو دنیا بھر میں جمہوریت پھیلانے کا جو شوق لاحق ہے۔ بیٹی میں امریکہ کا یہ تجربہ خاصی ہزیمت سے دوچار ہو کر اپنے اختتام کو پہنچا۔ اٹھالو پاندان اپنا کہتے ہوئے فریقین نے ایک دوسرے سے نجات حاصل کر لی ہے۔

قریب 6 سال سے جاری کروڑوں ڈالر کی امداد کے ساتھ امریکی افواج اور انتظامی ماہرین بیٹی میں جمہوری اداروں کو مضبوط بنانے اور جمہوریت کے فروغ میں بتا رہے مگر یہ نیل کسی طور بھی منڈھے نہ چڑھ سکی۔ خصوصاً بیٹی پولیس کو تربیت دینے کے لئے جو سینکڑوں امریکی پولیس افسران بھیجے گئے تھے کہ بیٹی پولیس کو رشوت، سمگلنگ اور غیر قانونی کاموں سے ہٹا کر عوام کا محافظ اور خدمتگار بنا لیں گے لیکن نتیجہ یہ نکلا کہ یہ امریکی پولیس افسران بذاتِ خود رشوت کے کاروبار میں ملوث اور تربیت یافتہ ہو چکے ہیں۔ امریکہ واپسی پر ان افسران کو جہاں بھی تعینات کیا گیا، وہیں پولیس کی رشوت ستانی کے واقعات رونما ہونے لگے۔ گو کہ ایک انکوائری کمیٹی بنا دی گئی ہے اور ان افسران کو فارغ کرنے کا فیصلہ ہو چکا ہے مگر اب ایک اور کمیٹی تشکیل دی جا رہی ہے، جو صرف ان اثرات کا جائزہ لے گی، جو ان افسران کے ہاتھوں امریکی پولیس پر مرتب ہوئے ہیں۔ اصل مسئلہ یہ ہے کہ ان افسران نے، جن دوسرے پولیس والوں کو رشوت پر لگا دیا ہے، انہیں شناخت کرنے اور رشوت سے ہٹانے کے لئے اب کیا کیا جائے۔

اس سے پہلے بھی ایسا ہوتا رہا ہے کہ جب بھی امریکی افواج، پولیس، ایف بی آئی کے اہلکار، ماہرین اور حکام دوسرے ملکوں میں تربیت دینے لگے ہیں تو واپسی پر مزید تربیت یافتہ لوٹے ہیں۔ دوسرے ملکوں میں امریکی مداخلت کے خلاف سب سے موثر دباؤ امریکی عوام کا ہی ہو سکتا ہے، جو اس طرح کے چھوٹے چھوٹے واقعات سے جنم لے رہا ہے۔

11 جنوری

گینئر ملینیم ایڈیشن

گینئر ورلڈ ریکارڈ کا خصوصی میلینیم ایڈیشن شائع ہو گیا ہے۔ پاکستانی شخصیات کے حوالے سے بھی کچھ دلچسپ ریکارڈز اس خصوصی اشاعت میں دیئے گئے ہیں۔ مولانا عبدالستار ایڈھی کی تصویر پورے صفحے پر شائع کی گئی ہے، جس میں وہ ایک بچی کی لاش ہاتھوں میں لئے کھڑے ہیں۔ ریکارڈ کے طور پر درج ہے کہ وہ دنیا میں سب سے بڑی رضا کارانہ ایسبولینس سروس چلا رہے ہیں، جس میں 500 ریلیف سنٹر اور 24 ہسپتال شامل ہیں۔ ایڈھی ٹرسٹ کو ملنے والے عطیات کی مالیت 5 ملین ڈالر سالانہ ہے، جس میں خیر سے حکومت پاکستان کی ایک پائی بھی شامل نہیں ہے۔

دنیا بھر میں سب سے زیادہ ذاتی اکثریت حاصل کرنے کے حوالے سے محترمہ بے نظیر بھٹو کا بھی ایک ورلڈ ریکارڈ درج کیا گیا ہے کہ انہوں نے 1990 کے انتخابات میں اپنے حلقے سے کل ووٹوں کے 48 فیصد ووٹ حاصل کیے، انہیں ملنے والے 94 ہزار چار سو باسٹھ ووٹوں کے مقابلے میں مخالف امیدوار کو صرف سات سو اٹھارہ ووٹ مل سکے۔ اس ریکارڈ کے مطابق انتخابی دنیا میں اسقدر بھاری اکثریت کسی اور کو کبھی نہ مل سکی لیکن ہمیں یہ ریکارڈ مہمل لگتا ہے کیونکہ اسی حلقے سے جب محترمہ کے والد محترم نے انتخاب لڑا تو شیر پاکستان جناب خالد احمد خان ^{منظم} اعلیٰ لاڑکانہ کی زیر نگرانی بھٹو صاحب کے مخالف امیدوار مولانا جان محمد عباسی کو کاغذات نامزدگی جمع کرانے سے پہلے ہی اغوا کر لیا گیا تو اس صورت میں بھٹو صاحب اس حلقے سے سو فیصد ووٹ حاصل کر کے محترمہ بے نظیر بھٹو سے بھی بھاری اکثریت کا ریکارڈ تو پہلے ہی قائم کر چکے ہیں۔

حقیقتاً جو ریکارڈ محترمہ بے نظیر بھٹو قائم کر چکی ہیں، وہ ابھی تک گینئر والوں تک پہنچا ہی نہیں ہے کہ پچھلے دس برسوں میں ایک سو سے زیادہ خورد برد، بددیانتی

اور یہ بھی لے، وہ بھی لے لے، کے سنگین اور سنجیدہ الزام ان پر لگ چکے ہیں۔ مقدمات بھی قائم ہوئے، تو تو، میں میں، بھی ہوئی لیکن انہیں سزا کسی ایک میں بھی نہ دی جاسکی۔ ہر دونوں صورتوں میں وہ اس ورلڈ ریکارڈ کی حقدار ہیں کہ کسی اور پر اس قدر جھوٹے الزامات عائد نہیں ہوئے یا گردن بچانے اور صاف بچ جانے میں انہیں استدر مہارت ہے کہ سوا الزامات بھی محترمہ کا کچھ نہ بگاڑ سکے۔

دنیا کی سب سے بڑی مسجد کارنیکارڈ شاہ فیصل مسجد اسلام کے حوالے سے دیا گیا ہے کہ ایک لاکھ افراد مسجد کے اندر اور مزید دو لاکھ افراد مسجد سے ملحقہ باہر کے میدان میں نماز ادا کر سکتے ہیں یعنی مزار عالی مقام جنرل ضیاء الحق سے مارگلہ کے دامن تک صف بندی ہو سکتی ہے۔ ہماری لاعلمی اور قیافے اپنی جگہ مگر عوام کو بے خبر اور خوش فہم رکھنے کا بھی خاصا اہتمام کیا جاتا رہا ہے۔ شاہ فیصل مسجد میں نمازیوں کی اصل گنجائش جاننے پر تعجب ہوا کہ جمعہ کے جمعہ لاکھوں اور جمعہ الوداع پر کئی کئی لاکھ فرزند ان توحید جو بادشاہی مسجد لاہور میں نماز ادا کرتے رہے ہیں۔ ان کا کیا بنے گا کہ اس قدر تو وہاں تھے ہی نہیں۔ صحافی حضرات ان نمازوں کا حساب کیسے دیں گے کہ جن کی ادائیگی کا مقدمہ تو درج ہے مگر اندراج نہیں ہے۔ آخر اس قدر فرزند ان توحید کہاں سے پورے کئے جائیں گے کہ جتنوں کا دعویٰ کیا جاتا رہا ہے۔ واضح رہے کہ شاہی مسجد لاہور کا رقبہ فیصل مسجد اسلام آباد کا نصف بھی نہیں ہے۔

یوں تو گیننر ورلڈ ریکارڈ کی کتاب ہے مگر اس کتاب کے کچھ اپنے ریکارڈ بھی ہیں۔ مثلاً یہ کتاب دنیا میں سب سے زیادہ بکنے والی کتاب ہے اور 33 مختلف زبانوں میں کئی ملکوں سے شائع ہوتی ہے۔ سن 1955 میں پہلی بار شائع ہونے کے کچھ ہی ہفتوں بعد اس کتاب کو جو مقبولیت حاصل ہوئی، آج تک قائم ہے۔ سن 1984 میں کتاب کی فروخت 50 ملین ڈالر سالانہ تک جا پہنچی اور سن 1994 میں 75 ملین ڈالر تک اور اب سالانہ فروخت قریب 100 ملین ڈالر تک ہو چکی

12 جنوری

ہے۔

افلاس اور جہالت کا کلمہ

شکاگو بورڈ آف ایجوکیشن کے کلچرل ڈیپارٹمنٹ نے ایک دلچسپ تحقیق شائع کی ہے کہ اگر موجودہ دنیا صرف سو افراد کا ایک شہر ہو تو اس شہر میں 58 ایشین، 12 افریقی، 10 یورپی، 9 لاطینی امریکی، 5 شمالی امریکی، 5 روسی مع نو آزاد ریاستوں کے اور ایک آسٹریلیین شامل ہوگا۔

یہ اعداد و شمار دنیا بھر کی موجودہ شرح آبادی، وسائل کی تقسیم اور معاشی تناسب سے اخذ کیے گئے ہیں۔ اس شہر میں ایک تہائی آبادی یعنی سو میں سے 33 بچے ہیں اور 6 افراد ایسے ہیں، جن کی عمر 65 سال سے زیادہ ہے۔ ایک تہائی بچوں میں آدھے ایسے ہیں، جو پولیو اور دوسری بیماریوں کی مدافعت کے حفاظتی اقدامات سے محروم ہیں۔

سونس کے اس شماریاتی اور حقیقی شہر میں 20 افراد کل آمدنی کے 75 فیصد پر قابض ہیں جبکہ 20 دوسرے افراد کو کل آمدنی کا صرف 2 فیصد میسر ہے۔ اس شہر میں دو تہائی افراد کو پینے کے لئے صاف پانی میسر نہیں ہے اور ایک تہائی متوازن غذائی کمی کا شکار ہیں۔ اس شہر کے 67 بالغ افراد میں سے آدھے ناخواندہ ہیں اور ان ناخواندہ افراد میں جاہل عورتوں کا تناسب مردوں سے دوگنا ہے۔ خواندہ افراد میں اعلیٰ تعلیم یافتہ ایک فیصد سے بھی کم ہیں اور ان ناخواندہ افراد میں ایشیائی خال خال اور اعلیٰ تعلیم یافتہ میں ایشیائی اور افریقی سرے سے مفقود ہیں۔

جہالت اور افلاس کے اندھیرے کا رخ ایشیا اور افریقہ کی طرف اور اس کا کلمہ جنوب مشرقی ایشیا اور جنوب مغربی امریکہ میں گڑا ہوا ہے۔

وسائل اور دستیابی وسائل کے اس مختصر ترین پیمانے کو اس کرہ ارض پر منطبق کر دیں تو یہ سو فیصد ہمارے زمینی کرہ ارض پر کلک کر کے فٹ بیٹھ جائے گا۔ اسے شماریاتی فریب گری کہیے۔ چاہے ہندسوں کا کھیل تماشہ لیکن سچ یہ ہے کہ سچ یہی

ہے۔ اردو محاورے کی مار اپنی جگہ مگر ان اعداد و شمار سے نظریں پھیر لینے کی خاطر ذرا سی دیر کو یہ کہ لینے میں بھی کیا مضائقہ ہے کہ سچ کے بھی پاؤں نہیں ہوتے.....!

15 جنوری

جذبہ خدمت و لوٹ مار

سیاستدان اور منتخب نمائندہ خواہ امریکی ہی کیوں نہ ہو، خود فریبی، خوش فہمی اور بے شرمی میں اپنے کل کا جزو اور کسی بھی دوسرے ملک کے سیاستدانوں اور نمائندوں سے پیچھے اور مختلف برگز نہیں ہے۔ مشہور سینیٹر ڈان روسٹن کاؤسکی، جو ابھی حال ہی میں بدعنوانی، میل فراڈ، چوری، چکاری اور خورد برد کے جرائم میں ڈیڑھ سال کی سزا کاٹ کر رہا ہوئے ہیں، انہوں نے ایک اخباری بیان جاری کیا ہے کہ وہ اب بھی عوام کی خدمت کرنے کو تیار ہیں اور وہ اب عوام کو ہرگز مایوس نہیں کریں گے حالانکہ ان کے حلقے اور نشست سے ان کی جگہ ڈک ڈر بن سینیٹر منتخب ہو کر عوام کی خدمت شروع کر بھی چکے ہیں لیکن یا تو روشن کاؤسکی کا جذبہ خدمت ابھی تک جو ان ہے یا ان کا زخم ابھی تک ہر ہے، جو انہیں عوام کی خدمت کے دوران لگا ہے۔ ورنہ جس قدر سبکی، ہزیمت اور ذلت سے وہ گزر رہے ہیں، سیاستدان نہ ہوتے تو شرم سے بھی مر سکتے تھے۔

ڈان روسٹن کاؤسکی قریب 21 سال تک امریکی سینٹ میں ریاست اسٹائٹ کے نمائندہ رہے۔ سینٹ میں انہیں انتہائی بااثر، کھڑ پتچ، بادشاہ گر، کانگریشنل بیرن اور پاور بروکر مانا جاتا تھا۔ ان کے اثر و رسوخ اور داؤ پتچ کا نقطہ عروج 1992 کے صدارتی انتخابات کے موقع پر سامنے آیا، جب ان کا نام صدارت کے ممکنہ امیدوار کے طور پر لیا جانے لگا۔ روسٹن کاؤسکی سینٹ کی مختلف کمیٹیز کے ممبر اور بعد میں سینٹ کی اہم ترین کمیٹی جوٹیکس کے قاعدے قوانین میں اصلاحات کرتی رہتی ہے، کے چیرمین بھی رہے۔ سینیٹر صاحب پر مختلف بدعنوانیوں کے سترہ الزامات میں

مقدمے قائم کئے گئے، چار میں تو وہ بری ہو گئے لیکن باقی تیرہ میں وہ دھرائے گئے۔ حالانکہ شروع میں روسٹن کاؤسکی کو یہ آفر دی گئی تھی کہ وہ بدعنوانی کے صرف 2 الزامات تسلیم کر لیں، جس میں انہیں قریب 3 ماہ کی سزا دے جاسکے گی مگر وہ اپنی ڈھٹائی پر قائم اور اپنی بے گناہی پر اصرار کرتے رہے۔ بالآخر انہیں تمام کے تمام تیرہ الزامات بھی ماننے پڑے اور سزا، سبلی اور سرخ روئی اس سے بھی سوا ہوئی۔

روسٹن کاؤسکی کے ساتھ ساتھ ہی ایک اور مشہور سینئر باب پیک وڈ جو سینٹ میں قریب ربع صدی سے براجمان تھے، خواتین سے چھیڑ خانی اور بے تکلفی کے جرم میں ہزیمت اٹھا کر سبکدوش کیے جا چکے ہیں۔ باب پیک وڈ بھی قریب دو سال اپنی بے گناہی پر اصرار کرتے رہے حتیٰ کہ ان کی بدچلنی کو کھول کھول کر بیان اور ثابت کر دیا گیا۔ بدچلنی، انکار، ڈھٹائی اور اقرار کے عین اس مرحلے سے حال ہی میں صدر کلنٹن بھی دو چار ہو چکے ہیں۔

یوں لگتا ہے کہ سیاستدانوں کا خمیر بے شرمی، ڈھٹائی بدچلنی اور چورنالے چتر کی جس مٹی سے اٹھایا جاتا ہے، وہ ملکوں ملکوں ایک جیسی ہی ہے، کیا امریکہ اور کیا پاکستان، کیا انڈیا اور کیا جاپان۔

16 جنوری

عبدالغفور ہوتی۔ ایوب خان دی کھوتی

تیسری دنیا اور ترقی پذیر ممالک کو مالیاتی قرضہ، امداد اور مشاورت مہیا کرنے والے عالمی اداروں کا اجلاس واشنگٹن ڈی سی میں ہو رہا ہے، اس اجلاس میں شرح سود کی نئی شرح، گمراہ کن اعداد و شمار، نت نئی ترغیبات اور غریب اقوام کو مستقبل قریب میں رنگارنگ معاشی کامیابیوں کے فریب میں مبتلا رکھنے کے برعکس یہ نقطہ زیر بحث ہے کہ پچھلے دو عشروں میں تیسری دنیا کے ممالک میں قرضہ کی صورت میں ایک ہزار بلین ڈالر سے زیادہ کی جو سرمایہ کاری کی گئی ہے، اس کا کیا بنے گا؟ اس

خطیر سرمایہ کاری کے فوائد کہاں ہیں؟ ان مذکورہ ممالک کو جس معاشی استحکام کی نوید سنائی اور امید باندھی گئی تھی، یہ امید نقشِ بر آب سے آگے کیوں نہ بڑھ سکی، قرضوں کی مد میں دی گئی رقوم، جن کی وصولی دن بدن کھٹائی میں پڑتی جا رہی ہے، ان وصولیوں کو یقینی بنانے کے لئے مزید قرضہ دیا جائے یا معاشی شہ رگ کو یک لخت کاٹ دیا جائے۔

مقروض کی جانے والی معیشتوں اور ملکوں میں جس معاشی پھیلاؤ اور استحکام کا بحرِ خار، رواں ہونے کی نوید سنائی گئی تھی، وہاں سوتا کیسے پڑ گیا، آخراں کی کیا وجہ ہے کہ وہی پراجیکٹ، جو ترقی یافتہ ممالک میں نرے نفع کا سودا ہے، ترقی پذیر خطوں میں پہنچتے ہی سراسر خسارہ میں بدل جاتا ہے۔ مختلف ملکوں میں اس ناکامی کی وجوہات مختلف ہو سکتی ہیں لیکن وطن عزیز میں یہ وجوہات بہت ہی مختلف ہیں۔

ان بہت ہی مختلف وجوہات میں ایک کا تعلق حکمرانوں، حکام اور نمائندوں سے ہے اور دوسری کا تعلق ماہرین، مشیروں اور منصوبہ سازوں سے ہے، ان دونوں کے درمیان اشتراکِ عمل اور ایک دوسرے پر صدقے واری کی کیفیت اور جانثاری کی بھلڈر میں پاکستانی معیشت کو ایسا ناقابلِ تلافی نقصان پہنچا ہے کہ پچاس ارب ڈالر کے بیرونی قرضوں کی یافت بارہ ارب ڈالر کے اثاثوں سے زیادہ نہیں ہے۔

1960 سے 1980 کے درمیانی عرصہ کو پاکستان میں صنعتی پھیلاؤ اور معاشی وسعت کا عرصہ قرار دیا جاسکتا ہے لیکن ہماری معیشت کی بیخ کنی کا بیج بھی انہی دو عشروں میں بویا گیا۔ ان بیس برسوں میں جبکہ پاکستان میں صنعتی انفراسٹرکچر کی بنیاد رکھی گئی اور معاشی منصوبہ بندی، پراجیکٹس اور صنعتوں میں سرمایہ کاری شروع ہوئی تو اس وقت (1960 سے 1980) میں معاشی اور اقتصادی پھیلاؤ کے عالمی منظر نامہ پر صنعتی ترقی کے حوالہ سے تین اہم اور بنیادی نکات انتہائی محتاط تحقیق کے نتیجے میں سامنے آچکے تھے۔

1۔ آنے والے دور میں معاشی استحکام اور صنعتی پھیلاؤ کے لئے چھوٹی

انڈسٹریز اور چھوٹے پرائیویٹس ہی سود مند ثابت ہوں گے۔

2۔ درمیانی اور چھوٹی سائز کی انڈسٹریز اور پرائیویٹس نہ صرف زیادہ روزگار کی فراہمی کی ضمانت ہیں بلکہ کارکردگی، افادیت، پیداوار اور نتائج میں بھی بہتر ثابت ہوں گے۔

3۔ معاشی و صنعتی پرائیویٹس کی کامیابی کا پیمانہ حجم، سائز اور پھیلاؤ کی بجائے افادیت، کارکردگی، معیار اور نتائج سے منسلک ہو چکا تھا۔

ان دو عشروں میں ہمارے ہاں، جب سرمایہ کاری نے زور پکڑا تو ہمیں جعلی تعلیمی ماہرین کی طرح جعلی معاشی ماہرین بھی میسر آ گئے، ہمارے معاشی ماہرین اور منصوبہ ساز اس عالمی معاشی تحقیق اور علم اقتصاد کے اس نئے رجحان کو سمجھنے سے قاصر رہے، جو ان دو عشروں میں عالمی افق پر جلی حروف میں لکھا جا چکا تھا۔ جن ملکوں میں منصوبہ سازوں نے اس نئے معاشی فارمولا پر نظر رکھی اور چھوٹے سائز کی مختلف صنعتوں اور چھوٹے پرائیویٹس میں سرمایہ کاری کی، وہاں نتائج بھی بہترین مرتب ہوئے، جیسا کہ ملائیشیا اور کوریا میں ہوا، اس کے برعکس، جن ممالک میں اس فارمولا کو نظر انداز کیا گیا، وہاں اس کے برعکس نتائج برآمد ہوئے۔ مثلاً پاکستان، برازیل، ارجنٹائن اور مصر۔

ایک طرف تو ہمارے معاشی منصوبہ ساز جدید علمی، تحقیقی اور عالمی معاشی رجحانات سے بے بہرہ تھے اور دوسری طرف حکمران بھی ہلکے، سطحی اور حرفوں کے بنے نکلے۔ ہمارے حکمرانوں اور حکام نے رائے عامہ کی تسخیر اور اپنی کارکردگی کی رائی کو پہاڑ ثابت کرنے کے لئے عوامی نفسیات کے اس رویہ کو خوب ابھارا، جو ہماری انفرادیت، بڑائی اور کامیابی کے لئے تسکین بخش اور مفرح ثابت ہو سکتا تھا، سرمایہ کاری کے ان عشروں میں ہماری معیشت اور پرائیویٹس کو کارکردگی، معیار، یافت اور نتائج کی بجائے حجم، سائز اور پھیلاؤ سے وابستہ کر دیا گیا۔ افقی رخ ترقی کے مروجہ فارمولا کی بجائے عمودی وسعت کو ترجیح دی گئی۔ معیشت کے اس عمودی

پھیلاؤ اور سائز کے بڑے منصوبوں میں بے بے اور تالیاں مارنے کی تو خاصی گنجائش ہوتی ہے مگر اس سرمایہ کاری پر نخلِ نا آسودہ کے سوا کوئی دوسرا بار کم ہی آتا ہے۔

پاکستان میں صنعتی پھیلاؤ کے ساتھ ساتھ ”بڑے سے بڑا، کالچ بھی فروغ پایا، منصوبوں اور پراجیکٹس کو اعداد و شمار کے بیروں پھیر سے دنیا کا سب سے بڑا، ورنہ دروغ اور چرب زبانی کے زور پر ایشیا، کا سب سے بڑا قرار دیا جانا لازمی سمجھا جانے لگا۔ نتیجہ یہ ہوا کہ منصوبوں کا افادیت اور نتائج سے بے نیاز ہو کر سائز اور حجم میں بڑے بنانے، کہنے اور ثابت کرنے پر زور دیا جانے لگا اور عوام دیکھتے ہی دیکھتے بے بنیاد احساسِ تفاخر کی سرشاری میں ڈولنے لگے۔ رڑے میدان والے سکول میں زمین پر بیٹھے طلباء جو کتابوں سے زیادہ پیڑ، سورج اور سایہ کے گھٹتے بڑھتے تناسب کو دیکھتے رہتے تھے، انہیں جب مطالعہ پاکستان کا یہ مطالعہ کرایا جاتا کہ۔

دنیا کی سب سے بڑی چینی کی مل

دنیا کا سب سے بڑا کاغذ کا کارخانہ

دنیا کا سب سے بڑا ڈیم

دنیا کی سب سے بڑی سنیل ملز

دنیا کا سب سے بڑا نہری آبپاشی کا نظام

ایشیا، کا سب سے بڑا فنی تعلیم کا ادارہ

دنیا کا سب سے بڑا پاگل خانہ

پاکستان میں واقع ہے تو طلباء کی آسمپسی دیکھتے ہوئے ان بڑے بڑے کارخانوں کا ہونا، نہ ہونا ایک سا لگتا تھا۔ جن طلباء کے لئے بارش کا پہلا قطرہ چھٹی کی نوید لے کر آتا، غالباً انہیں ان بڑے بڑے کارخانوں سے زیادہ ایک چھت کی ضرورت تھی، یوں بھی، جہاں تعلیمی ادارے ایسے معیاری ہوں، وہاں بڑے بڑے کارخانوں، سرمایہ کاری، اثاثوں اور میراث کے زیاں پر حیرانی نہیں ہونی چاہیے۔

ہم جب بھی ماسٹر ملک مہریار صاحب سے یہ پوچھتے کہ اگر چینی کا سب سے بڑا کارخانہ پاکستان ہی میں ہے تو ”عبدالغفور ہوتی۔۔۔۔۔ ایوب خان دی کھوتی،“ کا کیا جواز ہے؟ سوال کا جواب دینے سے پہلے ہی ماسٹر صاحب موٹے ربرسول کی کھیڑی پاؤں سے اتار کر ہاتھ میں تھام لیتے، یوں ہم ڈر، سہم کر دوسرے بڑے کارخانہ پر پہنچ جاتے۔ جس ملک میں چینی کا سب سے بڑا کارخانہ واقع تھا، وہاں چینی کی قلت کا یہ عالم ہوا کہ عوام صبح سے شام تک جلوس نکالتے اور وزیر تجارت و خوراک جناب عبدالغفور خان ہوتی کی مٹی پلید کرتے رہتے۔ عبدالغفور خان ہوتی کی مٹی پلید ہونے کی جو وجہ زبان زد عام تھی وہ یہ تھی کہ خانِ اعظم دنیا کے سب سے بڑے چینی کے کارخانے کی ملکیت کی وجہ سے چینی کے بادشاہ، وزیر تجارت کے حوالہ سے ہماری تجارت کے ناخدا اور وزیر خوراک ہونے کی حیثیت سے ہمارے اوپر نائب اللہ بنے بیٹھے تھے۔ قلت آشنا، قسمت گزید اور مصالحت گزیدہ عوام کی اصل شکایت چینی کی قلت اور گرانی سے زیادہ، دودھ کی راکھی پر بلی کا مامور ہونا تھا۔ چینی کا بادشاہ ہونے کی وجہ سے چینی کی ذخیرہ اندوزی، قیمتوں میں اتار چڑھاؤ اور قلت پیدا کر دینے کی اہلیت، وزیر تجارت کی حیثیت سے چینی کی پردہ پوشی، ریشہ دوانی، اجارہ داری و سرگرانی اور وزیر خوراک کے ناطے سے چینی کی خرد برد، راشن ڈپوز کی ناکہ بندی اور ڈپو والوں کی چاند ماری پر خان صاحب کے اختیار نے عوام کو ان کے خلاف نعرہ زن اور بے قابو کر دیا۔

چینی کی قلت کس قدر تھی، تھی بھی یا نہیں، حقیقی تھی کہ مصنوعی رفتہ رفتہ عوام چینی کی قلت کو تو بھول گئے مگر انہیں ”عبدالغفور ہوتی۔۔۔۔۔ ایوب خان دی کھوتی،“ خوب یاد رہا۔ یوں تو ہوتی اور بھی کئی اوصاف سے مشہور ہوئے، جیسے وزیر مواصلات اعظم خان ہوتی صاحب بریف کیس کے حوالہ سے یاد رہیں گے لیکن ان کی زیر زمین منکوچہ زیبا خان نے جس طرح ہوتی صاحب کا جلوس، راولپنڈی میں ایک احتجاجی جلوس کے دوران نکالا، اس سے وہ زندہ جاوید بھی ہو گئے۔ بریف کیس

اور ہوتیوں کا پرانا ساتھ ہے، ایوب خان دی کھوتی کے اعزاز یافتہ اور سر بلند خطابیے کا صاحبزادہ نیو یارک کے ہوائی اڈہ پر منشیات کے بریف کیس سمیت دھر لیا گیا، یوں ایک اور چڑھتا ہوتی، چڑھنے سے پہلے ہی گہنایا گیا۔

دنیا کے سب سے بڑی چینی کے کارخانہ کے مملکت پاکستان میں ہونے کے بوجھ اور بد حالی سے جب ہم سب سے بڑے کاغذ کے کارخانہ پر آتے تو اس کاغذ کو گھورنے لگتے کہ جس پر یہ اعزاز رقم کر رہے ہوتے، میلا رنگ، ملگجاروپ، بوسیدہ کاغذ اور پڑیا سائز۔ اگر پینسل سے لکھتے تو اتنا مدہم کہ پڑھانہ جاتا اور سیاہی سے لکھتے تو پھیل پھیل جاتی، کہ جیسے اعمال لکھے جا رہے ہوں، کاغذ کے کارخانہ کا سائز جیسا بھی تھا، لیکن یہ بھی نہ رہا۔ جانے کاغذ زیادہ کالے تھے یا نامہ اعمال کی سیاہی کہ کرنا فلی پیپر ملز کی مشینری، کلیس اور پرزے تو ملتی باہنی کے ڈاکو لے گئے اور روپیہ ڈاکوؤں کو روکنے والے مشرقی پاکستان میں نیشنل بینک آف پاکستان سراج گنج سے ہمارے فوجی افسروں نے جو کروڑوں لوٹے، کرنا فلی پیپر ملز کا سرمایہ بھی اس میں شامل تھا۔

جس ملک میں سٹیل ملز سرے سے تھی ہی نہیں، وہاں یکا یک دنیا کا سب سے بڑا سٹیل ملز لگا دیا گیا، اتنے بڑے کی ہمیں ضرورت ہی نہیں تھی اور غالباً یہ اتنا بڑا تھا بھی نہیں کہ جتنا چرچا کیا گیا، سٹیل مل لگاتے وقت قیافہ باندھا گیا کہ یہ اتنا بڑا ہے کہ لاکھوں روز کے بچیں گے اور ہر طرف لوہا ہی لوہا ہو جائے گا مگر ہماری معیشت پر یہ پراجیکٹ بھی سفید ہاتھی ثابت ہوا اور ہاتھ بھی بہت بڑا، فل سائز، گرانڈیل اور مستایا ہوا۔ نتیجتاً کروڑوں روز کا خسارہ ہونے لگا، جو آج تک بلا نامہ ہو رہا ہے اور ہم بڑا سائز، عظیم الجثہ، دنیا کا سب سے بڑا اور ایشیاء کا عظیم ترین ہونے کی سرشاری میں سکتے ہیں۔ پورے پاکستان میں نیشنل سٹیل ملز اپنی نوعیت کا اکلوتا سٹیل مل ہے کہ جس کی مصنوعات معیاری بھی ہیں اور مطلوب بھی، سٹیل مل کا سارا سودا نقد و نقد و ہاتھوں ہاتھ بک جاتا ہے، خریدار پیشگی ادا کرتے ہیں اور تاخیر سے مال وصول کرنے

پر بھی بدول نہیں ہوتے لیکن اس کے باوجود نیشنل سٹیل ملز ہر سال خسارہ میں ہوتا ہے اور یہ خسارہ بڑھتا ہی رہتا ہے، لاکھوں سے شروع ہوا اور اربوں سالانہ تک آن پہنچا ہے۔ اب ہر سال سرکاری خزانے کا اربوں روپیہ سٹیل ملز کے بگاڑ کو سہارا دینے پر خرچ ہو جاتا ہے۔

جب تربیلا پر بند باندھنے کا ڈول ڈالا جانے لگا تو ماہرین تربیلا ڈیم کے ایک اور متبادل کو زیادہ مفید اور دیر پا قرار دیتے تھے۔ ماہرین کا کہنا تھا کہ تربیلا کی بجائے اتنی ہی رقم اور وقت میں چھوٹے سائز کے وہ 26 ڈیم بنالیے جائیں، جو شمالی مغربی علاقوں سے سندھ تک بنائے جاسکتے ہیں۔ وضاحت کی گئی کہ چھوٹا ہونے کی وجہ سے افادیت، دورانہ اور کارکردگی میں یہ ڈیم تربیلا سے کہیں زیادہ دیر پا اور مفید ثابت ہوں گے لیکن ”دنیا کے سب سے بڑے،“ کے سامنے چھوٹے درجہ کی معقولیت چلتی ہی کہاں ہے؟ تربیلا ڈیم کے بارے میں جن خدشات کا اظہار 1960-61 میں کیا گیا تھا۔ بالآخر 1999-2000 میں پورے ہو کر رہے۔ تربیلا ڈیم پر موسیٰ بخار چڑھتے ہی ہماری پوری زرعی معیشت خشک سالی اور بے گیاہی کا شکار ہو جاتی ہے اور صوبوں کے درمیان جوتیوں میں دال بٹنے کو تربیلا ڈیم کی اضافی یافت سمجھئے۔

پولی ٹیکنک کالج راولپنڈی کو ایشیاء کا سب سے بڑا فنی تعلیم کا ادارہ کہا جاتا تھا، جانے یہ بات سچ تھی کہ مبالغہ لیکن قیاس یہی ہے کہ اس تعلیمی ادارہ کی بربادی میں اس پر سب سے بڑا ہونے کا الزام لگانے کی سزا بھی شامل تھی۔ جب تک یہ ادارہ قائم رہا، طلباء، ضلعی انتظامیہ، اساتذہ اور ٹرانسپورٹرز کے درمیان کارزار سجا رہا، کسی روز طلباء مارے جاتے اور کسی روز اساتذہ، کبھی پولیس والے کام آجاتے اور کبھی ذرائع اور کنڈکٹرز۔ لوہا نرم دیکھتے ہوئے سیاسی جماعتوں نے بھی سرنگ لگالی، نومبر 1968 میں پولی ٹیکنک کالج راولپنڈی کے بے گناہ مارے جانے والے طالب علم عبدالحمید کے خون ناحق کا قصاص پورے ملک کو دینا پڑا، عبدالحمید کا قتل سرچڑھ کے بولا، اس واقعہ کے احتجاج میں ملک بھر میں امن عامہ کی صورت حال ایسی بگڑی کہ

پھر سنبھلی نہیں۔ ہماری تاریخ میں یہ واقعہ اس بگاڑ کا نقطہ آغاز ثابت ہوا کہ بالآخر جس کا انجام پاکستان کے بنوارہ پر منتج ہوا۔

ایشیاء کے سب سے بڑے تعلیمی ادارہ کا انجام بھی ہمارے دوسرے بڑے بڑے اداروں سے مختلف نہیں ہوا۔ پولی ٹیکنک کی جن بڑی بڑی لیبارٹریز میں طلباء کی گہما گہمی لگی رہتی تھی، اب وہاں فوجیوں کے تندور لگے ہیں اور لنگر چل رہا ہے۔ ڈانگریاں دھوئی جا رہی ہیں اور گنڈے چیرے جا رہے ہیں۔

ہمیں سب سے بڑا ہونے کا اعزاز اس آیا بھی تو مشتبہ دماغی حالت اور بیمار ذہنیت کے شعبہ میں، چودھری حبیب الرحمن منظم پاگل خانہ لاہور نے ایک پریس کانفرنس میں پاگل خانہ کے مسائل پر روشنی ڈالتے ہوئے جب یہ ارشاد فرمایا کہ ہم انتہائی قلیل وسائل میں دنیا کا سب سے بڑا پاگل خانہ انتہائی کامیابی سے چلا رہے ہیں تو اس ذہنی دیوالیہ پن کے باوجود بھی، جو سب سے بڑے پاگل خانہ کی توقیر سے وابستہ ہے، چودھری صاحب کو مبارک باد دینے کو دل چاہتا تھا کہ چلو کہیں نہ کہیں سے تو خیر کی خبر آئی، کچھ نہ کچھ تو کامیاب ہوا، کوئی عقل گھر، کوئی دانش گاہ نہ سہی۔ پاگل خانہ ہی سہی۔ عقل نہ سہی، موت ہی سہی، کم از کم نہ عقل، نہ موت کی مار سے تو بچے۔

ہمارے حصے میں ہمیشہ ایسے ہی حکمران و حکام آئے کہ جنہوں نے اپنی ناکامیوں پر، پردہ ڈالنے کے لئے کوئی نہ کوئی ایسا چھوٹا مڑوہ سنایا اور شوشہ چھوڑا کہ جو ان کے حق میں رائے عامہ کو تسخیر کر سکے، ان کے اقتدار کا جواز بن سکے اور جسے وہ اپنی قیادت کی سر بلندی کے ثبوت میں پیش کر سکیں۔ ہماری معیشت اور معاشرہ کے گلے کا سانپ بننے والے یہ سارے منصوبے، نام نہاد ترقی، نااہلی، فریب اور عبرت کی ایسی فصل ہے، جو ہم سے نہ کاٹے کٹتی ہے، نہ اٹھائے اٹھتی ہے۔

دنیا کے سب سے بڑے کچھ اور منصوبہ جات ایسے بھی ہیں کہ جن سے اللہ تعالیٰ نے ہمیں ابھی تک تو محفوظ رکھا ہے اور کسی نہ کسی وجہ سے یہ پراجیکٹس پروان

نہ چڑھ سکے، کسی نے پنجاب میں جیلوں کا جال بچھا دینے کی دھمکی دی اور کسی نے پاکستان میں دنیا کی سب سے بڑی جیل بنانے پر کمر باندھ لی (سچ پوچھیے تو ان دونوں منصوبوں کی ضرورت ہی کہاں ہے؟ بنا جیلیں بنائے بھی تو کام چل ہی رہا ہے)۔ کسی نے لاہور میں نیوب ریلوے سسٹم کی ابتدائی رپورٹ پر کروڑوں اجازت دئے اور کسی نے بلٹ ٹرین کا منصوبہ پیش کر کے واہ واہ سمیٹ لی۔

نیوب سسٹم اور بلٹ ٹرین کے یہ منصوبے ہماری اسی ریلوے سے وابستہ تھے، جو بغیر کسی نیوب اور بلٹ کے عام حالات میں بھی کم ہی چلتی ہے، سو بھلا ان تیز رفتار یوں کا ساتھ کہاں دے سکتی۔ دنیا بھر کے ریلویز دھڑا دھڑا منافع کما رہے ہیں حتیٰ کہ انڈین ریلوے بھی اربوں روزانہ کے کما لیتا ہے مگر ہم بھاگ بھروں کا ریلوے کسی طور نہ چل کے دیا، یوں خیر چلتا تو خوب ہے مگر خسارہ میں۔ طلب اور رسد کے توازن کا قانون اور معاشیات کے سارے فارمولے ہمارے ریلوے نے الٹا کر رکھ دیے۔ جس ریلوے کے ڈبوں میں نہ بیٹھنے کو جگہ ملے، نہ کھڑا ہونے کو، اصولی طور پر ایسی رش لگی، ریلوے سے فائدہ ہی فائدہ ہونا چاہیے تھا۔۔۔۔۔ مگر یوں کبھی نہ ہو سکا۔

علم اقتصاد کے مروجہ اصول کے حوالے سے کسی بھی ایسی سروس انڈسٹری کو کہ جہاں رش ٹوٹ کے پڑتا ہو، سونے کی چڑیا سمجھا جاتا ہے مگر ہماری سونا صفات چڑیا بھی مردار خور گدھ ثابت ہوئی کہ حکومت کا اربوں ادھر بھی لگ جاتا ہے، مگر ریلوے کا خسارہ ہے کہ بڑھتا جاتا ہے اور سوار یوں کا رش ہے کہ ٹوٹتا نہیں۔ کیسے کیسے اقدامات، سوچ بچار، چالیں، تحقیقات، پیش بندیاں، چھاپے، بلا ٹکنوں کا محاصرہ، مفت خوروں کی رسوائی اور ریلوے ملازمین کی رونمائی، کیا نہیں ہوا مگر ہمارا ریلوے ہی بالآخر فتح یاب و سرخ رونکلا۔ عوام، ادارے، حکومتیں، منصوبہ باندھ فوجی اور مخبر، سب ریلوے کے آگے سپر ڈال چکے ہیں اور یہ تسلیم کر لیا گیا ہے کہ مرتخ پر انسانی آباد کاری ہو سکتی ہے، کشمیر ہمیں مل سکتا ہے مگر ہمارے ریلوے کو خسارہ کی دلدل سے

نہیں نکالا جاسکتا۔

ریلوے کی خرابیوں کا پتہ لگانے اور غلط کاروں کو نکیل ڈالنے کی خاطر کیا گیا نہیں ہوا حتیٰ کہ ریلوے کے ایک وزیر مملکت نے داڑھی منڈوائی، بھیس بدلا اور خفیہ طور پر راولپنڈی سے عازم کراچی ہوئے کہ وہ پچشم خود ریلوے کے مسائل مشاہدہ کریں گے مگر میاں عطا اللہ صاحب ابھی لالہ موسیٰ تک ہی پہنچے تھے کہ شناخت ہو گئے۔ یوں ریلوے کے مسائل نامعلوم اور میاں صاحب کا مشاہدہ ناپختہ رہ گیا۔ اس طرح ریلوے کے ایک چیئر مین صاحب نے بھی خفیہ عزم سفر بذریعہ ریل باندھا، انہوں نے داڑھی بڑھائی، دستار باندھی اور ایک جعلی نام سے عازم سفر ہوئے مگر ان کی مخبری ہو گئی، مندرہ سٹیشن پر جب ریلوے پولیس نے انہیں لہجہ پیش کیا تو چیئر مین صاحب نجل ہو کر وہیں اتر گئے۔ سنجیدہ مسائل سے مخولہ برتاؤ پر دونوں تضحیک کا نشانہ بنے، میاں عطا اللہ کو مخولہ جان کر بھٹو صاحب نے ان سے وزارت واپس لے لی اور چیئر مین صاحب لکڑی کے سلپر اور کھانا سپلائی کرنے والے ٹھیکیداروں سے فی سلپر اور فی پلیٹ وصول کردہ کمیشن کے انشاء کے دباؤ میں مستعفی ہو کر عازم عمرہ ہوئے۔

جن لوگوں نے اپنے اعمال، نیتوں اور نااہلی پر مہارت اور دانشوری کی نقاب چڑھا رکھی ہے وہ عوام سے پوشیدہ ہوں تو ہوں مگر اللہ تعالیٰ اعمال کو گلے کا ہار بنانے پر قدرت رکھتے ہیں، سو کچھ عازم عمرہ ہوئے، کچھ برطرف، کوئی مفرور ہوا، کوئی جلاوطن، کوئی رسوا ہوا اور کوئی بے آبرو۔ سورہ بنی اسرائیل میں ارشاد ربانی ہے، وکل انسان الذمہ طرہ فی عنقہ۔ ترجمہ۔ اور ہم نے ہر انسان کا عمل اس کے گلے کا ہار کر کے رکھا ہے۔ (سورہ بنی اسرائیل)

دنیا کا سب سے بڑا اور ایشیا کے سب سے بڑے جن منصوبوں کو ہماری معیشت کا سنگھار اور گلے کا ہار بننا تھا، وہی گلے پڑ گئے اور سنگھار کی بجائے سانپ ثابت ہوئے۔ غلام اسحاق خان جنہیں ہماری تاریخ میں انشاء اللہ سب سے بڑا

شبنون مارا قرار دیا جائے گا، اس کے باوجود بھی پاکستان پر ان کا یہ احسان ضرور رہے گا کہ اگر وہ پہلی نیکی اور پہلے ٹریکٹر کے تخلیق کار پر، عین وقت پر شب خون مارنے سے چوک جاتے تو آج ہم دنیا کے سب سے بڑے پہلے گھر میں مقیم ہوتے اور ایشیا کی سب سے بڑی پہلی موٹروے پر ”ہوئے“ لے رہے ہوتے۔

ماسٹر ملک مہر یار صاحب سے مطالعہ پاکستان کے درس میں یکتا ہو کر جب ہم ماسٹر مولوی ملازم حسین صاحب اور میاں عبدالخالق صاحب کی شاگردی میں آئے اور اسلامی تاریخ اور دینیات کے میدان میں ان اساتذہ کے ہتھے چڑھے تو ہم نے سیکھا بلکہ ہمیں سکھایا گیا کہ ہمارا اعزاز و اثاثہ صرف دنیا کے سب سے بڑے کارخانوں، ڈیم، تعلیمی اداروں، ذرائع آب پاشی اور پاگل خانہ تک ہی محدود نہیں ہے بلکہ ہم دنیا کی سب سے بڑی اسلامی مملکت بھی ہیں۔ بڑے بڑے عظیم الشان کارخانوں کی بدولت ہم جس طرح معاشی طور پر محفوظ مامون، سرفراز اور صاحب امارت تھے، بالکل اس طرح سب سے بڑی مملکت کے امین بھی بن گئے۔ طالب علمی کا دور تو ویسے بھی بڑا نازک ہوتا ہے۔ شکر، ہمارا ذرا زیادہ ہی سنہری تھا۔ ہمارے پاؤں کسی صورت زمین پر نہیں نکلتے تھے جہاں چاروں اور دنیا کے سب سے بڑے کارخانے چل رہے ہوں، ڈیم باندھے جا رہے ہوں، نہریں رواں، آب پاشی بے دریغ، درس گاہیں، عظیم الجثہ پیداوار وافر اور مملکت بھی اول نمبر اسلامی ہو تو ایسا کون بد بخت ہوگا کہ جس کے پاؤں زمین پر نکلتے ہوں۔

جب ذرا نکلنے لگتے تو ہم رد کفر کی نسیان اور نسیاتی پردھر لئے جاتے۔

مولوی ملازم حسین صاحب چھٹا کلمہ فر فر نہ سنانے پر پنجوں کے بل کھڑا کر کے زبر کرنے کا حکم لگا کر خود آنکھیں موند کر اپنے آپ کو کرسی پر ڈھیلا چھوڑ دیتے، خود کو ڈھیلا چھوڑ دینے کے بعد وہ حضرت سلطان باہو کا کلام پڑھنا شروع کر دیتے۔ گنٹناتے ہوئے آہستگی سے شروع کیے۔ سنا جانے والا کلام رفتہ رفتہ دم میں آ جاتا اور لے تیز تر ہوتی جاتی۔ اس مرحلہ پر پنجوں کے بل کھڑے طلباء بھی شعرا چکتے اور

لے بڑھاتے ہوئے ماسٹر صاحب کے چاروں طرف حلقہ زن ہو جاتے اور ایسا رنگ بندھ جاتا کہ ماسٹر صاحب کی آواز پر طلباء کی لے بھاری پڑنے لگتی۔ یوں ہمیں رد کفر کی مشقت سے سلطان باہو کی شعری لطافت میں پناہ مل جاتی:

بغداد شہر دی کہیہ اے نشانی

اچیاں لمیاں چیراں ہو

تن من میرا پڑزے پڑزے

جیوں درزی دیاں لیراں ہو

لہنبہاں لیراں دی گل کفنی پاکے

رلساں سنگ فقیراں ہو

بغداد شہر دے ٹکڑے منکساں

کرساں میراں میراں ہو

یہ وقتی پہر دو پہر کی پناہ ہمارے حق میں ایسی بے پناہ نکلی کہ ہم ادھر کے ہی ہو رہے۔ شرعی احکامات، اسلامی کلموں اور قرآن سیکھنے کی مشقت پر صوفیانہ شاعری، علامتی تصوف، من کی نیکی اور خانقاہی پر بیزگاری کی تن آسانی غالب آگئی۔ اسلامی شریعت پر پابند ہونے کے مصائب اور سختی جھیلنے کی بجائے صوفیانہ شاعری، تصوفانہ عاجزی اور زومعنی اظہار پر سر دھننا ہمیں ایسا راس آ یا کہ اب عید میلاد النبی کے جلسے جلوسوں اور بعد از افطاری بوقت قبولیت دعا و حمد و ثناء بھی:

تیری صورت نگاہوں میں پھرتی رہے

یاد تیری ستارے تو میں کیا کروں

پر سر دھنتے اور دھڑ بھلاتے ہیں حالانکہ سب جانتے ہیں کہ جس صورت کو نگاہوں میں پھیرا جا رہا ہے اور جس کی یاد ستارہ ہی ہے، یہ وہ صورت البتہ نہیں ہے جس کا اس شعر میں شبہ پڑتا ہے۔

جس نسل کو فرضی افتخار نمائی معیشت دکھاوے کے اعداد و شمار جعلی مہارت

کو تاہ سر بلندی اور روغ منصب اور درجہ اول کی اسلامی مملکت کے کانٹوں پر کھینچ تان کر پروان چڑھایا گیا تھا۔ اب اس نسل کو کسی احساسِ تفاخر اور فخریہ سرشاری کی بجائے ان کانٹوں کو پلکوں سے صاف کرنے کا مرحلہ درپیش ہے۔ ان کانٹوں کو نکالتے نکالتے ہمارے ہاتھ لہو پلکیں پلک پلک اور بصارت لہان ہو چکی ہے مگر تطہیر و طہارت کا خراج اس سے سوا ہوتا ہے۔ جو ہم دے رہے ہیں، ابھی مزید دینا ہوگا اس سے کہیں زیادہ کہ جس قدر دے چکے ہیں۔

جس طرح کے کارخانے عظیم الشان تھے اسی طرح کی مملکت بھی درجہ اول کی اسلامی نکلی۔ جوں جوں پہر چڑھتا درخت کے ٹنڈ کا سایہ سکڑتا جاتا، جس میں ماسٹر مولوی ملازم حسین صاحب کی کرسی سمائی ہوتی، ہمارے سروں پر گرمی کی شدت اور ہوا باہو کا زور بیک وقت تمام ہوا نہ بڑے بڑے کارخانے ہمارے کام آئے، نہ سب سے بڑی اسلامی مملکت۔ کارخانے لوٹے گئے اور مملکت توڑ دی گئی۔ جو فرضی برائی ہمارے کارخانوں کا خاصہ تھی، ویسی ہی نمائشی برتری مملکت اسلامیہ سے منسوب تھی۔ دنیا کی سب سے بڑی اسلامی مملکت میں ایک ضابطہ بھی اسلامی و شرعی نہیں تھا۔ محض نام کی اسلامی مملکت بھلا کتنا چل سکتی تھی۔ سونہ چل سکی۔ جس زمین کے وارثوں کو جھلستی دوپہر میں ایک شجر سایہ دار تک میسر نہ ہو درجہ اول کی ایسی اسلامی مملکت چلتی بھی کہاں تک! لہذا نہ وہ مملکت رہی نہ مولوی ملازم حسین نہ کارخانے رہے، نہ شجر سایہ و بے سایہ نہ ایوب خاں رہے، نہ ان کی کھوتی، بجز نسل بے جا افتخار کار اور مصروف تلاش روزگار نہ اس سرزمین کے حصے میں کچھ آیا نہ اسلامی مملکت درجہ اول کو ہی کچھ حاصل ہو سکا۔

22 جنوری

میڈیا کا ماسکرو سکوپ

کیم فروری سے شروع ہونے والے پرائمری صدارتی انتخابات جوں جوں

قریب آتے جا رہے ہیں۔ امریکی سیاست میں گہما گہمی بڑھتی جا رہی ہے۔ امیدواروں کا لب و لہجہ خوشامدانہ سے جارحانہ ہوتا جا رہا ہے اور اوسان خطا ہو رہے ہیں۔ ٹیم فروری کو روایتی طور پر ریاست نیو، ہیمنپشائر سے شروع ہونے والے پرائمری انتخابات 6 جون تک تمام ریاستوں میں مکمل ہوں گے۔ انتخابی مہم کے اس تمام عرصے میں امیدواروں کو جیسے تلوار کی دھار پر چلنا پڑتا ہے۔ ان کے ماضی کا صفحہ صفحہ اور لمحہ لمحہ کھنگالا جائے گا، مستقبل کے لئے ان کی کہی گئی بات بات کا تجزیہ ہوگا، لفظ کی ساخت اور مفہوم کی ساختگی پر تنقید، تجزیہ، تبصہ، تحقیق، الزام و وضاحت، دعویٰ، دشنام اور جواب دعویٰ کا یہ کارزار 6 نومبر تک خوب گرم رہے گا۔

صدارتی امیدواروں کو یہ سارا عرصہ ایک ایسے مائیکروسکوپ کے نیچے گزارنا پڑتا ہے کہ جہاں بال بھی شبیر کی طرح صاف نظر آتا ہے۔ میڈیا کے اس طاقتور مائیکروسکوپ سے نہ چھو چھپ سکتا ہے، نہ چھپایا جاسکتا ہے۔

یہاں ہاتھ ملانے کے بعد ہاتھ دبانے کا چلن عام نہیں ہے۔

امریکہ کے صدارتی انتخاب کے اس دن گل میں کامیابی کی یوں تو کئی وجوہات ہوسکتی ہیں مگر اس اکھاڑے سے سرخ رو اور با آبرو نکلنے کے لئے بے داغ دامن، شفاف ماضی اور بیہرہ پھیری سے عاری رفتہ شرط اولین ہے، انتخاب کسی بھی سطح کا ہو، یہاں کامیابی امیدواروں کے لئے کڑے مواخذے کا ادارہ بن جاتا ہے۔ یوں عام طور پر بدچلن، نادبندہ، بددیانت، جعلی اسناد والا، مشتبہ، دروغ گو، فائدہ سمیٹ، اقربا پرور، وزن اور اوصاف کے بلکہ امیدوار کو جان چھڑانی مشکل ہو جاتی ہے لیکن یہ انہی معاشروں میں ممکن ہے کہ جہاں میڈیا کے پاؤں مفادات کی رستی سے بندھے ہوں، نہ صحافی بکاؤ ہوں اور نہ اخبارات سرکاری اشتہاروں کی اشتہا میں مبتلا ہوں۔ جہاں مختلف حکومتوں سے مال بٹورنے والے صحافیوں کی فہرست چیف ایگزیکٹو کی تحویل میں ہو اور صحافی حضرات اس کے افشاء سے لرزہ بر اندام ہوں اور اس دفعہ بلا کے لئے مسلسل چلے کاٹ رہے ہوں وہاں۔۔۔۔۔ وہاں تو کچھ بھی

ہوسکتا ہے، عوام کی خدمت اور نمائندگی کے لیے چھال مار کر کوئی بھی میدان میں آسکتا ہے، خواہ محترمہ بے نظیر بھٹو اور میاں نواز شریف ہی کیوں نہ ہوں۔

23 جنوری

الیکٹورل کالج

یوں تو پچھلے سو برس سے امریکی صدر کے چناؤ کا نظام والیکٹورل کالج، شدید تنقید کی زد میں رہا ہے مگر اس تنقید کی دھارا لیکشن ایر میں ذرا زیادہ تیز ہو جاتی ہے چونکہ سن 2000 امریکی صدر کے انتخاب کا سال ہے، سو حسب توقع الیکٹورل کالج پر تنقید، تبصروں، صدقے واری، تجاویز اور نفرین کا ڈھیر لگ گیا ہے۔ ان ساری خامیوں کے باوجود جو اس طریق انتخاب سے وابستہ ہیں، یہ نظام بہر حال دو سو سال سے امریکی صدور کا چناؤ خاصی کامیابی سے کر رہا ہے گو کہ اس طریق انتخاب میں سن 1804 میں بارہویں آئینی ترمیم کے ذریعے اور بعد ازاں 1961 میں ایک اور آئینی ترمیم کے ذریعے بنیادی نقائص دور کر دیئے گئے تھے لیکن پھر بھی اس طریق کار (الیکٹورل کالج) پر تنقید کو ختم نہیں کیا جاسکا چونکہ یہ طریق کار خالص جمہوری ہونے کے باوجود عین جمہوری نہیں ہے۔ عوام کی رائے پر ڈنڈی مارنے کی جو خفیف سی گنجائش اس الیکٹورل کالج میں پنہاں ہے، لکھاری اس گنجائش کے خلاف سر پہ قلم ہی رہتے ہیں۔

الیکٹورل کالج کے نظام کے تحت امریکی رائے دہندگان براہ راست صدر کا انتخاب کرنے کی بجائے اپنی اپنی ریاستوں میں صدارتی الیکٹورل منتخب کرتے ہیں بعد ازاں یہ الیکٹورل امریکی صدر کا چناؤ کرتے ہیں لیکن شدید تنقید کا پہلا در یہیں کھل جاتا ہے۔ چونکہ آئینی طور پر ”جیتنے والی کے سارے“ مانے گئے ہیں، سو ایک امیدوار جسے ریاست میں عوام کے تو 49 فیصد ووٹ ملے لیکن اس تناسب سے اسے الیکٹورل کالج کا ایک ووٹ بھی نہیں ملا۔ چونکہ جس امیدوار نے 51 فیصد ووٹ

حاصل کئے۔ جیتنے والے کے سارے،، کی رو سے اسے ریاست کے سونپے رو سے اسے ریاست کے سونپے الیکٹورل ووٹ حاصل ہو گئے۔

امریکی انتخاب کی اس ساری قباحت میں بیچ بچاؤ اور خیر کا پہلو صرف ایک ہی ہے کہ الیکٹورل نمائندے جس امیدوار کے حوالے سے نامزد ہوتے ہیں، اس پر قائم رہتے ہیں۔ دو سو سال میں صرف دو الیکٹورل نمائندے ایسے جی دار نکلے کہ جنہوں نے رائے دہندگان کی توقعات اور اپنی پارٹی نامزدگی کے خلاف صدارتی امیدوار کو ووٹ دینے، ورنہ عموماً الیکٹورل نمائندے اس پارٹی اور امیدوار کو آگے جا کر منتخب کرتے ہیں کہ جس کے لئے انہیں نامزد کیا گیا تھا۔

اس الیکٹورل کالج کا تجربہ ہمارے ہاں بی ڈی سٹم کے نام سے کیا جا چکا ہے۔ مرحوم صدر ایوب خان کا ایجاد کردہ بی ڈی ممبر اگر ہو بہو نہیں تو خاصی حد تک اسی امریکی الیکٹورل سٹم سے مشابہہ اور اخذ کردہ تھا یعنی عوام بی ڈی ممبر کو منتخب کرتے تھے اور بی ڈی ممبر آگے صدر کو۔ قرآن بھی یہی کہتے ہیں کہ صدر ایوب خان نے اس طرز انتخاب کی نقل یہیں سے ماری تھی، وگرنہ ان کی سیاسی بصیرت کی خوش قسمتی ان کی فیلڈ مارشلی کے قد کاٹھ سے زیادہ سر و قد نہیں تھی۔

یہاں کے الیکٹورل نمائندہ کو اختیارات میں تو ہمارے بی ڈی ممبر کے ہم پلہ ہی سمجھئے لیکن سودے بازی، مول تول، ہارس ٹریڈنگ اور آئی چلائی میں، یہ ہمارے نمائندوں کا پاسنگ اور خاک پا بھی نہیں ہیں۔ ایوب خان بہ مقابلہ محترمہ فاطمہ جناح انتخابات میں جمہوریت کا روگ اور اسلام کا چسکہ لگے عوام نے تو ان نمائندوں کو ووٹ دیا، جنہوں نے بظاہر محترمہ فاطمہ جناح کو صدر چننا تھا لیکن جب ووٹ گنے گئے تو محترمہ فاطمہ جناح بہت پیچھے رہ گئیں۔ روایت ہے کہ جب بی ڈی والوں کا نیلام لگا تو ایک ایک کروڑوں میں اور اپنی حیثیت سے بہت زیادہ میں بکا۔

گو کہ ہمارے ممبرز کی خرید و فروخت کے حوالے سے تو یہاں کا الیکٹورل نمائندہ بہت مسکین، عاجز اور بیبا لگتا ہے لیکن صلاحیت اور بازی پلٹا دینے کا اہل

ہونے کی وجہ سے یہ اس قدر بیبا بھی نہیں ہے کہ جس قدر بنا ہوا ہے۔

26 جنوری

صدارتی امیدوار

سن 2000 کے صدارتی امیدواروں کا تعین حتمی صورت اختیار کرتا جا رہا ہے۔ جیسا کہ توقع کی جا رہی ہے کہ آخری جوڑ بالا آخر نائب صدر الگور اور ٹیکساس کے گورنر جارج بش کے درمیان ہی پڑے گا لیکن ری پبلکن پارٹی کے دوسرے صدارتی امیدوار جان میکین بازی پلٹنے کی پوری صلاحیت رکھتے ہیں اور انہیں آسان امیدوار تصور نہیں کیا جاسکتا۔ جان مکین کی خاندانی فوجی خدمات ان کی سیاسی خدمات سے سوا ہیں اور ایک مخصوص قدامت پسند حلقہ ان کی پشت پر ہے۔ روایتی طور پر امریکی صدارت کے ان امیدواروں کو زیادہ پسند کیا جاتا ہے کہ جن کے کریڈٹ پر سیاسی کے علاوہ فوجی خدمات بھی ہوں۔ اس نقطہ نظر سے جان میکین دوسرے تمام امیدواروں پر بھاری ہیں کہ انہوں نے نہ صرف ویت نام کی جنگ میں بھرپور حصہ لیا بلکہ 5 سال بطور جنگی قیدی کے بھی کائے اور ہر طرح کے تشدد، بھوک اور بیماری سے نبرد آزما ہوئے۔ جان میکین کے والد ایڈمرل جیک میکین بھی امریکن نیوی میں خدمات سرانجام دے چکے ہیں۔ وہ پیفک افواج کے کمانڈر انچیف کی حیثیت سے خاصے ہر د عزیز رہے ہیں۔ جان میکین کے دادا بھی امریکن نیوی میں ایڈمرل رہ چکے ہیں۔ اس فوجی پس منظر سے جان میکین ان امریکی رائے دہندگان کو متاثر کر سکتے ہیں، جن کی چناؤ کی شرط امریکہ کی فوجی خدمات سے وابستہ ہے اور رائے دہندگان کا یہ حلقہ خاصا وسیع، سنجیدہ اور خالص امریکی ہے۔

مملکت و متوقع چاروں امیدواروں کا تعارفی خاکہ کم و بیش میڈیا کی ہر سمت اور

ہر طریقے سے پیش کیا جا رہا ہے۔

نائب صدر البرٹ الگور (ڈیموکریٹ)

52 سالہ الگور ڈیموکریٹک پارٹی کے مضبوط امیدوار ہیں۔ وہ سینیٹر الگور سینیٹر کے صاحبزادے ہیں، جو ریاست ٹینیسی کے 20 سال تک سینیٹر رہے۔ الگور نے وائڈر بنٹ یونیورسٹی کے سکول آف ریلچن سے بھی ڈگری حاصل کی، 1969 سے 1971 تک انہوں نے آرمی میں خدمات انجام دیں اور 1973 سے 1976 تک ٹینیسی کے مقامی اخبار میں بطور رپورٹر کام کیا۔ 1977 میں وہ یو ایس کانگریس کے لئے منتخب ہوئے اور 1985 تک ٹینیسی کا سینیٹر منتخب ہونے تک کانگریس میں رہے۔ 1985 سے 1993 تک وہ سینیٹر رہے۔ بعد ازاں انہوں نے صدر بل کلنٹن کے نائب صدر کی حیثیت سے 1992 کے صدارتی انتخاب میں کامیابی حاصل کی اور وہ 1993 سے اب تک امریکہ کے نائب صدر ہیں۔

سینیٹر بل بریڈلی (ڈیموکریٹ)

56 سالہ بل بریڈلی 1979 سے نیو جرسی کے سینیٹر ہیں۔ وہ امریکہ میں سینیٹر سے زیادہ باسکٹ بال کے پیشہ ور کھلاڑی اور چیمپیئن کی حیثیت سے مشہور ہیں۔ بل بریڈلی نیویارک کی مشہور زمانہ باسکٹ بال ٹیم "نکس"، کو قومی چیمپیئن شپ دلانے میں اہم کردار ادا کیا۔ 1967 سے 1978 تک وہ امریکہ ایئر فورس سے ریٹائر ہو کر نیویارک کی مشہور زمانہ باسکٹ بال ٹیم "نکس" میں سینیٹر کی حیثیت سے بھی وابستہ رہے اور پرنسٹن یونیورسٹی سے امریکن ہسٹری میں ڈگری حاصل کی۔ بعد میں آکسفورڈ یونیورسٹی سے ماسٹرز کرنے کے لئے رہوڈز اسکالرشپ حاصل کیا اور آکسفورڈ یونیورسٹی سے امتیازی حیثیت میں ماسٹر کیا۔ بل بریڈلی نے 1964 کے اوپنلس میں امریکن باسکٹ بال ٹیم کی نمائندگی کی اور گولڈ میڈل حاصل کیا۔

بل بریڈلی کو تمام امیدواروں میں سب سے زیادہ پڑھا لکھا تصور کیا جا رہا ہے، وہ چار مشہور کتابیں تصنیف کر چکے ہیں اور کئی یونیورسٹیوں میں اعزازی لیکچرار ہیں۔

سینیٹر جان ٹیڈن (ری پبلکن)

ریاست ایری زونا کے 63 سالہ سینیٹر جان میکین ایڈمرل جیک میکین کے بال پانامہ کینال زون میں پیدا ہوئے۔ امریکن نیول اکیڈمی سے ڈگری لی اور بعد ازاں نیشنل وار کالج سے گریجویشن کیا۔ امریکن نیوی میں بطور کیپٹن 22 سال خدمات انجام دیں اور ویت نام کی جنگ میں جنگی قیدی رہے۔ ویت نام سے واپسی پر شاندار خدمات کے عوض فلائنگ کراس، لیجن آف میرٹ اور پریل ہارٹ جیسے فوجی اعزازات حاصل کئے۔ 1981 میں امریکی کانگریس کے انتخاب میں کامیاب ہوئے اور 1986 میں سینیٹر منتخب کیے گئے۔

سینیٹر جان میکین سینٹ میں بہت کامیاب رہے۔ انہیں چیئر مین آرڈر وسٹون کیمینی مقرر کیا گیا اور گورنمنٹ افیئرز کمیٹی کے بھی وہ مستقل ممبر رہے۔ انہیں سینٹ میں خاصا اثر و رسوخ والا، بااختیار سینیٹر مانا جاتا ہے۔

جان میکین نسبتاً چھوٹے قد کے تیز طرار اور حاضر جواب آدمی ہیں۔ پچھلے دنوں ان کی کہی یہ بات بہت مشہور ہوئی کہ ”چیلیسی کلنٹن اس قدر بد صورت کیوں ہے، اس لئے کہ اس کا باپ جینٹ رینو (امریکہ کی خاتون اتارنی جنرل) ہے،“ گورنر جارج بوش (ری پبلکن)

52 سالہ گورنر جارج بوش سابق صدر بوش کے سب سے بڑے صاحبزادے اور 1995 سے ٹیکساس کے گورنر ہیں۔ انہوں نے ہیل یونیورسٹی سے بی اے کیا اور بارورڈ یونیورسٹی سے بزنس میں ماسٹرز کی ڈگری حاصل کی۔ 1968 سے 1973 تک ٹیکساس ایئر نیشنل گارڈ میں خدمات انجام دیں۔ 1976 میں خاندانی بزنس بوش آئیل اینڈ گیس کمپنی کے چیف ایگزیکٹو مقرر ہوئے اور 1986 تک وہیں رہے۔

1989 سے 1994 تک ٹیکساس ریپبلکنز میں بال ٹیم کے مینیجنگ جنرل پارٹنر رہے اور اس میں بال ٹیم سے بہت دولت کمائی۔ 1995 میں ٹیکساس کے گورنر کے انتخاب میں کامیابی حاصل کی اور اب سن 2000 کے صدارتی انتخاب

میں انہیں مضبوط امیدوار سمجھا جا رہا ہے۔

31 جنوری

پس پردہ

امریکہ کے طریقِ صدارتی انتخاب سے جو پیچیدگی وابستہ ہے۔ اس میں پارٹی امیدواروں کے پرائمری انتخابات سے لے کر کانگریس میں صدر کے حتمی انتخاب تک ”ڈیلی گیٹ“، کو سب سے زیادہ اہمیت حاصل ہے جبکہ یہ ڈیلی گیٹ نہ تو کسی کو نظر آتا ہے، نہ نظروں میں رہتا ہے اور نہ ہی براہِ راست اسے منتخب کیا جاتا ہے بلکہ ڈیلی گیٹ کے جسدِ خاکی میں نامزدگی کی روح پھونک کر اسے حرکت دی جاتی ہے۔ منتخب کی بجائے نامزد ہونے کے باوجود یہ ڈیلی گیٹ پانسہ پلٹنے اور بازی پلٹانے کے وصف اور ہنر سے لیس ہوتا ہے۔

واشنگٹن پوسٹ کی حالیہ اشاعت میں شائع شدہ ایک مضمون میں پرنسٹن یونیورسٹی کے سیاسیات اور امریکی آئین کے پروفیسر پیری ریجنالڈ نے ڈیلی گیٹ کے غیر مرئی وجود اور کردار پر خاصا جارحانہ تبصرہ کیا ہے لیکن ہمارے خیال میں جمہوریت کے وسیع تر امریکی مفہوم اور جمہوریت کے ممکنہ و موجودہ عملی نفاذ کے تناظر میں یہ ڈیلی گیٹ معمول کا لازمی حصہ بن چکا ہے، گو کہ امریکہ کے جمہوری نظام میں ڈیلی گیٹ کی کل عمر 9 ماہ سے زیادہ نہیں ہے لیکن اس کی بازگشت دیر تک سنائی دیتی ہے۔ صدارتی امیدواروں کی نامزدگی میں یہ ڈیلی گیٹ ہی تو سارے جمہوری عمل کی جان اور جمہوریت کی شہ رگ ہے۔

جیسا کہ اکثر ممالک اور جمہوریتوں میں رائج ہے کہ کسی بھی سطح کے انتخاب کے لئے پارٹی کی قیادت اپنی صوابدید کے مطابق اپنے کانسولیسیوں اور ذہنی طور پر دیوالیہ پن کے حامل افراد کو پارٹی ٹکٹ عنایت کر دیتی ہے اور اندر خانہ امیدواروں سے نقد رقم، حلف و فاداری، زبان بندی اور طرح طرح کی شرائط منوائی جاتی ہیں

لیکن امریکی مین جمہوریت میں ایک ہی نشست پر مختلف امیدواروں کو پارٹی نامزدگی کی بجائے عوام کے چناؤ سے انتخاب لڑنے کا جواز حاصل کرنا پڑتا ہے۔ جیسا کہ موجودہ امریکی صدارتی انتخابات میں ری پبلکن پارٹی کی طرف سے جارج بش، جان میکین اور سٹیو فوربس صدارتی امیدوار ہیں۔ سو اندر خانہ سودے بازی، وعدہ وعید اور مارا ماری کی بجائے تینوں امیدواروں کو پرائمری انتخاب کے ذریعہ صرف یہ ثابت کرنا ہے کہ ری پبلکن پارٹی کی طرف سے صرف وہی صدارتی امیدوار ہے، پرائمری انتخاب میں جو بھی کامیاب ہو جاتا ہے، وہی اس پارٹی کا نامزد امیدوار بھی ہوتا ہے۔

پرائمری انتخابات میں جو امیدوار عوام کے جس قدر ووٹ حاصل کرتا ہے، اس تناسب سے اسے ڈیلی گیٹ حاصل ہو جاتے ہیں۔ بعد میں یہی ڈیلی گیٹ پارٹی کنونشن میں اپنے امیدوار کے حق میں امیدوار کی نامزدگی کے لئے ووٹ دے کر امیدوار کو پارٹی کا باضابطہ امیدوار قرار دے دیتے ہیں۔

کیم فروری

صدارتی پرائمری انتخابات

روایتی طور پر نیو ہمپشائر سے کیم فروری کو شروع ہونے والے پہلے پرائمری صدارتی انتخابات برائے سن 2000 شروع ہو چکے ہیں اور پہلے پرائمری انتخاب کے نتائج بھی آگئے ہیں، گو کہ پہلے پرائمری انتخاب کے نتائج نے امریکی میڈیا کے سیاسی مبصرین اور پنڈتوں کو خاص حد تک حیران کر دیا ہے لیکن دو چار پرائمری انتخابات کے ہو جانے تک امریکی رائے دہندگان اور میڈیا صدارت کے حتمی امیدواروں کے بارے میں پرجسس ہی رہیں گے۔ سینیٹر جان میکین نے جارج بش سے دو گنا زیادہ ڈیلی گیٹ حاصل کر کے سیاسی حلقوں میں سنسنی پھیلا دی ہے چونکہ جارج بش یہاں زیادہ مضبوط سمجھے جا رہے تھے۔

دونوں پارٹیوں کے امیدواروں کی پرائمری انتخابات میں حاصل کردہ ووٹوں اور ان ووٹوں کی بنیاد پر ملنے والے ”ڈیلی گیٹ“ کی بنیاد پر ہی آگے چل کر پارٹی کنونشن میں یہی ڈیلی گیٹ اپنے امیدواروں کو اپنی پارٹی کا حتمی اور واحد صدارتی امیدوار بنانے میں فیصلہ کن کردار ادا کریں گے۔

نائب صدر الگور کے مقابلے میں بل بریڈلی خاصے کمزور امیدوار سمجھے جا رہے تھے لیکن انہوں نے 45 فیصد ووٹ اور 9 ڈیلی گیٹ حاصل کر کے سب سے زیادہ حیران کیا ہے۔

ریاست نیو ہمشائر کے پہلے پرائمری انتخاب میں حاصل کردہ ڈیلی گیشن کی

صورت حال:	ری پبلکن پارٹی:	امیدوار	فیصد ووٹ	ڈیلی گیٹ	حاصل کردہ
		سینے جان مین	48	10	
		گورنر جارج ہش	30	5	
		سٹیو فوربس	12	2	

ڈیموکریٹک پارٹی:

نائب صدر الگور	50	13
سینیٹ بل بریڈلی	45	9

2 فروری

اسلامک ڈومینو تھیوری

یہودی دانشور اور اسلام البرجک امریکی میڈیا مسلسل ایک ایسے علمی، نظریاتی اور تحقیقی محاذ پر سرگرم ہی رہتا ہے کہ جس سے عام اسلام کے خلاف تاریخی، تہذیبی

اور نظریاتی حوالے سے کوئی نہ کوئی منہی و معاندانہ تحریری شہادت پیش کی جاتی رہے۔ دانشور نظریہ تراشتے ہیں، لکھاری مضمون باندھتے ہیں، میڈیا کے بازی گر رنگ آمیزی کرتے ہیں، فنائس پیسہ لگاتے ہیں اور سپانسر واہ واہ سمیٹتے ہیں۔ یوں مسلمان ہمہ وقت حالت دفاع، دباؤ اور صفائی پیش کرنے میں لگے رہتے ہیں، یہ صورت حال صرف امریکہ میں ہی نہیں ہے بلکہ دنیا بھر میں عالم اسلام دباؤ، دفاع اور تذبذب سے دوچار ہے۔

اس ضمن میں تازہ بتاؤ نظریاتی وار ”اسلامک ڈومینو تھیوری“، میں ترمیم و اضافہ اور اس کے از سر نو احیاء سے کیا گیا ہے۔ پال سٹین کی بدنام زمانہ اسلامک ڈومینو تھیوری سے پہلے امریکی ڈومینو تھیوری پر ایک نظر ڈال لینا ضروری ہے کیونکہ اسلامک ڈومینو تھیوری حقیقتاً ڈومینو تھیوری کے اسلام مخالف ورژن کے سوا کچھ بھی نہیں ہے۔

ڈومینو تھیوری دوسری عالمی جنگ کے بعد دوسرے ممالک میں امریکی مداخلت کو جائز قرار دینے کے جواز میں متعارف کرائی گئی۔ 1940 کے عشرے میں ڈومینو تھیوری کو صدر ہینری ٹرومین نے یونان اور ترکی میں امریکی مداخلت کے جواز میں کامیابی سے استعمال کیا۔ اس کامیاب استعمال سے ان کا جھا کا اتر گیا اور ڈومینو تھیوری کی دھاک بیٹھ گئی۔ 1950 کے عشرے میں یہ نظریہ خوب پروان چڑھا، پر لگے، زور پکڑا اور مشہور ہوا۔ صدر آرن ہاور نے جنوب مشرقی ایشیا اور خصوصاً ویت نام میں امریکی مداخلت کے جواز میں اس نظریے کو ڈھال کے طور پر استعمال کیا، ان کے بعد 1960 کے عشرے میں صدر کینڈی اور صدر لنڈن جانسن نے جنگ ویت نام میں مسلح امریکی جارحیت کے لئے نظریاتی قوت اس تھیوری سے حاصل کی لیکن رفتہ رفتہ ڈومینو تھیوری امریکہ کے لئے ہمارے دو قومی نظریہ کی طرح لازمی قومی تریاق، بجانے والا چھنکنا اور بہلاوے والا گھگھو گھوڑا بن کر رہ گئی۔ پاکستانیوں نے اس سے بدتر سلوک ڈومینو نظریہ سے کیا۔

تاریخ کا رویہ اس بارے میں واضح نہیں ہے کہ نظریہ کی عمر کتنی ہوتی ہے؟ یا کتنی ہونی چاہیے لیکن تاریخ کی شہادت سے یہ ضرور اخذ کیا جاسکتا ہے کہ متحرک اور کامیاب اقوام نے نظریہ کی عمر کو عموماً نظریہ کی مثبت یافت سے وابستہ کر رکھا ہے۔ نظریہ کے بارے میں تاریخ کی دوسری شہادت یہ ہے کہ جس نسل نے کوئی نظریہ تراشا اور اس پر لبیک کہا، اسی نسل کی عموماً تیسری اور سچھ صورتوں میں دوسری نسل نے ہی اس نظریہ پر خط تہ تیغ کھینچ دیا۔ نظریوں سے برتاؤ قوموں کی مخصوص ذہنی کیفیت اور عمرانیات سے متعلق ہوتا ہے۔ اپنے نظریہ کی حفاظت اور تکریم کرنے والی قومیں باوقار اور کامیاب ٹھہرائی جاتی ہیں، نظریہ میں ترمیم و اضافہ متحرک اور جاندار قوموں کا خاصہ ہوتا ہے، نظریہ سے چھینہ خانی اور اس کی تضحیک میں مبتلا قومیں تجمل، تالیماں مار اور خوار لیکن نظریہ سے لاتعلقی اور بے زاری متعلقہ نسل کی بے بسی، اس کے زوال اور جمود کی طرف اشارہ کرتی ہے۔

ڈومینو تھیوری کا ڈھانچہ اس مفروضے پر اٹھایا گیا کہ ”کسی غیر اشتراکی ریاست کا، اشتراکیت کے زیر اثر آجانے سے اس ریاست کی ہمسایہ ریاستیں بھی اشتراکیت سے متاثر ہوں گی، وہاں اشتراکی رجحانات فروغ پائیں گے اور بالآخر متعلقہ ہمسایہ ریاستیں بھی کمیونزم کے زیر نگیں ہو جائیں گی،“

ڈومینو تھیوری کی اساس پر ہی 1996 میں اسلامک ڈومینو تھیوری تعمیر کی گئی۔ پال سٹینن نے خاصی چالاکی اور چابلدستی سے ڈومینو تھیوری میں کمیونزم، روس اور چین کے الفاظ کو اسلام، بنیاد پرستی، پاکستان، ایران، عراق، شام اور نو آزاد روسی ریاستوں جیسے الفاظ سے بدل دیا۔ سواب اسلامک ڈومینو تھیوری کے مطابق ”کسی غیر اسلامی ریاست کا، اسلام کے زیر اثر آجانے سے اس ریاست کی ہمسایہ ریاستیں بھی بین اسلام ازم سے متاثر ہوں گی، وہاں اسلامی رجحانات فروغ پائیں گے اور بالآخر متعلقہ ہمسایہ ریاستیں بھی اسلام کے زیر اثر آ جائیں گی۔“

یوں تو یہ تھیوری غیر اسلامی دنیا کو اسلام سے براہیختہ کرنے اور اسلامی

انقلاب کے لیٹے سے خبردار کرنے کے لئے گھڑی گنی تھی لیکن ایران میں اسلامی انقلاب کے ہمسایہ ریاستوں پر اثرات نے اس تھیوری کے عدم وجود کے باوجود بھی تھیوری سے کہیں زیادہ تاثیر دکھائی۔

ریشہ دوانیوں اور دشنامیوں کو یہ بات کبھی سمجھ نہ آ سکی کہ جس دین کے پھیلاؤ کو وہ نظریاتی اور لفظی فصیل سے روکنا چاہتے ہیں، یہ دین کبھی ایسی کاغذی رکاوٹوں اور ذہنی اختراعوں سے نہیں روکا جاسکا۔ جس دین کے پھیلاؤ کے تائید، وعدہ اور عزم خود ذات ذوالجلال نے باندھ رکھا ہو، اس دین کو بھلا بڑھنے اور پھلنے پھولنے سے روکے بھی کون اور کیسے؟ سورہ صف میں ارشاد ربانی ہے یریدون لیطفوا نور اللہ بافواہم واللہ متمر نورہ ولو کرہ الکفرون۔ (سورہ صف)

ترجمہ: یہ لوگ چاہتے ہیں کہ اللہ کے نور (یعنی دین اسلام) کو اپنے منہ سے پھونک مار کر بجھا دیں حالانکہ اللہ اپنے نور (یعنی دین اسلام) کو کمال تک پہنچا کر رہے گا، گو کافر لوگ کیسے ہی ناخوش کیوں نہ ہوں۔

ایمر جنس ریسرچ سنٹر کے زیر اہتمام ہونے والے ایک حالیہ مذاکرے میں یہودی دانشوروں نے اسلامک ڈومینو تھیوری کے حوالے سے طالبان کی بڑھتی ہوئی انقلابی قوت اور افغانستان کی ہمسایہ ریاستوں پر اسلامی و انقلابی اثرات کا ازسرنو جائزہ لیا ہے۔ اس جائزہ کی روشنی میں ایک اور اسلام مخالف تھیوری کا ڈول ڈالا جا رہا ہے، جس میں جہاد بنیاد پرستی، فرقہ واریت، اسلامی انتہا پسندی اور دہشت گردی جیسے سانس روک اور خون خشک الفاظ استعمال کر کے غیر اسلامی دنیا کو اسلام سے ڈرانے اور بدظن کرنے کا خصوصی اہتمام اور کچھ اور اسلامی ملکوں کے نام پر سرخ دائرہ کھینچا جانے والا ہے۔

3 فروری

کم سخن زیادہ آثار

ایلن گرین سپین کم و بیش پورے ایک عشرے سے اس کرۂ ارض پر ایسے شخص ہیں کہ جنہیں یہ امتیازی حیثیت حاصل ہے کہ وہ جب بولتے ہیں تو باقی سب چپ ہو جاتے ہیں۔ انہیں انتہائی سنجیدگی، خاموشی اور فکر مندی سے سنا جاتا ہے۔ نیویارک سے ٹوکیو اور سنگاپور سے لندن تک تمام عالمی اقتصادی مراکز میں سناٹا چھا جاتا ہے، سٹاک ایکسچینج اور مالیاتی اداروں کی نبض رک جاتی ہے، ساہوکار فشارِ خون کا شکار ہو جاتے ہیں اور سود خوروں کا سانس اکھڑا رہتا ہے کہ ایلن گرین سپین کیا کہیں گے، جانے کیا کہیں، کیا وہ شرح سود بڑھادیں گے، کم کریں گے یا اسی سطح پر برقرار رکھیں گے۔

ایلن گرین سپین پچھلے دس برسوں سے امریکی معیشت بلکہ عالمی معیشت کے ناخدا بنے ہوئے ہیں، امریکی حکومت کی معاشی و اقتصادی پالیسیز بنانا، ان کا نفاذ اور مانیٹنگ فیڈرل ریزرو بورڈ کی ذمہ داری ہے اور ایلن گرین سپین اسی فیڈرل ریزرو بورڈ کے چیئرمین ہیں۔

اکتہ سالہ مجر د ایلن گرین سپین نے اپنے آپ کو امریکی معیشت کے ایسے ماہر کے طور پر منوالیا ہے کہ جنہیں امریکی عوام، حکومت، کاروباری حلقوں، کانگریس، و بانٹ ہاؤس اور علمی مراکز کا بیک وقت مکمل اعتماد حاصل ہے۔ پچھلے پورے عشرے میں امریکی معیشت میں جو تاریخی اور ٹھوس مضبوطی آئی ہے، اس میں ایلن گرین سپین کی ذہانت مہارت، باریک بینی اور دوراندیشی کا بھی خاطر خواہ حصہ ہے۔ کم گو، پڑا سر اظہار اور موٹے شیشوں کی عینک والے ایلن گرین سپین ایسے پروفیسر کی طرح لگتے ہیں، جو بہت زیادہ جاننے کے باوجود بھی طلباء کو اسی قدر پڑھاتا ہے کہ جتنا وہ سمجھ سکیں۔

ایلن گرین سپین کو امریکی انتظامیہ میں انتہائی طاقتور مانا جاتا ہے لیکن انہیں

طاقتور ہونے کے ساتھ ساتھ تجربہ کار اور سب سے پرانا عہدیدار اور بیورو کریٹ ہونے کا اعزاز بھی حاصل ہے۔ ایسا عہدیدار کہ جسے چھ امریکی صدور کے ساتھ کام کرنے کا منفرد تجربہ ہے۔

ایلن گرین سپین 1926 میں نیویارک میں پیدا ہوئے۔ ابھی چار سال کے ہی تھے کہ والدین میں طلاق ہو گئی اور وہ روایتی امریکی ”سنگل پیرنٹ، فیملی میں اپنی والدہ کے زیر سایہ پروان چڑھے۔ نیویارک سے ہائی سکول پاس کر لینے کے بعد انہیں موسیقار بننے کا شوق ہو گیا اور وہ جروم بینڈ گروپ کے ساتھ منسلک ہو گئے۔ گانے بجانے کے اس گروپ کے ساتھ وہ شہر بہ شہر پھرتے رہے لیکن جلد ہی وہ اس سے اکتا گئے۔ بعد میں ایلن گرین سپین نے نیویارک یونیورسٹی سے کامرس اور اکنامکس میں ڈگری حاصل کی اور پھر اس یونیورسٹی سے معاشیات میں ڈاکٹریٹ بھی کر لی۔

ایلن گرین سپین نے 1966 میں صدر رچرڈ نکسن کی صدارتی انتخابی مہم میں ان کے پالیسی ریسرچ ڈائریکٹر کی حیثیت سے کام شروع کیا اور 1974 میں صدر رچرڈ نکسن نے گرین سپین کو معاشی ماہرین کی کونسل کا چیئرمین مقرر کر دیا۔ رچرڈ نکسن کے بعد صدر جیرالڈ فورڈ نے نہ صرف گرین سپین کو اسی عہدے پر مامور رہنے دیا بلکہ انہیں صدر فورڈ کا انتہائی قریبی مشیر سمجھا جانے لگا۔ بعد میں صدر رونالڈ ریگن نے ایلن گرین سپین کو فیڈرل ریزرو بورڈ کا چیئرمین نامزد کر دیا۔ چیئرمین کی حیثیت سے ان کے سامنے دو مشکل ترین کام یہ تھے کہ افراط زر کو کنٹرول کیا جائے اور امریکی معیشت کو سنبھالا دیا جائے، ایلن گرین قسمت کے ایسے خوش بخت نکلے کہ وہ یہ دونوں مشکل مرحلے آسانی سے طے کر گئے۔ صدر ریگن کے بعد صدر جارج بوش اور صدر بل کلنٹن نے بھی انہیں اسی منصب پر برقرار رکھا۔ یوں ایلن گرین سپین کو امریکہ کے پانچ صدور کے ساتھ کام کرنے کا موقع ملا اور چھٹے صدر کے ساتھ ان کے کام کرتے رہنے کے خاصے مواقع اور امکانات موجود ہیں چونکہ وہ ری پبلکن

رجحان والے عہد یدار مشہور ہیں۔

معاشی مشاورت اور مہارت کے میدان میں ایلن گرین سپین جس قدر کامیاب ہوئے، نجی زندگی میں وہ اسی قدر ناکام رہے۔ 1995 میں جوئین مشل سے ان کی شادی ہوئی لیکن مصوٰری اور معاشیات ساتھ ساتھ نہ چل سکے۔ مشہور مصوٰرہ جوئین مشل اور اعداد و شمار والے ایلن گرین سپین میں ایک سال سے بھی کم مدت میں طلاق ہو گئی۔ اس کے بعد شہرہ آفاق ٹی وی رپورٹر باربرا والٹرز سے ایلن کی شناسائی ہوئی اور شناسائی سے معاشرت لیکن ان کے درمیان شادی کی گڈی نہ چڑھ کے دی، حتیٰ کہ باربرا والٹرز نے کسی اور سے شادی کر لی۔ 1984 میں ایلن گرین سپین ایک اور مشل سے معاشرت کی زد میں آ گئے، انڈیا مشل بھی ٹی وی کی مشہور رپورٹر ہیں اور دونوں کا معاشرت بھی عمر قید جتنی سزا کاٹ چکا ہے لیکن یہ آزاد ہونے میں نہیں آ رہے۔ تادم تحریر طویل عرصے سے جوڑ پڑے ہونے کے باوجود شادی کا پتہ پڑنا ہنوز باقی ہے۔

پچھلے دنوں ایلن گرین کی یہ بات خاصی مشہور ہوئی کہ ”اگر ماہر ہو تو ایک بھی کافی ہوتا ہے، انہوں نے یہ بات جس بھی سیاق و سباق میں کہی ہو مگر ہمارے اوپر پلچ کی طرح فٹ بیٹھتی ہے۔ ہمارے ہاں جس قدر ماہرین بڑھتے جا رہے ہیں ہماری حالت اسی قدر خیر ہوتی جا رہی ہے۔ خصوصاً تعلیم، سیاست اور معاشیات میں۔ ہمیں جس قدر ماہرین میسر آئے، دنیا بھر میں کسی اور ملک کو اس کے دس فیصد بھی نہ ملے ہوں گے اور انہی شعبوں میں ہم جس قدر در ماندہ ہیں، دوسرے ملک کم ہی ہوں گے۔“

ماہرین سیاست

ماہرین معاشیات

ماہرین تعلیم

ماہرین مذاکرات و خارجہ پالیسی

ماہرین ہشتی زیور و اسلامیات
 ماہرین ماحولیات و آلودگی
 ماہرین جوڑ توڑ و مشاطگی
 ماہرین علم و ادب و صحافت
 ماہرین زراعت و آبپاشی

غرضیکہ کونسا شعبہ ہے کہ جس کے ماہرین ہمارے معاشرے میں موجود نہیں ہیں اور بافراط نہیں ہیں۔ حیرانی البتہ اس میں یہ ہوتی ہے کہ گندے پانی کے چوہے اور برساتی بد رو میں پیدا ہونے والے یہ تیراک اور غوطہ خور اپنے مفادات اور صلاحیتوں کے کیسے صیقل گر نکلے کہ جہاں جہاں تھے، وہیں وہیں وطن عزیز کی بیڑی ڈبودی، مگر اپنی اور اپنی معذور کند ذہن، کام چور، اور بد فطرت آل اولاد کی سوراخ زدہ کشتی بھی تیز رفتار سینر میں بدل دی۔

انقلاب فرانس کے دوران موجودہ ایفل ٹاور کے قریب ایک لخت گردن کاٹنے والا جو گلوٹین گاڑا گیا تھا، اس کے نیچے آنے والی اکثر گردنیں مہارت کے وصف سے ایستادہ اور مشاورت کے زعم میں راست رہی تھیں۔ فرانس کی عوامی عدالت نے فیصلہ دیا کہ چونکہ اہل فرانس کے آلام و مصائب میں ان جعلی ماہرین، مراعات یافتہ مشیر اور بے عملے مشاہیر کا بھی خاصا حصہ ہے۔ سو انہیں بھی جعلی مہارت سازی کے جرم میں گلوٹین کے ٹین نیچے لٹا دیا جائے۔

بہمیں خدشہ ہے کہ مواخذے کے سبب انقلاب کی اس ابتلا میں سے وطن عزیز کے ماہرین کہاں تک بچیں گے اور کہاں بھاگیں گے کہ ادھر تو انشاء اللہ جگہ بہ جگہ گلوٹین گڑے ہوں گے اور عدالتیں لگی ہوں گی کیونکہ ہمارے عوام بھی اب یہ جان گئے ہیں کہ ان کے مصائب، ابتلا اور ابتری میں کون کون شریک اور کیا کیا شامل ہے؟ اس زمین کو بنجر بنانے میں کون کون سے ماہرین کیسے کیسے غوطہ خور اور کن کن تیراکوں کا ہاتھ ہے؟

6 فروری

محاصرہ ڈیلاویر

ریاست ڈیلاویر میں 9 فروری کو منعقدہ صدارتی پرائمری انتخابات میں جارج بوش نے تمام کے تمام ڈیلی گیٹ حاصل کر کے جان میکین کیمپ کو دفاعی صورت حال سے دوچار کر دیا ہے۔ اسی طرح بل بریڈلی نے 45 فیصد ووٹ اور 9 ڈیلی گیٹ حاصل کر کے نائب صدر الگور کے کیمپ میں سنسنی پھیلا دی ہے۔ ساڑھے سات لاکھ کی آبادی کی چھوٹی سی ریاست ڈیلاویر کی عوام نے اس بات پر سکھ کا سانس لیا ہے کہ پرائمری الیکشن کی آڑ میں امیدواروں، میڈیا اور سیاسی کارکنوں کا ڈیلاویر کا محاصرہ بالآخر ختم ہو گیا ہے اور زندگی معمول پر آرہی ہے۔ ریاست ڈیلاویر کے پرائمری انتخابات میں حاصل کردہ ڈیلی گیٹس کی صورت حال یہ رہی۔

امیدوار	فیصد ووٹ	حاصل کردہ (ڈیلی گیٹ)
گورنر جارج بوش	51%	12
سینیٹر جان میکین	25%	0
سٹیو فوربس	20%	0
ڈیموکریٹک پارٹی:		
نائب صدر الگور	50%	13
سینیٹر بل بریڈلی	45%	9

9 فروری

فیڈرل الیکشن فنڈز کی ہما

فیڈرل الیکشن کمیشن نے صدارتی انتخابات برائے 2000 کے لئے امیدواروں کو انتخابی اخراجات کے لئے وفاقی حکومت کی طرف سے مہیا کی جانے والی رقم کا اعلان اور شیڈول جاری کر دیا ہے۔ یہ بھی طے کر دیا گیا ہے کہ ان رقم کو

کب اور کیسے خرچ کیا جاسکے گا؟

پارٹی کی طرف سے نامزدگی سے پہلے یعنی پرائمری انتخابات میں ہر امیدوار اپنی ابتدائی مہم پر 40.536 ملین ڈالر خرچ کر سکتا ہے۔ پارٹی کی طرف سے نامزدگی کے بعد پارٹی کو اپنے امیدوار پر 13.680 ملین ڈالر خرچ کرنے کے لئے دیئے جائیں گے اور دونوں پارٹیوں کو اپنے اپنے کنونشن پر اخراجات کے لئے مزید 13.512 ملین ڈالر دیئے جائیں گے۔ اس طرح وفاقی حکومت کی طرف سے ہر امیدوار کو قریب 67.56 ملین ڈالر محض صدارتی انتخاب لڑنے کے لیے دیئے جائیں گے۔ اس سے زیادہ اخراجات کے لیے پارٹیوں کو عوام کی طرف سے دیئے گئے عطیات، فنڈ ریزنگ اور دوسرے ذرائع پر انحصار کرنا ہوگا۔ عطیات اور فنڈ ریزنگ سے ملنے والی رقم پارٹی اپنی صوابدید سے کسی بھی طرح خرچ کر سکتی ہے لیکن ان رقوم کا ایک ڈالر بھی امیدوار اپنی ذاتی حیثیت اور صوابدید سے خرچ نہیں کر سکتا ہے۔

عطیات اور دوسرے ذرائع سے ملنے والی رقم کی پائی پائی کا حساب رکھنا لازمی ہے کہ کہاں سے آئے اور کدھر خرچ ہوئے؟ حکومت، عوام، میڈیا اور مخالفوں کی نظر اپنی رقوم کے لین دین پر لگی رہتی ہے، پارٹی اور امیدوار کی طرف سے رتی بھر ہیرا پھیری یا غفلت ساری انتخابی مہم پر سہاگہ پھیر سکتی ہے۔ اس سارے سیاسی عمل میں سب سے زیادہ متاثر کن بات یہ ہے کہ صدارتی امیدوار کا اپنی جیب سے ایک ڈالر بھی خرچ نہیں ہوتا، بلے بلے ہو کہ بہہ جا بہہ جا، سرخ روئی ہو کہ رسوائی، مدح ہو کہ ذم ہر دو صورتوں میں امیدوار کسی مالی دباؤ کا شکار نہیں ہوتے ہیں۔ بشرطیکہ وہ شکار ہونا اور دباؤ کے نیچے نہ آنا چاہتے ہوں البتہ رضا کارانہ مال سوزی کی کھلی اجازت ہے۔

1996 کی صدارتی انتخابات، جن میں صدر بل کلنٹن اور سینیٹر باب ڈول صدارتی امیدوار تھے، دونوں نے اپنی اپنی انتخابی مہم کے لئے ایک ڈالر بھی نہ دیا

جبکہ باب ڈول کی مہم پر 44.60 ملین ڈالر اور بل کلنٹن کی مہم پر 42.489 ملین ڈالر خرچ ہوئے۔ البتہ راس پیرو کے 1996 کے انتخابات میں 8 لاکھ ڈالر اور اس سے پہلے کے 1992 کے انتخابات میں وہ کئی ملین ڈالر کا گھر پھونک کر تماشہ دیکھ چکے ہیں کہ انہیں نہ تو اپنی ریفارم پارٹی کی طرف سے انتخابی مہم کے مصارف مل سکے، نہ ووٹ، فیڈرل گورنمنٹ کی طرف سے انتخابی مہم کے مصارف کی مد میں ملنے والے 29 ملین ڈالر سے کئی گناہ زیادہ انہوں نے خرچ کر دیئے لیکن راس پیرو مال دولت والے بادشاہ آدمی ہیں۔ انہوں نے کچھ ہی سال پہلے اپنی کمپنی الیکٹرونک ڈیٹا سسٹم ڈھائی بلین ڈالر میں جنرل موٹرز کو فروخت کی تھی۔ لگتا ہے اس میں سے کافی سارے ڈالر ابھی تک ان کے پاس موجود ہیں، یہی حال ایک اور ارب پتی صدارتی امیدوار سٹیو فوربس کا ہوا۔ مسٹر فوربس نے 1996 کے انتخابات میں 42 ملین ڈالر اپنی صدارتی مہم پر خرچ کر دیئے، جن میں 37 ملین ڈالر کے قرضہ جات شامل تھے لیکن فیڈرل الیکشن فنڈز کی جہاں ان کے قریب بھی نہ پھٹکی۔ موجودہ انتخابات میں بھی سٹیو فوربس صدارتی امیدوار ہیں اور اب تک قریب 31 ملین ڈالر اس کارِ خیر میں خرچ کر چکے ہیں جبکہ امید بندھانے اور ہلاشیری دینے والوں نے بھی ریاست ڈیلاویئر کے پرائمری انتخابات کے بعد وہی زبان میں یہ کہنا شروع کر دیا ہے کہ شاید اس بار بھی سٹیو فوربس فیڈرل الیکشن فنڈز کے کیک کا کوئی ٹکڑا حاصل نہ کر سکیں۔

دو صدیوں کے سیاسی، انتخابی اور جمہوری تجربے سے امریکیوں نے یہ ضرور سیکھ لیا ہے کہ منتخب ہونے والا صدر اور حکومت اگر پہلے سے مال لگا کر حکمران منتخب ہوں گے تو ایک تو یہ کہ وہ اس خسارے کو پورا کرنے کی کوشش کر سکتے ہیں بلکہ عین ممکن ہے کہ وہ اگلی پچھلی کسر بھی نکالنے کی کوشش کریں اور دوسرا یہ کہ اس پیمانے سے صرف راس پیرو اور سٹیو فوربس ہی صدارت پر براجمان ہو سکتے ہیں لہذا ایسا بندوبست کر دیا گیا ہے کہ نلھت اور نزدھن بھی اہلیت، صلاحیت اور محنت کے بل

بوتے پر صدر امریکہ بن سکے۔

11 فروری

پیرانِ کلیسا پہ عجب وقت پڑا ہے

امریکن ایڈز فاؤنڈیشن کے ایک اعلامیے میں بتایا گیا ہے کہ ایک طویل تحقیق کے نتیجے میں یہ بات سامنے آئی ہے کہ امریکی پادریوں میں ایڈز کا مرض دوسرے پیشوں کے افراد کی نسبت نہ صرف چار گنا زیادہ ہے بلکہ عام افراد کے مقابلے میں پادریوں میں ایڈز کا مرض سرعت سے پھیل رہا ہے۔

ایڈز کے مرض کی بنیادی وجہ انتقالِ خون اور امرد پرستی قرار دی گئی ہے۔ اب جبکہ پادری حضرات انتقالِ خون کے مرحلے سے تو دور ہی رہتے ہیں تو مرض کی دوسری وجہ کا ہونا ہی قرین قیاس لگتا ہے گو کہ اس بات کو کھل کر تو کوئی بھی نہیں کہنا چاہتا لیکن سمجھتے سبھی ہیں کہ پادریوں میں ایڈز کی افراط کا کارن کیا ہے، ہمیں خدشہ ہے اور قرائن بھی یہی کہتے ہیں کہ پادریوں میں اس موذی مرض کی وجہ وہی ہو سکتی ہے، جس کا دلوں میں خدشہ ہے۔

یوں بھی امریکی پادری کسی نہ کسی سختی، الزام، شکوہ اور جواب شکوہ سے نبرد آزما ہی رہتے ہیں۔ اس وقت امریکہ کی مختلف جیلوں میں 341 پادری مختلف جرائم میں پابند سلاسل ہیں، جو جیلوں میں نہیں ہیں، وہ ایڈز میں مبتلا یا اس سے خوفزدگی کا کشت کاٹ رہے ہیں۔

پادریوں کی سختی ٹل کے ہی نہیں دیتی ہے۔ کچھ ہی سالوں پہلے مشہور زمانہ امریکی پادری جمی سوگیٹ، جن کے مشہور ٹی وی تبلیغی شو کے لاکھوں ناظرین تھے، لاس ویگاس کی ایک کسی کے ساتھ اٹھکیلیاں کرتے اور رنگ رلیاں مناتے پکڑے گئے، نتیجتاً رسوا ہوئے، روزگار گیا، مقدمہ ہوا اور جیل کاٹی، یہ وہی پادری جمی سوگیٹ تھے، جنہوں نے جنوبی افریقہ کے مشہور اسلامی سکالر شیخ احمد دیدات سے

حضرت عیسیٰ علیہ السلام کے خدا کا بیٹا ہونے یا نہ ہونے پر مناظرہ کیا تھا۔
ابھی جی سوگیٹ کی بے راہروی کی گرد بیٹھی بھی نہیں تھی کہ عیسائیت کے
ایک اور سٹار پادری جم بیکر بھی دھر لیے گئے۔ ان پر بھی رنڈیوں سے بے تکلفی اور
چھیڑ خانی کا الزام عائد ہوا، اس کے ساتھ ساتھ وہ نیلس فراڈ کے لپیٹے میں بھی آ گئے،
رنڈیوں سے قربت اور ان پر جاٹاری کے الزام سے تو شاید پادری جم بیکر بچ نکلتے مگر
نیلس چوری نہیں راس نہ آئی اور اسی جرم میں چار سال قید با مشقت کی سزا انہیں
کاٹی پڑی۔

اسی طرح ڈاکس مور (سیائل) کے بڑے پادری بھی حال ہی میں مع اپنی زوجہ
محترمہ کے سو سال کے لئے سزایاب ہوئے ہیں۔ پادری ریچ ہاتھورن اور ان کی
بیگم نے بنا ماں باپ کی ایک سات سالہ بچی جیسیکا کو گود لیا لیکن جیسیکا کے دن نہ
پھر سے، پادرائن بچی پر جسمانی تشدد کرتیں اور پادری صاحب جنسی، گھر سے جاتے
ہوئے بچی کو تہ خانہ میں زنجیر سے باندھ دیا جاتا اور سوتے میں چار پائی تے۔ بالآخر
شدائد کی حد اور ظلم کا انت ہوا۔ پادری صاحب کے اپنے بچوں نے ہی پولیس کو
جیسیکا کے بارے میں مطلع کر دیا۔

زخم زخم اور خوفزدہ جیسیکا کی حالت زار کے سامنے عدالت میں پادری اور
پادرائن کی ایک نہ چلی اور دونوں کو سو، سو سال کی سزائے قید سنا دی گئی ہے۔

13 فروری

مال میں سے خرچ کرتے رہا کرو

مائیکروسافٹ کمپنی کے بل ٹینس جو دنیا بھر میں بلاشبہ امیر ترین شخص ہونے
کے ناطے سے جانے جاتے ہیں، شکاگو بورڈ آف ایجوکیشن میں ان کی آمد خاصی
خوشگوار اور مفید ثابت ہوئی۔ انہوں نے بورڈ کو ایک ملین ڈالر، سافٹ ویئر کے
بجائے دو ٹرک اور دو سو کمپیوٹرز کا عطیہ پیش کیا۔ روزمرہ کے بڑھتے ہوئے تعلیمی

اخراجات کے پیش نظر یہ بات بین الاقوامی سطح پر تسلیم کی جا رہی ہے کہ ملکوں ملکوں تعلیمی اخراجات حکومتوں کے بس سے باہر ہوتے جا رہے ہیں، خواہ امریکہ ہی کیوں نہ ہو، تعلیم کے میدان میں نجی شعبے اور مخیر حضرات کی طرف دیکھا جا رہا ہے کہ وہ ہاتھ بٹائیں۔

امریکہ اس لحاظ اور اس طرف سے بھی خاصا خوش قسمت ملک ہے کہ یہاں کے پرائیویٹ سیکٹر کی طرف سے سب سے بڑا حصہ تعلیم کے شعبے ہی میں دیا جاتا ہے، صرف 1999-2000 میں پرائیویٹ سیکٹر کی طرف سے تعلیم کی مد میں کم و بیش 522 بلین ڈالر عطیات اور دیگر صورتوں میں دیئے گئے۔ اس رقم کا تین چوتھائی حصہ تحقیق کے لئے اور ایک چوتھائی بنیادی تعلیم اور دوسرے تعلیمی وسائل کی فراہمی کے لئے دیا گیا۔

منافع میں چلنے والی ہر بڑی کامیاب کمپنی کسی نہ کسی طرح تعلیمی اداروں سے وابستہ ہے۔ کوئی کمپنی تحقیق کے لئے رقم فراہم کرتی ہے اور کوئی لائبریری کی کتب کے لئے، کوئی کمپیوٹرز دے دیتی ہے، کوئی وظائف، کوئی زمین کا ٹکڑا، کوئی طلباء کو ٹریننگ دے رہی ہے، کوئی اساتذہ کو۔ حسبِ توفیق و ضرورت ہر کوئی اس کار خیر میں شریک اور شراکت دار ہے اور کچھ نہ بن پڑا تو آکس کریم کی ایک مقامی کمپنی نے سکول کے بچوں کے لئے بیس بال میچ کے خاتمے پر کئی سو گیلن آکس کریم ہی بھیج دی۔

یہاں کے برعکس کئی ممالک ایسے بھی ہیں کہ جہاں شعبہ تعلیم کو کچھ دینے کی بجائے وہاں سے کچھ نہ کچھ ہتھیانے کا چلن عام ہے۔ کہیں تعلیمی اداروں کی زمین پر قبضہ گروپ قابض ہیں اور کہیں عمارتوں پر انتظامیہ، بجٹ ڈاکوؤں کی زد میں اور ادارے کی خریداری پر کمیشن، فیصد اور حصے کے اضافی اخراجات کا بوجھ۔

قبضہ گروپ، انتظامیہ، ڈاکوؤں، لال فیتہ اور سنہرے ہاتھوں سے کشید ہو کر جو تعلیمی اداروں تک پہنچ پاتا ہے۔ اس میں اتنی گنجائش بھی نہیں ہوتی ہے کہ طلباء اور

اساتذہ کو ایک گلاس ٹھنڈا پانی ہی میسر آسکے۔ اس سطح بہ سطح عمل کشید کے بعد جو میسر آسکتا ہے، وہ البتہ ضرور میسر ہے۔ اس میں کچھ کلام نہیں۔

ملک کے طول و عرض میں آدھے سے زیادہ پرائمری اور ہائی سکولوں میں درخت کے ٹنڈ سے زنجیر بندھی ہے اور زنجیر کے سرے پر دھات کا گلاس۔ درخت کی دھوپ چھاؤں کے سنگم پر پانی کی کھلے منہ والی مٹ رکھی ہے اور ہم تعلیم کے 2 فیصد بجٹ سے اکیسویں صدی کی تسخیر کے منصوبے باندھ رہے ہیں۔

15 فروری

غربی میں نام پیدا کر

انسٹیٹیوٹ آف اکیڈمک ریسرچ نے ایک طویل سروے اور تحقیق کے بعد بالآخر اپنی رپورٹ شائع کر دی ہے۔ رپورٹ منظر عام پر کیا آئی کہ جیسے زلزلہ آگیا۔ وائٹ ہاؤس سے لے کر سکولوں کے سٹاف رومز تک، ہر جگہ اسی رپورٹ کے مندرجات پر بحث ہو رہی ہے، لمحہ فکریہ ہے کہ کچھ کو حالتِ دفاع میں مبتلا کر دیا ہے اور کچھ تابڑ توڑ حملہ کر رہے ہیں، کسی کو اندیشہ جو اب وہی لاحق ہو گیا ہے اور کچھ پالیسی سازوں کو گھور رہے ہیں، کہیں بیچ بچاؤ کا ڈول ڈالنے کی سعی کی جا رہی ہے اور کچھ تیر ترازو کرنے پر تلے ہوئے ہیں۔

رپورٹ میں انکشاف کیا گیا ہے کہ قومی سطح پر سکولوں کے ساتھ لاکھ بچوں کا سروے کیا گیا اور اس سروے کے نتیجے میں یہ بات سامنے آئی ہے کہ امریکہ بھر میں سکولوں کے طلباء اور طالبات روزانہ صرف سات منٹ ریڈنگ پریکٹس یعنی پڑھنے کی مشق میں صرف کرتے ہیں جبکہ ریڈنگ اور ریڈنگ پریکٹس کو ہر سکول کے نصاب میں کلیدی حیثیت حاصل ہے۔ سکولوں کے 510 بلین ڈالر اور 510 بلین ڈالر سالانہ بجٹ کے سوا مزید 108 بلین ڈالر اور 108 بلین ڈالر سالانہ سکولوں میں صرف ریڈنگ، ریڈنگ پریکٹس اور ریڈنگ پریکٹس اور ریڈنگ کی صلاحیت حاصل کرنے اور بڑھانے

میں خرچ کیے جا رہے ہیں جبکہ نتیجہ یہ نکلا ہے کہ طلباء ریڈنگ میں ہی سب سے کم وقت صرف کرتے ہیں حالانکہ ہر ریاست کے بورڈ آف ایجوکیشن اور وفاقی وزارت تعلیم کی طرف سے ریڈنگ اور ریڈنگ پریکٹس کے لئے روزانہ کم سے کم 70 سے 90 منٹ لازمی مختص ہیں۔

اس رپورٹ کے منظر عام پر آنے سے پہلے ہی امریکن سکول سسٹم تنقید کے دباؤ اور اصلاحات کی زد میں تھا۔ اس تنقید اور دباؤ کے پیش نظر صدارتی امیدواروں کے ایجنڈے میں تعلیم اور نظام تعلیم کی اصلاح سرفہرست آگئی ہے۔ ہر امیدوار تعلیم اور سکولز کے موضوع پر اس مہارت، دیدہ دلیری اور پُر اعتماد لہجہ میں سخن طراز ہے کہ انہیں دیکھ کر وطن سے دور ہوتے ہوئے بھی وطن عزیز کی بیوروکریسی کی بدروسے برآمد زدہ ماہرین تعلیمی روک تھام اور رکاوٹ تعلیم نقاب پوش جہلانمندانہ یاد آ، آجاتے ہیں۔ امیدوار اپنے اپنے تعلیمی مشیر و ماہرین کے لمبے لمبے لیکچر سن رہے ہیں اور ان کی تجاویز میں اپنی دانشوری اور تہذیب کی ملاوٹ کرنے کے بعد عوام کے سامنے قبولیت کے لئے پیش کر رہے ہیں لیکن سسٹم کو چلانے والے پس پردہ اصل ماہرین ان تجاویز کو مشکوک نظروں سے اور ان تجاویز کے محرکین کو مشتہ نظروں سے دیکھ کر مسکرا رہے ہیں۔

مسکراہٹ کی وجہ یہ بیان کی جاتی ہے کہ صدارتی امیدواروں کے اکثر ماہرین اور بیشتر مشیر وہی لوگ تو ہیں، جنہیں کل کلاں موجودہ خرابی کا باعث قرار دیا جائے گا یا قرار دیا جا چکا ہے۔

اس وقت امریکہ کے سکولوں میں (پہلی تا بارہویں) جماعت میں 71 بلین بچے زیر تعلیم ہیں اور ایک بچہ پر اوسطاً ساڑھے چھ ہزار ڈالر سالانہ خرچ ہو رہے ہیں، جس میں وفاق کے 9 فیصد، متعلقہ ریاست کے 39 فیصد اور لوکل گورنمنٹ کا 52 فیصد حصہ شامل ہے۔ اس طرح تعلیم کی مد میں صرف سکول کی سطح پر ہی سالانہ 462 بلین ڈالر سالانہ خرچ ہو رہے ہیں لیکن اس کثیر سرمائے کے صرف کے

عوض ہونیوالی یافت کو معیار میں کمتر کارکردگی میں نامنظور، کارگزاری میں سوالیہ اور کامیابی میں مشکوک سمجھا جا رہا ہے، یہ صرف سمجھنے کی حد تک ہی ہے، ورنہ مجموعی طور پر امریکہ کا نظام تعلیم اپنی وسعت، گہرائی اور اثر پذیری میں بے مثال ہے۔

اصل مسئلہ 462 بلین ڈالر سالانہ مصارف کا نہیں ہے بلکہ ان مصارف کے جواز اور انہیں حلال قرار دینے سے متعلق ہے۔

اسی انسٹیٹیوٹ کی پچھلی رپورٹ پر بھی ایسا ہی ہنگامہ چل سوچاں برپا ہو چکا ہے۔ پچھلے سال والی رپورٹ میں ملکوں ملکوں سوالوں کی سطح پر مصارف اور طلباء کی کارکردگی اور EFFICIENCY کے تقابلی جائزے میں امریکی طلباء آٹھویں پوزیشن حاصل کر پائے جبکہ کوریا، جاپان، چین، جرمنی اور سویڈن کے طلباء امریکی طلباء پر سبقت لے گئے، جبکہ ان مذکورہ ممالک میں سالانہ اوسط اخراجات فی بچہ امریکہ کے اخراجات فی بچہ کے ایک تہائی سے بھی نہیں کم ہیں۔

انسٹیٹیوٹ آف اکیڈمک ریسرچ کی رپورٹس سے دلوں کے اندر جو پھٹ اور بین السطور جو سیاہ پڑا ہے، وہ سادہ لفظوں میں بجز اس کے اور کچھ نہیں ہے کہ امریکی بچہ پر سالانہ 6500 ڈالر خرچ کیے جانے کے باوجود نسبتاً ایشیائی بچوں کی کارکردگی امریکی بچوں سے نہیں آگے ہے حالانکہ ایشیائی بچوں پر تعلیمی مصارف کا یہ حال ہے کہ..... ہر چند کہیں ہے کہ نہیں ہے۔

یوں لگتا ہے کہ جیسے علامہ اقبال کی کم از کم، غربی میں نام پیدا کرنے والی بات ان ایشیائی اقوام کو بھی ماننا پڑے گی کہ جنہوں نے اب تک اسے نہیں مانا ہے

18 فروری

فٹے منہ ایسی صدارت کا

جوں جوں صدر بل کلنٹن کے وہانت ہاؤس سے رخصتی کے دن قریب آتے بارے ہیں، ان کا مستقبل مخدوش حالات ناگفتہ بہ اور اوسان خطا ہو رہے ہیں۔

آج کی واشنگٹن پوسٹ میں ایک مضمون اس بارے میں خاصا دلچسپ شائع ہوا ہے۔ مضمون نگار کا کہنا ہے کہ عہد صدارت کے اختتام کے ساتھ ہی صدر کلنٹن ان قانونی مراعات کے حصار سے باہر ہوں گے، جو انہیں بطور صدر امریکہ حاصل ہیں اور ان مراعات و تحفظات کے بنا ان پر کئی مقدمے قائم ہو سکتے ہیں۔ ادھر جناب کلنٹن کی مالی حیثیت بھی کچھ ایسی مستحکم نہیں ہے کہ وہ پے درپے قانونی حملوں کا عدالتی توڑ آسانی سے کر سکیں گے۔ انہیں اپنے رہنے کے لئے مکان خریدنے کا مسئلہ درپیش ہے اور کوئی بینک، کوئی مالیاتی ادارہ ٹھوس مالی ضمانت کے بغیر قرض دینے پر آمادہ نہیں ہے۔ ادھر ہیلری کلنٹن بھی دل میں خار کھائے بیٹھی لگتی ہیں، عین ممکن ہے کہ صدر کلنٹن کی وائٹ ہاؤس سے رخصتی کے فوراً بعد میاں بیوی کے دلوں میں چھپی ہوئی چیقلش سر عام تو تو میں میں، میں بدل جائے

صدر کلنٹن کے بھائی جو منشیات کے استعمال اور فروخت میں سزا کاٹ رہے ہیں۔ ادھر سے بھی کچھ خیر کی خبر نہیں آتی۔ وہ جیل کے اندر رسیاں تڑوا رہے ہیں کہ بھائی میرا صدر امریکہ اور وہ مجھے یہاں جیل سے بھی نہیں چھڑا سکتا، فٹے منہ ایسی صدارت کا !

19 فروری

ڈی این اے۔ پروانہ بریت

لک کاؤنٹی جیل (شکاگو) میں سزائے موت کے منتظر 13 قیدیوں کو رہا کر دیا گیا ہے۔ یہ بریت طریقہ تفتیش میں جدید ٹیکنالوجی کی بدولت عمل میں آئی ہے۔ ڈی این اے بلڈ ٹیسٹ اور جدید فرینسزک سائنس نے ان ملزموں کو بے گناہ ثابت کر دیا ہے۔ ان کی اس بریت اور بے گناہی پر پورے امریکہ میں شدید رد عمل ہو رہا ہے۔

یہ مسئلہ پوری شدت سے پھر موضوع بحث ہے کہ جو پھانسی کی سزا پا چکے ہیں،

ان میں سے بے گناہ کتنے تھے۔ ان بے گناہ مقتولوں کے تابوت کا ڈھلنا کھول کر یہ کیسے کہا جائے کہ افسوس آپ کو بے گناہ پھانسی دے دی گئی تھی۔ ہماری معذرت قبول کیجیے۔ اس بات کی کیا ضمانت ہے کہ جنہیں پھانسی کی سزا دی جاتی ہے، وہ واقعی قتل کے مرتکب بھی ہوئے۔ آخر ایسا کون سا پیمانہ ہے اور یہ کیسے یقینی بنایا جائے کہ کسی بے گناہ کو پھانسی نہیں دی جا رہی، جیسا کہ واقعات سے ثابت ہوا ہے کہ وہ 13 مجرم جو سزائے موت کی کوٹھڑی میں موت کے منتظر تھے اور انہیں کسی بھی وقت سزا دی جاسکتی تھی، بے گناہ ثابت ہوئے۔

1997 سے 1999 تک صرف ریاست الی نائے کی عدالتوں سے ہی 25 قاتلوں کو سزائے موت سنائی گئی، جن میں سے 13 بے گناہ تھے۔ اس واقعہ نے امریکی انصاف، عداقتی نظام، طریقہ تفتیش اور انسانی حقوق کی علمبرداری کی خوش رنگ عمارت کو منہدم کر دیا ہے۔

رائے عامہ کے دباؤ اور منطقی حل کی عدم موجودگی کے باعث گورنر جارج رائن نے الی نائے میں سزائے موت کو تا حکم ثانی منسوخ کر دیا ہے اور گورنر جارج رائن کی پیروی میں دوسری ریاستوں میں بھی اسی طرح کی قانون سازی پر زور دیا جا رہا ہے۔ بنیادی نکتہ یہ ہے کہ کسی ایک بے گناہ کو پھانسی سے محفوظ رکھنا کئی قاتلوں کو پھانسی دے دینے سے کہیں زیادہ احسن ہے۔

گورنر جارج رائن کے سزائے موت کو منسوخ کر دینے کے اقدام کو انتہائی جراتمندانہ، انقلابی اور ان کا بہترین فیصلہ قرار دیا جا رہا ہے۔

20 فروری

سیاسی بوزنہ و جمہوری زلیخا

انٹر پارلیمنٹری یونین جنیوا کے ایک اعلامیے میں اکیسویں صدی اور جمہوریت کے حوالے سے دنیا بھر میں تازہ ترین ”جمہوری صورت حال“، پر روشنی ڈالی گئی

ہے۔ بتایا گیا ہے دنیا کی 192 مقتدر اعلیٰ ریاستوں میں سے 179 میں جمہوریت رائج ہو چکی ہے اور ان 179 آزاد ممالک میں رائے شماری کا کوئی نہ کوئی طریقہ ضرور رائج ہے اور عوام حکومتوں کے چناؤ میں سرگرمی سے شریک ہوتے ہیں۔

عالمی جمہوری تناظر میں تو یہ رپورٹ خاصی حوصلہ افزاء ہے کہ دنیا بھر کی کل آبادی کا 93 فیصد حصہ جمہوری عمل میں سرگرم اور اس سے مستفید ہو رہا ہے لیکن ہم اپنے وطن میں جمہوری تجربہ کے حوالے سے عالم جمہوریت کے فروغ پر بھی زمینی تحفظات رکھتے ہیں۔ اگر باقی دنیا میں بھی پاکستان کی طرح جمہوریت کا مطلب ڈھونڈ ڈھانڈ کر ڈاکوؤں، راشیوں، لیٹروں، شہدوں اور خواجہ سراؤں ہی کو منتخب کرنا ہے تو ایسی جمہوریت خواہ کہیں بھی ہو، انسانی مسائل کو بھلا کیا حل کر سکے گی۔

انٹرنیشنل پارلیمنٹری یونین کو جمہوریت کے پھیلاؤ کے ساتھ ساتھ جمہوریت کے معیار کے بارے میں بھی سوچنا پڑے گا۔ سیاسی بوزنہ اور جمہوری زینچا قسم کے منتخب نمائندوں نے پاکستان کا معاشی اور معاشرتی دیوالیہ نکال کر رکھ دیا ہے۔ انٹرنیشنل پارلیمنٹری یونین کا روئے سخن ایسی ہی جمہوریت کی طرف ہے کہ جس میں لیٹروں کو جلا وطنی اور خود ساختہ جلا وطنی کی قانونی سہولتیں اور اجازت حاصل ہو تو ہمارے لئے ان سات فیصد میں ہونا ہی مناسب ہے کہ جہاں جمہوریت کا روگ جڑوں تک نہیں پھیلا ہے۔ انٹرنیشنل پارلیمنٹری یونین کو جمہوریت اور ہٹ دھرمی و بے شرمی کے درمیان خط امتیاز کھینچنا ہی پڑے گا۔ اگر یونین کے 93 فیصد میں ہم بھی شامل ہیں تو یونین کے یہ سارے اعداد و شمار مبنی بر حقائق نہیں کہے جاسکتے ہیں۔ یوں بھی وہ ممالک یونین کی اس عددی کرشمہ سازی میں کیسے شمار کئے جاسکتے ہیں کہ جن کا سیاسی بوزنہ عمر قید سے رسی تڑا کر باہر بیٹھا استخارے کھینچ رہا ہو اور جمہوری زینچا عدالتوں کو مطلوب اور قانون سے مفرور ہو۔

23 فروری

چشمِ جو حیرت

بائیونیکس اور جینیٹک انجینئرنگ ورلڈ کانفرنس شکاگو میں یوں تو دنیا بھر کے سائنسدان شرکت کر رہے ہیں لیکن اکثریت کینیڈین اور امریکی سائنسدانوں کی ہے۔ ان سائنسدانوں میں یونیورسٹی کے پروفیسرز ہیں، محقق ہیں، کیمسٹس ہیں، کمپیوٹر ایکسپرٹس ہیں اور چیپ (CHIP) ڈیزائنر ہیں۔

ملینیم 2000 کے حوالے سے پچھلے سال اس سوال کی بازگشت سنی گئی تھی کہ اکیسویں صدی میں انسان کیسا ہوگا اور کس قدر ترقی کر چکا ہوگا۔ پچھلے سال کے اس سوال کا جواب آج اس کانفرنس میں خاصی حد تک دے دیا گیا ہے۔

جب سے انسانی خون کا کوڈ پڑھ لیا گیا ہے اور ڈی این اے کا اسرار جان لیا گیا ہے۔ امکانات کا ایک نیا افق روشن ہو گیا ہے۔ آئی آئی ٹی کے سائنسدان رگھو شیلڈرک اور آئی بی ایم کے چیپ ڈیزائنر کے اس مقالے پر دل کھول کر تالیاں بجائی جا رہی ہیں کہ ایک ایسا چیپ ڈیزائن کیا جا رہا ہے کہ جسے انسانی ہتھیلی میں پیوست کیا جاسکتا ہے۔ ہتھیلی سکینر کے سامنے کی اور شخصیت کا سارا کچا چٹھہ، اسرار اور ماجرا کمپیوٹر سکرین پر نمودار ہو گیا۔ آپ کون ہیں اور آپ کی شناخت کیا ہے؟ اپنے والدین کی قصدا اور جائز اولاد ہیں یا نری شرمندگی و اتفاقیہ۔ ذہنی میلان کدھر کو ہے اور اٹھان کیسا ہے؟ بزرگوں کی سات نسلوں میں کون کون سے امراض عام تھے اور آپ کو ان میں سے کیا کیا لاحق ہے، ہو سکتا ہے یا ہو کر رہے گا، اوسط عمر کتنی ہو سکتی ہے؟ کن دوائیوں سے الرجک ہیں اور کونسی آکسیر بن کر لگتی ہیں، دل کی کیا حالت ہے؟ کس قدر قابو میں ہے اور بے قابو ہونے کی وجوہات میں کیا کیا شامل ہے؟ دماغ کی کیا کیفیت ہے اور دل و دماغ رد عمل میں کیسے ہیں؟

دل، دماغ، بینائی اور قوت مدافعت میں کون سا سامان پہلے جائے گا اور اس کا مدار کب تک کر لینا چاہیے۔ ممکنہ پیش بندیوں اور حفاظتی اقدامات کی تفصیل

درج ہوگی۔ آپ کے دل، گردہ اور جگر وغیرہ کا ناپ کیا ہے۔ ان کو بدلوانے میں فائدہ ہے یا انہی پر قناعت کئے رکھنے میں۔ اگر آپ نے اپنی نسل بڑھائی تو آل اولاد میں کیا کیا امراض و اوصاف ہو سکتے ہیں اور کیا قباحتیں پیش آئیں گی؟ کس ناپ کی زوجہ مناسب رہے گی اور زوجہ محترمہ کا جینیٹک کوڈ کیا ہونا چاہیے؟
الغرض لڈو کی گوٹی جتنا چپ میڈیکل سائنس میں ایسی تبدیل لانے والا ہے کہ جس سے تحریر و تجسس کے سود روا ہوں گے۔

27 فروری

صدارتی امیدواروں کا ایجنڈا

کئی ریاستوں میں پرائمری انتخابات کے نتائج اسی طرف اشارہ کر رہے ہیں کہ ری پبلکن سینیٹر جان میکین اور ڈیموکریٹک بل بریڈلی کے ہتھیار ڈالنے کا وقت قریب تر آ گیا ہے اور صدارتی جنگ بالآخر گورنر جارج بوش اور نائب صدر آلگور کے درمیان ہی پڑے گا۔ انتخابی مہم اب طنز و کنایہ، جذباتی حملوں اور قومی خدمت کی روایتی دعویٰ کے مرحلے سے گزر کر سنجیدہ موضوعات اور امریکہ کے قومی ایشوز کی طرف مڑ گئی ہے۔

دونوں بڑے امیدواروں نے دفاع، خارجہ اور سماجی امور پر اپنا اپنا پالیسی بیان جاری کر کے خود کو میڈیا کے مائیکروسکوپ کے سامنے رکھ دیا ہے۔ مذکورہ موضوعات پر دونوں امیدواروں کی پالیسی ایک دوسرے سے لاکھ مختلف ہونے کے باوجود بھی عالم اسلام کے بارے میں یکساں مخلصیت کی حامل ہے۔ یہودیوں کو رام رکھنے کی امریکی پالیسی اب پالیسی سے زیادہ مجبوری بن چکی ہے۔ البتہ دونوں امیدواروں نے جو پالیسی بیان جاری کئے ہیں، امریکی مفادات کے پس منظر میں ان کی ہمہ گیری سے انکار نہیں کیا جاسکتا۔

نائب صدر البرٹ آلگور

امور خارجہ

خارجہ پالیسی کے ضمن میں الگور کہتے ہیں کہ سی ٹی بی ٹی کا بل جو سینٹ میں نامنظور ہو کر خارج ہو چکا ہے، اسے قانون سازی کے لئے دوبارہ پیش کیا جائے گا اور اس بل کو قانونی شکل دینے کی ہر ممکن کوشش کی جائے گی۔

ایران اور عراق کے لئے اسلحہ کے حصول پر مکمل اور سخت پابندی عائد کر دی جائے گی۔

انڈیا اور پاکستان، چین اور تائیوان، آرمینیا اور آذربائیجان، شمالی و جنوبی کوریا کے درمیان قیام امن کے لئے کوشش جاری رکھیں گے۔

دنیا بھر میں جمہوریت، انسانی حقوق اور قانون کی حکمرانی کے ضمن میں سرمایہ کاری کی جائے گی

چین میں انسانی حقوق کے تحفظ کے لئے ہر ممکن کوشش اور وسائل کو بروئے کار لایا جائے گا۔

بین الاقوامی جرائم، عالمی دہشت گردی، عالمی و ماحولیاتی آلودگی اور منشیات کے خلاف امریکی مزاحمت تیز تر کر دی جائے گی۔

مشرق وسطیٰ، شمالی آئرلینڈ اور بلقان کے علاقے میں پائیدار امن کے لئے مذاکراتی کوششیں جاری رکھی جائیں گی۔

امور دفاع:

الگور کہتے ہیں کہ ایک مضبوط، تیزی سے حرکت میں آنے والی اور جدید ملٹری فورس ہی امریکی مفادات، عقائد اور اصولوں کی ضامن ہو سکتی ہے۔

الگور کہتے ہیں کہ وہ امریکی مفادات کے تحفظ کے لئے دنیا کے کسی بھی خطے میں امریکی افواج کو استعمال کرنے میں دریغ نہیں کریں گے۔

جدید ہتھیاروں کی تیاری کی روک تھام کی جائے گی اور جدید اسلحہ کے حصول کے لئے بین الاقوامی تجربات پر پابندی عائد کریں گے اور تباہی والے ہتھیاروں کو

غیر ذمہ دار ہاتھوں میں جانے سے روکا جائے گا۔
نیشنل میزائل ڈیفنس سسٹم کی حمایت کی جائے گی

ساتھی امور

اللور اسقاط حمل کے حق میں ہیں اور اس عمل کو قانون بنانے پر آمادہ ہیں، اس
ضمین میں حکومتی فنڈز بھی مہیا کرنے کے حامی ہیں۔

گورنر جارج بش

امور خارجہ

جنوبی ایشیا میں امریکی حلیفوں کے بارے میں نئی پالیسی بنانے کے
زبردست حامی ہیں۔

مستقبل میں روس کے لئے آئی ایم ایف اور ورلڈ بینک کے قرضوں کی
مخالفت کریں گے۔

صدر بنتے ہی تل ابیب (اسرائیل) سے امریکی سفارتخانے کو یروشلم منتقل کر
دیں گے

عراق میں ہتھیاروں کا معائنہ دوبارہ شروع کرانے کے لئے اقوام متحدہ پر
دباؤ ڈالیں گے۔

”ایک چین“، پالیسی کی حمایت کریں گے لیکن تائیوان سیکورٹی ایکٹ کی
حمایت جاری رکھی جائے گی۔

امریکہ اور چین کے درمیان تعلقات کا ازسر نو تعین کیا جائے گا اور چین کو
مسابقت کا رملک کی حیثیت دی جائے گی۔

امریکی فوجی دستوں کو کسی بھی امن مشن کے لئے یو این کمانڈ کے تحت نہیں
ہونے دیا جائے گا۔

عالمی مالیاتی اداروں، آئی ایم ایف اور ورلڈ بینک کے ضوابط میں اصلاحات
کی جائیں گی اور انہیں فعال، جوابدہ اور پابند بنایا جائے گا۔

امور دفاع:

دنیا بھر میں امن قائم رکھنے کے لئے امریکہ کی فوجی برتری کو یقینی بنایا جائے گا اور اس ضمن میں اعلیٰ ترین ملٹری طاقت وجود میں لائی جائے گی۔

بین الاقوامی دہشت گرد ممالک سے سختی سے نمٹا جائے گا۔

امریکہ کے لیے گئے فوجی معاہدوں کا احترام کریں گے لیکن فوری طور پر ایسے اقدامات کے حق میں ہیں کہ درجن بھر ممالک سے امریکی ٹروپس کو واپس لایا جاسکے۔

نیشنل میزائل ڈیفنس سسٹم کو فوری شروع کرنے کے حق میں ہیں اور اس ضمن میں کسی مخالفت کو خاطر میں نہ لانے کا عزم رکھتے ہیں۔

سن 2000 سے 2006 تک دفاعی تحقیق کی مد میں 20 بلین ڈالر کا اضافی بجٹ جاری کریں گے۔

سی ٹی بی ٹی کے شدید مخالف ہیں اور اسے قانونی شکل دینے کی مخالفت جاری رکھیں گے۔

باصلاحیت افراد کو امریکی افواج میں لانے کیلئے فوجیوں کی تنخواہ میں اضافہ کریں گے اور اس ضمن میں ایک بلین ڈالر اضافی خرچ کرنے کے حق میں ہیں۔

ساتھی امور:

استقاط حمل کے شدید مخالف ہیں، زچہ و بچہ کی جان کو خطرہ، زنا بالجبر یا طبی نقطہ نگاہ کے برعکس ہر سطح پر استقاط حمل کی مذمت کریں گے۔

بچوں اور جرائم پیشہ افراد سے مہلک اسلحہ دور رکھنے کے لئے قانون سازی کریں گے لیکن امریکی شہریوں کے اسلحہ رکھنے کے حق کی حفاظت کریں گے۔

28 فروری

لہولہو سنگ میل

ریاست البامہ کے چھوٹے سے شہر سیلما میں ایڈمنڈ برج کو امریکی تاریخ میں سنگ میل کی حیثیت حاصل ہے، واقعہ کی نوعیت کی وجہ سے اب اس پل کو خونی پل کہا جاتا ہے۔

آج سے 35 سال قبل 7 مارچ 1965ء کو امریکی سیاہ فام اقلیت نے اپنے لئے حق رائے دہندگی سے مسلسل انکار کے خلاف اسی پل سے احتجاجی مظاہرے شروع کئے گئے تھے۔ 7 مارچ 1965ء کو اسی جگہ سیاہ فام مظاہرین کا جلوس مشہور سول رائٹس لیڈر ڈاکٹر مارٹن لوتھر کنگ کی قیادت میں منظم ہوا، مظاہرین ابھی پل پر ہی تھے کہ پل کے دونوں اطراف سے مظاہرین پر پولیس تشدد شروع ہو گیا۔ آنسو گیس، لٹھی چارج، فائرنگ، مار کٹائی اور بھاگنے کی راہ مسدود، کچھ پل کے نیچے پانی میں جا گرے، جو نیچے گرنے سے بچ رہے، انہیں پولیس نے خود گرا دیا یا گولی مار دی۔ تھوڑی ہی دیر میں ایڈمنڈ برج انسانی لہو سے رنگین اور امریکی تاریخ میں رنگین تر ہو گیا۔

آج صدر بل کلنٹن نے اسی واقعہ کی یاد ایڈمنڈ برج پر منعقد ہونے والی ایک تقریب میں شرکت کی ہے۔ خونی پل پر سے گزرتے ہوئے ان کے ایک طرف مسز کورینا کنگ ہیں جو ڈاکٹر مارٹن لوتھر کنگ کی بیوہ ہیں اور دوسری طرف جارجیا کے کانگریس مین جان لوئیس ہیں۔ اسی صف میں معذوروں کی کرسی میں ہوزیا ولیمز ہیں، جیسی جیکسن ہیں اور کئی دوسرے سیاہ فام لیڈر ہیں۔ یہ وہی جان لوئیس اور ہوزیا ولیمز ہیں، جنہیں 35 سال قبل اسی پل پر پولیس تشدد کا نشانہ بنایا گیا تھا۔ ہوزیا ولیمز تو اس کے بعد اپنی ٹانگوں پر کبھی کھڑے نہ ہو سکے۔

صدر بل کلنٹن نے تقریب سے خطاب کرتے ہوئے ایڈمنڈ برج کو خونی پل کی بجائے آزادی کا پل قرار دیا ہے کہ اسی پر چلتے ہوئے ہی سیاہ فام امریکیوں کو

بالا خر مکمل آزادی حاصل ہو سکی۔ انہوں نے مزید کہا کہ ایڈمنڈ برج کے مظاہرین کی قربانی نے صرف سیاہ فاموں کو ہی آزادی نہیں دلائی بلکہ ان کی قربانیوں کے ثمرے میں سفید فاموں کی آزادی اور تمام امریکیوں کے لئے مساوی حقوق بھی شامل ہیں۔ خصوصاً جمی کارٹر اور بل کلنٹن کا صدر امریکہ بن جانے کی بنیاد اسی ایڈمنڈ برج کی قربانیوں سے وابستہ ہے۔ اس بات سے ان کا اشارہ غالباً ان چھوٹی چھوٹی جنوبی ریاستوں کی طرف تھا، جہاں سے صدر امریکہ منتخب ہو جانا اگر ناممکن نہیں تو انتہائی مشکل ضرور سمجھا جاتا تھا۔

7 مارچ

عالمِ امکانات

یوں تو فرینزک نیکنالوجی اور ڈی این اے سائنس نے امکانات اور آسانیوں کا ایک عالم وا کر دیا ہے لیکن اس کے ساتھ ساتھ کچھ الٹ پلٹ اور اکھاڑ پھچھاڑ بھی در آئی ہے۔ اس صورت حال پر جناب حنیف اختر کا ایک شعر یاد آتا ہے:

ہوئی ہیں اسقدر آسانیوں سے مشکلیں پیدا

کہ ہر آسانی کو ہم اپنی جگہ مشکل سمجھتے ہیں

اس اکھاڑ پھچھاڑ کا سب سے زیادہ اثر واشنگٹن ڈی سی میں آرگنٹین قومی قبرستان پر پڑ رہا ہے۔ اس قبرستان میں نامعلوم سپاہی کی جس لحد پر پھول چڑھائے جاتے تھے، اب وہ نامعلوم نہیں رہی ہے اور اب بذریعہ ڈی این اے اس میں سارجنٹ میلون فنکلی کا ہونا ثابت ہو گیا ہے۔ کل جہاں ٹائم محو خواب تھا۔ اب وہاں فریڈی کی فاتحہ، پڑھی جا رہی ہے اور جہاں ٹم کا کتبہ لگا تھا، وہاں آرلین کی سل گاڑی جا رہی ہے۔ لواحقین پہلے زیر لحد مدفون پر شک کا اظہار کرتے ہیں، پھر اجازت نامہ اور پھر ڈی این اے رپورٹ۔

مردوں کی از سر نو شناخت کا قضیہ آرگنٹین کے بعد اب دوسرے قبرستانوں کی

طرف بڑھ رہا ہے۔ ایک اخباری رپورٹ کے مطابق پٹنہ برگ کے فوجی قبرستان میں بھی کچھ اہل قبور پر لواحقین میں کھینچا تانی بڑھتی جا رہی ہے۔

ڈی این اے سے امریکہ کا خانگی ریگ زار مزید ریخت کی زد میں آ گیا ہے۔ والد محترم مکمل تک جس بچے کو کاندھے پر اٹھائے پھرتے تھے، آج اسے گھور رہے ہیں اور زوجہ محترمہ کو گھر کیاں دے رہے ہیں۔ البتہ کہیں کہیں سے ڈی این اے کے باب میں خیر کی خبر اور استفادہ کے امکان بھی ابھر رہے ہیں، جن بچوں کے بارے میں والد صاحب کو شبہ تھا کہ یہ میرے نہیں ہیں لیکن قانونی طور پر بچہ کی ماں کو کفالت کے اخراجات ادا کرنے پر مجبور تھے۔ اب ڈی این اے رپورٹ ان کے حق میں بریت کا پروانہ ثابت ہو رہی ہے۔ کہیں کہیں سے کئی کئی سالوں کے ادا کردہ اخراجات کی واپسی کے کیس بھی دائر کیے جانے کی شنید ہے۔

9 مارچ

سپر ٹیوز ڈے

سات مارچ، صدارتی انتخابات کے سلسلے کا اہم ترین دن مانا جاتا ہے۔ سپر ٹیوز ڈے پرائمری کے نام سے 15 ریاستوں میں ہونے والے پرائمری انتخابات کے نتائج سامنے آ گئے ہیں۔ ان نتائج کی روشنی میں ایک طرف تو حتمی امیدوار سامنے آ گئے ہیں اور دوسری طرف میدان چھوڑنے والے بھی پہچانے جا رہے ہیں۔

گورنر جارج بوش نے سپر ٹیوز ڈے پرائمری الیکشن میں 15 میں سے گیارہ ریاستوں میں اپنے حریف جان میکین پر برتری حاصل کر لی ہے۔ خصوصاً کیلے فورنیا اور نیویارک جیسی بڑی ریاستوں میں سبقت حاصل کر کے انہوں نے سینیٹر جان میکین کو ناک آؤٹ کر دیا ہے۔

نائب صدر الگور نے اپنے مد مقابل سینیٹر بریڈ لے کو تمام کی تمام 15

ریاستوں میں ہزیمت سے دو چار کر دیا ہے۔ امید کی جا رہی ہے کہ سینئر بریڈ لے اور جان میکین مزید مقابلے کی بجائے انتخابات سے دست برداری کا اعلان کر دیں گے اور اس اعلان کی توقع جلد ہی ہے۔

اب تک پرائمری انتخابات میں نائب صدر الگور 975 ڈیلی گیٹ حاصل کر چکے ہیں جبکہ پارٹی کی طرف سے نامزدگی حاصل کرنے کے لئے انہیں دو ہزار ایک سو ستتر ڈیلی گیٹس حاصل کرنا ضروری ہیں۔

سپر نیوز ڈسٹ پرائمری میں دونوں بڑے امیدواروں کو نسبتاً بڑی ریاستوں میں حاصل ہونے والے ڈیلی گیٹس کی صورت حال درج ذیل ہے۔

گورنر جارج بش	ڈیلی گیٹس	فیصد ووٹ
کلیے فورنیا	162	52
نیویارک	67	51
اوبائیو	63	58
جارجیا	54	67
نائب صدر الگور		
کلیے فورنیا	304	81
نیویارک	158	69
اوبائیو	108	74
جارجیا	65	84

8 مارچ

غبارہ اڑتا جائے

کروڑ پتی بزنس مین کیوں الاسی بالآخر مہاتما سے شکا گو واپس پہنچ گئے ہیں،

انہوں نے پرواز کرنے والے بڑے غبارہ میں دنیا بھر کا چکر لگانے کی مہم کو آدھے راستے میں ترک کر کے گھر کی راہ لی۔

واپسی پر انہوں نے ایک بیان میں کہا ہے کہ دوران پرواز کئی چھوٹے چھوٹے مسائل ایسے پیدا ہو گئے کہ انہیں مجبوراً وسطی میانمار کے علاقے میں اترنا پڑا حالانکہ ابھی 9 دن کا ایندھن باقی تھا۔

امریکن بلونگ ایسوسی ایشن کے ترجمان کا کہنا ہے کہ کیون الاسی کی مہم کی ناکامی کے باوجود بھی کیون نے کسی بھی طرح کے جہاز میں مسلسل پرواز اور طویل ترین قیام کا عالمی ریکارڈ قائم کر دیا ہے۔

کیون الاسی نے راک فورڈ (الی نائے) سے 27 فروری کو اپنی مہم کا آغاز کیا اور دس دن میں 13,246 میل سفر طے کر کے میانمار تک جا پہنچے۔ ریکارڈ کے مارے ہوئے کیون کی قسمت نے یاوری نہ کی اور وہ غبارے میں طویل ترین پرواز کے عالمی ریکارڈ کے قریب آ کر بھی اسے توڑ نہ سکے۔ عالمی ریکارڈ 14,236 میل ہے، جسے مسٹرفوسٹ نے 1998 میں قائم کیا تھا۔

6 مارچ

جمہوریت کا نیا جامہ

بالآخر سینیٹر جان میکین نے صدارتی مہم سے دست برداری کا اعلان کر دیا ہے۔ نیوہیمپشائر کے پہلے پرائمری الیکشن سے سپر نیوز ڈے پرائمری تک جان میکین صرف 222 نامزدگیاں حاصل کر سکے جبکہ ان کے حریف گورنر جارج بش سات سو نامزدگیاں حاصل کر چکے ہیں۔ گوکہ اکثر سیاسی حلقے، عمومی رائے دہندگان اور میڈیا کے تخمینہ کار جان میکین کو جارج بش سے کہیں بہتر صدارتی امیدوار قرار دیتے رہے ہیں لیکن دوسرے ملکوں میں رائج جمہوری المیہ سے امریکی جمہوریت بھی میسر نہیں ہے۔ صلاحیت، دیانت اور خدمت کی بجائے جمہوریت کا نیا جامہ وسائل، سرمایہ،

سیاسی اثر و رسوخ اور چرب زبانی سے آراستہ ہے۔
جان میکین کی دست برداری سے اس عالمی خدشہ کو مزید تقویت ملی کہ
جمہوریت عوام کی اکثریتی رائے تو ضرور ہو سکتی ہے مگر یہ ضروری نہیں ہے کہ وہ
بہترین بھی ہو۔ ملکوں ملکوں سیاسی بوزنوں اور جمہوری زلیخاؤں کی کامیابی جمہوریت
کے لئے نیک فال ہرگز نہیں ہے۔

سینیٹر جان میکین نے اپنی صدارتی مہم کا قوام درج ذیل تین اجزا سے تیار کیا
آزردگی، خفگی اور جارحیت
اختصار، اخلاص اور دیانت
اعتماد، امید اور رجائیت

صدارتی انتخابات میں سرمایہ کے بے تحاشہ استعمال پر آزرده و تیخ پا اور سیاسی
اثر و رسوخ کے استعمال پر ناراض اور خنجر بکف۔ سیاسی ایشوز اور مسائل پر اظہار
رائے میں تند و تیز، دو ٹوک اور مخلص، اپنے اور اپنے خاندان کے شان دار ماضی اور
خدمات کے حوالے سے پُر امید اور گمان وابستہ۔

لیکن کچھ بھی کام نہ آیا

صدارتی انتخابات میں سرمایہ کے بے تحاشہ اور غلط استعمال کے خلاف جان
میکین کا مضبوط، غیر لچکدار، حقائق پر مبنی اور جارح موقف کام آیا اور نہ ہی امریکی
سیاست و معیشت اور ایشوز پر ان کا دو ٹوک، دیانتدارانہ اور مخلصانہ لہجہ۔ یوں امریکی
جمہوریت، انتخابات میں سرمایہ کے اثر و نفوذ کے خلاف ایک موثر آواز سے محروم رہ
گئی۔

10 مارچ

آبدیدہ بل بریڈلی

بالا خر سینیٹر بل بریڈلی نے بھی صدارتی مہم سے دست برداری کا اعلان کر دیا

ہے۔ نیوجرسی میں اپنے انتخابی ہیڈ کوارٹر میں اعلان کرتے ہوئے آبدیدہ بل بریڈلی نے اپنی 15 ماہ سے جاری صدارتی مہم کے خاتمہ کا اعلان کرتے ہوئے نائب صدر الگور کو اپنی حمایت کا یقین دلایا ہے۔ اپنی صف سمیٹتے ہوئے بل بریڈلی، سینیٹر جان میکین سے کہیں زیادہ افسردہ و دل آزرده دکھائی دیتے ہیں۔ 15 ماہ کی محنت شاقہ، جدوجہد اور جوڑ توڑ کے باوجود بل بریڈلی محض 284 نامزدگیاں حاصل کر سکے۔ انہیں اپنے حریف نائب صدر الگور کے ہاتھوں ہر ریاست کے پرائمری انتخابات میں ہزیمت سے دوچار ہونا پڑا۔ سینیٹر بریڈلی کی دست برداری سے نائب صدر الگور کے لئے میدان صاف ہو گیا ہے۔ سینیٹر صاحب نے اس امکان کو بھی بالکل رد کر دیا ہے کہ وہ نائب صدر الگور کے صدارتی ٹکٹ پر بطور نائب صدر نامزدگی قبول کر لیں گے۔

لگتا ہے کہ باسکٹ بال چمپیئن بریڈلی کو ووٹ بکٹ کرنے کا خاصا تلخ تجربہ ہوا ہے۔

11 مارچ

اقبال رعد کا قتل

معزول وزیر اعظم پاکستان میاں نواز شریف کے وکیل صفائی جناب اقبال رعد کے سفاکانہ قتل پر کم و بیش تمام اخباروں نے میاں نواز شریف پر چلنے والے مقدمہ پر تبصرے شائع کیے ہیں۔ مقدمہ کو کراچی سے لاہور یا اسلام آباد منتقل کرنے کے بارے میں میاں نواز شریف کے وکلاء کے مطالبہ کو مناسب خیال کیا جا رہا ہے۔ حج رحمت اللہ جعفری نے نواز شریف کے وکلاء کو مقدمہ کی لاہور یا اسلام آباد منتقلی کے بارے میں سوچ بچار کا وقت دے کر عدالت کی غیر جانبداری کا بھرم رکھ لیا ہے لیکن اقبال رعد کا ناگہاں قتل اس مقدمہ پر دور رس نتائج مرتب کر سکتا ہے۔

ہمارے خیال میں معزول وزیر اعظم کے مقدمات لڑتے وقت وکلاء کو

خاصا محتاط رہنا چاہیے۔ اس سے پہلے بھی ذوالفقار علی بھٹو کا مقدمہ لڑتے ہوئے دونوں طرف سے ایک ایک وکیل غلام علی میمن اور ایم انور بار ایٹ لاء وفات پا چکے ہیں۔

یوں تو میاں نواز شریف نے ہائی جینٹک، غداری، اغوا اور قتل عمد کے الزامات سے صاف انکار کر دیا ہے لیکن ان کے خلاف الزامات کی طویل فہرست کے پیش نظر امید واثق ہے کہ اگر وہ اس کیس میں بچ بھی گئے تو کسی نہ کسی میں انشاء اللہ ضرور دھرائے جائیں گے، یوں بھی فوجی نگرانی میں ہماری عدالتوں کا گھیراؤ قبر تک مار کر مارتا ہے۔

14 مارچ

لبو کی اشرفیاں

امریکہ نے جنگیں تو بہت سی لڑی ہیں لیکن ویت نام کی جنگ کا کاٹنا امریکی ضمیر میں ایسا چبھا ہوا ہے کہ نت نئی تو جیہوں سے بھی نہ تو خلش ہی کم ہونے میں آتی ہے، نہ ہی جلن اور چہن کو افاقہ ہوتا ہے، ربیع صدی سے زیادہ گزر چکی ہے مگر جنگ ویت نام کے زخم ابھی تک ہرے ہیں۔

امریکی وزیر دفاع ولیم کوہن آج کل ہنوئی کے دورے پر ہیں۔ ان کا یہ دورہ جنگ ویت نام میں لاپتہ دو ہزار سے زیادہ امریکی فوجیوں کی باقیات کی یافت، دریافت کے بارے میں ہے۔ 25 سال سے مسلسل ان لاپتہ فوجیوں اور ان کی باقیات کو ڈھونڈا جا رہا ہے، جنگل چھانے جا چکے ہیں اور زمین کی پرت الٹائی جا چکی ہے، کبھی کوئی انسانی ہڈی مل جاتی ہے، کہیں سے ہیلمٹ اور کہیں سے بوٹ لیکن اس تلاش مسلسل کا انت آتا ہے، نہ اس مستقل المیہ کی حد ہوتی ہے۔

لاپتہ فوجیوں کی اوسط عمر 20 سال تھی، ہائی سکول سے نکلے، فوج میں شامل ہوئے اور رضا کارانہ طور پر ویت نام کی مہم پر یوں گئے کہ نہ پلٹ کر آئے، نہ کوئی خبر

ہی آئی۔ تیس سال سے منتظر ماں باپ کی اکثریت راستہ دیکھتے دیکھتے، آنکھیں موند چکی ہے، دیکھے جانے والے اس راستہ پر اب بہن بھائی رہ گئے ہیں اور ایک ایسی امید کہ جس کا خاتمہ بہر حال ناامیدی پر ہوتا ہے۔

جنگ ویت نام امریکہ کا ایسا پراسرار معمہ ہے کہ اس کے کسی جواز، ضرورت اور فلسفہ کا کوئی حتمی سرا کبھی کسی کے ہاتھ نہ آیا۔ اس غیر یقینی جواز کی وکالت کرتے ہوئے جنگ ویت نام میں ملوث امریکی صدر رچرڈ نکسن لکھتے ہیں کہ ”امریکی تاریخ میں جنگ ویت نام کی طرح اور کوئی ایسا واقعہ نہیں ہے، جسے اس قدر غلط سمجھا گیا ہو۔ ایسا ہونے کے اتفاقات بہت ہی کم ہوتے ہیں کہ اتنے بہت سارے لوگ کسی اتنے بڑے واقعہ کے بارے میں اس قدر غلط ہوں،“

یوں لگتا ہے کہ اس بارے میں لوگ اس قدر غلط نہیں ہیں، جتنا کہ زخم کاری ہے۔ جنگ ویت نام میں اٹھاون ہزار امریکی سپاہی مارے گئے اور تین لاکھ چار ہزار شدید زخمی ہوئے۔ ان زخمی ہونے والوں میں 75 ہزار ہمیشہ کے لئے معذور ہو گئے اور یہی معذور وہ مستقل سوالیہ نشان ہیں، جو امریکی ضمیر کو بے چین کیے رکھتے ہیں۔ دانشور، رہنما، قصہ گو اور داستان تراش ہزار رنگ آمیزی کرتے ہیں اور مضمون باندھتے ہیں لیکن ہر حیلہ، حجت، وضاحت، نظریہ، فلسفہ، ضرورت اور توجیح چھوٹی پڑ، پڑ جاتی ہے۔ ان 58 ہزار جواں مرگ فوجیوں کا لاشہ نہ تو امریکہ کی ڈومینو تھیوری سے ڈھانپا جاسکا، نہ نیشنل سیکورٹی کے تھنک ٹینک ڈاکٹر ائن سے کہ اگر جنوب مشرقی ملکوں یعنی انڈونیشیا، ملائیشیا، فلپائن، تھائی لینڈ، سنگاپور اور ملاکا کو اشتراکیت سے بچانا ہے تو ویت نام میں امریکی مزاحمت ہی ان ملکوں کو اشتراکیت سے محفوظ رکھ سکتی ہے۔

اشتراکیت سے تحفظ کا حکومتی شوق اپنی جگہ لیکن مارے جانے والوں کے لواحقین کے سوال آج بھی شرمندہ جواب ہیں، وہ اس رائیگاں بہہ جانے والے جوان لہو کا جواز اور خراج مانگتے ہیں۔ 58 ہزار ہلاک ہونے والے فوجیوں میں سے

50 ہزار کی اوسط عمر 22 سال اور 8 ہزار کی اوسط عمر 20 سال سے بھی کم تھی، 5 سپاہی ایسے بھی مارے گئے جو 16 سال کے بھی نہیں تھے، مارے جانے والے فوجیوں کی دو تہائی اکثریت نے رضا کارانہ طور پر ویت نام کی جنگ میں حصہ لیا اور امریکی فوج کے تربیت یافتہ اور تجربہ کار فوجیوں کی نسبت یہی کم عمر اور ناتجربہ کار رضا کار مارے بھی زیادہ گئے۔

ویت نام کے جنگلوں میں مارے گئے۔ یہ جواں مرگ ایسے کم نصیب نکلے کہ ان کی موت کو کوئی قابل افتخار جواز بھی میسر نہ آسکا۔ ویت نام میں امریکی مداخلت اور امریکی فوجیوں کے خلاف تضحیک، تنقید اور دشنام کی ژالہ باری میں اغیار کا تو ذکر ہی کیا، خود امریکی عوام بھی کسی سے پیچھے نہ رہے۔ عالمی سیاست کی گہما گہمی، نظریاتی وابستگی اور مفادات کی نفسانفسی کی چیخ پکار میں اس نوجوان رائیگاں لہو پر ماتم بھی نہ کیا جا سکا۔

رائیگاں نوجوان لہو امریکی فوجیوں کا ہو یا ویت نامی فوجیوں کا، ایرانی طلباء کا ہو یا مسن کشمیری مجاہدوں کا، فیض احمد فیض کی ایرانی طلباء کے نام نظم ایسے سبھی المیوں پر محیط ہے، فیض صاحب کی یہ نظم مماثل المیوں کے پس منظر پر بین الاقوامی شہ پارہ اور عالمی کلاسیک کی حیثیت رکھتی ہے۔

ایرانی طلبہ کے نام

یہ کون نخی ہیں

جن کے لہو کی

اشرفیاں، چھن چھن، چھن چھن

دھرتی کے پیہم پیاسے

کشکول میں ڈھلتی جاتی ہیں

کشکول کو بھرتی جاتی ہیں

یہ کون جواں ہیں ارضِ عجم
 یہ لکھ لٹ
 جن کے جسموں کی
 بھر پور جوانی کا کندن
 یوں خاک میں ریزہ ریزہ ہے
 یوں کوچہ کوچہ بکھرا ہے
 اے ارضِ عجم! اے ارضِ عجم
 کیوں نوچ کے بنس بنس پھینک دیے
 ان آنکھوں نے اپنے نیلم
 ان ہونٹوں نے اپنے مرجاں
 ان ہاتھوں کی بے کل چاندی
 کس کام آئی، کس ہاتھ لگی!
 اے پوچھنے والے پردیسی
 یہ طفل و جواں
 اس نور کے نورس موتی ہیں
 اس آگ کی کچی کلیاں ہیں
 جس بیٹھے نور اور کڑوی آگ
 سے ظلم کی اندھی رات میں پھوٹا
 صبح بغاوت کا گلشن
 اور صبح ہوئی من من، تن تن
 ان جسموں کا چاندی سونا
 ان چہروں کے نیلم مرجاں
 جگ جگ، جگ جگ، رخشاں رخشاں

جو دیکھنا چاہے پردے کی
پاس آئے دیکھے جی بھر کر
یہ زیست کی رانی کا جھومر
یہ امن کی دیوی کا کنگن

فیض احمد فیض

1952

امریکی معاشرے، مارے جانے والوں کے پسماندگان اور جنگ ویت نام
کی بے جوازی پر خنجر بکف شدہ بیانون کا المیہ یہ ہے کہ انہیں کوئی فیض احمد فیض میسر
نہیں ہے، جو ان کے دل کی بات، اس قدر پُرسوزی، اثر افربنی اور بے ساختگی سے
کہہ سکے۔

15 مارچ

محمد رشید داؤد الاواحلی

محمد رشید داؤد الاواحلی کے لئے استغاثہ نے وفاقی جج میری وائٹ کی عدالت
سے سزائے موت کا مطالبہ کر دیا ہے لیکن میری وائٹ کو سزائے موت کی سزا کے
لئے آخری منظوری انارنی جنرل جینٹ ریو سے ہی حاصل کرنا ہوگی۔
داؤد الاواحلی کو اگست 1998 میں نیروبی میں امریکی سفارتخانہ کو بم سے اڑانے
کے جرم میں سزائے موت کا سامنا ہے۔ دہشت گردی کے اس واقعہ میں
200 افراد ہلاک اور ہزاروں زخمی ہوئے تھے۔ امریکہ بھر میں قانونی حلقے اس
مقدمہ میں خاصی دلچسپی لے رہے ہیں چونکہ 1994 کے بعد یہ پہلا کیس ہے،
جس میں سزائے موت کے قانون کے عملی نفاذ کی پیچیدگیاں سامنے آسکیں گی۔
واضح رہے کہ 1994 میں منظور شدہ نئے قانون کے مطابق قتل کے علاوہ بھی دیگر
سنگین جرائم پر سزائے موت مقرر کی گئی ہے اور سزائے موت کی سنگینی اور دائرے کو

مکنہ حد تک پھیلا دیا گیا ہے۔

مرحوم جنرل ضیاء الحق کی طرح سے انارنی جنرل جینٹ رینو کی طرف سے بھی رحم کے طلب گارسانلوں کے لئے کبھی کوئی خیر کی خبر نہ آئی۔ پچھلے دس ماہ میں ان کے پاس سزائے موت کی توثیق کے چار کیس بھیجے گئے اور وہ چاروں کی توثیق کر چکی ہیں۔ خدشہ ہے کہ وہ رشید داؤد کی درخواست پر بھی مختلف فیصلہ نہیں کریں گی، یوں محمد رشید داؤد الاواہلی دہشت گردی کے نئے امریکی قانون کے تحت سزائے موت پانے والا پہلا فرد ہوگا۔

16 مارچ

مزید موٹی کھال

الی نائے کے گورنر جارج رائن حسب معمول سیکنڈلز، تردید اور حالتِ دفاع میں ہیں، کوئی دن نہیں جاتا کہ گورنر صاحب کے خلاف بد نیتی، بد عنوانی، سرقہ اور رشوت کا کوئی کیس نہ آجاتا ہو۔ تازہ ترین الزام یہ ہے کہ گورنر بننے سے پہلے سیکریٹری آف سٹیٹ کی حیثیت سے وہ رشوت لے کر ٹرک ڈرائیوروں کو ٹیسٹ پاس کیے بغیر ڈرائیونگ لائسنس جاری کرنے کے سیکنڈل میں مرکزی کردار رہ چکے ہیں۔ 175 ایسے ٹرک ڈرائیوروں کا پتہ لگایا گیا ہے کہ جنہوں نے ٹیسٹ پاس کئے بغیر محض رشوت دے کر ڈرائیونگ لائسنس حاصل کیا تھا۔ ادھر الی نائے ڈیپارٹمنٹ آف پبلک ہیلتھ کی ڈائریکٹر ڈاکٹر جولیا ڈائر نے عدالت میں بیان دیا ہے کہ انہیں مجبور کیا گیا تھا کہ وہ سیکریٹری آف سٹیٹ جارج رائن کے چیف آف سٹاف کی بیگم صاحبہ مسز نیوٹ سن کو 20 ہزار ڈالر کی ادائیگی کر دیں، جو کہ سراسر غیر قانونی تھی۔

کچھ عرصہ قبل یہ بات بھی گورنر جارج رائن کی سبکی کا سبب بنی رہی کہ ان کی زیر نگرانی ان کے خاندان، سٹاف اور حمایتیوں نے ریاست کے سرکاری خزانے سے مالی فوائد کشید کیے ہیں، خصوصاً ان کے داماد، بیٹا، بیٹی اور خاندان کے دوسرے لوگوں

پر قبل از وقت ترقیاں حاصل کرنے، مروجہ ضابطہ کے برعکس تنخواہوں میں اضافہ، ناجائز مراعات، سرکاری ٹھیکے، اور بناء کام کئے تنخواہیں لینے کا الزام ہے۔ ایک طرف وفاقی ایجنسز ان تمام بے قاعدگیوں کی تفتیش کر رہی ہیں، کیس بنائے جا رہے ہیں اور تو تو میں میں، ہو رہی ہے، دوسری طرف گورنر جارج رائن سیاستدانوں کے روایتی اعتماد، لب و لہجہ اور گھن گرج کے ساتھ تمام الزامات سے صاف انکاری ہیں۔ قرائن کہتے ہیں کہ گورنر جارج کی گھن گرج مصنوعی ہے، گورنر صاحب کی موٹی کھال ان کے طویل سیاسی کیریئر اور سیاسی تربیت کا ثمرہ لگتی ہے۔ امکان ہے کہ جلد یا بدیر وہ اپنی موٹی کھال سمیت دھرائے جائیں گے۔

17 مارچ

سیائل شائل

آئی ایم ایف اور ورلڈ بینک کے خلاف ایک اور کارزار سجنے کی تدبیر اور صف بندی کی نوید ہے۔ واشنگٹن ڈی سی میں 16 اور 17 اپریل کو آئی ایم ایف اور ورلڈ بینک کے اجلاس میں 182 ملکوں کی وزرائے خزانہ، بینک گورنرز، ماہرین مالیات اور نمائندے شریک ہو رہے ہیں۔

پچھلی خزاں میں ان اداروں پر سیائل میں جو خزاں گزر چکی ہے، اپریل میں اسی طرح کی بہار بھی ان عالمی مالیاتی اداروں کی منتظر ہے۔ آئی ایم ایف کے خلاف سرگرم عالمی احتجاجی گروپ، کے صدر ندین بلوش جو پہلے ہی سیائل میں شاندار اور متاثر کن مظاہرہ منظم کر کے عالمی توجہ حاصل کر چکے ہیں، انہوں نے شکاگو ٹریڈیون میں چھپنے والی ایک رپورٹ میں، اپریل میں کئے جانے والے مظاہرہ کی نوعیت، پروگرام اور طریق کار کا تفصیلی اعلان کر دیا ہے۔ ندین بلوش نے کہا ہے کہ ہم اس مجوزہ اجتماع کے خلاف ہیں اور اس کی تیسخ کا مطالبہ کرتے ہیں۔ آئی ایم ایف اور ورلڈ بینک کے خلاف عالمی احتجاجی گروپ کے مظاہروں کی وجوہات بیان کرتے

ہوئے انہوں نے اپنے چار نکات کو دہرایا:

1- عالمی مالیاتی اداروں نے محنت کش طبقہ کے حقوق کے مقابلے میں اپنے منافع کو ترجیح دے رکھی ہے۔

2- ان مالیاتی اداروں کو انسانی حقوق کے مقابلے میں اپنا منافع زیادہ عزیز ہے۔

3- عالمی ماحولیاتی تحفظ آئی ایم ایف اور ورلڈ بینک کے منافع سے کہیں زیادہ اہم ہے۔

4- غریب اقوام کے قرضہ جات معاف کر کے انہیں معاشی ابتری سے نجات دلانی جائے۔

ندین بلوش نے اپنے اس عزم کا اظہار کیا ہے کہ سیٹل میں جس طرح سول نا فرمانی کے مظاہروں نے زندگی کو مفلوج کر دیا تھا، اسی طرح کے مظاہرہ اب واشنگٹن ڈی سی میں کیا جائے گا۔ ندین بلوش کے اس اعلان کو سنجیدگی اور تفکر سے دیکھا جا رہا ہے۔ آئی ایم ایف اور ورلڈ بینک کی ترجمان کیرولین آنسٹے نے فوری رد عمل کے طور پر ایک ریکارڈ بیان جاری کر کے صورتحال کو مزید تلخ بنا دیا ہے۔ کیرولین نے کہا ہے کہ ”ہم لوگوں کو میز پر آمنے سامنے بیٹھنے پر خوش آمدید کہیں گے بہ نسبت اس کے کہ وہ سڑکوں پر ہوں“

واضح رہے کہ کھلے مذاکرات کی یہ دعوت عام آئی ایم ایف اور ورلڈ بینک کی طرف سے ہے۔ وہی آئی ایم ایف اور ورلڈ بینک کہ جنہوں نے سیٹل کے مظاہروں سے پہلے اپنے خلاف کسی احتجاج کے جواز کو تسلیم تک کر لینے سے انکار کر دیا تھا۔

قیاس اغلب ہے کہ اگر وقفہ وقفہ سے سیٹل سٹائل دہرایا جاتا رہے تو ان مالیاتی اداروں کو غریب اقوام کے قرضے معاف کرنے پر مجبور کیا جاسکتا ہے۔ ہمارا قیافہ ہے کہ ہماری حکومتیں ان اداروں سے قرضہ حاصل کرنے کے لئے جس قدر

زور رکھتی اور مضمون باندھتی ہیں، جس قدر ترے اور منت زاری کرتی ہیں، اگر اس کی نصف سچی بھی قرضہ معاف کرانے کے ضمن میں کر دیکھیں تو شاید ہمارے بھی دن پتھر جائیں۔

21 مارچ

جمہوریت کا دور خانہ

بارورڈ یونیورسٹی کے پبلک ہیلتھ کالج نے ایک سروے رپورٹ جاری کی ہے۔ اس رپورٹ میں اس بات پر گہری تشویش کا اظہار کیا گیا ہے کہ امریکہ کے کالج اور یونیورسٹیز میں عادی شراب نوش طلباء کی تعداد میں مسلسل اضافہ ہو رہا ہے۔ تعلیمی اداروں میں باقاعدہ شراب نوش طلباء کی تعداد 23 فیصد تک جا پہنچی ہے۔ جبکہ 1996-1997 میں یہی تعداد 15 فیصد تھی۔

بارورڈ یونیورسٹی کے جاری کردہ اعداد و شمار اپنی جگہ جس قدر بھی بے ضرر ہوں مگر اس سروے نے الکحل انڈسٹری کو جو اس باختہ کر دیا ہے لیکن الکحل انڈسٹری کی تشویش دوسری جگہ سے ہے، یعنی نہ پینے والوں کی تعداد میں اضافہ کی وجہ سے۔ پچھلے چار سالوں میں جہاں پینے والے طلباء کی تعداد میں دو فیصد کا اضافہ ہوا ہے، وہیں نہ پینے والے طلباء کی تعداد میں 4 فیصد کا اضافہ ہوا ہے، یعنی نہ پینے والوں کی شرح اضافہ پینے والوں سے سو فیصد زیادہ ہے اور اسی سو فیصد نے الکحل انڈسٹری پر لرزہ سا طاری کر دیا ہے اور لرزہ کیوں نہ طاری ہو کہ اس ایک فیصد سالانہ کے اضافہ نے شراب سے سالانہ یافت میں ڈھائی بلین ڈالر کی کمی پیدا کر دی ہے۔

ایک طرف نیویارک میں الکحل انڈسٹری کی آنکھ کے تارے، شراب کشید جیننس اور مارکٹنگ شارمر جوڑے بیٹھے ہیں کہ کالج کیمپسز میں نہ پینے والوں کی تعداد میں اضافہ کا کارن کیا ہو سکتا ہے اور اس کا کیا توڑ کیا جائے اور دوسری طرف فلاڈیلفیا میں کالج اور یونیورسٹی ایڈمنسٹریٹرز اس سوچ بچار کانفرنس میں ہلکان ہو

رہے ہیں کہ ایجوکیشنل کمپنیز میں بڑھتی ہوئی شراب نوش طلباء کی تعداد پر قابو کیسے پایا جائے۔

کبھی کبھی بہت زیادہ جمہوریت کے شاخسانہ کو شاخسانہ کی بجائے دورخانہ کا نیا نام دینے کو جی چاہتا ہے یعنی۔۔۔۔۔ جمہوریت کا دورخانہ۔

22 مارچ

ناریوں کے نرغہ میں

صدر بل کلنٹن کے دورہ برصغیر کے موقع پر امریکی اخبارات میں ان کی ایسی تصویریں میں شائع ہو رہی ہیں، جن میں وہ اکثر ہندوستانی خواتین کے جھرمٹ میں مسکراتے ہوئے پائے گئے ہیں۔ 22 مارچ کو راجستھان ریاست میں نائیلہ نامی گاؤں میں اپنی مدد آپ کے تحت سیونگ اینڈ لون ایسوسی ایشن کی کارکن خواتین سے ملتے ہوئے صدر کی جس تصویر کو اکثر اخبارات نے شائع کیا ہے، اس میں صدر بل کلنٹن انتہائی مسرور نظر آتے ہیں۔

صدر بل کلنٹن کی موزیکا لیونسکی کے ہاتھوں زخم خوردگی کے بعد امریکی میڈیا میں ان کے خلاف ایک ایسے طنزیہ رجحان نے فروغ پایا ہے، جس میں ایسی تصویروں کو ابھارا اور سوالیہ تبصرے کے ساتھ شائع کیا جاتا ہے کہ جن میں بل کلنٹن خواتین کے ساتھ ہوں، ان سے جو گفتگو ہوں، مصافحہ کر رہے ہوں یا محض تصویر اتر وار ہے ہوں لیکن سنسنی خیزی کا رتجھا ہوا امریکی میڈیا ہمہ وقت اپنے شکار کے تعاقب میں رہتا ہے۔

صدر بل کلنٹن بیسویں صدی کے انتہائی کامیاب امریکی صدر ہونے کے باوجود ایسے کم نصیب کم نکلے کہ امریکی تاریخ میں ان کا مقام متنازعہ، وجہ شہرت در پردہ، میراث مشکوک اور نیک نامی سوالیہ رہے گی۔ واٹ ہاؤس میں وہ اپنی ایسی شہرت چھوڑ جائیں گے کہ جسے نیک نامی کی چادر سے ڈھانپنے کی سعی میں کبھی چادر

چھوٹی رہ جائے گی اور کبھی سعی لا حاصل۔

24 مارچ

شاید تیرتے جائیں

اور لینڈ پارک نیویارک کی 67 سالہ روتھ لمانسٹر نے اپنی بیٹی کے خلاف تین لاکھ ڈالر ہرجانہ کا مقدمہ جیت لیا ہے اور رقم بھی وصول ہو گئی ہے۔ واقعات کے مطابق روتھ جب اپنی بیٹی کے گھر اپنے نواسہ نواسیوں کی دیکھ بھال کے لئے ٹھہری ہوئی تھیں تو ان کی صاحبزادی کے منہ چڑھے کتے نے ان پر حملہ کر دیا۔ حملہ اتنا شدید اور اچانک تھا کہ روتھ کاتوں کے خلاف مدافعت کا نصف صدی کا تجربہ بھی کام نہ آسکا اور وہ اسی کھنچ دھروک اور بیچ بچاؤ میں گھٹنا تڑوا بیٹھیں۔ چلنے پھرنے سے معذوری اور کام کاج کی دقت نے روتھ کو ہرجانہ، ازالہ اور انصاف کی راہ بھنائی، یہی خواہوں کے مشورے بھی شامل حال رہے۔ ان مشورہ گزاروں میں روتھ کی صاحبزادی سب سے آگے تھیں، کسی بھی مغویہ نیک پروین اور حسن بانو کی طرح ان کا اصرار تھا کہ ان پر ہرجانہ کا دعویٰ دائر کر دیا جائے کیونکہ صاحبزادی خوب جانتی تھیں کہ ان کے کتے کے ہاتھوں زخمی ہو جانے والے ان کی انشورنس پالیسی کی چھتری تلے ٹھنڈی چھاؤں میں آجائیں گے، سو مقدمہ دائر ہوا۔۔۔ اپنی نوعیت کا عجیب و غریب مقدمہ کہ جس میں مدعیہ و مدعیہ علیہ بجز مدعا علیہ ترمیمی کے کچھ بھی نہیں تھا۔ اندر خانہ بالآ خرائشورنس کمپنی کو زیر دام لانے پر دونوں طرف کے وکلاء مصافحہ کر چکے تھے۔

مدعی مدعا علیہ ناؤ میں، شاید تیرتے جائیں

ول کاؤنٹی ڈسٹرکٹ کورٹ کی جیوری نے حسب امید روتھ لمانسٹر کی صاحبزادی کو تین لاکھ ڈالر ہرجانہ ادا کرنے کا حکم جاری کر دیا، جو بالآ خرائشورنس کمپنی کو ہی ادا کرنے پڑے ہیں۔

عین ممکن ہے کہ روتھ لماسٹر کو اپنی صاحبزادی کی طرف سے جس نمائشی نفرین کا عدالتی کارروائی کے دوران تجربہ ہوا، کی بجائے وہ اب نمائشی تکریم سے دو چار ہوں چونکہ ان کے اکاؤنٹ میں تازہ بتازہ تین لاکھ ڈالر نقد و یکمشت موجود ہیں۔ شریکوں کے مشاہدے کے مطابق ماں بیٹی اسی کتے کی بلائیں لیتے ہوئی بھی پائی گئی ہیں کہ جس بد نصیب کی گردن زدنی اور قتل کا منصوبہ زیر غور رہ چکا ہے۔

30 مارچ

انسانی صفات کا بنک

ہیومن جینوم پراجیکٹ کے لئے 3 بلین ڈالر مختص کرتے ہوئے صدر بل کلنٹن نے اس پراجیکٹ کو انسانی ترقی کا عروج، نسل انسانی کی سب سے بڑی کامیابی اور عظیم الشان انسانی مستقبل کے لئے شاندار پیش رفت قرار دیا ہے۔ برطانیہ کے وزیر اعظم، امریکہ اور یورپی یونین کے اہم سائنسدان اور جاپانی حکومت اس ضمن میں آجھی صدر کے ہموا اور ہمراہ ہیں۔ حقیقتاً اس پراجیکٹ کی نوعیت ہے بھی ایسی ہی۔

جینوم پراجیکٹ آؤٹ لائن میں اس پراجیکٹ کے 6 بڑے مقاصد بیان کیے گئے ہیں اور اپنی جگہ ہر مقصد بذات خود ایک بہت بڑا پروجیکٹ ہے۔

1۔ انسانی جینز کی حق ملکیت کے بارے میں ایسے ضابطہ کا متفقہ اجرا جس سے بلا امتیاز تمام عالم انسانی مستفید ہو سکے۔

2۔ انسانی جینیاتی ڈیٹا بنک تک عام، آسان اور ہمہ وقت رسائی، جس پر کسی ادارے، کمپنی یا ریاست کی اجارہ داری نہ ہو

3۔ جینوم ڈیٹا بنک کو مسلسل اپ گریڈ رکھنا۔

4۔ جینیاتی ترتیب، چارٹ، معیار اور رہنما اصولوں کا احیاء۔

5۔ انسانی جین جوڈی این اے کے 3 بلین علامتی کوڈز پر مشتمل ہے۔ اس کا

سو فیصد صحیح چارٹ بنانے کے لئے اس کی کم از کم 6 مختلف ترتیب تشکیل دینا یعنی اٹھارہ بلین علامتی کوڈز میں محض ایک ترتیبی یکسانیت کی نشان دہی! اس قدر وسیع اور پیچیدہ تحقیق کے نتائج کی بین الاقوامی سطح پر استعمال اور مزید تحقیق کے لئے ویب سائٹس اور انٹرنیٹ پر فراہمی۔

6۔ موضوع پر پیش رفت اور تحقیق کے تازہ ترین نتائج کی فوری اشاعت۔

گوکہ اس پراجیکٹ میں امریکہ، برطانیہ، فرانس، جرمنی اور جاپان شامل ہیں لیکن پراجیکٹ ہیڈ کوارٹر اور زیادہ تر تحقیقی مراکز امریکہ میں ہی ہیں۔ یہ اس لیے بھی کہ تین بلین ڈالر بھی امریکہ کے ہی ہیں۔

اس پراجیکٹ کا فوری فائدہ تو مافیا سونیکل کو ہی ہوگا لیکن تحقیق بڑھنے کے ساتھ ساتھ عام سطح پر بھی فائدہ اٹھایا جاسکے گا۔ البتہ اس پراجیکٹ میں جس طرح بین الاقوامیت اور نوع انسانی کا مضمون باندھا گیا ہے وہ مضمون کی حد تک تو خوش کن ہے، ورنہ عملی طور پر اس پراجیکٹ کے ثمر میں عالم انسانی کی شراکت بجز تجربہ گاہ کے چوہوں کے کچھ بھی نہیں ہوگی۔ جس نوع انسانی اور بین الاقوامی اکثریت کی دو تہائی اکثریت کو اسپین کی ایک خالص نکی اور اردن توڑ بخار سے مدافعت کا ٹیکہ تک میسر نہ ہو، وہاں یہ جینٹک ڈائنامک بھی کیا کر لے گا۔ ہمیں خدشہ ہے کہ عالم انسانی اور بین الاقوامی اکثریت اس نو دریافت جہان تازہ سے اسی قدر مستفید ہو سکے گی جتنا کہ وہ ترقی یافتہ ممالک کے دوسرے پراجیکٹس سے مستفید ہو رہی ہے۔

عمومی طور پر اس مجوزہ پراجیکٹ میں جینز اور اس کے افعال کا مطالعہ سرفہرست ہے۔ بیماریوں کے مالیکیول میکانزم کو سمجھنے میں جو انقلابی تبدیلیاں آ رہی ہیں اور مختلف بیماریوں میں جینٹک فیکٹ کے پیچیدہ نظام پر انسانی گرفت ایسے دوانیوں اور میڈیکل پروہیجرز کا نقطہ آغاز ہے، جو موجودہ حیات انسانی پر گہرے اثرات مرتب کرے گی۔

2 اپریل

مزید نسوانی حقوق

نسوانی حقوق کی علمبردار امریکی تنظیموں نے پچھلے ہفتہ مراکش میں مزید نسوانی حقوق کی مخالفت و موافقت میں ہونے والے مظاہروں پر شدید تشویش کا اظہار کیا ہے۔ بر قابل ذکر اخبار میں مراکش میں ہونے والے ان مظاہروں پر رد عمل ظاہر کیا جا رہا ہے۔ یہ الگ بات کہ اس رد عمل میں اس حقیقت کو نظر انداز کر دیا گیا ہے کہ اسلامی ملکوں میں نسوانی حقوق امریکی بیبیوں اور یورپی نیک پروینوں کے حقوق سے یکسر مختلف ہیں۔

مراکش حکومت نے حال ہی میں نسوانی حقوق سے متعلق جن اقدامات کا اعلان کیا ہے، ان میں بہتر نسوانی تعلیمی مواقع، طلاق کے مسائل میں خواتین کے نقطہ نظر کی اہمیت اور بہتر روزگار کی سہولتیں شامل ہیں۔ مزید نسوانی حقوق سے متعلق اس اعلان پر مراکش کے رائے عامہ دو حصوں میں بٹ گئی ہے۔ کیسا بلا نکا میں سات لاکھ افراد نے ان نسوانی مراعات کے خلاف تازہ توڑ مظاہرہ کیا ہے۔ امریکی میڈیا نے حسب معمول ان مظاہرین کو بنیاد پرست قرار دینے میں دیر نہ لگائی۔ ایک طرف کیسا بلا نکا میں نسوانی حقوق کے حق میں فلک شگاف تھے۔ اس مظاہرہ کو نہ صرف حکومت کی سرپرستی حاصل تھی بلکہ دو لاکھ سے زائد خواتین بھی مظاہرہ میں شریک ہوئیں۔

پوری اسلامی دنیا کو واضح طور پر بنیاد پرست اور درمیانے خان دھڑے میں بانٹ دیا گیا ہے۔ ان میں صحیح کون ہے اور خط مستقیم کیا ہے؟ ایک ارب سے زیادہ مسلم امہ میں کم از کم ایک فرد تو ایسا ضرور ہونا چاہیے، جو قرآن، حدیث اور شرع کے حوالہ سے حتمی خط اور دو ٹوک مستقیم پرانگی رکھ سکے۔ ہم اپنی لاعلمی اور جہالت کے سبب یہ سمجھنے سے قاصر رہے ہیں کہ اسلامی احکامات جو شرع سے ثابت ہوں اور شرعاً ناگزیر ہوں۔ ان پر مسلمانوں ہی کی دو آراء کیسے ہو سکتی ہیں؟ اس کیسا بلا نکا بہ مقابلہ رباط اور قم بہ مقابلہ تہران کا جواز ہی کیا ہے!

حقوق کا رولا خواہ مردانہ ہو یا زنانہ لیکن اگر اسلامی ہو تو امریکی میڈیا اور انسانی حقوق کی تنظیموں کے لئے بہت پُرکشش ہوتا ہے۔ اس کشش میں اسلام سے روایتی تعصب کے علاوہ امریکی میڈیا کی جہالت اور اسلام سے یورپی اقوام کی لاعلمی بھی شامل ہے، ورنہ اسلام میں خواتین کو جس قدر حقوق اور احترام حاصل ہے امریکی و یورپی بیسیوں کو اس قدر حقوق حاصل کرنے کے لئے خاصی طویل جدوجہد درکار ہوگی۔

اسلامی ملکوں میں نسوانی حقوق سے متعلق کھینچا تانی حقیقتاً بنیادی نسوانی حقوق سے زیادہ مزید نسوانی حقوق سے متعلق ہے، بنیادی تو انہیں ہمیشہ سے حاصل ہی ہیں، اٹ کھڑکا مزید، پر ہے، لیکن مزید کی اجازت اور گنجائش نہیں ہے اور یہی وہ کیلٹرفو مگر دوستی شاہراہ ہے، جو کیسا بلانکا سے رباط تک لخت لخت، دھول و دھول، لیرو لیرو، فلک شگاف اور قم سے تہران تک لہو بہ داماں، زخم زخم اور لالہ و گل ہوتی رہتی ہے۔ لیکن کہیں کہیں اس شاہراہ پر سرے سے بد رونقی، بے رنگی، جھاڑ جھنکار اور سنانے کے سوا کچھ بھی نہیں ہے، جیسے اکوڑہ خٹک سے اسلام آباد اور رائے ونڈ سے لاہور۔۔۔ لیکن کب تک، اللہ تعالیٰ جب بھی چاہتے ہیں بنجر، بانجھ اور تھور زرہ زمین کو بھی سرخ پھولوں سے بار آور کر دیتے ہیں۔ کیا عجب کہ پھولوں کی سرخی میں اس راستہ پر بننے والے لہو کی سرخی بھی شامل ہوتی ہو۔ شاہراہ کی بے رونقی اور اس کی بد حالی کو آباد اور بریال سڑک میں بدل دیتے ہیں، سورہ حجر میں ارشاد ربانی ہے:

وانھا لبسبیل مقم۔ ان فی ذلک لایتہ للمومنین۔

ترجمہ: اور یہ بستیاں ایک آباد سڑک پر ملتی ہیں، ان بستیوں میں اہل ایمان کے لئے نشانی اور بڑی عبرت ہے (سورہ حجر)۔

جس عقدہ کا کھلنا ہنوز باقی ہے، وہ یہ ہے کہ کیسا بلانکا، قم، رائے ونڈ اور اکوڑہ خٹک میں نشانیاں زیادہ ہیں یا رباط، تہران، اسلام آباد اور لاہور میں عبرت۔ عبرت اور نشانیوں کی تحقیق اور نشان وہی میں تاخیر ہوتی جا رہی ہے، یہ تاخیر ہمارے حق میں

نہیں ہے۔ بد عملی پر تاخیر قصدا اور مزید تاخیر نافرمانی میں شمار ہوتی ہے اور نافرمان خواہ افراد ہوں یا اقوام بستیاں ہوں یا معاشرہ، اللہ کی پکڑ ان سب کے لئے حتمی، شرطیہ اور کڑی ہے، سورہ ہود میں ارشاد ربانی ہے: **وَكذٰلِكَ اخذ ربك اذا اخذ القري وھی ظالمته ان اخذه الیم شدید**۔ سورہ ہود۔ ترجمہ: اور تمھارا پروردگار جب نافرمان بستیوں کو پکڑا کرتا ہے تو بے شک اللہ کی پکڑ بڑی دردناک اور سخت ہوتی ہے۔ منیر نیازی کا شعر ہے

سن بستیوں کا حال جو حد سے نزر گئیں
ان امتوں کا ذکر، جو رستے میں مر گئیں

3 اپریل

شرم شرم عیسائیت

عیسائیت کی قریب دو ہزار سالہ تاریخ میں پہلی بار رومن کیتھولک پوپ نے کیتھولکس کے ہاتھوں ہونے والے ان مظالم اور گناہوں پر عام معافی مانگ لی ہے، جن سے براہ راست سماجی شکست و ریخت وابستہ رہی ہے۔

چار اپریل کو سینٹ پیٹرز چرچ روم میں جان پال دوم نے رومن کیتھولک چرچ کے سربراہ کی حیثیت سے عام معافی مانگتے ہوئے ان تمام زیادتیوں کا اعتراف کیا ہے جو چرچ کی طرف سے ماضی میں روارکھی گئیں۔ پوپ جان پال خصوصاً عورتوں، بچوں، یہودیوں، چسپیز اور دوسرے عقائد کے عیسائیوں سے معافی کے خواستگار ہوئے لیکن انہوں نے مسلمانوں کا لفظ تک زبان پر نہیں آنے دیا حالانکہ مسلمان ہنود و یہود کی نسبت عیسائیت سے زیادہ زخم خوردہ ہیں۔ سقوط مسلم ہسپانیہ کے المیہ پر عیسائیت نے جو ظلم مسلمانوں پر کیا، انسانی تاریخ میں ایسے جبر، بربریت اور نا انصافی کی کوئی مثال نہیں ملتی ہے۔

عام معافی کی اس تاریخی طلب گزاری پر پوپ کا روئے سخن یہودیوں کی

طرف ہی رہا۔ دوسری جنگ عظیم کے دوران جرمنی میں 6 لاکھ یہودیوں کی فرضی نسل کشی المعروف ہولوکاسٹ، میں کیتھولک کردار پر پوپ کا مکرر معافی مانگنا، کیتھولک چرچ کے اس نصف صدی کے موقف کے برعکس ہے، جس پر رومن کیتھولک چرچ نصف صدی سے اصرار کرتا رہا ہے کہ جرمنی میں یہودیوں کی نسل کشی میں کیتھولک چرچ کا کوئی ہاتھ نہیں تھا، جب ہاتھ ہی نہیں تھا تو ندامت اور معافی کیوں اور کس حساب میں؟

امریکہ بھر میں پوپ کی اس فراخ دلانہ معافی اور اعتراف کو سراہا جا رہا ہے، اسے عیسائیت کا تاریخی لمحہ اور پوپ کو عیسائیت کا سپر سٹار قرار دیا جا رہا ہے۔ ایک ایسا موضوع اخبارات اور ٹی وی کے ہاتھ آ گیا ہے کہ جس میں مسلسل پانی ملانے کے باوجود کسی تپلی ہونے میں نہیں آ رہی۔ امریکہ کی عیسائی پروٹسٹنٹ اکثریت کے بنی دار لکھاری اور رومن کیتھولک چرچ کے ڈسے ہوئے دل جلے بین بین یہ بھی کہتے ہوئے پائے جاتے ہیں کہ عیسائیت کو اپنے تین ہزار یہ سال میں داخل ہوتے وقت اس معافی کی اشد ضرورت تھی اور جان پال دوئم کی اس عام معافی کے پس پردہ یہودیت کو گلے لگا کر یہوشلم میں مسلم مفادات پر دباؤ ڈالنا مقصود ہے، اسی وجہ سے پوپ کی خواستگاری کی سوئی بار بار یہودیوں پر ہی رکتی رہی۔ 16 اپریل

تشدد و بمقابلہ تشدد

اوکلوہاما سنٹر میں دہشت گردی کے سنگین واقعہ میں ملوث، موت کے سزا یافتہ ٹوٹھی میک ویٹھ نے ایک ٹی وی انٹرویو میں امریکی حکومت کو تشدد کا پرچارک قرار دیا ہے، ایک ایسی حکومت جو تشدد سکھاتی ہے۔

امریکی تاریخ میں ٹوٹھی میک ویٹھ کو سب سے بڑا دہشت گرد قرار دیا گیا ہے۔ اپریل 1995 میں میوروفیڈرل بلڈنگ کو بم سے اڑانے کے جرم میں، ٹوٹھی میک ویٹھ کو موت کی سزا سنائی جا چکی ہے۔ اس دہشت گردی کے نتیجے

میں 166 افراد ہلاک اور ہزاروں زخمی ہوئے۔ ٹموتھی میک ویگھ امریکی قوم کا ایسا علامتی عنقریب اور بھیا تک خواب ہے، جو معاشرتی الٹ پلٹ، مذہب سے بے زاری، کمرشل ازم، بے مقصدیت اور مادر پدر آزاد معاشرہ کے بے راہ رو بطن سے پیدا ہوا ہے۔ ایسا فرد جسے دوسروں کو مارنے کی تربیت اور خود کو بچانے کے گر سکھائے گئے ہیں، جسے ہر حال میں اپنا دفاع کرنا اور خود کو بچانا ہے۔ ایسا فرد جو آزرده، بے یقین، خودسر، خالی اور بے وزن ہے۔ یہ محض ایک ٹموتھی میک ویگھ کا المیہ نہیں ہے بلکہ ایف بی آئی کی لسٹ پر ایک لاکھ سے زیادہ ممکنہ دہشت گرد اور سات سو ایسی امریکی انتہا پسند و تشدد آمادہ تنظیمیں اور ہتھیار بند ملیشیا موجود ہیں، جو اوکلو ہا ماسٹر جیسے المیہ کو کئی بار دہرا سکتے ہیں۔

پرشین گلف وار کے امریکی ہیرو اور میدان جنگ میں نمایاں کارکردگی دکھانے پر کئی اعزازات حاصل کرنے والے ٹموتھی میک ویگھ نے اپنے انٹرویو کے دوران کہا ہے کہ امریکی حکومت کے پر تشدد اقدامات کے جواب میں تشدد ہی ایسا رد عمل ہو سکتا ہے، جو حکومت کو مزید تشدد سے روک سکتا ہے۔ ٹموتھی کا واضح اشارہ روپی رنج اور ویوٹیکس اس میں فیڈرل ایجنٹوں کے ہاتھوں مارے جانے والے بے گناہ بچوں، عورتوں اور دوسرے لوگوں کی طرف تھا۔ انہوں نے امریکی شہریوں پر زور دیتے ہوئے کہا کہ وفاقی حکومت پر کڑی نظر رکھنا بہت ضروری ہے چونکہ وہ تشدد کا جواز مہیا کر کے تشدد کی مزاحمت کرنا چاہتی ہے۔

ٹموتھی نے عراق سے جنگ کے بارے میں اپنا تجربہ بیان کرتے ہوئے کہا کہ وہ دوسرے امریکی فوجیوں کی طرح سے عراق کی جنگ میں سرگرمی سے شریک ہوا مگر واپسی پر وہ ناخوش اور آزرده تھا۔

ناخوش عراقی حکومت اور صدام حسین کی شیطانیت پر اور آزرده، بے گناہ، محصوم اور سادہ دل عراقی عوام کی ہلاکت اور مصائب پر۔ ٹموتھی میک ویگھ نے وفاقی حکومت پر تشدد پھیلانے کا الزام لگاتے ہوئے کہا کہ امریکہ نے جو کچھ

سوڈان، یوگوسلاویہ اور افغانستان میں کیا ہے، یہ امر کی دہشت گردی کی واضح مثال ہے۔ تشدد کی روک تھام تشدد کے فروغ سے نہیں جاسکتی۔

7 اپریل

بیجنگ اور بنیادی آزادی

جنیوا میں انسانی حقوق کے کمیشن سے خطاب کرتے ہوئے امریکی وزیر خارجہ میڈیلین البرائن نے غیر متوقع طور پر بنیادی آزادی کے معاملے پر چین کو شدید تنقید کا نشانہ بنایا ہے۔ انہوں نے کہا کہ بیجنگ حکومت اقوام متحدہ کے تیار کردہ بنیادی انسانی حقوق کے چارٹر پر عمل درآمد کرنے سے قاصر رہی ہے حالانکہ چین سلامتی کونسل کا اہم رکن ہے۔ چین کے ساتھ ساتھ انہوں نے کیوبا، ایران، عراق، سوڈان اور میانمار کو بھی انسانی حقوق کی ضابطہ شکنی کا مرتکب قرار دیا۔

مذکورہ ممالک میں انسانی حقوق کی ضابطہ شکنی اپنی جگہ مگر ہم سمجھتے ہیں کہ اگر ایسے ملکوں کی بھی فہرست بنائی جائے، جہاں اقوام متحدہ کے چارٹر پر عمل ہو رہا ہو تو وہ فہرست بھی دو چار ممالک سے زیادہ کی متحمل نہیں ہو سکتی ہے اور امریکہ بھی اس فہرست میں شامل نہیں ہوگا۔

خیر سے اب انسانی حقوق کا کیونس اس قدر پھیل گیا ہے کہ اس میں حقوق کم اور کیونس بہت سارا لگتا ہے۔ انسانی حقوق کی خلاف ورزیوں پر رسوائی اور انگشت نمائی ان ملکوں کے خلاف زیادہ ہے، جو امریکی زلف کے اسیر اور انکل سام کے حلیف نہیں ہیں۔ یوں تو چین کے خلاف انسانی حقوق کی امریکی مروڑ پر چین کے آنجہانی وزیر اعظم چو این لائی کا یہ مستند جواب ابھی تک کارآمد رہا ہے کہ ”ہمارے لئے ایک ارب انسانوں کو روٹی مہیا کرنا انسانی حقوق کے مسئلے سے کہیں زیادہ اہم ہے، لیکن پچھلے عشرے سے چین میں رزق کی جو کشادگی آئی ہے، اس کے پیش نظر ایک اور مستند جواب کی توقع کی جا رہی ہے۔“

8 اپریل

گلیشیر B-15

راس آئی لینڈ انٹارکٹیکا میں یو ایس اے انٹارکٹک ریسرچ سٹیشن سے ایک خبر مع تصویروں کے شکاگو یونیورسٹی میں موصول ہوئی ہے۔ خبر یہ ہے کہ بحیرہ راس انٹارکٹیکا میں گلیشیر B-15 اپنے کل سے ٹوٹ کر عرصہ B-15 کا حجم اب تک ٹوٹنے والے گلیشیرز میں سب سے بڑا ہے جو بذات خود اپنی جگہ کسی گلیشیر سے کم نہیں ہے۔ 183 میل لمبا اور 22 میل چوڑا برف کا یہ پہاڑ جس کی سطح کا رقبہ 4,247 مربع میل ہے، آج کل امریکہ اور کینیڈا کے جیوفزکس اور سمندری علوم کے ماہرین کی توجہ کا مرکز بنا ہوا ہے۔

شکاگو یونیورسٹی میں جیوفزکس کے پروفیسر ڈگلس میکیاں 1995 سے ہی B-15 میں بڑھتے ہوئے شکاف پر نظر رکھے ہوئے تھے۔ پروفیسر صاحب کی توقع کے مطابق کو B-15 کو ٹوٹنا تو تھا ہی لیکن لگتا ہے کہ پروفیسر صاحب کے قیاس سے ذرا زیادہ ہی ٹوٹ گیا ہے۔ سائنسدانوں کے اندازے کے مطابق اس ٹکڑے میں تازہ پانی کی اس قدر مقدار مقید ہے، جتنی کہ ایک سال میں پورے کرہ ارض پر ہونے والی اوسط بارش۔

فی الحال اس سیل بلا کی آمدورفت آس پاس کے چھوٹے موٹے گلیشیرز کے درمیان محدود ہے لیکن دو ہفتوں سے تین ماہ کے دوران B-15 اپنے راستے میں حائل چھوٹے موٹے گلیشیرز کو تاراج کرتا ہوا کھلے پانیوں کا رخ کر سکتا ہے۔ اس اندیشہ پر نیوزی لینڈ کے کوسٹ لائن حکام پر غشی کے دورے پڑ رہے ہیں اور اعصاب پر دباؤ بڑھ گیا ہے کہ B-15 کے کھلے پانی میں آتے ہی اس کا رخ سیدھا نیوزی لینڈ کی کوسٹ لائن کی طرف ہوگا۔

10 اپریل

سٹی آف اینجلز

لاس اینجلس کے نواح میں مسز ایلس کرافورڈ کے بچوں کا گورستان، جسے وہ 'سٹی آف اینجلز' کہتی ہیں، نہ صرف پھیلتا جا رہا ہے بلکہ خدمتِ خلق اور نیکی کی منفرد مثال بن گیا ہے۔ یہ گورستان اپنی نوعیت کا دنیا بھر میں واحد گورستان ہوگا کہ جہاں صرف نومولود ہی دفنائے جاتے ہیں۔ گورستان کی سجاوٹ اور بناوٹ سے یہ احساس نہیں ہوتا کہ یہ شہرِ خموشاں ہے بلکہ یوں لگتا ہے کہ جیسے کوئی بھول کر بچوں کے کسی پارک میں آ نکلا ہوا۔ کہیں پنگھوڑے بنے ہیں، کہیں جھولے لٹک رہے ہیں، جگہ بہ جگہ ہوا سے گھومنے والی پلاسٹک کی رنگین پھریاں گڑی ہیں اور گھگھوڑے کھڑے ہیں۔ کہیں مسکراتی مریم کا مجسمہ گڑا ہے، کہیں غمزہ عیسیٰ ایستادہ ہیں۔ چھوٹے چھوٹے آبشار بنے ہیں اور فوارے چلتے رہتے ہیں۔ قطار اندر قطار رنگ برنگے پھولوں کی کیاریوں میں قرینہ اور پودوں کی صف بندی میں نفاست اور وسعت ہے، بجز قبر کے تعویذوں کے۔ کسی اور ڈھنگ سے یہ گورستان لگتا ہی نہیں۔ غالباً ایلس چاہتی بھی یہی ہیں کہ یہ جگہ گورستان سے زیادہ جیتے جاگتے، بنتے کھیلتے بچوں کی نرسری نظر آئے۔

ہر لحد میں مدفن بچے اپنی جگہ ایک دل فگار کہانی اور غم زدہ موضوع ہے مگر سب کتبوں پر بچے کے نام کے ساتھ والدہ کے طور پر ایلس کرافورڈ کا نام لکھا ہے۔ ان قبروں میں دفن نومولود کون ہیں اور مسز ایلس کرافورڈ سے ان کا کیا ناٹھ ہے۔ یہ ایک الم انگیز کہانی، عبرت آموز آموختہ، دل آزار موضوع، مادر پدر آزاد معاشرہ کا المیہ، سکتی بلکتی انسانیت کی آہ اور عددی جمہوریت کا شاخسانہ ہے۔ جب بارہ بارہ سال کی بچیاں ہی بچے جننے لگیں تو مقتول و بے نام و نشان نومولودوں کی تعداد میں اضافہ ہو جاتا ہے۔ مسز ایلس کرافورڈ کے گورستان میں کوڑے میں پھینک دیئے جانے والے ایسے ہی مقتول نومولود دفن ہوتے ہیں۔

ایس کرافورڈ سماجی مراکز، کوڑے کے ڈمپسٹر، سب وے سٹیشن، ہسپتالوں اور قتل کر کے جگہ بہ جگہ پھینک دیئے جانے والے دست بزد بچوں کی لاش حاصل کرتی ہیں، ان کا نام رکھتی ہیں اور انہیں اپنا نام دیتی ہیں، متعلقہ دفتر پیدائش و اموات میں انہیں اپنے بچوں کے طور پر رجسٹرڈ کراتی ہیں، چرچ میں باقاعدہ مذہبی رسومات ادا کی جاتی ہیں، تجہیز و تکفین ہوتی ہے اور سٹی آف اینجلز میں ایک اور بے راہروی کار کہانی کا انجام اور لحد کا اضافہ ہو جاتا ہے۔

11 اپریل

حقوق پہلے، پیدائش بعد میں

امریکہ میں انسانی حقوق کے اکثر فورم اور بیشتر ادارے عرصہ دراز سے نوزائیدہ بچوں کے حقوق کے لئے قانون سازی کی کوشش کرتے رہے ہیں۔ اپنی کوششوں کے نتیجے میں موجودہ کانگریس کے ایجنڈے میں بالآخر ایک ایسا مسودہ قانون بحث مباحثے اور منظوری کے لئے شامل کر لیا گیا ہے کہ جس کے باقاعدہ قانون بن جانے سے رحم مادر میں موجود بچے بھی محفوظ و مستفید ہو سکیں گے۔ اس مسودہ قانون میں ایسے قانونی تحفظات شامل ہیں کہ جن کی رو سے انسانی زندگی کو ہر سطح پر احترام، تحفظ اور حقوق حاصل ہوں۔

نوزائیدہ بچوں کے اس مجوزہ قانون کے نفاذ سے حاملہ خواتین کے خلاف جارحیت، تشدد اور دوسرے جرائم کو ہونیوالے بچوں کے خلاف بھی جرائم سمجھا جائے گا اور قرار واقعی سزا دی جاسکے گی۔

بچوں کے حقوق کے تحفظ میں سرگرم ایک فاؤنڈیشن کی سربراہ نے اس مجوزہ قانون سازی کی وضاحت کرتے ہوئے کہا ہے کہ اگر کسی مسلح ڈکیتی، تشدد یا حادثہ میں ایک ایسی خاتون زخمی ہو جاتی ہے جو حاملہ ہو اور اس ناگہانی کے نتیجے میں اس کے بطن میں موجود بچہ جانبر نہ ہو سکے تو اس صورت میں خاتون کے بچ جانے کے

باوجود بھی بچہ کے قتل کا مقدمہ درج کیا جاسکے گا چونکہ ایسی صورت حال میں بھی بہر حال ایک انسانی زندگی تلف ہوتی ہے۔

15 اپریل

ہر جانہ ہزار گناوہائے رنگ

میڈیکل ریسرچ جرنل کی ایک تحقیق کے نتیجے میں ان اعداد و شمار پر امریکہ بھر میں گہری تشویش کا اظہار کیا جا رہا ہے، جس کے مطابق امریکی ہسپتالوں میں مریضوں کی جان لیوا غلطیوں کے ارتکاب میں پچھلے برسوں 1995-1997 کے مقابلے میں 1997-1999 میں 12 فیصد اضافہ ہوا ہے۔

نت نئی نیکنالوجی، اعلیٰ سے اعلیٰ معیار، ہزاروں نصابی تخریری پروسیجر، فالو اپ اور سخت سے سخت قوانین کی موجودگی بھی جان لیوا غلطیوں کو روکنے میں ناکام رہی ہے۔ صرف 1999 میں اٹھانوے ہزار چار سو اکیس امریکی ہسپتالوں اور ڈاکٹروں کی غلطی سے موت کے منہ میں چلے گئے اور مہارت، معیار، ضابطے اور نیکنالوجی دھڑکی کی دھڑکی رہ گئی۔

ایک طرف ان جان لیوا غلطیوں کے نتیجے میں مرنے والوں کا اضافہ ہو رہا ہے اور دوسری طرف ان غلطیوں کا کفارہ ادا کرنے میں ہسپتالوں اور ڈاکٹروں کو شدید مالی مشکلات کا سامنا ہے۔ ان ناگہاں مرجانے والوں کے لواحقین کی طرف سے قائم کردہ مقدمات کے عدالتی اخراجات اور تصفیہ کے لئے نقد رقم کی ادائیگی چار بلین ڈالر سالانہ سے اوپر بوجھلی ہے۔ یوں امریکن میڈیکل انڈسٹری کو ایک غلطی کا ازالہ مع آنجہانی کے قریب چار کروڑ ڈالر میں پڑ رہا ہے۔

انشورنس کمپنیز عجیب محضہ میں ہیں کہ حکومت تائمن کے نرخ بڑھانے میں حائل ہے، عدالتی تصفیے کروڑوں میں ہو رہے ہیں اور ہسپتالوں میں غلطیوں کے لاشے لگ رہے ہیں۔ وہ کہاں تک کفارہ ادا کرتی رہیں کہ بالآخر مسیحاؤں کی ہر

نعلطی، بہنبول چوک کا ازالہ بہر حال انشورنس کمپنی کے گلے میں پڑ رہا ہے۔

19 اپریل

سوسال سے اوپر

امریکن میڈیکل ایسوسی ایشن کی سینئر سٹیزن سٹڈی کی ایک رپورٹ میں بتایا گیا ہے کہ اس وقت امریکہ میں ساڑھے چھ ہزار افراد ایسے ہیں، جن کی عمر عزیز سو سال سے تجاوز کر چکی ہے اور مزید آٹھ ہزار ایسے ہیں، جو سن دو ہزار کے خاتمے تک سوسال کے ہو جائیں گے۔ بڑھتے ہوئے بوڑھے لوگوں کی تعداد سے مستقبل قریب میں کئی سنجیدہ مسائل ابھریں گے، جن میں سرفہرست علاج معالجہ کی انتہائی مہنگی سہولتوں کو قریباً مفت مہیا کرنا ہوگا۔ ادھر امریکہ کا سوشل سیکورٹی سسٹم، جو ریٹائرمنٹ کے بعد امریکی شہریوں کو ماہانہ الاؤنس اور علاج معالجہ کی ضمانت فراہم کرتا ہے، شدید مالی دباؤ، اصلاحات اور تنقید کی زد میں ہے۔ سوشل سیکورٹی کے ماہرین کا اندازہ ہے کہ موجودہ سسٹم بنیادی اصلاحات کے بغیر زیادہ سے زیادہ ایک اور عشرہ گزار سکتا ہے لیکن ہمارے خیال میں جب تک یہ مذکورہ عشرہ گزرے گا۔ بوڑھے لوگوں کی تعداد کل امریکی آبادی کا 18 فیصد ہو چکی ہوگی۔ اس وقت 60 سال سے 74 سال کے درمیان 11 فیصد لوگ اوسطاً 67 سال کے ہو چکے ہوں گے اور 75 سال سے زیادہ عمر کا موجودہ گروپ جو 7 فیصد ہے، قریب 86 سال کا ہو چکا ہوگا اور سوسال سے اوپر بزرگوں کی تعداد لاکھوں تک جا پہنچے گی۔ اس بڑے وقت میں سوشل سیکورٹی والوں کے قیافہ کے برعکس علاج معالجہ اور مالی مسائل سے زیادہ ان بوڑھے افراد کو جذباتی دباؤ اور ذہنی تنہائی کے سنگین مسائل درپیش ہوں گے، فیملی یونٹ کی ریخت اور کمرشل ازم کے بہاؤ میں ایسے لوگ کہاں سے لائے جائیں گے، جو بوڑھے افراد کے ساتھ پل بھر بھی ٹھہر سکیں گے۔

20 اپریل

ایک اور دریا کا سامنا

نائب صدر الگور کے انتخابی کیمپ پر کلنٹن انتظامیہ کی کامیابیوں سے زیادہ صدر بل کلنٹن کے مشکوک کردار کے اندھیرے گہرے ہوتے جا رہے ہیں۔ گورنر جارج بوش کی ٹیم کی طرف سے ڈیموکریٹ لیڈرشپ کے خلاف اخلاقی معیار کا سوال زور شور سے اٹھایا جا رہا ہے، جو رائے عامہ کو آہستہ آہستہ متاثر کر رہا ہے۔ جارج بوش موینٹم حاصل کر رہے ہیں۔ جارج بوش پر الگور کی برتری خفیف سے خفیف تر ہوتی جا رہی ہے اور الگور جارحیت کے طنز و کنایہ سے دفاع کی سنجیدگی کی طرف آ رہے ہیں۔

الگور امریکی سیاست کی ایسی پیچیدہ صورت حال سے دوچار ہیں کہ وہ چاہتے ہوئے بھی صدر بل کلنٹن کے سیکنڈلز کے خلاف کچھ نہیں کہہ سکتے اور اگر کچھ کہتے ہیں تو پارٹی قیادت سے تنازع کے وہ متحمل نہیں ہو سکیں گے۔ الگور لاکھ کوشش کرتے ہیں کہ وہ بل کلنٹن کے حصار سے آزاد ہو کر اپنے حوالے اور بل بوتے پر رائے دہندگان کے سامنے آسکیں مگر انہیں کلنٹن کی گہری چھاپ اور پچھلے آٹھ برسوں میں وائٹ ہاؤس کی بے توقیری کا سامنا ہے۔

نائب صدر الگور جب بھی صدر بل کلنٹن پر پچھلے الزام اور پہلے تنازعہ سے جانبر ہونے لگتے ہیں تو اس اثناء میں کوئی دوسری افتاد، کوئی نیا فتنہ سرا اٹھا لیتا ہے۔ الگور کو ایک دریا کے پار اترنے سے پہلے ہی دوسرے دریا کا سامنا رہتا ہے۔ تازہ ترین افتاد یہ ہے کہ جونیتا براڈرک نے اس عزم کا پھر اظہار کیا ہے کہ ان کے پاس ایسے ثبوت موجود ہیں، جن سے یہ ثابت کیا جاسکتا ہے کہ 1978 میں بل کلنٹن جب ارکنساس کے انارنی جنرل تھے تو وہ اس سے (جونیتا براڈرک) سے زیادتی اور زنا بالجبر کے مرتکب ہوئے تھے۔

پالا جونز کیس بھی اس نوعیت کا تھا، جس میں بالآخر صدر بل کلنٹن کو ساڑھے

آٹھ لاکھ ڈالر پالا جونز کو ادا کر کے گلو خلاصی کرانی پڑی۔ موزیکا لیونسکی سینڈل نے ارکنساس پلے بوائے کی سابقہ کارگزاریوں پر یوں پانی پھیرا کہ اس سینڈل کے آگے، پرانے ماند پڑ گئے۔ موزیکا لیونسکی کیس میں عوامی دلچسپی کے پیش نظر وائٹ وائر اور چائنا گیٹ جیسے سنجیدہ واقعات بھی پس منظر میں چلے گئے۔

صدر بل کلنٹن قسمت کے ایسے دھنی نکلے کہ وہ ان تمام سینڈلز میں کامیابی سے نکلنے چلے گئے۔ سابق صدر رچرڈ نکسن، جو بل کلنٹن سے کہیں زیادہ شاطر اور بڑے سیاستدان تھے، محض ایک وائر گیٹ سے بھی جانبر نہیں ہو سکے تھے۔ صدر بل کلنٹن نے کسی نہ کسی طرح خود کو تو بچالیا ہے لیکن ان کی بے راہروی کا کفارہ نائب صدر الگور کو ادا کرنا پڑ رہا ہے۔ جارج بش بھی الگور کی اس دکھتی رگ کو خوب سمجھتے ہیں، اسی لئے وہ الگور کے ناقابلِ دفاع مقامات پر حملہ کرتے رہتے ہیں۔ یوں الگور کو پینے کا موقع ہی نہیں ملتا ہے۔ لگتا ہے کہ الگور کو صرف جارج بش ہی نہیں بلکہ بل کلنٹن بھی ہرا نہیں ہونے دیں گے۔

22 اپریل

ناز و جان علی خانی

پاکستان میں افغان کیمپوں کی ایک افغانی معلمہ ناز و علی خانی بچوں کے حقوق کی کانفرنس میں شرکت کر رہی ہیں۔ مہاجر کیمپوں میں افغان بچوں کے لئے تعلیمی وسائل کی شدید کمی کا خاطر خواہ نقشہ کھینچنے پر ان کی خاصی پذیرائی کی جا رہی ہے۔ اپنی مہاجرت کا ذکر کرتے ہوئے انہوں نے انتہائی دل زدگی سے افغانستان کو اپنا ایسا گم کردہ مال قرار دیا کہ جو کبھی ان کا تھا، اب بھی انہی کا ہے اور ہمیشہ ان کا ہی رہے گا مگر المیہ یہ ہے کہ وہ صرف اسے محسوس ہی کر سکتی ہیں، اس کی طرف دیکھ سکتی ہیں اور اشارہ کر سکتی ہیں مگر وہ اسے گلے لگانے سے قاصر ہیں، اس کی خوشبو، سائے اور زمین سے محروم ہیں۔

ناز و علی خانی کے بے ساختہ اظہارِ حسبِ الوطنی بلکہ حسبِ المال جسے وہ دوسرے لفظوں میں اپنا ملک کہتی ہیں، ان کے اس طرح کے سادہ رخ اور دل پذیر خیالات نے یہاں کے میڈیا پر خوشگوار تاثر مرتب کیا ہے۔

اقوام متحدہ، عالمی اداروں اور حکومتوں کی لاکھ کوشش کے باوجود بھی دنیا بھر میں اس طرح کے مہاجر کیمپ بڑھتے جا رہے ہیں اور ان کیمپوں میں متاثرین کی بڑی اکثریت بچوں پر مشتمل ہے۔ اس سارے قضیے میں طمانیت کا ایک ہی پہلو نظر آتا ہے کہ اندھیرے میں روشنی اور طوفان میں لائٹ ہاؤس کی طرح ان بچوں کو ناز و جان علی خانی میسر ہیں۔

28 اپریل

چھوٹی اقلیت بڑی کامیابی

ریاست الی نائے کے سٹیٹ بورڈ آف ایجوکیشن نے سال 1999-2000 کے سالانہ سائنس فینر میں جیتنے والے طلباء کا اعلان کر دیا ہے۔ اس سالانہ سائنس فینر میں ہر سال ریاست الی نائے کے تمام سکول شریک ہوتے ہیں اور ہر طالب علم اپنے ایک سائنسی تجربہ، تحقیق، تھیوری یا ماڈل پر ایک پراجیکٹ تیار کر کے اس سائنس فینر میں پیش کرتا ہے، کلاس روم کی سطح سے شروع ہونے والا یہ سائنسی مقابلہ جس میں لاکھوں طلباء و طالبات حصہ لیتے ہیں، درجہ بدرجہ اور مشکل سے مشکل تر مرحلے سے گزرتا ہوا بالآخر سٹیٹ بورڈ آف ایجوکیشن میں اپنے فائنل مرحلے تک پہنچ جاتا ہے۔ یہاں سائنسدانوں کا ایک پینل ان 30 فائنلسٹس کا انتخاب کرتا ہے، جن کے سائنسی پراجیکٹس مقررہ معیار پر پورا اترتے ہیں۔

اس سال جو 30 فائنلسٹس کامیاب قرار دیئے گئے ہیں، ان میں 12 مسلمان طلباء و طالبات ہیں اور ان بارہ میں سے آٹھ پاکستانی ہیں، جن میں پانچ طالبات ہیں۔ باقی چار مسلمان طلباء میں ایک فلسطینی طالبہ، ایک مصری، ایک ملائشین اور ایک

کالی امریکن مسلمان طالبہ شامل ہے۔ الی نائے کے سکولوں میں مسلمان طلباء ایک فیصد سے بھی کم ہیں لیکن سائنس فینرز کے فائنلسٹس میں۔ ان کا تناسب 40 فیصد ہے۔ ان اعداد و شمار سے خوشگوار حیرت یہ ہوتی ہے کہ تعداد میں ایک فیصد سے کم پاکستانی طلباء کی فائنل میں کامیابی کی شرح 27 فیصد ہے۔

امریکی مٹی میں نم زیادہ ہے یا جس بھی طریق کار کے مطابق یہاں صلاحیتوں کو صیقل کرنے اور مہمیز دینے کا اہتمام رائج ہے، وہ ہمارے بچوں کی نفسیات، اہلیت، صلاحیت اور تخلیقی قوت کے عین مطابق ہے۔

تعلیمی میدان میں مسلسل ناکام تجربہ کرتے رہنے اور نصف صدی سے قوم کو جہالت کے اندھیرے میں مبتلا رکھنے والے جعلی اور دوزخ نشان تعلیمی ماہرین کو مزید ناکامیوں اور مال بنانے کا موقع دینے کی بجائے اگر امریکی نظام تعلیم کی ہی ہو بہو نقل کر لی جائے تو عین ممکن ہے کہ ہمارے بھی دن پھر جائیں۔ اس میں مضائقہ بھی کیا ہے کہ جب دوسرے امریکی سسٹمز اور شعبوں کی نقل اتاری جا رہی ہے تو تعلیمی نظام کی کاپی سے بھی انشاء اللہ ہمارے ایمان، انا، اور حمیت پر کوئی تریڑ نہیں آئے گی۔

امریکی سکولز سسٹم کی سب سے چھوٹی اقلیت نے کارکردگی اور کامیابیوں میں سب سے بڑی اکثریت کو بھی نیچے لگا رکھا ہے۔ اگر پاکستانی طلباء کی یہ کامرانیاں مسلسل اور مستقبل میں بھی جاری رہیں تو یہ بات بعید از قیاس نہیں ہے کہ امریکی معاشرے کو بالآخر مسلمان تسخیر کر لیں گے اور ان اہل تسخر میں واضح اکثریت جنوبی ایشیاء کے مسلمانوں کی ہوگی۔

30 اپریل

.....ہے یہودی میں ہے.....

نیویارک ٹائمز میں اس حالیہ معاہدہ کی تفصیلات شائع ہوئی ہیں، جو برلن میں

وسطی یورپ، پولینڈ، یہودی مفادات کے نمائندہ اسرائیل کا ہن اور جرمنی کی حکومت کے درمیان عمل میں آیا ہے۔ اپنی نوعیت کے اس عجیب و غریب معاہدہ میں جرمنی کی حکومت کو 5 بلین ڈالران یہودیوں کو ادا کرنے پڑیں گے، جن سے دوسری عالمی جنگ کے دوران نازی کیمپوں میں بیگار لی گئی تھی۔ اس واقعہ پر نصف صدی سے بھی زیادہ عرصہ بیت چکا ہے، جن لوگوں نے نازی کیمپس میں مشقت کاٹی تھی، ان کی بڑی اکثریت عدم کو سدھار چکی ہے، جو باقی بچے ہیں وہ دنیا بھر میں پھیلے ہوئے ہیں مگر چونکہ یہودی ہیں، سو منظم، یک آواز اور معاملہ شناس۔ یہودی حقوق و مفادات کی عالمی تنظیمیں یہودیوں کے حقوق منوانے اور تسلیم کروانے میں اس قدر فعال ہیں کہ مشکل کو آسان اور ناممکن کو ممکن کرتی رہتی ہیں۔ ان تنظیموں کا نیٹ ورک اس قدر متحرک ہے کہ یہ تنظیمیں دنیا بھر کے انٹیلی جنس اداروں پر بھاری ہیں۔

دوسری عالمی جنگ میں جرمنوں کے ہاتھوں مارے گئے یہودیوں کے کئی طرح کے ہرجانے اور طرح طرح کے ازالے جرمنی سے کرائے جا چکے ہیں لیکن جرمنی کی سختی نلنے میں نہیں آتی۔ مختلف معاہدوں میں اب تک 50 بلین ڈالر جرمنی کی حکومتیں یہودیوں کو ادا کر چکی ہیں لیکن یہودی کلیم ختم ہونے میں نہیں آتے۔ دلچسپ بات یہ ہے کہ جو مطالبہ شروع میں بے جان اور رد کردیئے جانے والا لگتا ہے، سال دو سال میں اسی مطالبہ کی مالی قدر اور ازالہ کے طریق کار پر مذاکرات ہو رہے ہوتے ہیں۔

5 بلین ڈالر کے موجودہ معاہدہ پر دستخط ہونے کے ساتھ ہی ایک اور کلیم داخل دفتر کیا جا رہا ہے، تازہ ترین مطالبہ یہ ہے کہ جرمنی میں دوسری جنگ کے دوران یہودیوں کے گھروں سے جو قیمتی نوادرات اور پینٹنگز، جرمن سپاہیوں اور گسٹاپو نے لوٹ لی تھیں، جرمنی کی حکومت ان کا معاوضہ قدر بمطابق رائج الوقت ادا کرے۔

امریکی یہودی وکلاء کا ایک گروہ اسی کام کے لئے مخصوص اور گڑے مردے اکھاڑنے پر ہی مامور ہے۔

2 مئی

ذرا زیادہ ہی دیر آمد

امریکہ اور ویت نام کی جنگ ہوئے ربع صدی گزر چکی ہے لیکن اس عرصہ میں دونوں ملکوں کے درمیان کھنچاؤ اور تناؤ والی صورت حال برقرار رہی ہے۔ ان پچھلے 25 سالوں میں ویت نام کا لفظ اور حوالہ موجودہ امریکی نسل کے لئے ایک میدان جنگ، ہزیمت، رائیگاں لہو کی علامت، خوف اور سوالیہ نشان بنا رہا ہے۔ حفظِ ماتقدم کے سارے حیلے اور حفاظتی اقدامات کی ساری احتیاطوں کے بیک وقت استعمال سے امریکی معاشرہ پر ویت نام کے حوالہ سے ایک ایسی paranoiac دھند چھائی رہی ہے کہ جس کے آر دیکھو یا پار، وہی ہیولہ نظر آتا ہے، جسے خود ہی تراشا اور ایستادہ کیا گیا ہو۔

پچھلے دنوں ویت نام میں فتح کی سلور جوہلی تقریبات کے بعد سے دونوں ملکوں کے درمیان بالآخر برف پگھلنی شروع ہو چکی ہے اور پہلی بار ویت نام کو محض ایک قتل گاہ کی بجائے ایک قوم اور ملک کی حیثیت سے دیکھا جا رہا ہے۔ دونوں ملکوں کی ایئر لائنز ایک دوسری طرف آجائیں گی، فضائی رابطہ، سیاحت اور ٹریڈ اُستوار کرنے پر بات چیت ہو رہی ہے اور طلباء و دانشوروں کا تبادلہ عمل میں لایا جائے گا۔ ان معاہدوں کو امریکی رجحان و رویہ میں تبدیلی سے منسوب کیا جا رہا ہے، جو بہت آہستگی سے پچیس سالوں میں عمل میں آئی ہے۔

پینٹاگون میں ایڈمرل ڈینس بلینر نے ایک بریفنگ میں ان تبدیلیوں کو امریکی سوچ میں تبدیلی کا رجحان، قرار دیا ہے۔ قیاس اغلب ہے کہ اگر حقائق سمجھنے اور ماننے کا یہ رجحان برقرار رہا تو اس سے عرب ممالک اور پاکستان کو فائدہ پہنچ سکتا

اے ہمتِ مردانہ

قیامِ پاکستان کو بیسویں صدی کا معجزہ کہا جائے تو سوویت روس کے خاتمہ کو بیسویں صدی کی انہونی کہا جاسکتا ہے۔ پچھلے پورے عشرے میں اس انہونی پر امریکہ میں جس قدر لکھا اور کہا گیا ہے، اتنی جانکاری اور کالے کاغذ تو سوویت روس میں بھی نہیں کیے گئے۔ طرح طرح کے تجزیوں، ہر طرح کے قیافوں اور سبھی طرح کے امکانات پر ہرز او یہ سے مضمون باندھے گئے ہیں مگر اس انہونی پر امریکی تحیر کم ہونے میں ہی نہیں آتا۔ اصل اور اندروالی بات کی کھوج ہنوز جاری ہے حالانکہ اندر والی بات روس سے کہیں پہلے امریکہ کو معلوم ہی تھی۔ اندر والی بات کی کھوج میں نت نئی قیافہ شناسیوں اور دلچسپ خیال آرائیوں کا سلسلہ دراز سے دراز تر ہوتا جا رہا ہے۔

انحطاطِ روس کی ان گنت وجوہات ہیں۔ جبر، معاشی، استحصال، غیر فطری نظام، کرپشن، معاشی نا آسودگی اور لامذہبیت جزوی طور پر ان تمام عوامل نے تقسیم روس کو ممکن اور آسان بنایا، یہاں تک تو سب متفق ہیں، وجوہات انحطاطِ روس پر سب کا ایک اور ایک جیسی رائے ہے لیکن یہ ہوا کیسے؟ جنگلی ہاتھی کے پاؤں میں زنجیر کس نے باندھی؟ اس زنجیر باندھنے پر اختلاف اور مختلف آراء ہیں۔ اس بارے میں کوئی دور کی کوڑی لاتا ہے اور کوئی بہت دور کی سپی، روزانہ مضمون، تجزیے اور قیافے شائع ہوتے ہیں لیکن اختلاف اپنی جگہ قائم ہے۔ ہمارے نزدیک زنجیر باندھنے اور نکیل ڈالنے کا سہرا (الگرنکیل ڈالنے پر سہرا باندھا جاسکتا ہو) ریاست لیتھوینیا کے سر باندھا جانا چاہیے۔

لیتھوینیا، سابق سوویت روس یونین کی ایک چھوٹی سی ری پبلک جو روس کے

شمال مغرب میں پولینڈ کی سرحد کے قریب واقع ہے، 25 ہزار مربع میل اور 36 لاکھ نفوس کی اس چھوٹی سی ریاست نے اپنی حق خود ارادگی کی راہ اور حصول آزادی کے لئے جرأت، ثابت قدمی، دانشمندی اور استقلال کا ایسا مظاہرہ کیا جو بالآخر سویت یونین کے انحطاط پر منبج ہوا۔ لیتھوینیا نے 1918 میں روس سے آزادی حاصل کر کے اپنی خود مختار ریاست قائم کر لی تھی لیکن یہ آزادی زیادہ دیر قائم نہ رہ سکی اور 1939 میں روسی دوبارہ لیتھوینیا پر قابض ہو گئے، روس لیتھوینیا پر قابض تو ہو گئے مگر لیتھوینیا کی علیحدگی اور آزادی کے لئے قائم ہو جانے والی زیر زمین تنظیموں پر کبھی قابو نہ پایا جاسکا۔ خصوصاً برادرز فارسٹ نامی مزاحمتی تحریک نے نامساعد حالات میں بھی لیتھوینیا کے لئے آزادی کی تحریک زندہ رکھی۔ ایک طرف روسی حکام سائبیریا کے برف زار کو لیتھوینیا کے حیریت پسندوں کے لہو سے لہو زار بنا رہے تھے تو دوسری طرف حریت پسند، شدت پسندوں میں بدلتے جا رہے تھے۔ کے جی بی کی پوری کوشش کے باوجود لیتھوینیا کی زیر زمین مزاحمت کو ختم نہ کیا جاسکا بالآخر یہی ثابت قدم مزاحمت روس کو 15 ٹکڑوں میں تقسیم کر دینے کا باعث بنی۔

روسی وحدت پر پہلا شگاف اس وقت پڑا، جب لیتھوینیا کی قیادت نے 1987 کے اواخر میں حصول آزادی کو مسلح مزاحمت کی بجائے قانونی اور سیاسی طور پر حاصل کرنے کا فیصلہ کیا۔

لیتھوینیا کی قیادت قریب نصف صدی سے جاری بے نتیجہ مزاحمت سے یہ سبق سیکھ چکی تھی کہ روس سے آزادی حاصل کرنا اور وہ بھی میدان جنگ میں، کم از کم لیتھوینیا جیسی چھوٹی ریاست کے لئے ممکن نہیں ہے۔ لیتھوینیا کے اس سیدھے سادے فیصلہ کے مضمرات 1988 میں تو نظر نہیں آتے تھے لیکن دو سال کے اندر، اندر لیتھوینیا کی اس نئی سڑتجی نے روس کے لئے سیاسی اور قانونی مشکلات پیدا کر دیں۔ لیتھوینیا کی قیادت نے انتہائی دانشمندی سے ایک نیا موقف متعارف کرایا کہ "لیتھوینیا کے لئے آزادی حاصل کرنے کی بجائے لیتھوینیا کی آزادی بحال کی

جائے گی، اس موقف کی بنیاد لیتھوینیا کی اس وقتی خود مختاری پر رکھی گئی، جو اسے 1918 تک حاصل رہی تھی۔ اس نئے موقف کے تحت لیتھوینیا کی پارلیمنٹ نے لیتھوینیا کا 1938 والا متروک و معطل آئین بحال کر کے اسے روسی آئین کی جگہ نافذ کرنے کا اعلان کر دیا۔ لیتھوینیا کی اس جرات و جسارت پر ابھی روسی رد عمل سامنے آیا بھی نہیں تھا کہ لیتھوینیا کی پارلیمنٹ اندر خانہ بحالی آزادی کے اقدامات میں مصروف ہو گئی۔ لیتھوینیا کے ان انقلابی اقدامات سے روس کی دوسری ریاستوں بیلارس، اسٹونیا اور لیٹویا وغیرہ میں علیحدگی کی تحریکوں نے زور پکڑ لیا اور لیتھوینیا کے جراتمندانہ اقدامات نے پورے روس میں جمہوریت پسند، کمیونزم بیزار اور علیحدگی پسندوں میں ایک ولولہ تازہ اور آزادی کی روح پھونک دی۔

شدید روسی رد عمل کی توقع اور دباؤ میں لیتھوینیا کی پارلیمنٹ کو بہت کم وقت میں بہت بڑا فیصلہ کرنا تھا یعنی روس سے علیحدگی اور مکمل آزادی۔ 11 مارچ 1990 کی رات دو بجے تک پارلیمنٹ میں یہ بحث مباحثہ جاری رہا کہ 12 یا 13 مارچ تک جو روسی قہر ٹوٹنے والا ہے، اس سے مدافعت کی کیا صورت ہو؟ کسی نتیجے پر پہنچے بغیر صبح سویرے تک کے لئے اجلاس منسوخ ہو گیا۔ 11 مارچ کی صبح سویرے اجلاس جب دوبارہ شروع ہوا تو روس کی تقسیم پر مہر لگ چکی تھی۔ دوسرے سیشن کے شروع ہوتے ہی وٹالس لینڈ بر جس کو ایوان کا نیا چیئر مین منتخب کیا گیا اور لینڈ بر جس نے بلا توقف اعلان آزادی کے لئے ہاں یا نہ میں رائے شماری کا حکم جاری کر دیا۔ اگلے وہی منوں میں رائے شماری مکمل ہوئی اور نصف صدی کا سفر ایک ہی صبح میں طے ہو گیا۔

رائے شماری میں تمام کے تمام 124 ممبروں نے اعلان آزادی کے حق میں ووٹ دے کر چند ہی منوں میں روس جیسی جابر اور سپر پاور مملکت پر خط تہ تیغ کھینچ دیا۔ لیتھوینیا کے اس اعلان آزادی سے روسی ریاستوں میں علیحدگی اور آزادی کی ایک نہ تھمنے والی ایسی لہر چلی کہ دیکھتے ہی دیکھتے دنیا بھر کو لرزہ بر اندام رکھنے والا ملک

خود ہی ریزہ ریزہ ہو کر رہ گیا۔

ہم سمجھتے ہیں کہ روس پر کاری وار اور گہرا گھاؤ لیتھوینیا کے ہاتھوں ہی لگا۔

7 مئی

سوال موصل الی المطلوب

خاتونِ اول ہیلری کلنٹن نے جب سے سینٹ کیلئے انتخاب لڑنے کا اعلان کیا ہے، وہ مسلسل میڈیا کے نرغہ میں ہیں، ایک ہی طرح کے سوال طرح طرح سے پوچھے جا رہے ہیں اور وہ ہر طرح سے ان ایک ہی طرح کے سوالوں کا جواب دے چکی ہیں، بجز سیدھے جواب کے۔ خاتونِ اول ہر بار میڈیا کا نرغہ توڑنے میں کامیاب رہی ہیں بلکہ اب تو اس میدان میں وہ خاصی ماہر ہوتی جا رہی ہیں۔ پچھلے دنوں نیویارک میں ڈبلیو جی آر، ریڈیو کو انٹرویو دیتے ہوئے صورتِ حال خاصی تلخ ہو گئی، لیکن اس کے باوجود بھی انٹرویو کے دوران ہیلری کلنٹن نے ہاں یا نہ کہے بغیر سیاستدانوں والا مخصوص امریکی ٹیپو برقرار رکھا۔ ریڈیو میزبان نام بارلے اور ہیلری کلنٹن کے درمیان سوال جواب کی نوعیت سوال از آسمان، جواب از ریسمان ہونے کے باوجود سب اچھا اور حسبِ معمول ہے۔

نام بارلے: گو کہ یہ سوال پوچھنے پر آپ مجھ سے نفرت کریں گی لیکن یہ بتائیے کہ کیا آپ نے غیر مردوں سے ناجائز تعلقات استوار کر کے صدرِ بل کلنٹن سے کبھی بے وفائی کی ہے۔ خصوصاً وائٹ ہاؤس کے سابق ڈپٹی کونسل وٹس فوشر سے آپ کے تعلقات کی نوعیت کیا تھی؟

ہیلری کلنٹن: میں تم سے یہ سوال پوچھنے پر نفرت نہیں کروں گی لیکن میرے خیال میں اس طرح کے سوالات حدود سے باہر ہیں۔

نام بارلے: نہیں ایسا ہرگز نہیں ہے۔

ہیلری کلنٹن: کسی نہ کسی مرحلہ پر یہ کہنا ہی پڑے گا کہ اس طرح کے سوالات اور

قیافے اس بات پر سے توجہ ہٹا دیتے ہیں کہ ہم مل کر کیا کام کر سکتے ہیں؟
 نام بارلے: کیا آپ نے کبھی کوکین یا دوسری منشیات استعمال کی ہیں؟
 ہیلری کلنٹن: نام! تم نے آج صبح ناشتہ میں کیا کھالیا ہے، میرا خیال ہے کہ ہمیں
 مغربی نیویارک میں نئی ملازمتوں کے موقع فراہم کرنے کے بارے میں بات کرنی
 چاہیے۔ میں 25 سال سے بل کلنٹن کے ہمراہ ہوں، ہماری شادی کو 25 برس
 ہو چکے ہیں، ہمارے خاندان میں ایک دوسرے سے محبت کی جاتی ہے اور میرا ارادہ
 ہے کہ اپنی بقیہ زندگی بھی بل کے ساتھ ہی گزاروں گی۔

جب سے یہ انٹرویو آن ایئر ہوا ہے، ہیلری کلنٹن کے جوابات میں بین
 السطور یہ ڈھونڈا جا رہا ہے کہ شاید ان کے کسی لفظ کو ہاں یا نہ سے تشبیہ دی جاسکے،
 لیکن ہمارے خیال میں ایسا مشکل ہی لگتا ہے کیونکہ سوال جس قدر سیدھے رخ اور
 روٹوک ہیں، جواب بھی اسی قدر سادہ اور مختصر ہیں، یہ الگ بات کہ جواب کا سوال
 سے کوئی تعلق برگز نظر نہیں آتا ہے۔ ڈیموکریٹ حلقے ہیلری کلنٹن کے ان جوابات کو
 بھی ان کی ذہانت اور معاملات سے نبٹنے کی صلاحیت قرار دے رہے ہیں جبکہ کہیں
 کہیں نام بارلے کی بھی واہ واہ ہو رہی ہے کہ بالآخر اس نے وہ سوالات پوچھ ہی
 لیے، جو برا امریکی ہیلری کلنٹن سے پوچھنا چاہتا ہے۔

سوال آسماں، جواب از ریسمان کا ایک اور واقعہ بھی خاصا مشہور ہو چکا ہے۔
 واشنگٹن ڈی سی میں یہ سوال جواب ایک صحافی اور ایک سابق وزیراعظم کے درمیان
 اس طرح ریکارڈ کیے گئے ہیں۔

صحافی: اس بات میں کتنی صداقت ہے کہ سرے کاؤنٹی برطانیہ میں آپ ایک
 قیمتی جائیداد کی مالک ہیں؟

سابق وزیراعظم: ہم نے ملک کی بڑی خدمت کی ہے، ہم یہاں جمہوریت لائے
 اور عوام کے ووٹوں سے منتخب ہوئے تھے لیکن یہ ہماری حکومت اور عوام کے خلاف
 سازش ہے۔

صحافی: برطانیہ کی حکومت نے جو دستاویزات حکومت پاکستان کے حوالے کی ہیں اگر ان میں اس جائیداد سے متعلق کچھ نہیں ہے تو پھر آپ کی طرف سے برطانوی حکومت سے یہ درخواست کیوں کی گئی کہ یہ دستاویزات حکومت پاکستان کے حوالے نہ کی جائیں؟

سابق وزیراعظم: ہمارے ہاں عوامی حکومت پر دباؤ ڈالا جاتا ہے لیکن ہم ادھر سے بھی جمہوریت کی بحالی کے لئے کافی کام کر رہے ہیں اور عوام کے خلاف سازشوں کا مقابلہ کریں گے۔

صحافی: کیا آپ کے پاکستان واپس نہ جانے کو یہ سمجھا جائے کہ آپ قانون سے بچنے کی کوشش کر رہی ہیں۔

سابق وزیراعظم: پاکستان کی خارجہ پالیسی، کشمیر پالیسی اور مذہبی بنیاد پرستی کے خلاف ہمارے موقف کو سراہا جاتا ہے اور ہمیں دنیا بھر میں اس کا کریڈٹ مل رہا ہے لیکن ہمارے ہاں جمہوریت اور جمہوری اداروں کو کبھی مستحکم ہونے کا موقع نہیں دیا جاتا۔

9 مئی

جیفرسن کی بائبل

تھامس جیفرسن کی مرتب شدہ بائبل ایک بار پھر تنقید و تبصرہ کی زد میں ہے اور اس کی مخالفت و موافقت میں دلائل کا زور بندھا ہوا ہے۔ کولمبیا یونیورسٹی کے امریکی مذہبی تاریخ کے پروفیسر رینڈل بالمر نے جیفرسن کی بائبل کو ایک مخصوص عہد، طبقہ اور اس عہد کی روحانی ضرورت قرار دیا ہے لیکن ہمارے خیال میں یہ بات اس سے کہیں آگے تک ہے۔

تھامس جیفرسن کی بائبل پہلے پہل 1956 میں منظر عام پر آئی۔ اس سے پہلے امریکی حکومت نے اسے خفیہ ہی رکھا۔ 1904 میں امریکی حکومت کے پریس

نے اسے شائع کیا لیکن اس کی تمام کاپیاں سینٹ انتظامیہ کی نگرانی میں رہیں۔ نئے منتخب ہونے والے سینیٹرز اور کانگریس کے نمائندوں کو ان کی حلف برداری کے بعد اس بائبل کا ایک نسخہ رازداری سے پیش کیا جاتا اور یہ رازداری 1956 تک قائم رہی۔ 1956 میں جیفرسن بائبل کا ایک نسخہ سینیٹر فرینک چرچ کے صاحبزادے چرچ جونیر کے ہاتھ لگ گیا، یوں جیفرسن کی بائبل پہلی بار حکومتی رازداری کے حصار سے نکل کر تنقید و تبصرہ کی دنیا میں پہنچی۔

اعلان آزادی کے خالق اور امریکہ کے تیسرے صدر تھامس جیفرسن، (1743-1826) جنہیں امریکہ کا سب سے بڑا پولیٹیکل فلاسفر تسلیم کیا جاتا ہے، امریکی صدارت کے بعد انہوں نے عمر عزیز کے باقی سال بائبل کے مطالعہ اور تحقیق میں صرف کیے۔ تھامس جیفرسن نے یونانی، لاطینی، فرانسیسی اور انگریزی زبانوں میں بائبل کے تراجم کا مطالعہ و موازنہ کیا۔ اس کے بعد تھامس جیفرسن نے ایک ایسی بائبل مرتب کرنے کی سعی کی، جو ان کے نزدیک اصل بائبل جیسی تھی۔ تھامس جیفرسن نے اپنی علمیت، عقیدہ، رجحان اور خیالات کے مطابق بائبل کے مختلف نسخوں سے اپنی پسند کے مواد پر مبنی بائبل ترتیب دی۔ 46 صفحات پر مبنی یہ بائبل بعد میں جیفرسن کی بائبل کے نام سے مشہور ہوئی لیکن امریکی حکومت نے مذہبی حلقوں اور عیسائی اداروں کی تنقید کے ڈر سے اس بائبل کو قریب ایک سو تیس سال تک خفیہ ہی رکھا۔

جیفرسن نے اپنی مرتب کردہ بائبل میں ایسے کسی حوالہ کو شامل نہیں کیا ہے، جس میں حضرت عیسیٰ کو خدا کا کہا گیا ہو یا حضرت عیسیٰ کا خدا سے کوئی غیر معمولی رشتہ ناطہ ہو۔ اسی طرح کسی مافوق الفطرت واقعہ یا شخصیت کو بھی اس بائبل میں جگہ نہیں دی گئی۔ معجزاتی واقعات، مابعد الطبیعات اور پراسراریت کو بھی جیفرسن کی بائبل میں جگہ نہ مل سکی۔ جیفرسن نے اپنی بائبل کے لئے بائبل سے ایسے احکامات اور ضابطوں کا انتخاب کیا، جن کا تعلق بہترین انسانی اخلاقیات، قربانی اور حاجتمندوں کی حاجت روائی سے ہے۔

جیفرسن کی اس روشن خیالی، حقیقت پسندی، انسان دوستی اور ذہنی ترقی پسندی کے بارے میں سکالرز کی طرف سے یہ کہا جاتا ہے کہ تھامس جیفرسن کے خیالات اور تحریریں قرآن پاک سے متاثر تھیں۔ جیفرسن کی تخلیقی صلاحیت، اور تحریری قوت کی اساس کو کلام الہی سے اخذ کردہ کہا جاتا ہے، ویسے بھی جیفرسن نے اپنی بائبل کے لئے بائبل کے جن حصوں اور ضابطوں کا انتخاب کیا ہے، ان پر قرآن کی گہری چھاپ ہے۔

کچھ ناکامیوں پر ہاتھ ملنے کی بجائے آنکھیں بھی ملنی چاہئیں، جو خود کو قرآن کا وارث اور امین کہتے ہیں، وہ قرآن سے فال نکالنے اور نام رکھنے، اس کی خطاطی، بیبیوں کی روانگی کے وقت انہیں قرآن کے نیچے سے نکالتے، رنگ برنگے ریشمی غلاف سینے، شپنے کاٹنے اور عدالتوں میں قرآن پر ہاتھ رکھ کر جھوٹی گواہی دینے کے سوا قرآن سے کچھ زیادہ مستفید نہ ہو سکے۔ اب چونکہ قرآن پر کوئی کاپی رائٹ تو ہے نہیں، نہ ہی اس سے استفادہ میں غفلت، بدنیتی اور ذاتی مفادات کے سوا کوئی رکاوٹ حائل ہے، سو جو بھی اس پر دردمندی سے غور کرتے ہیں اور اخلاص سے عمل کرتے ہیں، وہی مستفید بھی ہو سکتے ہیں۔

16 مئی

سینیٹر کرنل جان گلین جونیر

نیشنل ہیلتھ انسٹیٹیوٹ میں 77 سالہ جان گلین نے اپنے حالیہ خلائی مشن کی کامیابی کے بارے میں بتائے ہوئے کہا ہے کہ ناسا کو مزید سینئر سٹیزن خلا میں بھیجنا چاہئیں تاکہ یہ تاثر ختم کیا جاسکے کہ عمر یافتہ حضرات خلاء میں پرواز کے قابل نہیں ہیں۔

پچھلے سال نومبر میں جان گلین کو جب خلاء میں بھیجا گیا تو وہ خلاء میں بیٹے جانے والے سب سے زیادہ عمر یافتہ فرد تھے۔ انہوں نے کشش ثقل کی عدم موجودگی میں 9 دن خلا میں گزار کر مستقبل میں خلائی سفر کے دروازے پر زیادہ

کے افراد کے لئے کھول دیئے ہیں۔ ناسا کے ترجمان نے کہا ہے کہ جان گلین نے خلائی سفر کا دباؤ اور سفر کے جسمانی اثرات کا انتہائی کامیابی سے سامنا کیا ہے۔ دوران سفر اور خلا میں ان کے دل کی رفتار، کیفیت اور دوران خون سب کچھ نارمل رہا ہے بلکہ جان گلین کی جسمانی حالت اور دماغی کیفیت اپنے دوسرے خلائی ہمسفروں سے قدرے بہتر ہی رہی ہے، جن کی عمریں جان گلین کی عمر کا آدھا بھی نہیں تھیں۔

جان گلین اس خلائی سفر سے پہلے 1962 میں زمین کے گرد خلائی مدار میں پرواز کا تاریخی کارنامہ انجام دے چکے ہیں۔ جان گلین دوسری جنگ عظیم اور کوریا کی جنگ میں چھ دفعہ فلائنگ کراس اور ایک بار ایئر میڈل کا اعزاز حاصل کر چکے ہیں۔ امریکن میرین کور میں شاندار خدمات کے بعد سیاست میں بھی ان کا ستارہ خوب چمکا، وہ پانچ بار سینیٹر منتخب ہوئے۔ ربع صدی سینٹ میں گزار کر وہ ابھی حال ہی میں سینٹ سے ریٹائر ہوئے ہیں۔

جان گلین کو امریکہ میں LIVING LEGEND کا اعزاز حاصل ہے۔ ان سے قبل یہ اعزاز امریکی صدر جنرل آئزن ہاور کو حاصل رہا ہے۔

17 مئی

بجلی کی کرسی یا لیتھل انجکشن

سپریم کورٹ نے سزائے موت بذریعہ بجلی کی کرسی پر عمل درآمد روکتے ہوئے البامہ میں قتل کے جرم میں سزائے موت کے منتظر رابرٹ ٹریور کی اپیل سماعت کے لئے منظور کر لی ہے۔ رابرٹ ٹریور نے اپیل میں بجلی کی کرسی سے موت کی سزا کو امریکی آئین کی خلاف ورزی قرار دیا ہے۔ رابرٹ ٹریور کے وکلاء نے بجلی کے جھٹکوں سے مارنے کے عمل کو ظالمانہ، تکلیف دہ، غیر انسانی اور غیر آئینی قرار دیا ہے گو کہ سپریم کورٹ نے اپیل کی سماعت کی منظوری کی وجوہات نہیں بتائی ہیں، لیکن موت پر عمل درآمد کو ان کے احکامات پر یہ قیاس آرائی کی جا رہی ہے کہ سپریم

کورٹ سزائے موت پانے والوں کے آئینی حقوق کے تناظر میں بجلی کی کرسی کی بجائے لیٹھل انجکشن سے مارنے کے حق میں فیصلہ کر سکتی ہے۔

سپریم کورٹ میں رابرٹ ٹریور کی اپیل کی منظوری سے، سزائے موت سرے سے منسوخ کر دینے کی حامی تنظیموں کے وکلاء حرکت میں آ گئے ہیں، ان وکلاء نے اپنے اس دیرینہ مطالبہ کو دہرایا ہے کہ سزائے موت پر عمل درآمد کے تمام ذرائع کا ازسرنو جائزہ لیا جائے اور ہر طریق کی آئینیت کو پرکھا جائے، ان کے مطابق طریقہ خواہ کوئی بھی ہو، آئین سے ہم آہنگ نہیں ہے۔

18 مئی

جہاد اندر جہاد

مشی گن یونیورسٹی میں افغان طلباء تنظیموں کے زیر اہتمام افغان کانفرنس اختتام کو پہنچ گئی ہے، اس کانفرنس میں افغانستان میں جہاد افغانستان کے اثرات، مختلف جہادی تنظیموں کے حوالے، امریکی و پاکستانی حکومت کا کردار، مستقبل کے خدشات، طالبان حکومت کے مسائل اور افغانستان کے موجودہ سیاسی، معاشی اور معاشرتی مسائل پر خاصے دانشورانہ مقالے پڑھے گئے ہیں لیکن اس ساری عرق ریزی میں پاکستانی معاشرہ و معیشت پر افغانی خون خرابہ کے اثرات کا حوالہ مفقود رہا۔ منطقی طور پر اس حوالہ کو مفقود ہونا بھی چاہیے تھا چونکہ آج تک ہم نے خود بھی یہ تجزیہ نہیں کیا ہے کہ خرابی افغانستان سے ہم پر کیا گزری، حکومت کا نقطہ نظر، پالیسی اور تجزیہ ہے، سیاسی رہنماؤں کی آراء ہیں، مذہبی جماعتوں کے نظریات ہیں، دانشوروں کی دانشوری اور کالم نگاروں کے کالے کاغذ ہیں مگر ان ساری کارگزاریوں میں پاکستانی عوام کا نقطہ نظر اور ہمارے معاشرہ پر افغانی ابتلا کے اصل، حقیقی اور ناقابل تردید اثرات کا معمولی سا حوالہ بھی نہیں ہے۔ اس سچ کو ماننے، کہنے، لکھنے اور چھپانے میں بلا کا ایک اور شدید رازداری قائم کی گئی اور اسے نبھانے پر مصافحہ کیا

گیا اور ہر دو کی الگ الگ قیمت وصول کی گئی، چپ رہنے اور مسکراتے رہنے کی علیحدہ اور مصافحہ کی علیحدہ۔

جس کی جو بھی مجبوریاں ہوں لیکن مجبوریوں سے قطع نظر سچ یہ ہے کہ جب سارا افغانستان جل رہا تھا اور افغانی ایسی ابتلا میں گھرے تھے کہ بچے بھوک سے بھلتے تھے، بوڑھوں، بیماروں اور زخمیوں کو علاج معالجہ میسر نہیں تھا اور حاملہ عورتیں بچہ جننے کے لئے محفوظ مقام ڈھونڈتی تھیں۔ ایک آگ تھی، جو دن رات برستی تھی، ایک قبر تھا کہ جس کا زور کسی بھی دعائے حاجات سے نوٹے میں نہیں آتا تھا لیکن ابتلا، آزمائش اور اوسان خطا ان لمحوں میں بھی افغانی امیر المومنین کے امیدواروں نے ایک ایسی سبیل نکال لی کہ آگ، ابتلا اور آزمائش کا یہ عہد خون آشام نہ صرف ان لوگوں کے اوپر اوپر سے نزر گیا بلکہ فائدہ، مراعات، مال اسباب، ڈالرز، خدام، ارشادات، لونڈیاں، تشہیر، مخبری، آسائشیں، انٹرویوز اور ضیافتوں کے دروا ہو گئے۔ اللہ کی راہ میں جہاد اور جان دینے سے بھاگے ہوئے ساڑھے چھ چھ فٹ کے نورانی مگر افغانی رہنما اپنی تین تین زنانیوں، پندرہ پندرہ بچوں اور مال اسباب سے لدے ٹرکوں سمیت جب پاکستانی سرحد میں داخل ہوتے تو جہاد فی سبیل اللہ سے بھاگے ہوئے ان افغانی رہنماؤں کو سب سے پہلے بار پہنائے جاتے۔ پھر ٹھنڈا ٹھار شربت اور الائچیوں والا سعودی قہوہ پلایا جاتا۔ ان کی بلائیں لینے اور عشائیہ کھلانے کے بعد انہیں اسلام آباد کی طرف روانہ کر دیا جاتا۔ جہاں پاکستانی امیر المومنین کی ریہرسل میں مبتلا امیر ان کے لئے چشم براہ ہوتے۔

اپنی جس بھی سیاسی حکمت عملی کے تحت جنرل ضیاء الحق نے ان افغانی لیڈروں کو افغانستان کا امیر المومنین لگوانے کا لارا لگائے رکھا، وہ اپنی جگہ مگر اس سے پاکستانی معاشرہ کو ایسا ناقابل تلافی نقصان پہنچا ہے کہ اس کی تلافی کرتے کرتے ہم لیرو لیر ہو چکے ہیں مگر اس بد عملی کا کفارہ ادا ہونے میں ہی نہیں آتا ہے۔ میدان جہاد سے مفروز جن افغانی لیڈروں کو اسلام آباد اور پشاور میں بڑی بڑی رہائش گاہیں عطا

کی گئیں، یہ لوگ تو اپنی زمین اور اپنے ہی لوگوں سے مخلص نہیں تھے۔ سو بھلا ہم سے کیا ہو سکتے تھے، ایک طرف تو کیمپوں میں افغانی بچے سردی اور بھوک سے بلک رہے تھے اور دوسری طرف یہ افغانی رہنما اور علماء باداموں والا قورمہ اور کشمش ملے پلاؤ سے نبرد آزما تھے، دنبوں کی پوری پوری روسٹ رائیں بڑی بڑی قابوں میں سجا کر لائی جاتیں، جو پلک جھپکتے میں خالی ہو جاتیں۔ نعمت انواع و اقسام وافر سے شکم سیری کے بعد نرم نرم قالینوں پر، گرز موٹڈ ہے پر اٹھائے ہوئے تصویری پہلوانوں والی علامتی بہادری کے حامل یہ کاغذی جہاد یے لمبی تان کے سوتے اور گھوڑے گدھے بیچ کر خوب سوتے۔ چاروں طرف چتر زبانوں اور منہ زبانی فتوحات کا ایسا زور بندھا اور افراط لگی تھی کہ ایک ہی رات میں افغانستان کو کئی کئی بار آزاد اور دشمنوں سے واگزار کر لیا جاتا، جس رات کے پہلے پہر سے تو آزاد افغانستان میں کھلی ڈلی مخلوط اسلامی حکومت کا قیام عمل میں لایا جاتا تو اسی رات کے آخری پہر بنیاد پرستوں کے زیر اہتمام سانس کھینچ اور خواتین الرجک حکومت قائم کر دی جاتی مگر صبح ہونے سے پہلے ہی کچھ رہنما اکھڑ جاتے اور کچھ منکر ہو جاتے۔ یوں ادھر تو یہ کاروبار خوب چلا اور چمکا مگر اصل میدان جنگ میں افغانی جوان اور جانبازوں نے پامردی اور استقلال سے شجاعت کی جو لازوال داستان رقم کی، وہ افغانی متحارب لیڈروں کے مفادات تلے دب کر رہ گئی۔ اس طرح کی بد عملی سے جو تم پیزار افغانی لیڈر اور افغانی کیمپوں کی کسمپرسی تو نمایاں ہو کر چہار سو پھیل گئی مگر شجاع اور نو جوان افغان لہو کی قربانی کو ان مذکورہ لیڈروں کی طرف سے بھی خراج اور تحسین کا ایک کلمہ تک میسر نہ آسکا، کسی اور کو تو غرض ہی کیا تھی۔ ان افغان لیڈروں کے نقطہ نظر سے تو مرنے والے کسی نہ کسی متحارب و مخالف گروپ کے لوگ ہی ہوتے تھے۔ افغانی قیادت کی اسی کوتاہ قاستی اور بلند دستاری سے فرعون کے گھر موسیٰ پیدا ہو کر رہا۔۔۔ طالبان کو خواہ بنیاد پرست کہا جائے یا تنگ نظر مگر وہ اس نو جوان افغان لہو کی یافت، حوالہ اور امانت ہیں کہ جس لہو کی خوشبو سے ایک عالم پر غشی چھا رہی ہے

اور ایک عالم بیدار ہو رہا ہے۔

افغان مزاحمت کے ان منافع بھرے دنوں میں کچھ لوگ اور ادارے جہاد افغانستان کے لئے چیک کانتے اور کچھ وصول کرتے، سارا دن کاروبار کی گہما گہمی میں گزر جاتا اور رات مخبری، مول تول، مذاکرات، مراقبہ، قیافہ شناسی، مناجاتوں اور پیش بندیوں میں، اپنی پیش بندیوں میں خواہ نادانستہ اور غیر مرئی ہی کیوں نہ ہوں مگر وہ پیش بندیاں بھی شامل تھیں، جن سے ہمارا خوش بخت معاشرہ بھی لخت لخت ہوئے بغیر نہ رہ سکا۔ ربع صدی گزر چکی ہے اور افغانیوں کی دوسری نسل اس ابتلا سے گزر رہی ہے مگر یہ جہاد ہے کہ تھمنے ہی میں نہیں آتا ہے، اگر یہ جہاد ہی ہے تو اسے کھتم جانا چاہیے اور اگر گروہی مفادات ہیں تو ہمیں اس میں فریق ہی نہیں بننا چاہیے تھا۔

افغانی رہنماؤں کے گلے میں بار ڈالنے اور افغانی کیمپوں میں شربت انار کی سبلیں اگانے کی سیاسی و سماجی افادیت جو بھی ہو مگر ہمیں اس غیر ضروری افغان مہمانداری و شربت داری سے بہت نقصان پہنچا۔ گو کہ ان افغان مہاجرین کو دکھا دکھا کر امریکہ، اقوام متحدہ، غیر ملکی اداروں اور ممالک سے خوب مال بٹورا گیا، جہاں چھ لوگ ڈالر ڈالر ہو گئے، وہیں عوام چھینٹوں چھینٹ بھی ہوئے مگر عوام کے اعضاء اعضاء اور بوٹی بوٹی ہونے کا قلق اور حساب رکھتا ہی کون ہے، 1979 میں کشمیری بازار میں پہلے بم دھماکہ میں ہی تیرہ بے گناہ لوگ جان بحق ہوئے۔

بیرونی امداد اور قرضوں سے ہمیشہ مستفید ہونے والے روایتی مال کھینچو گروپ کے سوا بھی اس جہاد کے لٹن سے مزید مال بٹورو پیدا ہونے، اس جہاد کی مارا ماری میں عوام تو ہر طرح مارے گئے مگر خواص طرح طرح سے فائدہ میں رہے۔ دیکھتے ہی دیکھتے پاکستان کے طول و عرض میں پیپسی اور کوکا کولا کے پلانٹ، ماربل تراشنے کے آرے، جعلی کرنسی کے چھاپہ خانے، ہیروئن کو مصفا کرنے کے پلانٹ، موبائل فون، ناجائز اسلحہ کے اڈے اور مرسیڈیز اور والوو ساختہ 18 وہیلر ٹرک رواں دواں

ہو گئے۔ لوٹ مار کی کثیر نقدی کو کمپانے کے لئے جس طرح کے صنعتوں میں سرمایہ کاری کی گئی، وہ پاکستانی معاشرہ اور معیشت کی ضرورت ہی نہیں تھی۔ یوں بھی چوری چکاری اور بنورے ہوئے ڈالر کسی معیشت کو بھلا کیا سہارا دے سکتے تھے، البتہ اس جہاد کی لاٹری سے بگاڑ کی جو صورتیں وابستہ تھیں، وہ پوری ہو کر رہیں، صورت حال پر مال مفت دل بے رحم والے محاورہ کی بجائے مال حرام اور دل بے رحم والی کیفیت کا گمان زیادہ گزرتا تھا، اس نوع کی سرمایہ کاری سے جرائم وابستہ فوائد ہی کشید کیے جاسکتے تھے اور معاشرہ پر منفی اثرات ہی مرتب ہو سکتے تھے، ہم دیکھتے ہیں کہ ہردو کا اطلاق بہر حال ہو کے رہا۔

ہمارے معاشرہ اور معیشت کو موبائل فون سے صرف اسی قدر فائدہ پہنچ سکا کہ اغواء برائے تاوان کے مجرم زیادہ منظم ہو گئے اور بڑے شہروں میں کسبیوں کا نیٹ ورک مزید فعال ہو گیا۔ اغوا برائے تاوان کے مجرم دور دراز کے علاقوں، جنگلوں اور پناہ گاہوں سے بھی قبائلی سرداروں، منتخب نمائندوں، پولیس حکام اور حکومتی قائدین سے ہدایات لینے اور مسلسل رابطہ رکھنے میں کامیاب ہوتے گئے، دوسرا طبقہ جسے موبائل فون سے سب سے زیادہ فائدہ ہوا، وہ سیاسی سوداگروں، مخبروں اور منتخب نمائندوں کا تھا، خصوصاً خدشہ تحریک عدم اعتماد کے رن اور وفاداریوں کی خرید و فروخت میں لمحہ بہ لمحہ چڑھتی اترتی قیمتوں اور نمائندوں کے تازہ بتازہ بھاؤ کی بروقت اطلاعات سے ہارس ٹریڈنگ کے کاروبار کو چار چاند لگ گئے۔

جہاد افغانستان کی برکات سے مستفید ہونے والوں میں صرف روایتی چاق و چوبند ہی چوکنے نہیں تھے بلکہ ان میں کچھ نوزائیدہ پیداوار سے بھی شامل ہو گئے۔ ان نوزائیدہ میں کوئی خاموش مجاہد تھا، کوئی بلند بانگ غازی اور کوئی راہِ حق کا شہید، افغانستان کی گروہی خانہ جنگی بنام جہاد فی سبیل اللہ کے کارزار سے دور ہونے کے باوجود بھی ہمارے ہاں مجاہدوں، نمازیوں اور جہادیوں کی ہردو طرح کی لاٹری لگ گئی، براستہ جہاد ادھر بھی محفوظ و معتبر اور بذریعہ وصولی اخراجات برائے جہاد ادھر

بھی مامون و مستفید، گو کہ عاقبت و آخرت کے سنوار اور درجات میں جس قدر بھی بلندی آئی ہو، اس کا توفوت ہوئے بناء پتہ نہیں چلتا ہے مگر بنک بیلنس میں تیزی کا رجحان زندگی ہی میں سرچڑھ کے بولتا ہے، بالکل ہی خاموش مجاہد کے قابل احترام صاحبزادوں کو محض قابل گیس پیپی پلانٹ ہی سے کروڑوں روزانہ کے مل جاتے ہیں۔

جہاد افغانستان کا ثمرہ ذومعنی اور ہمہ اطراف ثابت ہوا، اس میں عاقبت کے ساتھ ساتھ کئی کئی نسلیں تک سنور گئیں، اللہ تعالیٰ نے ہر دو سمتوں میں مومنین کی موبعیں لگا دیں اور پو بارہ کر دیئے، ایک ایک مجاہد اور شہید کے خانوادے کو اسی اسی کروڑ کے قرضے عطا ہوئے، جنہیں اسی کروڑ کا قرضہ عطا ہوا، مال غنیمت میں ان کی اصل یافت کتنی ہوگی؟ اس کا اندازہ عطا کردہ قرضہ کے حجم سے بھی ہو سکتا ہے، اسی کروڑ کا قرض لینے والوں کی مالی حیثیت اسی کروڑ ضرب پانچ گنا سے کم کیسے ہوسکتی ہے، ورنہ قرض کیسے مل سکتا تھا؟

افغانیوں پر بھی نہ جانے کیا افتاد پڑی کہ دیکھتے ہی دیکھتے وہ افواج فتیاب سے امواج پناہ گزینوں میں بدل کر رہ گئے۔ جن افغانیوں کے جلو میں کبھی کامرانی، سرخ روئی اور فتح مندی ساتھ ساتھ آتی تھی، اب وہی افغانی افلاس، ہزیمت، غریب الوطنی، بچے اور بکریاں اٹھانے خیمہ پناہ اور سرگرداں نظر آتے ہیں۔ اچارگی اور شام غریباں کی ایسی طویل شام افغانیوں پر پہلے کبھی نہیں آئی تھی۔

24 مئی

بلنیر زکلب

فوربس بزنس میگزین نے سن 2000 کے امیر ترین افراد کی فہرست شائع کر دی ہے۔ اس سال بلنیر زکلب کی تعداد میں مزید پانچ بلنیر زکلب کا اضافہ ہوا ہے اور اس کلب کے ممبروں کی تعداد 482 ہوئی ہے۔ جن سٹے پانچ افراد کا اضافہ کیا گیا ہے۔

وہ سب کے سب امریکی شہری ہیں، اس سے عالمی اقتصاد پر امریکی گرفت کے رجحان کو بھی دیکھا جاسکتا ہے، گوکہ پچھلے دنوں بل گینس کے اثاثوں میں قریب ایک تہائی کمی آئی ہے لیکن اس کے باوجود وہ دنیا بھر کے امیر ترین افراد میں سرفہرست ہیں۔ پندرہ امیر ترین افراد میں سے دس کا تعلق امریکہ سے ہے یعنی دو تہائی امیر ترین افراد امریکی شہری ہیں، عالمی وسائل میں بھی امریکی ملکیت کا حصہ اسی قدر ہے۔

مالیاتی تحقیق کے ادارے اگلے دس برسوں میں امیر ترین افراد کی فہرست میں مزید امریکیوں کے شامل ہو جانے کا تخمینہ لگا رہے ہیں اور ان میں اکثریت انفارمیشن، اور سپیس ٹیکنالوجی کی صنعت سے وابستہ افراد کی ہوگی۔ سرفہرست ان پندرہ امیر ترین افراد کی قومیت اور اثاثہ درج ذیل ہے۔

- 1۔ بل گینس (امریکہ) 60 بلین ڈالر۔ مائیکروسافٹ
- 2۔ لارنس ایلیسن (امریکہ) 47 بلین ڈالر۔ آراکل ORACLE کارپوریشن
- 3۔ فہد بن عبدالعزیز (سعودی عرب) 30 بلین ڈالر
- 4۔ پال الین (امریکہ) 28 بلین ڈالر۔ مائیکروسافٹ
- 5۔ وارن بف (امریکہ) 28 بلین ڈالر
- 6۔ شیخ زید بن السلطان النہیان (متحدہ عرب امارات) 23 بلین ڈالر
- 7۔ گورڈن مور (امریکہ) 21 بلین ڈالر
- 8۔ شہزادہ الولید بن طلال (سعودی عرب) 20 بلین ڈالر
- 9۔ البرنٹ باس (جرمنی) 20 بلین ڈالر
- 10۔ ایلس والٹن (امریکہ) 20 بلین ڈالر۔ وال مارٹ
- 11۔ بلین والٹن (امریکہ) 20 بلین ڈالر۔ وال مارٹ
- 12۔ جم والٹن (امریکہ) 20 بلین ڈالر۔ وال مارٹ
- 13۔ جان والٹن (امریکہ) 20 بلین ڈالر۔ وال مارٹ

14 رابن واٹن (امریکہ) 20 بلین ڈالر۔ وال مارٹ

15۔ ماسایوتی سن (جاپان) 19 بلین ڈالر

اس فہرست کے علاوہ بھی کئی امیر افراد ہیں، جو یہاں شامل نہیں کیے گئے ہیں، ان میں عراق کے صدر صدام حسین ہیں، جن کی دولت کا تخمینہ 7 بلین ڈالر ہے، کویت کے امیر جابر الاحمد الصباح ہیں جو 18 بلین ڈالر کے مالک ہیں، برونائی کے سلطان کے پاس 16 بلین ڈالر ہیں جبکہ برطانیہ کی ملکہ الزبتھ کے پاس نقدی تو قریب آدھا بلین ڈالر کی ہے لیکن نوادرات، ہیرے، موتی، جواہرات اور لوٹ مار کے دوسرے سامان سمیت 16 بلین ڈالر کے اثاثہ جات ہیں۔

16 جون

کیا اسیری ہے، کیا رہائی ہے؟

امریکی محکمہ انصاف کے مقرر کردہ تفتیشی کونسلر رابرٹ رے نے بالآخر ہیلری کلنٹن اور وائٹ ہاؤس سٹاف کو "ٹریول آفس"، کیس میں جھوٹی گواہی اور انصاف کے حصول میں رکاوٹ بننے کے الزامات سے بری کر دیا ہے۔ صدر بل کلنٹن کے آغاز صدارت میں شروع ہونے والا یہ کیس ان کی رخصتی کے قریب ختم ہوا ہے، یوں صدر کلنٹن نے جتنا عرصہ وائٹ ہاؤس میں گزارا، ٹریول آفس کیس نے انہیں سکھ کا سانس نہ لینے دیا، ہمہ وقت یہ تلواریں ان کے خلاف میان سے باہر ہی رہی۔ رابرٹ رے نے صدر کلنٹن، ہیلری کلنٹن اور وائٹ ہاؤس سٹاف کے خلاف بیشتر مقدمات عدم شہادت کی بنا پر ختم کرتے ہوئے صرف ایک فیصلہ کو موخر رکھا ہے، رابرٹ رے کے مطابق ابھی یہ فیصلہ نہیں کیا گیا ہے کہ کیا مونیکا لیونسکی کیس میں صدر بل کلنٹن پر جھوٹی گواہی اور حصول انصاف کی راہ میں رکاوٹ ڈالنے کے الزام میں مقدمہ کیا جائے یا نہیں، یہ فیصلہ وائٹ ہاؤس سے صدر کی روانگی سے عین پہلے کیا جائے گا۔ غالباً رابرٹ رے یہ سوچ رہے ہیں کہ صدر کو حاصل قانونی مراعات

کے بغیر صدر بل کلنٹن پر نرنہ باندھنا آسان ہوگا لیکن یہ ان کی غلط فہمی ہی لگتی ہے کیونکہ صدر کلنٹن اس سے کہیں بڑے معر کے سر کر چکے ہیں، جھوٹی گواہی کا مقدمہ تو صدر کلنٹن سے چھینے خانی کے مترادف ہوگا، شاید اسی لیے صدر کلنٹن نے بھی اپنے خنجر بکف مستقبل پر کسی بے اطمینانی کا اظہار نہیں کیا ہے۔

دفاع اور بیچ نکلنے کا وصف اور مزاحمتی اقتدار کا جو حوصلہ صدر بل کلنٹن میں پایا جاتا ہے، اس حوصلہ کی وجہ سے صدر بل کلنٹن ہمیں امریکہ سے زیادہ پاکستان کے سربراہ لگتے ہیں، یلغار، دفاع مزاحمت اور مینڈیٹ میں صدر بل کلنٹن ہمارے میاں صاحب اور محترمہ سے اگر دو ہاتھ آگے نہیں تو ہم پلہ ضرور ہیں، صدر بل کلنٹن اپنے افعال، اعمال، نیت اور آئی چلائی میں ہمارے ہی حکمران لگتے ہیں۔ کیا عجب کہ ہمارے حکمرانوں کی طرح وہ قسمت کے بھی ایسے ہی دھنی ہوں کہ اس آخری آزمائش سے بھی سرخ رو نزر جائیں جو قصر صدارت سے روانگی پر ان کی منتظر ہو سکتی ہے۔

وائٹ ہاؤس سے رہائی کے بعد صدر بل کلنٹن کے دل میں جس اسیری کا دھڑکا لگا ہوا ہے۔ اس سے جانبر ہونے میں ہیلیری کلنٹن کا سینیئر منتخب ہو جانا بھی مددگار ہو سکتا ہے۔

17 جون

اقرار بنا آزار

عین اس وقت کہ جب نائب صدر الگورا اپنی انتخابی مہم کے عروج پر ہیں، ان کے خلاف 1996 کی صدارتی مہم میں غیر قانونی طور پر فنڈز اکٹھا کرنے کی تفتیش کے لئے آزادانہ و خود مختار کونسلر کی تقرری کی سفارش کر دی گئی ہے۔ فیڈرل جسٹس ڈیپارٹمنٹ کی خصوصی ٹاسک فورس کے سربراہ نے مذکورہ کونسلر کی تقرری کے لئے اٹارنی جنرل جینٹ رینو سے باضابطہ سفارش کر دی ہے۔ اس سے پہلے جینٹ رینو اسی طرح کی تفتیش کے لئے تین سفارشات نظر انداز کر چکی ہیں مگر اس بات انتخابی

سال ہونے کی وجہ سے ان پر دباؤ زیادہ ہے۔ تفتیش کے نتیجے میں جو بھی ہو، مگر نائب صدر الگور کی صدارتی مہم کے لئے یہ ایک زبردست دھچکہ ہے۔

جب سے نائب صدر الگور نے اس بات کا اقرار کیا ہے کہ انہوں نے اپنے دفتر سے انتخابی مہم کے لئے فنڈز اکٹھا کرنے کے لئے فون کئے تھے، ان کے خلاف اس غیر قانونی کام پر طوفان کھڑا ہو گیا ہے، قانون کے مطابق کسی سرکاری عمارت اور سرکاری وسائل کو سیاسی فنڈز اکٹھا کرنے کے لئے استعمال نہیں کیا جاسکتا۔ با مخالف میں تندی اس وقت آئی، جب انہوں نے یہ کہہ کر اپنی جان چھڑانے کی کوشش کی کہ کسی سرکاری ادارے یا قانونی حکام نے انہیں ایسا کرنے سے منع نہیں کیا تھا، ایک طرف تو قانونی اتھارٹی کا نام لے کر انہوں نے جینٹ رینو کو عجیب نمونہ میں بتایا کر دیا ہے کہ انارنی جنرل کونہ چاہتے ہوئے بھی اب قانونی اتھارٹی کی ایجنٹ بھائی ہی ہوگی اور دوسری طرف صدر بل کلنٹن انہیں کن انکھیوں سے گھور رہے ہیں کہ غیروں والی اس گفتگو کی ضرورت ہی کیا تھی۔

ہمارے خیال میں اگر نائب صدر الگور کھل کر صدر بل کلنٹن کو بھی اس کا رخیہ میں ملوث کر لیں تو وہ صاف بچ سکتے ہیں چونکہ صدر بل کلنٹن کو الزامات اور سیکنڈ لڈ سے بچ نکلنے کا تجربہ بھی ہے اور انہیں با مخالف میں پرواز کا ہنر بھی آتا ہے، ایسے آڑے وقت اور جان کنی کے عالم میں نائب صدر کے لئے صدر ہی اسیر ثابت ہو سکتے ہیں۔

چارہ مقابلہ پانچ

ریاست ٹیکساس کے آئینی سربراہ ہونے کے ناطہ سے گیری گراہم کی رحم کی اپیل مسترد کرتے ہوئے جارج بش نے کہا کہ مجھے یقین ہے کہ انصاف کے تقاضے پورے ہوئے ہیں جبکہ گیری گراہم کے آخری الفاظ یہ تھے ”وہ مجھے آج رات قتل کر رہے ہیں۔ حالانکہ سب جانتے ہیں کہ میں بے گناہ ہوں۔“ گیری گراہم نے

سزائے موت سے قبل احتجاجاً نہ صرف آخری کھانا کھانے سے انکار کر دیا بلکہ اس نے پھانسی گھر جاتے ہوئے شدید مزاحمت جاری رکھی۔ جارج بش جو سزائے موت کے حامی ہیں۔ ان کے عہد گورنری میں اب تک 135 افراد کو موت کی سزا دی جا چکی ہے۔ اوسطاً ایک ہفتہ میں ایک پھانسی ہو رہی ہے اور یہ اوسط کسی بھی دوسری ریاست سے زیادہ ہے۔ توقع کی جا رہی ہے کہ گیری گراہم کے آخری الفاظ سزائے موت کی مخالف تنظیموں کو جارج بش کے خلاف متحرک و متحد کر سکتے ہیں، صدارتی مہم کے عین عروج پر ایسی کوئی مخالفت ان کے چناؤ پر اثر انداز ہو سکتی ہے، خصوصاً جبکہ ڈیموکریٹ ایسا موقع ڈھونڈ رہے ہیں، جو جارج بش کو حاصل ہونے والے موٹوٹیم کو توڑ سکے۔ مشہور ڈیموکریٹ سیاستدان جیسی جیکسن نے موت کی سزا پر عمل درآمد سے ایک رات قبل گیری گراہم سے ملاقات کے بعد کہا ہے کہ انہیں یقین ہے کہ گیری گراہم کے ساتھ نا انصافی ہوئی ہے۔

گیری گراہم کی موت پر ریاست نیکساس میں 57 فیصد لوگوں کی رائے میں ریاست کی انتظامیہ نے ایک بے گناہ شخص کو مار دیا ہے۔ سزائے موت کی مخالف تنظیمیں انسانی حقوق کے حوالہ سے عدالتی نظام کو اس بنیاد پر چیلنج کرتی رہتی ہیں کہ جب تک عدالتی نظام اور حصول انصاف کا طریق کار اغلاط سے سو فیصد مبرا نہ ہو، سزائے موت کیسے دی جا سکتی ہے، جبکہ فرینزک سائنس اور ڈی این اے ٹیسٹ سے یہ ثابت کیا جا چکا ہے کہ سزائے موت کے منتظر مجرموں کی ایک تہائی تعداد بے گناہی کی سزا کاٹ رہی ہے۔

سزائے موت کی تہنیخ اور غیر تہنیخ قریب نصف صدی سے امریکہ کا ایسا سیاسی سوال اور معاشرتی اکھاڑہ بن چکا ہے کہ جہاں ہر طرح کے سیاستدان اور طرح طرح کے پہلوان زور لگاتے ہیں، اکھاڑ پچھاڑ کرتے ہیں مگر مقتولوں کے آئینی حقوق سے مار کھا جاتے ہیں۔ ہارورڈ لاء سکول کے اونس ڈنکن کہتے ہیں کہ سزائے موت کی تہنیخ عدالتی سے زیادہ آئینی مسئلہ ہے اور امریکی آئین میں ترمیم کے بغیر

ایسا ہونا ناممکن ہے اور امریکی آئین میں ترمیم لانا، جوئے شیر لانے سے کم ہرگز نہیں ہے اور ترمیم بھی ایسی کہ جس پر امریکی قوم واضح طور پر دو دھڑوں میں منقسم ہو۔

23 جون

حیاتِ انسانی کی پُر اَسرار زبان

26 جون سن دو ہزار کی تاریخ اور دن آنے والی کئی صدیوں میں سائنس کی سب سے بڑی دریافت کے حوالہ سے انسانی تاریخ میں یاد رکھا جائے گا۔ وائٹ ہاؤس میں ایک خصوصی تقریب میں صدر بل کلنٹن نے یہ اعلان کر کے میڈیکل سائنس کی دنیا کو ایک نئے دور میں داخل کر دیا ہے کہ ماہرین نے بالآخر حیاتِ انسانی کا ڈی این اے چارٹ تعمیر کر لیا ہے اور انسانی زندگی کی تخلیق، نمو اور تسلسل کے ہدایت نامہ کو پڑھ لیا گیا ہے۔ صدر بل کلنٹن نے اس عظیم الشان سائنسی پیش رفت کے بارے میں کہا ہے،، آج ہم نے وہ زبان پڑھ لی ہے، جس میں خدا نے انسانی حیات کو تخلیق کیا ہے،، انہوں نے اس ڈی این اے چارٹ کو گلیلیو کے نظام شمسی کے چارٹ سے تشبیہ دیتے ہوئے کہا کہ یہ سائنسی پیش رفت بھی مستقبل میں انسانی حیات پر گہرے اثرات ڈالے گی۔

تقریب میں موجود سائنسدانوں نے اپنے خیالات کا اظہار کرتے ہوئے اس ڈی این اے چارٹنگ کو میڈیکل سائنس میں اب تک کی سب سے بڑی پیش رفت قرار دیا ہے۔ اس سے مستقبل میں مختلف بیماریوں کی جینز کی نشاندہی اور ان کے تدارک کے لئے ادویات تیار کی جاسکیں گی۔

ڈی این اے چارٹنگ درحقیقت وہ خفیہ کوڈ پڑھ لینے کے مترادف ہے کہ جس میں وہ تمام ہدایات و احکامات موجود ہیں، جو انسانی زندگی کی تشکیل و ترتیب سے متعلق ہیں۔ اس ڈی این اے چارٹ کو حیاتِ انسانی کا ایسا پرچہ استعمال کیا جاسکتا

ہے، جو مصنوعات کے ساتھ ان کی ساخت، طریقہ استعمال اور احتیاطی تدابیر کے بارے میں دیا جاتا ہے، جیسے کار کا انسٹرکشن مینول کہ کار کے انجن کا سائز کیا ہے؟ ساخت کیسی ہے اور وزن کتنا ہے؟ کیسا پٹرول استعمال کیا جائے؟ بیٹری کیسی ہو؟ نار میں ہوا کا دباؤ کتنا ہونا چاہیے اور اس کا نائی راڈ کب اور کیسے کھلے گا؟ فرق صرف اس قدر ہے کہ حیات انسانی کا یہ پرچہ استعمال قدرت نے ایک ایسی خفیہ، پیچیدہ اور تفصیلی زبان میں لکھا ہے کہ صرف ایک فرد واحد کا پرچہ استعمال دو ہزار صفحات کی 130 جلدوں پر مشتمل ہے یعنی تقریباً ڈھائی لاکھ صفحات پر پھیلا ہوا ہے۔ اگر ان صفحات کو پڑھا جائے تو نو سال کا عرصہ درکار ہو، وہ بھی بنا رکے اور بغیر توقف کے یعنی مسلسل پڑھے جانے کی صورت میں۔ لیکن کمپیوٹرز نے عرصہ مختصر اور مشکل آسان کر دی ہے اور اسے پڑھ لیا گیا ہے اور انسانی ڈی این اے کو ترتیب دے دی گئی ہے۔

ہر انسانی جینک کوڈ جو فنکشن پر نٹ کی طرح ایک دوسرے سے یکسر مختلف ہے تین ارب بنیادی کیمیائی جوڑوں پر مشتمل ہے، جیسا کہ اللہ تعالیٰ نے ہر شے کو جوڑے کی صورت میں ہے۔ یہ ڈی این اے کیا ہے اور اس کی ترتیب کیسے دی گئی ہے تو غیر سائنسی آسان اصطلاح میں یہ کہا جاسکتا ہے کہ ڈی این اے انسانی زندگی کی عمارت کا ایسا بلیو پرنٹ ہے، جس میں اس عمارت کی تعمیر کے بارے میں ہدایات، نقشہ اور ترتیب موجود ہے، مرکزی خلیہ کے اندر کیمیائی مادہ (Deoxyribo Nucleic Acid) میں حیاتیاتی ہدایت نامہ اور پرچہ استعمال موجود ہے اور یہی کیمیائی مادہ ڈی این اے کہلاتا ہے۔ اس ہدایت نامہ میں وہ تمام اطلاعات موجود ہیں، جو انسانی جسم میں مطلوبہ پروٹین کے بننے کے عمل کو ممکن بناتی ہیں، اب جبکہ انسانی جسم کی عمارت مختلف پروٹینز کے توازن پر کھڑی ہے اور پروٹینز کے بننے کا عمل مرکزی خلیہ سے جاری ہونے والی اطلاعات (سگنلز) کے تابع ہے کہ جسم میں کس طرح کے پروٹینز کی ضرورت ہے تو یہ ساری سائنسی پیش رفت

بالآخر مرکزی خلیہ سے جاری ہونے والی ان اطلاعات (سگنلز) کو کنٹرول کرنے پر منتج ہوگی، جو انسانی جسم میں مختلف پروٹینز بنانے کا سگنل دیتی ہیں۔ ڈی این اے چارنگ کی بدولت مرکزی خلیہ سے جاری ہونے والے سگنلز میں ایسا ردوبدل کیا جاسکے گا، جو کم و بیش 5 ہزار بیماریوں کے خلاف موثر پروٹینز بننے کے عمل کو ممکن بنا سکے گا۔

27 جون

سیاسی ستارہ شناس

امریکہ کے صدارتی انتخابات کے پراس میں سب سے زیادہ سنسنی خیز اور انتظار کن لمحہ صدارتی امیدواروں کا اپنے لیے نائب صدر کی نامزدگی ہے، جو کہ آج کل زوروں پر ہے، کسی بھی لمحہ دونوں امیدوار اپنے لئے نائب صدر کا اعلان کر سکتے ہیں۔ نائب صدر کے لئے نامزد ہونے والے امیدوار کا اعلان ہونے تک اسے انتہائی رازداری میں رکھا جاتا ہے، دونوں طرف کے امیدوار خاصی چھان پھٹک اور مول تول کے بعد اپنے صدارتی ٹکٹ پر اپنا نائب نامزد کرتے ہیں۔ جب تک نائب صدر کی نامزدگی کا اعلان نہ ہو جائے، خوش فہم اور گمان بھرے صدارتی امیدواروں کے گرد منڈلاتے رہتے ہیں۔ امریکی صدارت تک پہنچنے کے لئے نائب صدارت کو آسان ترین راستہ تسلیم کیا جاتا ہے۔ اب تک امریکہ کے 14 صدور براستہ نائب صدارت، وائٹ ہاؤس تک پہنچ چکے ہیں۔ سو نائب صدر کی نامزدگی حاصل کرنے کے لئے شوق، تشکر، جانثاری اور وعدہ وعید کی دنیا ہی دوسری ہے۔ ممکنہ امیدوار صدارتی امیدواروں کے چھال مارنے کے حکم پر صرف پوچھتے ہیں کہ کتنی اونچی؟

جس امریکی صدارت کے لئے اوسطاً 45 ملین ووٹوں کی ضرورت ہوتی ہے اگر وہاں نائب صدارت صرف ایک ووٹ (صدارتی امیدوار) سے مل جائے تو

چھال جیسی بھی ہو، مار لینے میں مضائقہ اور عار نہیں سمجھا جاتا۔ نائب صدر الگور اور گورنر جارج بش بھی آجکل اسی مشکل سے دو چار ہیں، دونوں امیدواروں کو اپنے لئے نائب صدر کی نامزدگی کا مرحلہ درپیش ہے اور حسب معمول قیاس آرائی اور ستارہ شناسی زوروں پر ہے۔ اندازہ لگایا جا رہا ہے کہ نائب صدر الگور جن ڈیمو کریٹس کو نائب صدارت کے لئے نامزد کر سکتے ہیں، ان میں ایوان نمائندگان کے اقلیتی رہنما رچرڈ گف ہارٹ، سینیٹر ڈک ڈربن، سینیٹر باب گراہم اور سابق سیکریٹری خزانہ رابرٹ روبن سرفہرست ہیں، جبکہ گورنر جارج بش کے ری پبلکن حلقوں میں گورنر نام رچ، فرینک کیٹنگ، سینیٹر جان میکین اور نیوجرسی کی خاتون گورنر کرشین وائٹ مین شامل ہیں، لیکن قرائین کہتے ہیں کہ جن کو نامزد کیا جاتا ہے، وہ ان ممکنہ امیدواروں میں شامل ہی نہیں ہیں۔

صدارتی مہم کے تجزیہ نگار اس بات پر متفق ہیں کہ جس کا نام بھی نائب صدر کے ممکنہ امیدواروں میں شامل ہو گیا، سمجھو کہ وہی رہ گیا، صدارتی انتخابات کا دو سو سالہ تجربہ بھی اسی طرف اشارہ کرتا ہے کہ صدارتی امیدوار، نائب صدر کی نامزدگی کو آخری لمحہ تک صیغہ راز میں رکھ کر عوام، میڈیا، اور ستارہ شناسوں کا تجسس بڑھاتے رہتے ہیں اور سنسنی خیزی میں اضافہ کرنے کے لئے ایسے امیدوار کا نام پیش کر دیتے ہیں، جو ستارہ شناسوں کے وہم اور قیافہ گزاروں کے گمان، دونوں سے ماسوا ہوتا ہے۔ سو ہمیں یہی امید ہے کہ اس با بھی جن حضرات کو نائب صدر کی نامزدگی کے لئے شبہ سے دیکھا جا رہا ہے، ان میں وہ دُرِ ناسفہ شامل ہی نہیں ہے۔

7 جولائی

رونالڈ ریگن

رونالڈ ریگن سابق صدر امریکہ کی وائٹ ہاؤس سے رخصتی کو تقریباً گیارہ سال ہو چکے ہیں، یہ تمام عرصہ سابق صدر پران کے عہد صدارت سے بھی کہیں کڑا گزرا

ہے اور وہ مسلسل ایک ایسی بیماری کی زد میں ہیں کہ جس کا نہ کوئی علاج ہے، نہ افاقہ کا امکان، 1990 کے بعد سے سابق صدر کو عوام یا سرکاری تقریبات میں نہیں دیکھا گیا، انہوں نے یہ صبر آزماتے بڑے وقار سے الگ تھلگ گزارا ہے۔

نوے سالہ سابق صدر الزائمر کے مرض کا شکار ہیں، یہ بیماری یادداشت کو شدید متاثر کر دیتی ہے اور دماغ جسمانی افعال کو کنٹرول کرنے سے قاصر ہو جاتا ہے مثلاً دماغ جسم کو یہ بتانا چھوڑ دیتا ہے کہ کھڑا کیسے ہونا ہے؟ چلنا کیسے ہے؟ کھانا کیسے ہے اور سانس کیسے لینا ہے اور کب لینا ہے؟ غالباً اسے اس بیماری کا آخری مرحلہ کہا جاسکتا ہے اور رونالڈ ریگن اس آخری مرحلے تک آ پہنچے ہیں۔

رونالڈ ریگن کے اس بیماری میں مبتلا ہونے سے الزائمر کے مرض کو بڑی شہرت ملی اور اس پر خاص توجہ دی جا رہی ہے۔ وائٹ ہاؤس کی طرف سے پچاس ملین ڈالر اس مرض پر مزید تحقیق اور روک تھام کے لئے دیئے جا رہے ہیں۔ اس وقت چالیس لاکھ امریکی اس بیماری سے متاثر ہیں اور سن 2050 تک متاثرین کی تعداد ڈیڑھ کروڑ تک پہنچ چکی ہوگی۔ ماہرین کہتے ہیں کہ یہ قضیہ جسمانی عمر کی طوالت سے پیدا ہو رہا ہے کیونکہ میڈیکل سائنس نے جسمانی عمر کو تو بڑھا دیا ہے مگر دماغی افعال و عمر اس جسمانی طوالت کا ساتھ دینے سے تاحال انکاری ہیں۔

اسی انکار کی کئی قسموں میں سے ایک الزائمر بھی ہے، خود فراموشی و یادداشت متاثر کر دینے والی لا علاج بیماری ہے۔

17 جولائی

ایک اور مضبوط کرسی

ایسوسی ایٹڈ پریس کے حوالہ سے شیکاگو، ٹریبون میں انڈونیشیا کے صدر عبدالرحمن واحد کے بارے میں ایک تفصیلی رپورٹ شائع ہوئی ہے، انڈونیشیا، دنیا کی سب سے بڑی اسلامی مملکت ہونے اور نصف صدی میں پہلی بار جمہوریت کے

تجربہ کے حوالہ سے آج کل امریکی میڈیا کا موضوع خاص ہے۔

ایک آنکھ کی بینائی سے محروم، 60 سالہ صدر عبدالرحمن واحد بیک وقت ایک ایسی چوکھٹی لڑ رہے ہیں کہ جہاں ہر محاذ پر فتح یابی سے زیادہ ان کی پسپائی کے امکانات موجود ہیں۔ صدر محترم کا سانس پھول چکا ہے اور اکھڑا ہی چاہتا ہے، ملک کی معاشی حالت گرتی جا رہی ہے، آئی ایم ایف حسب دستور مورچہ لگائے بیٹھی ہے، پارلیمنٹ میں صدر کے خلاف سازشیں ہو رہی ہیں، مواخذہ کی تحریک زور پکڑ رہی ہے، ان سے مطالبہ کیا جا رہا ہے کہ وہ مستعفی ہو جائیں ورنہ کر دیئے جائیں گے لیکن صدر کہہ رہے ہیں کہ ”آئین کے مطابق نہ مجھے معزول کیا جاسکتا ہے، نہ ہی مجھے میرے منصب سے ہٹایا جاسکتا ہے، میرے خلاف کچھ بھی نہیں کیا جاسکتا، میں اپنی 5 سالہ مدت پوری کروں گا، جو 2004 تک ہے۔“

صدر عبدالرحمن واحد اپنے بیان و کلام اور خوش فہمی اقتدار میں ہمیں اپنے حکمرانوں جیسے ہی لگتے ہیں، ان کے مسائل اور ان مسائل کو حل کرنے کی صلاحیت بھی ہمارے جیسی ہی لگتی ہے، اس مشترکہ قدر کے ناطہ سے انہیں ہماری تاریخ سے کچھ سیکھنا بھی چاہئے تھا کہ بظاہر بڑی مضبوط نظر آنے والی کرسی عوامی یلغار کے سامنے کسی قدر کمزور ثابت ہو سکتی ہے۔ انڈونیشیا کا موجودہ بحران جیسا کہ امریکی میڈیا کو نظر آ رہا ہے اس سے کہیں زیادہ گھمبیر اور الجھا ہوا ہے اور اس الجھاؤ کی جز آئی ایم ایف کے گھیراؤ کے علاوہ اس طریقہ انتخاب سے پیوستہ ہے، جس نے عبدالرحمن واحد کو منصب صدارت پر سرفراز کر رکھا ہے۔ حقیقتاً ان کا صدارت پر فائز ہونا، رائے دہندگان کی مرضی سے زیادہ ان کی گٹھ جوڑ میں مہارت اور داؤ پیچ کی صلاحیت سے وابستہ ہے۔ صدر عبدالرحمن واحد کو 12 اکتوبر 1999 کے عام انتخابات میں صرف 12 فیصد ووٹ مل سکے جبکہ ان کی حریف انڈونیشیا ڈیموکریٹک پارٹی کی میگاوتی سویکارنو پتری کو 34 فیصد ووٹ حاصل ہوئے لیکن پیپلز اسمبلی میں جو کہ صدر کا انتخاب کرتی ہے، وہاں عبدالرحمن واحد نے ہر طرح کی سیاسی جماعتوں

سے مل کر مخلوط حکومت کے لئے اپنے 12 فیصد کو 53 فیصد میں بدل دیا اور سات سو ممبروں کے ایوان میں 373 ووٹوں کی اکثریت حاصل کر کے صدر انڈونیشیا منتخب ہو گئے جبکہ میگاوتی 34 فیصد ووٹ حاصل کرنے کے باوجود پیپلز اسمبلی میں صرف 313 ووٹ حاصل کر سکیں۔ ایسے غیر فطری اقتدار اور نام نہاد اکثریت کی بنیاد پر جس طرح کی حکومت وجود میں آسکتی ہے، صدر عبدالرحمن واحد اسی کے مابعد نتائج کی زد میں ہیں۔

انڈونیشیا کی پیپلز اسمبلی بھی اپنی نوعیت کا عجیب و غریب ایوان نمائندگان ہے کہ جس کے سات سو ممبروں میں دو تہائی تو براہ راست منتخب ہو کر آتے ہیں لیکن ان براہ راست 462 منتخب نمائندوں کے ساتھ ساتھ 238 نامزد حضرات بھی صدر کو چننے کے عمل میں برابر کے شریک ہوتے ہیں۔ اس طرح دو تہائی منتخب عوامی نمائندے صدر کے چناؤ کے لئے نامزد اقلیت کے دست تعاون کے بغیر بے دست و پا ہو جاتے ہیں۔ صدر عبدالرحمن واحد اسی طریق انتخاب کی مثالی یافت ہیں، سو عین ممکن ہے کہ ان کی کرسی اس قدر مضبوط نہ ہو، جتنی وہ سمجھ رہے ہیں۔

20 جولائی

کیٹ سٹیونز سے یوسف اسلام تک

نیویارک ٹائمز نیوز سروس کے حوالہ سے یوسف اسلام کے بارے میں ایک رپورٹ شائع ہوئی ہے، جس میں یوسف اسلام نے اپنے اس تلخ تجربہ کی تفصیلات پر روشنی ڈالی ہے، جو انہیں 12 جولائی کو اسرائیل میں پیش آیا۔ 15 سالہ یوسف اسلام کہتے ہیں کہ ایک ڈاکومینٹری کی فلم بندی کے سلسلے میں جو کہ ان کی گلوکاری اور موسیقی کی دنیا سے تائب ہو کر حلقہ بگوش اسلام ہونے کے بارے میں بنائی جا رہی ہے، اس ڈاکومینٹری کا کچھ حصہ مسجد اقصیٰ میں فلمایا جانا تھا، اس سلسلہ میں جب وہ ڈاکومینٹری بنانے والی کمپنی کے سٹاف کے ساتھ یروشلم جانے کے لئے جرمنی سے

تل ابیب پہنچے تو تل ابیب کے بن گوریان ایئر پورٹ پر پہنچتے ہی انہیں حراست میں لے لیا گیا اور تفتیش شروع کر دی گئی۔ ان پر الزام لگایا گیا کہ وہ فلسطین کے حماس گروپ کو مالی امداد فراہم کرتے ہیں اور ان کی یروشلم میں آمد کسی خفیہ مقاصد کے لئے ہے۔ تفتیش کے تکلیف دہ مراحل کے بعد انہیں ایئر پورٹ سے ہی جرمنی واپس بھیج دیا گیا۔ اس سے پہلے بھی 1990 میں جب وہ اپنے بیٹے کے ہمراہ یروشلم میں کسی فیسٹیول میں شریک ہونے کے لئے گئے تھے، تب بھی انہیں یروشلم میں داخل نہیں ہونے دیا گیا تھا۔

یوسف اسلام اس کی بارہا تردید کر چکے ہیں کہ ان کا حماس یا کسی بھی دہشت پسند گروپ سے کوئی تعلق نہیں ہے، نہ ہی انہوں نے کسی ایسے گروپ کی کبھی مالی امداد کی ہے لیکن اس کے باوجود اسرائیل حکومت نے یوسف اسلام پر مسجد اقصیٰ جانے کی پابندی عائد کر دی ہے۔ یوسف اسلام کہتے ہیں کہ ان کی کردار کشی کی کوششیں ہوتی رہتی ہیں اور انہیں کسی نہ کسی طرح متنازعہ واقعات میں ملوث کرنے کی کوشش کی جاتی ہے۔ بقول ان کے کہ وہ کوئی اسلامی سکالر، عالم دین یا روحانی پیشوا نہیں ہیں کہ وہ ہر سوال کا اسلامی نقطہ نظر سے جواب دے سکیں، لیکن اس کے باوجود ان سے ایسے سوالات پوچھے جاتے ہیں جس سے اختلاف کا پہلو نکل سکے اور کسی نہ کسی طرح ان کی زندگی پر سیاہ سایہ مسلط کر دیا جائے۔

یوسف اسلام کون ہیں؟

موجودہ یوسف اسلام 1970 کے عشرہ کے مشہور، کامیاب اور دولت مند برطانوی پاپ سٹار کیٹ سٹیونز ہیں۔ یوسف اسلام 21 جولائی 1948 کو لنڈن میں پیدا ہوئے، ان کے والد نسلا یونانی اور والدہ سویڈش ہیں۔ پیدائش پر یوسف اسلام کا نام سٹیونز ڈیمیٹرے جیار جس رکھا گیا۔ 17 سال کی عمر ہی میں جب یوسف اسلام یورپ اور امریکہ میں پاپ سٹار کی حیثیت سے مشہور ہوئے اور ان کے گائے ہوئے گانوں کے لاکھوں البم فروخت ہونے لگے تو انہوں نے اپنا نام کیٹ سٹیونز

رکھ لیا۔ 1970 سے 1976 تک کا عرصہ کیٹ سٹیونز کے لئے مقبولیت، کامیابی اور عروج کا دور تھا۔ اس عرصہ میں جس قدر ناموری ان کے حصہ میں آئی، کوئی دوسرا یورپی یا امریکی گلوکار ان کے قریب بھی نہ پہنچ سکا۔

لیکن اس کامیابی، دولت اور شہرت کے پس پردہ کیٹ سٹیونز زندگی کی بے مقصدیت اور اپنی ذات کے خالی پن سے نبرد آزما تھے۔ اندر خانہ وہ راہِ حق کی جس کھوج میں تھے، اس کامیابی، شہرت اور دولت میں اس کا سراغ تک نہیں ملتا تھا، اسی دوران ان کے بھائی نے یروشلم سے واپسی پر قرآن شریف کا ایک نسخہ انہیں مطالعہ کے لئے دیا، قرآن شریف کے مطالعہ کے ساتھ ساتھ کیٹ سٹیونز کی حالت بدلتے لگی اور انہیں اپنے سوالوں کا جواب ملتا گیا۔ اس دوران وہ اپنے تغیر، تشویش اور یقین و بے یقینی کے درمیان سفر کو بڑی سادگی اور صداقت سے بیان کرتے ہوئے۔ ان واقعات و مشاہدات کا خصوصی حوالہ دیتے ہیں، جو انہیں اسلام سے اس قدر قریب لے آئے کہ وہ کیٹ سٹیونز سے یوسف اسلام کے منصب پر فائز ہو گئے۔ وہ کہتے ہیں کہ ایک دن چلتے ہوئے اچانک بارش آگئی اور انہوں نے بارش سے بچنے کے لئے بھاگنا شروع کر دیا تو ان پر منکشف ہوا کہ ان کا جسم انہیں بتا رہا ہے کہ میں بھیگ رہا ہوں، مجھے بارش سے بچاؤ، جس پر انہیں وہ مشہور کہاوت یاد آگئی کہ انسانی جسم گدھے کی مانند ہے، اگر اس کی تربیت نہ کی جائے تو گدھا آپ کو بنکا کر ادھ لے جائے گا، جہاں وہ جانا چاہتا ہے۔ انہیں اسلام میں نظامِ صلوة، نفس کے بے قابو گدھے و قابو میں رکھنے کا بہترین ذریعہ نظر آیا۔

اندھیرے سے روشنی کی طرف اس سفر میں وہ اپنی ہدایت کا سرچشمہ کلامِ الہی کو قرار دیتے ہیں، اسی کے مطالعہ اور فہم سے ان پر اس صداقت کا انکشاف ہوا کہ دوسرے مذاہب کے برعکس اسلام میں اللہ اور اس کے بندہ کے درمیان کچھ بھی حائل نہیں ہے اور انسان بذریعہ نماز اللہ تعالیٰ سے رابطہ قائم کر سکتا ہے۔ قرآن کے مطالعہ سے وہ اس نتیجے پر پہنچے کہ اسلام ہی نجات کا واحد راستہ ہے اور پیروی

رسول ﷺ ہی کامیابی کی ضمانت ہے۔ مشرف بہ اسلام ہونے سے قبل قریب ڈیڑھ سال انہوں نے یلسوئی سے قرآن کا مطالعہ کیا۔ جب وہ سورہ الشعراء کی ان آیات پر پہنچے تو ان کی کیفیت بدل چکی تھی اور عظیم تغیر رونما ہو چکا تھا: هل انبکم علی من تنزل الشیطن تنزل علی کل افاک اثم یلقون السمع واکثر ہم کذبون والشعراء یتبعهم الغاون الم تراہم فی کل واد یہمون وانہم یقولون مالا یفعلون الا الذین امنو وعملو الصلحت و ذکرواللہ کثیرا وانتصروامن بعد ما ظلمو وسیعلم الذین ظلموا ای منقلب ینقلبون۔

ترجمہ: (اے پیغمبر لوگوں سے کہہ دیجئے کہ) کیا میں تم کو بتاؤں کس پر شیاطین اترتے ہیں (سنو) ایسے اشخاص پر اترتے ہیں جو (پہلے سے) دروغ گفتار، بڑے بدکردار ہوں۔ اور جو (شیاطین کی خبریں سننے کے لئے) کان لگا دیتے ہیں اور وہ بکثرت جھوٹ بولتے ہیں اور شاعروں کی راہ تو بے راہ لوگ چلا کرتے ہیں (اے مخاطب) کیا تم کو معلوم نہیں کہ وہ (شاعر) لوگ (خیالی مضامین) کے ہر میدان میں حیران پھرا کرتے ہیں اور زبان سے وہ باتیں کہتے ہیں، جو کرتے نہیں ہاں مگر جو لوگ ایمان لائے اور اچھے کام کئے اور انہوں نے (اپنے اشعار میں) کثرت سے اللہ کا ذکر کیا اور انہوں نے بعد اس کے کہ ان پر ظلم ہو چکا ہے (اس کا) بدلہ لیا اور عنقریب ان لوگوں کو معلوم ہو جاوے، گا جنہوں نے (حقوق اللہ وغیرہ میں) ظلم کر رکھا ہے کہ کیسی جگہ ان کو لوٹ کر جانا ہے۔ (سورہ الشعراء) نتیجتاً کیٹ سٹیونز حلقہ بگوش اسلام ہوئے اور یوسف اسلام ان کا اسلامی نام رکھا گیا۔ 1977 میں مشرف بہ اسلام ہوتے ہی انہوں نے اپنے آلات موسیقی، گولڈن البم اور اثاثہ جات نیلام کر کے اللہ کی راہ میں خیرات کر دیئے اور اس دن سے آج تک وہ مسلمانوں کی بہبود خیراتی اداروں اور مسلمان بچوں کی مذہبی تعلیم و تربیت میں مصروف ہیں۔ برطانیہ میں مسلمانوں کی فلاح و بہبود کے دو ادارے فاؤنڈیشن آف لائٹ اور اسلامک سکول ٹرسٹ جو یوسف اسلام کی ذاتی نگرانی میں چل رہے ہیں،

مستقبل میں، برطانیہ میں فکری انقلاب کا چشمہ ثابت ہو سکتے ہیں۔
 اسلامک سکول ٹرسٹ کے زیر انتظام شمال مغربی لنڈن میں 10 مئی کو
 برطانیہ کے پرنس چارلس نے جس اسلامی سکول کا افتتاح کیا ہے۔ یہ برطانیہ میں
 پہلا اسلامی سکول ہے، جو ریاستی اخراجات سے قائم ہوا اور اس کے اخراجات ریاستی
 خزانہ سے ادا ہوں گے، برطانیہ میں مسلمانوں کے لئے یہ بڑی کامیابی ہے جس میں
 مستقبل کے بہت سارے امکانات پوشیدہ ہیں اور اس کامیابی کا سہرا یوسف اسلام
 کے سر ہے کہ جن کی مسلسل کوشش سے برطانوی حکومت کو یہ ماننا پڑا کہ برطانوی
 قومیت رکھنے والے وہ بچے، جو مسلمان ہیں، ان کے لئے جداگانہ تعلیم، نصاب اور
 سکول رائج کیا جائے اور ایسا نہ کرنا ان کی مذہبی آزادی اور حیثیت کو نہ ماننے کے
 مترادف ہے۔

یوسف اسلام پر مسجد اقصیٰ کے دروازے بند کر دیئے گئے ہیں۔ مسلمان خواہ
 کہیں کے بھی ہوں اسرائیلی حکومت کی مرضی نہ ہو تو وہ مسجد اقصیٰ کے نزدیک
 بھی نہیں پہنچ سکتے۔ مسجد اقصیٰ کے دروازہ پر درشت لہجہ اور بد اطوار یہودی فوجی
 متعین ہیں، شام مجتہد خانوں اور رات ناچ گھروں میں گزارنے والے بد خو یہودی
 فوجی کسی بھی مسلمان کو مسجد میں داخل ہونے سے روکنے پر قادر ہیں۔ خصوصاً ان
 فلسطینی مسلمانوں کے داخلہ کی سخت ممانعت و مخالفت ہے جو مسجد اقصیٰ کے قرب
 و جوار میں رہائش پذیر ہیں اور جو اسی کے مناروں اور گنبد کے سائے میں جوان
 بوئے ہیں۔ ہر اذان پر یہ مسلمان جس حسرت، یاس اور آرزوگی سے مسجد اقصیٰ کی
 طرف اور پھر آسمان کی طرف دیکھتے ہیں۔ اس میں ساری دنیا کے لئے ایک عبرت،
 تازیانہ اور گواہی پوشیدہ ہے۔۔۔۔۔ مسجد اقصیٰ سے مسلمانوں کی بے دخلی اور اس
 پر یہودیوں کے تسلط سے عبرت، اسے کھودینے پر مسلمانوں کو تازیانہ اور مسجد اقصیٰ
 پر مسلمانوں کے تصرف اور حق پر سورۃ بنی اسرائیل کی گواہی۔ ارشاد ربانی ہے۔
 سبحن الذین اسرى بعبدہ لیلًا من المسجد الحرام الی المسجد

الاقصا الذین برکنا حولہ لنریہ من ایتنا انہ هو السميع البصیرہ۔ ترجمہ:
 وہ (پاک ذات) ہے جو اپنے بندے (محمد صلی اللہ علیہ وسلم) کو شب کے وقت مسجد
 حرام (یعنی مسجد کعبہ) سے مسجد اقصیٰ (یعنی بیت المقدس) تک جس کے گرداگرد
 (یعنی ملک شام میں) ہم نے برکتیں کر رکھی ہیں، لے گیا تاکہ ہم ان کو اپنے کچھ
 عجائبات (قدرت) دکھلاویں۔ بے شک اللہ تعالیٰ بڑے سننے والے بڑے دیکھنے
 والے ہیں۔ (سورہ بنی اسرائیل)

سورہ بنی اسرائیل ناتواں اور کمپیریں مسلمانوں کے حق میں گواہی دے، مسجد
 اقصیٰ پر ہمارے حق اور تصرف پر اللہ کی رضا ثابت کر۔ اس بیت اللہ کے تحفظ اور
 دفاع میں بہہ جانے والے ہمارے لبو پر گواہ ہو اور اس کی وراثت ہم پر بحال
 کر دے، وقت آ گیا ہے کہ خود کو مسجد اقصیٰ کی بحالی وراثت کے لئے اللہ کی میثاق
 اور نبی کی دستاویز ثابت کر دے۔

سورہ بنی اسرائیل اپنے بیان و کلام اور اسرار و اعجاز کو ظاہر کر، کہ خاک اقصیٰ
 سے ہماری نسبت کی شہادت میں ہمارے نبی ﷺ کا معجزہ، عمر ابن خطاب کے آنسو،
 امیر معاویہ کا تدبیر، صلاح الدین یوسف ابن ایوب کی شجاعت اور حکیم الامت محمد
 اقبال کا نالہ شب گیر اور آزر دگی پوشیدہ ہے۔ ہمارے حق میں ہمارے اسلاف کے
 اس اثاثہ پر اپنی تصدیق کو اجال، سرچڑھ کے بول اور گواہی دے۔

سورہ بنی اسرائیل اپنی حتمی صداقت کو آشکارا کر اور ان کروڑوں مسلمانوں کا
 مان رکھ کہ جن کے ترکش میں تیری گواہی، مقدمہ اقصیٰ میں سب سے محترم موثر اور
 بے پناہ ہے۔ ناقابل تردید حوالہ اور دونوں شہادت ہے۔

سورہ بنی اسرائیل ناتواں مسلمانوں کے حق میں اپنے تخلیق کار کی منشاء اور
 صاحب منزل کی رضا ثابت کر دے۔ اپنے کمزور و منتشر و رثاء کے حق میں پانسہ پلٹ
 کہ اب وقت آ گیا ہے کہ تیرا صدق، سحر، اعجاز، نوید اور گواہی ثابت و تمام ہو۔

سورہ بنی اسرائیل اپنے ریشمی غلافوں اور مخملی جزدانوں سے برآمد ہو، خطا کار

ہونے کے باوجود اپنے نیاز مندوں کا مان نبھا، ان کی لاج رکھ کہ محض قاری ہی سہی تیرے خوش الحان تو ہیں، بے عملے ہی سہی تیرے حفاظ تو ہیں، بے توقیر ہوں گے مگر تجھ پر جانثار، تیرے وارث اور لفظ لفظ چومنے والے تو ہیں۔

حق داروں کی حق تلفی میں حائل ہو، ان کے حق پر گواہ ہو اور سچ کو الم نشرح کر

دے۔

21 جولائی

میں اڑی اڑی جاؤں.....

جب سے ہیلری کلنٹن نے نیویارک کی سینیٹر کے لئے اپنی انتخابی مہم شروع کی ہے، وہ مسلسل حالت دفاع میں ہیں، یوں تو وہ یہ کام پچھلے پورے عشرے سے ہی کر رہی ہیں مگر اس بار سرگرائی ہمیشہ سے سوا ہے اب تازہ بتازہ قضیہ یہ ہے کہ جیری ہائم کی نئی کتاب جو صدر بل کلنٹن اور ہیلری کلنٹن کے باہمی تعلقات، ان کی سیاسی زندگی اور شادی کی پیچیدگی کے موضوع پر ابھی حال ہی میں شائع ہوئی ہے، اس میں ہیلری کلنٹن پر الزام لگایا گیا ہے کہ انہوں نے ربع صدی پہلے، 1974 میں جب بل کلنٹن کانگریس کی نشست کے لئے انتخاب ہار گئے تھے تو اس موقع پر انہوں نے بل کلنٹن کی انتخابی مہم کے انچارج پال فرمے کو نہ صرف یہودی ہونے کا طعنہ دیا تھا، بلکہ اسے گالیاں بھی دی تھیں، گو کہ ہیلری کلنٹن نے اس کی تردید کر دی ہے اور کہا ہے کہ اس طرح کا کوئی واقعہ سرے سے ہوا ہی نہیں تھا لیکن ان کے مخالف کمپ میں اس کتاب اور اس واقعہ کا چہ چاہتا ہی جا رہا ہے۔

ہیلری کلنٹن ہمیشہ دفاعی صورت حال سے دوچار رہی ہیں۔ پہلے تو ہیلری کلنٹن کو صدر بل کلنٹن کا دفاع درپیش رہا، اب وہ دباؤ کم ہوا تو براہ راست وہ خود اس دباؤ میں آگئی ہیں۔ ابھی ایک الزام کی گرد بیٹھی بھی نہیں ہے کہ دوسرا سامنے آجاتا ہے۔ تجزیہ نگار کہتے ہیں کہ وہ جس پامردی سے ان حالات کا مقابلہ کر رہی

ہیں اسے دیکھ کر کہا جاسکتا ہے کہ بالآخر وہ فتح مند رہیں گی، ہیلری کلنٹن نے صدر بل کلنٹن کے بحران میں جس ثابت قدمی کا ثبوت دیا ہے، اس سے امریکی رائے عامہ میں ان کے حق میں ہمدردی اور مثبت اثرات مرتب ہوئے ہیں۔

رائے عامہ پر مثبت اثرات کا یہی گمان ہیلری کلنٹن کو بے چین کیے رکھتا ہے، اسے کیش کرانے کے شوق میں ان کے پاؤں زمین پر نہیں لگتے ہیں وہ کبھی سینٹ کا انتخاب لڑتی ہیں، کبھی صدارت کا، وہ جب اس میدان میں خاصی آگے نکل جاتی ہیں تو انرا ان کا اپنا نہیں تو صدر بل کلنٹن کا کوئی نہ کوئی کارنامہ انہیں پھر کھینچ کر واپس لے آتا ہے۔ لگتا ہے کہ ہیلری کلنٹن نے اگلے 5 سال کا سیاسی کشت پچھلے 5 ماہ میں ہی کاٹ لیا ہے۔

سن ٹائمز میں چھپنے والی سٹیو لیوبٹ کی ایک رپورٹ کے مطابق ری پبلکن پارٹی نیویارک کے چیئرمین ولیم پاورز نے ہیلری کلنٹن کا جو فضیلت نامہ بیان کیا ہے اور اسے لاکھوں کی تعداد میں بانٹا گیا ہے، ولیم پاورز نے اس میں ہیلری کلنٹن کے خصائل بیان کرتے ہوئے انہیں ریاکار، خود سر، ملمع ساز، سرد مہر سازشی، اور فریب کار قرار دیا ہے۔ لگتا ہے کہ ہیلری کلنٹن کے اگلے دو، چار ماہ اچھے لگ جائیں گے۔ ولیم پاورز نے انہیں ایسی مصروفیت اور ایسا موضوع دے دیا ہے، جو ہیلری کے لئے نیا نہیں ہے۔ صفائی پیش کرنے اور نیک نیتی ثابت کرنے میں ہیلری اپنے سب حریفوں پر بھاری ہیں۔

24 جولائی

تیرا ہاتھ ہو، جو میرے ہاتھ میں

گورنر جارج بش نے بالآخر سسپنس، قیافہ اور انواہوں کا زور توڑتے ہوئے اپنے ٹکٹ پر نائب صدر کے لئے ڈک چین کو نامزد کر دیا ہے۔ ڈک چین ان پانچ امیدواروں میں تو شامل نہیں تھے، جنہیں ری پبلکن حلقہ کی حمایت حاصل تھی لیکن

بچھلے دو ہفتوں سے سابق صدر جارج بش نے اپنے صاحبزادوں کے لئے نائب صدر کی تلاش میں اندر خانہ جو بیٹھک بٹھا رکھی تھی، اس میں ڈک چینی سرفہرست تھے۔ یوں تو گورنر جارج بش حتی الامکان اپنے آپ کو اپنے والد بزرگوار سابق صدر جارج بش کے اثرات سے آزاد ثابت کرنے کی کوشش کر رہے ہیں اور ان کا سایہ بھی اپنی صدارتی مہم پر نہیں پڑنے دے رہے لیکن ڈک چینی کی نامزدگی سے فریب نظر کا یہ پردہ چاک ہو گیا ہے۔ ایک عام تاثر یہ ہے کہ شکست خوردہ سابق صدر اور ان کی دست راست ڈک چینی گورنر جارج بش کی صدارتی مہم کے لئے فائدہ سے زیادہ خسارہ کا باعث ہوں گے۔

59 سالہ ڈک چینی سابق صدر بش کے عہد صدارت میں ان کے سیکرٹری دفاع اور دست راست رہ چکے ہیں۔ انہیں انتظامیہ کا وسیع تجربہ ہے اور وہ کئی امریکی صدور کے ساتھ کام کر چکے ہیں۔ ڈک چینی سابق صدر جیرالڈ فورڈ کے چیف آف سٹاف اور ری پبلکن پارٹی کی پالیسی کمیٹی کے چیئر مین رہ چکے ہیں۔ ڈک چینی نے 11 سال تک کانگریس میں (1978-1987) ری پبلکن پارٹی کے لئے کئی عہدوں پر کام کیا ہے۔ ڈیموکریٹس کا اس نامزدگی پر پہلا تبصرہ یہ ہے کہ ڈک چینی کی نامزدگی میں ان کے پاور بروکرز سے پرانے تعلقات کو مد نظر رکھا گیا ہے۔ جو انتظامیہ، پینٹاگون، کانگریس میڈیا اور واشنگٹن ڈی سی میں چھپے بیٹھے ہیں۔

ڈک چینی کی اصل وجہ شہرت سابق صدر جارج بش کے زمانہ میں پانامہ میں امریکی فوجی مہم جوئی اور خلیج کو جنگ میں عراق کی تباہی کے حوالہ سے ہے، سابق صدر جارج بش ان دونوں غلطیوں کا کفارہ 1992 کے صدارتی انتخاب میں ہزیمت اٹھا کر ادا کر چکے ہیں لیکن ڈک چینی پر یہ قرض ابھی تک واجب ہے۔

جس فیصلہ پر حریف خوش ہوں، اس میں غلطی کا امکان بہر حال ہو سکتا ہے، ڈک چینی کی نائب صدارت کے لئے نامزدگی پر ڈیموکریٹ حلقوں میں اطمینان اور مسرت کی لہر دوڑ گئی ہے۔ نائب صدر الگور نے بااوقف اس نامزدگی کو 'اولڈ کارڈ'،

کی واپسی اور "آئیل ڈریم ٹیم"، قرار دیا ہے کیونکہ ڈک چینی 1995 سے ہیلی برٹن آئیل کمپنی کے بورڈ کے چیئر مین اور چیف ایگزیکٹو ہیں اور بش خاندان کی خوش قسمتی بھی تیل کے کاروبار سے وابستہ ہے۔ ڈک چینی انتہائی رجعت پسند مشہور ہیں اور کانگریس میں اپنی دس سالہ خدمات کے دوران مساوی حقوق کی آئینی ترمیم کی مخالفت کرتے رہے ہیں، وہ خواتین کو اسقاطِ حمل کے حقوق دیے جانے کے بھی سخت مخالفت ہیں۔ یوں زیرِ سقیم الحال حمل و ساقط حمال پسند بیبیوں کے ووٹ بھی جارج بش کے خلاف جاسکتے ہیں۔

جیسے ہمارے ہاں آرمی چیف کو بطور صدر مملکت تقریباً حلف برداری کے خواب نظر آنا شروع ہو جاتے ہیں، اسی طرح امریکی نائب صدر بھی وائٹ ہاؤس کی ان خالی دیواروں کو حسرت سے دیکھتے ہیں کہ جو ابھی تک کسی صدر کی تصویر سے خالی ہیں اور وہاں اپنی تصویر کو آویزاں دیکھتے ہیں لیکن ڈک چینی کے ان خوابوں کی راہ میں سب سے پہلے ان کا اپنا دل ہی حائل ہو جائے گا۔ انہیں دو دفعہ دل کا شدید دورہ پڑ چکا ہے اور وائٹ ہاؤس میں جس طرح کی سخت دلی درکار ہے، اس کے پیش نظر، امریکی عوام بھی ڈک چینی اور ان کے خوابوں کے درمیان دیوار بن سکتے ہیں۔

26 جولائی

بے نظیر بھٹو بمقابلہ بنیاد پرستی

اسلامی بنیاد پرستی کے مضمون کو سن دو ہزار کا پسندیدہ امریکی موضوع قرار دیا جاسکتا ہے۔ امریکہ میڈیا کے ہر میڈیم سے رسالہ ہو کہ ریڈیو، اخبار ہو کہ ٹی وی۔۔۔۔۔ اسلامی بنیاد پرستی اور پرستوں کے خلاف کچھ نہ کچھ کہا جاتا رہا ہے۔ امریکہ کے ساتھ ساتھ یورپ حتیٰ کہ اسلامی ممالک کا میڈیا بھی اس موضوع پر دل آزاری میں کسی سے پیچھے نہیں ہے۔

دیکھنا یہ ہے کہ حقیقتاً اسلامی بنیاد پرستی ہے کیا؟ یہ کس صورت میں موجود ہے

اور اس گرما گرم موضوع کا ماخذ کیا اور کون ہیں، یہ کس کے لئے وسیلہ راحت جاں یا کس کے لئے ڈراؤنا خواب اور وجہ جاں آزار ہے؟

1970 کے وسط عشرہ میں یورپی میڈیا میں مسلمانوں کے خلاف ایک نئی اصطلاح اختراعی گئی۔ لبنان میں اسرائیل فلسطین تنازعہ کے نتیجے میں مسلمانوں کی ایک ایسی جماعت کو بنیاد پرستوں کے نئے نام سے پکارا جانے لگا، جو دیکھنے میں سادہ، سنجیدہ، باریش، کم گو اور کم تعداد تھے، وسائل اور تعداد میں کم ہونے کے باوجود اپنے موقف پر ثابت قدم، جرات مند اور جاں نثار، شرع آثار اور شریعت آمادہ ان مسلمانوں کو بنیاد پرست کہنے کا شروع میں تو کسی نے نوٹس نہیں لیا لیکن عالمی سطح پر اوپر نیچے دو ایسے واقعات رونما ہوئے کہ ایک خاص فکر اور مخصوص طرز رکھنے والے مسلمانوں کو کھلم کھلا بنیاد پرست کہا جانے لگا۔

ایران کے رضا شاہ پہلوی کے خلاف جب مزاحمت منظم ہونے لگی اور پیرس میں آیت اللہ خمینی پر عالمی میڈیا کی نظریں مرکوز ہوئیں تو عالمی میڈیا کی نظریں اس فکر اور طرز کے مسلمانوں سے آشنا نہیں تھیں۔ آیت اللہ خمینی کے ارد گرد نظر آنے والے باریش، سنجیدہ، کم گو اور سادہ لوگ اپنے لوگوں سے ملتے جلتے تھے، جنہیں لبنان میں پہلے پہل بنیاد پرست کہا گیا تھا۔ سو، اس مماثلت پر ان لوگوں کو بھی اسلامی بنیاد پرست کہا جانے لگا جبکہ بنیاد پرست ہونا مسلمانوں کے لئے کوئی طعنہ یا عار تھا ہی نہیں کیونکہ بنیاد کی طرف مراجعت لازمی، فطری اور منطقی عمل ہے۔ اپنی جہالت کے زور، اسلام سے بے خبری اور تعصب کے بہاؤ میں یورپی میڈیا مسلمانوں کی جس فکر اور طرز پر انہیں معتوب ٹھہرانے پر تلا ہوا تھا، وہی تو اسلام کی اساس اور اصل ہے، اس بارے میں طرح طرح سے حکم موجود ہے کہ جس طرح بھی سمجھا جاسکے۔ سورہ حمد السجدہ میں ارشاد ربانی ہے۔ ومن احسن قولا ممن دعا الى الله وعمل صالحا وقال اننى من المسلمين۔ ترجمہ۔ ”اور اس شخص سے بات کا اچھا کون ہو سکتا ہے جو خدا کی طرف بلائے اور عمل نیک کرے اور

کہے کہ میں مسلمان ہوں۔“ (سورہ حمد السجدہ)

وامر بالمعروف وانه عن المنکر واصبر علی ما اصابک ان ذلک من عزم الامور۔ ترجمہ۔ نیکی کا حکم دیا کرو اور بری باتوں سے منع کرتے رہنا اور جو مصیبت تجھ پر واقع ہو، اس پر صبر کرنا، بے شک یہ بڑی ہمت کے کام ہیں (سورہ لقمان)

ولتکن منکم امته يدعون الی الخمیر ویامرون بالمعروف و تنهون عن المنکر واولیک هم المفلحون۔

ترجمہ۔ ضرور ہونی چاہیے تم میں ایک جماعت جو بلا یا کرے، نیکی کی طرف اور حکم دیا کرے بھلائی کا اور روکا کرے بدی سے اور یہی لوگ کامیاب و کامران ہیں۔ (سورہ آل عمران)

الذین ان مکنهم فی الارض اقاموا الصلواہ واتوا الذکوہ وامرو بالمعروف ونهوا عن المنکر ولله عاقبتہ الامور۔ ترجمہ۔ وہ لوگ کہ اگر ہم انہیں اقتدار بخشیں تو نماز پڑھیں اور زکوٰۃ ادا کریں اور نیک کام کرنے کا حکم دیں اور برے کاموں سے منع کریں اور سب کاموں کا انجام خدا ہی کے اختیار میں ہے۔ (سورہ الحج)

1970 کے آخری عشرہ تک بنیاد پرست اصطلاح کا نہ کوئی واضح مفہوم تھا، نہ کوئی خاص ہدف لیکن جب مصر میں انور السادات قتل ہوئے تو یکا یک یورپ اور امریکی میڈیا میں ان کے قاتلوں کو انتہا پسند اور بنیاد پرست کہا جانے لگا۔ اس نئی اصطلاح کو منفی اور ناپسندیدہ طور پر مشتہر کرنے میں مصر کے صدر حسنی مبارک نے کلیدی کردار ادا کیا، وہ انور السادات کے قاتلوں کو بنیاد پرست قرار دینے اور دلوانے پر مصر رہے۔ حسنی مبارک مارکہ حکمرانوں کی شبانہ روز کوششوں سے یہ اصطلاح اپنے وسیع تر مفہوم میں ان مسلمانوں کے لئے استعمال کی جانے لگی، جو اسلامی معاشرہ کے قیام کے لئے اسلامی نظام کے حق میں مخلصانہ رائے رکھتے تھے،

مسلمانوں کی یہ جماعت شرع و شریعت سے خوفزدہ تھی، نہ اقتدار و طاقت سے مرعوب۔ بارئش اور سادہ کپڑے پہننے والی اس جماعت کا نظریہ، ترجیحات اور دائرہ عمل میں منطقی، مذہبی اور دونوں کا تھا۔

صدر انور السادات کے قتل کی وجوہات جو بھی ہوں لیکن انہوں نے امریکہ کے دباؤ اور ماؤرن ازم کے لہجہ میں اسرائیل سے گلے مل کر ان کروڑوں عربوں کے موقف کو جھٹلا دیا، جو اہل عرب فلسطین کے بارے میں متفقہ طور پر ربع صدی سے اپنائے ہوئے تھے۔ صدر انور السادات کے اس فعل پر برہمی کے علاوہ ان سے یہ مطالبہ بھی کیا جا رہا تھا کہ وہ مصر میں گلی گلی قائم قبحہ خانوں، رنڈی بازی اور ناچ گھروں کو بند کرائیں۔ اگر اسلامی نقطہ نظر اور ایمانداری سے دیکھا جائے تو یہ مطالبہ ناجائز ہرگز نہیں تھا۔ جن قباحتوں کی اجازت ہی نہیں ہے، ان کی مذمت اور مزاحمت کرنے والوں کو بنیاد پرست کہا جائے کہ انتہا پسند لیکن ان جماعتوں اور افراد کے حق میں ارشادِ بانی کی تائید موجود ہے۔ اور تائید بھی مکرر، حتمی، کھلی اور دونوں کا۔

عالمی سطح پر اسی دوران دوسرا اہم واقعہ ایران میں آیت اللہ خمینی کے انقلاب کے پس منظر میں ایران۔۔۔۔۔ امریکہ تنازعہ تھا، خصوصاً جب چار سو، سے زیادہ امریکیوں کو ایران میں یرغمال بنایا گیا اور امریکہ کو "شیطان بزرگ"، قرار دیا گیا تو یورپ میں اختراعی گئی اسلامی بنیاد پرست اور انتہا پسند اصطلاح امریکی میڈیا میں بھی تواتر سے استعمال ہونے لگی۔ امریکہ نے ایسے مسلمان دیکھے ہی نہیں تھے، نہ امریکی حکومت کو ایسے مسلمانوں کا تجربہ تھا۔ اس سے پہلے امریکہ کا تجربہ صرف سے خوار، مخولینے، غیرت کش اور مفاد پرست مسلمان حکمرانوں سے لین دین اور فراہمی تحفظ تک ہی محدود تھا لیکن جب امریکہ کا واسطہ آیت اللہ خمینی سے پڑا تو ایک طرف تو امریکی حکومت کے دانتوں تک میں پسینہ آ گیا اور صدر جمہی کارٹر کے آنسو نکل پڑے اور دوسری طرف امریکہ کو ایسی فکر اور طرز کے مسلمانوں کا سامنا تھا کہ جن کے مفادات محدود، موقف سادہ، غیر لچکدار اور شخصیت بارعب اور محترم تھی۔ زندگی

کے قرض کو اتار دینے میں بلا تامل اور جان کور بہن رکھ کر، مذاکرات کرنے والوں کی مذاکراتی مزاحمت بڑی تو انا ہوتی ہے۔ امریکی حکومت، عوام، منصوبہ سازوں، میڈیا اور مذاکراتی ایٹھوں کو اندازہ ہی نہیں تھا کہ ان باریش، سادہ منٹس، سیدھا رخ اور دو ٹوک موقف رکھنے والے مسلمانوں کے مقابلہ میں ان کی بیوپارانہ قوت استدلال اور سودے بازی کی مہارت کس قدر بے وزن اور ناپائیدار ہے، ان بہ طرز وگر مسلمانوں کو امریکی اور یورپی میڈیا نے بنیاد پرست قرار دے دینے کے ساتھ ساتھ بنیاد پرستی کی تعریف و توجیح بھی گھڑ لی اور اسے ایک مخصوص منفی و ناپسندیدہ استعارہ کے طور پر استعمال کیا جانے لگا۔

اسلامی بنیاد پرستی کی اس تعریف کے مطابق بلا امتیاز، رنگ و نسل و علاقہ، وہ تمام مسلمان مذہبی جماعتیں بنیاد پرست اور انتہا پسند قرار پائیں، جو اپنے اپنے ملکوں اور معاشرہ میں اسلامی نظام کے قیام اور اللہ کی حاکمیت کی حامی تھیں اور اس راہ میں مزاحم قوتوں سے برسر پیکار ہونے پر آمادہ تھیں۔ یہ مزاحم قوتیں امریکہ یا یورپ کی حکومتیں اور افواج نہیں تھیں بلکہ ان متعلقہ ممالک میں امریکی حمایت یافتہ نام نہاد اسلامی حکومتیں اور حکمران ہی تھے۔ منطقی طور پر ان مذہبی جماعتوں کا بالواسطہ ٹکراؤ، بالآخر امریکی مفادات سے ٹکر ہونا ہی ہونا تھا۔ چونکہ امریکی خارجہ پالیسی کے دانشور یہ کبھی نہ جان سکے کہ مسلمان ملکوں کے یہ حکمران، جو ان کی ہاں میں ہاں ملانے پر مامور ہیں، اپنے عوام میں کسی قدر غیر مقبول بلکہ ناپسندیدہ اور اپنی زمین پر کتنا بھاری بوجھ ہیں، امریکی حکومتوں نے قصداً یا لاعلمی میں بہر حال ملکوں ملکوں اسلام کے حق میں پھیلتی ہوئی اس تو انا آواز کو دبانے کی کوشش میں امریکی مفادات کے علمبردار، اپنے ہی پلانٹ کردہ ان ناؤٹ نما حکمرانوں کی حمایت جاری رکھی۔ امریکی حکومتیں ان ناؤٹ حکمرانوں کی حمایت میں تو کامیاب رہیں مگر وہاں کے عوام امریکہ کے مخالف ہوتے گئے۔

اسلام سے اخلاص رکھنے والے اور اسلام کی طرف مراجعت پر با آواز بلند

پکارنے والے، ان لوگوں پر بنیاد پرستی اور انتہا پسندی کی گہری چھاپ امریکی یورپی میڈیا اور حکومتوں سے زیادہ ان مسلمان حکمرانوں اور حکومتوں کی طرف سے لگائی گئی، جو اسلام کی طرف مراجعت کی اس توانا اور دو ٹوک آواز سے لرزیدہ تھے۔

1990 تک تو درمیانے خاں اور سیکولر جھونک کے مارے حکمران کمیونزم کا ہوا دکھا کر امریکی اور یورپی حکومتوں کی حمایت حاصل کرتے رہے، اپنی بقاء اور اقتدار کے حق میں ان حکمرانوں کا سب سے موثر ہتھیار یہی تھا کہ اگر ہم گئے تو کمیونسٹ آئے، یہ ہم ہی ہیں کہ جو کمیونزم کی راہ میں سب سے بڑی رکاوٹ ہیں، لہذا ہماری حمایت بھی کرو، مال بھی لگاؤ، ہمارے لوٹے مال پر آنکھیں اور زبان بند رکھو اور ہمیں تحفظ بھی دو اور عوام کی گردنوں پر مسلط بھی رکھو۔ امریکہ اور یورپ اپنی کمیونزم مخالف پالیسی کی وجہ سے ان ناؤٹ حکمرانوں کی حمایت کرتے رہے کہ یہ ان کی مجبوری تھی لیکن 1990 میں جب کمیونزم اپنی موت آپ مر گیا تو ان مسلمان مشابہ حکمرانوں کو فوری طور پر ایک اور ایسے ہوا کی ضرورت تھی، جو کمیونزم کی جگہ لے سکے، انہیں یہ ہوا ترانے اور ڈھونڈنے میں زیادہ مشکل اور دیر نہیں لگی بلکہ امریکی و یورپی میڈیا میں تو یہ موجود ہی تھا۔۔۔۔ بنیاد پرست اور انتہا پسند مسلمان۔

امام آیت اللہ خمینی کے ہاتھوں بزمیت زدہ امریکہ کے زخم ہرے اور لوہا گرم ہی تھا کہ یہ کہا جانے لگا کہ ہمیں بچاؤ، ہماری حفاظت کرو، ہمیں تحفظ دو کہ ہم گئے تو بنیاد پرست آئے کہ آئے، مسلمان حکمرانوں کی اس دعوت پر امریکی و یورپی حکومتوں نے مسلمان بنیاد پرستوں کے خلاف مورچہ بند ہونے میں دیر نہ لگائی۔

شرع آثار، شریعت پسند اور اسلام کی طرف مراجعت آمادہ مسلمانوں کے خلاف امریکی مورچہ بندی کی فرمائش اور تعاون، جو مصر کے صدر حسنی مبارک سے شروع ہوا، دیکھتے ہی دیکھتے وہ پاکستان کی محترمہ بے نظیر بھٹو تک پھیل گیا۔ اس کارِ بد میں ہر وہ درمیانے ٹائپ کا مسلمان حکمران ملوث رہا ہے، جو اپنے ہی لوگوں، رائے و ہندگان اور مسلمانوں کی اصل کے خلاف اپنے اقتدار کو قائم رکھنے کے لئے امریکی

تمایت کا طلب گار ہے اور دست دراز رہا ہے۔

اب اگر محترمہ بے نظیر بھٹو کے اقتدار میں آتے ہی بیبیاں بیباک، ناچنے والیاں بے لکام، ناچے بے قابو اور دوپٹہ شانہ سے کم پر آجاتا ہے تو اس میں بنیاد پرستوں کو اس قدر گردن زدنی ٹھہرانے کی کوئی اصل اور اصولی وجہ تو نظر نہیں آتی ہے کہ محترمہ اپنے ماہانہ دورہ امریکہ میں امریکی حکومت کو یہی باور کراتی رہیں کہ مجھے تیسری دفعہ بھی اقتدار میں لاؤ، میرا پھر سے بول بالا کراؤ اور جلد کراؤ کہ میں ہی تو ہوں، جو جنوبی ایشیا میں بنیاد پرستوں اور درمیانوں کے درمیان حائل ہو سکتی ہوں، میں ہی تو ہوں جو شرع و شریعت کے حامیوں اور مخلوط میل جول کے پروانوں کے درمیان رکاوٹ بن سکتی ہوں۔ عین ممکن ہے کہ بے نظیر بھٹو، اپنے امریکی ترلوں کے ساتھ ساتھ ہماری اس اصل اور اساس کی نفی بھی کر رہی ہوں، جو ہمارے وجود اور قیام کا سب سے بھاری پتھر تھا، یعنی پاکستان میں اسلامی معاشرہ کا قیام، اسلام کے سماجی عدل کا نظام، اللہ کی حاکمیت اور لا الہ الا اللہ کی سرفرازی۔

یہ عالم اسلام کی عموماً اور پاکستان کی خصوصاً بد قسمتی ہے کہ ہمیں اس تھالی میں چھید ڈالنے والے حکمران اور اسی چادر کو تار تار کر دینے والے بہروپے میسر ہیں کہ جس سے ہماری ستر پوشی اور نجات وابستہ ہے۔

بنیاد پرستی تو دوسرے مذاہب کی بھی خوب چل رہی ہے اور اسلامی بنیاد پرستی سے کہیں زیادہ چل رہی ہے، ہندو بنیاد پرستی بھی ہے، یہودی بنیاد پرستی بھی ہے، عیسائی بنیاد پرستی بھی ہے، لیکن جگ بنسائی اور بدنامی ہمارے ہی حصہ میں آئی، تو جج اس کی جیسے بھی کر لی جائے لیکن جس اسلام کو انور السادات، حسنی مبارک، سوہارتو، سعودی فرمانروا شاہ حسن و حسین، حافظ الاسد، جنرل ایوب خان، نواز شریف اور بے نظیر بھٹو جیسے حکمران مل جائیں، وہاں شرع آثار، شریعت آمادہ مسلمانوں پر زمین کا تنگ ہو جانا عین منطقی ہوتا ہے۔

آیت الکرسی میں وسع کرسیہ السموات والارض کا جو قرآنی مفہوم

ہے، وہی اٹل، اول و احسن ہے یعنی اس کی کرسی نے سب آسمانوں اور زمین کا احاطہ کر رکھا ہے۔ اس میں اللہ کی کرسی کو امریکی کرسی کے مترادف سمجھنا اور اسے امریکی کرسی سے بدناما کسی طور بھی مناسب نہیں ہے۔ آیت الکرسی پڑھتے ہوئے امریکی حاکمیت کی بجائے اللہ کی حاکمیت پر یقین رکھنا ہی واجب اور مستحسن ہے۔

2 اگست

ری پبلکن کنونشن

صدارتی امیدوار جارج بوش نے نائب صدر الگور کو صدر بل کلنٹن کا چرہ بہ، کلون اور پرچھائیں قرار دیتے ہوئے ری پبلکن پارٹی کی طرف سے صدارتی امیدوار کے طور پر باضابطہ نامزدگی قبول کر لی ہے۔ ٹیم اگست سے جاری چار، روزہ نیشنل ری پبلکن کنونشن منعقدہ فلاڈیلفیا میں جارج بوش نے 1600 سے زیادہ ڈیلیٹیس کی حمایت حاصل کر کے اپنی واضح برتری ثابت کر دی ہے جبکہ ان کے قریبی حریف جان میکین کو صرف 252 ڈیلیٹیس کی حمایت حاصل ہو سکی۔

امریکی سیاست میں پارٹی کنونشنز کی سیاسی افادیت جو بھی ہو مگر یہ کنونشن جس شہر میں بھی منعقد ہوتے ہیں، وہاں پر مقامی معیشت و سیاست کے لئے بہت منافع بخش ثابت ہوتے ہیں۔ اس ری پبلکن کنونشن سے فلاڈیلفیا کی معیشت میں پچھلے ایک ہفتے میں 500 ملین ڈالر کا اضافہ بزنس ریکارڈ کیا گیا ہے۔ سیاسی مبصرین پارٹی کنونشنز کو اب پارٹی کائی وی شو کے نام سے پکارنے لگے ہیں، جس میں گلیمر، چکا چونڈ، نعرہ بازی اور دکھاوے کا عنصر بڑھتا جا رہا ہے، پارٹی کنونشنز کے اخراجات بھی ناقابل یقین حد تک زیادہ ہو چکے ہیں۔ فلاڈیلفیا میں اس کنونشن پر ری پبلکن پارٹی کے 63 ملین ڈالر خرچ ہوئے۔

ری پبلکن کنونشن میں جنرل کولن پاول کی آمد اور ان کی تقریر کو خاص اہمیت دی جا رہی ہے، میڈیا میں کہا جا رہا ہے کہ کنونشن میں کولن پاول کا آنا ایسے ہی تھا کہ

جیسے کسی سابق صدر کا آنا۔ جنرل کولن پاؤل کے علاوہ ری پبلکن پارٹی نے کنونشن میں تقریر کے لئے جن لوگوں کو مدعو کیا ان میں ارا بٹش (جارج بٹش کی اہلیہ) سینیٹر جان میکین (حریف اول) الزبتھ ڈول، باب ڈول، جنرل نارمن شوارٹز کوف (عراق پر فوج کشی کے امریکی ہیرو) نینسی ریگن، سابق صدر جیرالڈ فورڈ، نامزد نائب صدر رچرڈ، ڈک چینٹی اور گورنر جارج بٹش شامل تھے۔

سابق صدر بٹش اور ان کی اہلیہ بار بٹش بھی کنونشن میں تو موجود رہے مگر انہیں اجازت نہیں ہونے دیا گیا۔ سابق صدر اور جارج بٹش کا والد ہونے کے باوجود، ان کی شکست خوردگی انہیں پیٹنے نہیں دے رہی ہے۔ جس طرح گورنر جارج اپنے والد محترم کے سایہ سے بھی بدک رہے ہیں کہ وہ شکست کی علامت ہیں۔ بالکل اسی طرح نائب صدر اللور کو بھی صدر بل کلنٹن، کے سایہ سے بھی بچنے کا چیلنج درپیش ہے کہ صدر بل کلنٹن بے راہروی کا استعارہ ہیں، اللور کے شانہ بشانہ صدر کلنٹن کی موجودگی رائے دہندگان پر منفی اثرات ڈال سکتی ہے۔ کنونشن میں گورنر جارج بٹش کی صدارتی نامزدگی قبول کرنے کی تقریر سے ایسا تاثر ملتا ہے کہ وہ اب ڈیموکریٹ قیادت اور نائب صدر اللور کی کھل کر مخالفت کریں گے۔

5 اگست

مردِ آئین سے مردِ بیمار تک

امریکی میڈیا میں اس خبر پر خاص دلچسپی ظاہر کی جا رہی ہے کہ انڈونیشیا کے سابق صدر سوہارتو پر بدعنوانی کے الزام میں مقدمہ درج کر لیا گیا ہے اور تفتیش شروع ہونے والی ہے۔ ٹائم میگزین سے لے کر تمام اہم اخبارات نے اس خبر پر تفصیلی رپورٹس شائع کی ہیں اور مظاہرین کی ایسی تصاویر بھی شائع کی گئی ہیں، جن میں وہ سابق صدر سوہارتو کو پھانسی دینے کا مطالبہ کر رہے ہیں۔

مئی 1998 میں پر تشدد دعوائی مظاہروں کے دباؤ میں صدر سوہارتو کے مستعفی ہونے کے فوراً بعد اس طرح کے مقدمہ کی امید کی جا رہی تھی۔ چار اگست سن

2000 کو مقدمہ تو بالآخر قائم کر دیا گیا ہے لیکن سابق مرد آہن صدر سوہارتو کے وکیل ٹم اسیغف کے اس بیان پر ہماری طرح لاکھوں افسردہ ہو گئے ہیں کہ ”جو شخص اتنا بیمار ہو کہ اپنے خیالات کا اظہار بھی نہ کر سکے، اس پر مقدمہ کیسے چلایا جاسکتا ہے، سابق صدر بیمار تو ہوں گے لیکن ہمیں امید ہے کہ وہ شیر بنیں گے، اپنے مرد آہن ہونے کی لائق نبھائیں گے اور بدعنوانی کے مقدمہ کا دلیرانہ سامنا کر کے اپنی سب کچھ ہی ثابت کر دیں گے۔ یوں بھی یہ مقدمہ ان کے خیالات پر نہیں ہے کہ جس پر معذوری اظہار کا مہل ڈال دیا جائے، صدر سوہارتو پر ریاستی خزانہ سے 570 ملین ڈالر خورد برد کرنے کا الزام ہے۔

انڈونیشیا کے انارنی جنرل در عثمان نے کہا ہے کہ اس الزام کو سچ ثابت کرنے کے لئے صدر سوہارتو کے خلاف سو سے زیادہ گواہ پیش کئے جائیں گے، جن میں سابق صدر کے تین بچے بھی شامل ہیں۔ ممکن ہے کہ یہ بچے ہی اپنے والد کو پھنسوا دیں، ہمیں بھی خدشہ ہے کہ انشاء اللہ یہ بچے ضرور ایسے ہی ہوں گے کہ جیسا کہ ان سے امید کی جا رہی ہے، لگتا ہے کہ مال غنیمت میں ان بچوں کو برابر کا حصہ نہیں ملا، ورنہ ہمارا تجربہ تو یہ ہے کہ سابق صدر کے بچے اپنے حکمران والد کا قبر تک دفاع کرتے ہیں۔

صدر سوہارتو 32 سال تک انڈونیشیا کے مختار کل رہے ہیں۔ انہوں نے خاصے سرد، گرم دن دیکھے ہیں اور ہمیشہ بہادری کا ثبوت دیا ہے، اہل انڈونیشیا کو توقع ہے کہ انشاء اللہ وہ یہ مقدمہ بھی کاٹ لیں گے اور اپنی بیماری کو اپنی نیکی نمتی اور 570 ملین ڈالر کی خورد برد کے الزام کے درمیان حائل نہیں ہونے دیں گے۔ انڈونیشیا کے موجودہ صدر عبدالرحمن واحد نے یہ توقع بھی ظاہر کی ہے کہ عین ممکن ہے کہ صدر سوہارتو، قوم کا لوٹا ہوا مال واپس کر دیں، اس صورت میں انہیں کچھ نہیں کہا جائے گا اور وہ انہیں معاف کر دیں گے۔ اسلامی ملکوں میں اس رسم بد سے، کہ بدعنوان حکمرانوں اور حکام سے لوٹ کا کچھ حصہ واپس لے کر انہیں چھوڑ دیا

جائے، اس سے یہ تاثر ابھر رہا ہے کہ جیسے نئے آنے والے، جانے والے کو اس امید پر چھوڑ رہے ہوں کہ آج ہم نے تمہیں چھوڑا، تاکہ کل ہمیں بھی چھوڑا جاسکے، ہم نے تم پر آنکھیں بند رکھیں، کل کو تم بھی ایسے ہی کرنا، ہم نے تم سے اپنوں والا سلوک کیا، تاکہ ہم سے بھی یہی سلوک روارکھا جاسکے۔

7 اگست

جرا تمندانہ کہ نیاز مندانہ

نائب صدر الگور نے بالآخر اپنے ٹکٹ پر نائب صدر کے لئے سینئر لی برین کو نامزد کر دیا ہے۔ 58 سالہ سینئر لی برین نسلا یہودی، عقیدتاً کٹر یہودی اور اصولاً اول تا آخر یکے یہودی ہیں یعنی یہودی، یہودی، صرف یہودی۔ یوں تو نائب صدر الگور کا یہ فیصلہ تاریخی اور جرا تمندانہ سمجھا جا رہا ہے مگر اس میں جرا تمندی سے زیادہ نیاز مندی کے عنصر کا گمان گزرتا ہے۔ نائب صدر الگور پر یہودی اثرات اور دباؤ کسی سے پوشیدہ نہیں ہیں۔ نائب صدر الگور نے سینئر لی برین کو نائب صدر کے لئے نامزد کر کے امریکی صدارتی انتخابات میں سب سے موثر اور فیصلہ کن عنصر کو اپنا ہمنوا بنا لیا ہے۔ اگر نائب صدر الگور صدارتی انتخاب میں کامیاب ہو گئے تو امریکی تاریخ میں پہلی بار یہودی، امریکی صدارت سے صرف ایک قدم، ایک سانس اور ایک ہچکی دور رہ جائیں گے۔ صدر امریکہ کو، کوئی بھی ناگہانی صورت حال پیش آ جائے تو نائب صدر، صدارت پر فائز ہو جاتا ہے، یوں نائب صدر کی صدارت میں صرف ایک سانس کا فاصلہ حائل ہے۔ نائب صدارت پر، براجمان فرد کے حمایتیے اگر تحمل مزاج اور صبر آ زمانہ ہوں تو اس ایک قدم کی حد فاضل کو آٹھ سال کی بجائے ذرا پہلے ہی سر کر کے اس رسمی تفصیل میں شکاف ڈال سکتے ہیں، جو نائب صدر سے مشروط ہے۔

نائب صدر الگور نے سینئر لی برین کو نامزد کر کے ایک طرف تو یہودی لابی کو

تسخیر کر لیا ہے اور دوسری طرف اپنے آپ کو صدر بل کلنٹن کے سیکنڈل زدہ سایہ سے دور کرنے کی کوشش کی ہے۔ مونیکا لیونسکی سیکنڈل کے عروج میں یہ سینیٹر کی برہمن ہی تھے، جنہوں نے ڈیموکریٹک حلقہ سے صدر بل کلنٹن کی بے راہروی پر مچا لخت میں پہلی آواز اٹھائی تھی۔ سینیٹر لی برہمن، صدر بل کلنٹن کے اندر خانہ نقاد کی حیثیت سے خاصی شہرت حاصل کر چکے ہیں۔ الگورتھ نے بل کلنٹن کے مخالف اور نقاد کو اپنا نائب نامزد کر کے اپنے آپ کو واضح طور پر صدر بل کلنٹن سے علیحدہ کر لینے کا اشارہ دے دیا ہے۔ لگتا ہے کہ نائب صدر ڈبلیو طور پر اب اس سولوفلانیٹ کے لئے بالکل تیار ہیں، جس کا ارادہ وہ پورے ایک سال سے باندھے ہوئے تھے۔

سینیٹر لی برہمن دس برس تک ریاست کنٹیکٹ کے انارنی جنرل روچکے ہیں اور دس برس سے ہی امریکی سینٹ کے ممبر ہیں۔ انہیں ایک موثر سیاستدان، کٹر مذہبی یہودی سینیٹر اور کامیاب مصنف سمجھا جاتا ہے۔ لی برہمن 5 کتابوں کے مصنف ہیں۔ نائب صدر الگورتھ کے اس اقدام پر امریکی رائے دہندگان کا حقیقی رد عمل تو صدارتی انتخاب کے نتائج سے ہی سامنے آئے گا کہ امریکی عوام نے یہودی نائب صدر کی نامزدی کو کس حد تک تسلیم کیا ہے لیکن امریکی مسلمان اس فیصلہ سے دل برداشتہ اور ناامید ہوئے ہیں۔

8 اگست

عالمی ضمیر کا المیہ

عراق میں پچھلے دس سال سے او۔ طلا چار سو قبریں روزانہ کھودی جاتی ہیں، جنہیں شام تک ان کے مہین میسر آ جاتے ہیں اور نورمن انگلے دن کی قبریں کھودنے کی مشقت میں لگ جاتے ہیں۔ پچھلے دس سالوں میں عراق میں کفن دفن، گریہ و زاری اور لحد سازی کی صنعت کا فروغ عالمی ضمیر کے لئے ایک سوال اور ایک المیہ کی صورت اختیار کر چکا ہے۔ مگر عالمی ضمیر ہے کہ دل یہ ہونے کے باوجود لب بستہ

اور آزاد ہونے کے باوجود زیرِ محاصرہ ہے۔

اقوام متحدہ کے انتہائی محتاط اندازہ کے مطابق جنگ خلیج کے نتیجے میں جب سے عراق پر تجارتی، معاشی اور اقتصاد عالمی پابندیاں عائد کی گئی ہیں، اس دوران عراق میں دس لاکھ سے زیادہ افراد، دوائیوں، صحت عامہ اور بچوں کیلئے بیماریوں سے ابتدائی مدافعت کے نیکیوں کے نہ ہونے سے جاں بحق ہو چکے ہیں۔ ان دس لاکھ مرنے والوں کی دو تہائی اکثریت بچوں پر مشتمل ہے۔

صدر صدام حسین بھی اپنی جگہ موجود ہیں، امریکہ و عالمی مفادات کے اپنے تقاضے ہیں، شیوخ بھی حسب معمول قیمتی پرفیومز لگائے لاس ویگاس اور پیرس کے کیسینوز میں مصروف کار ہیں، انسانی حقوق کی تنظیموں کا اپنا ایجنڈا ہے اور اقوام متحدہ اپنا بویا کاٹتی ہے، مگر ان سب کارگزاریوں میں معصوم، بے گناہ اور کم عمری میں ہی مرجانے والے عراقی بچوں کی موت کا قرض عالمی ضمیر پر واجب الادا ہے، ادائیگی کی جو بھی صورت ہوگی، ناگہاں، بصورت مرگ مفاجات، شدید اور حیران کن ہوگی۔ کچھ عجب نہیں کہ قرض کے ساتھ ساتھ سود کی ادائیگی بھی واجب ہو جائے۔

عالمی انسانی حقوق کے دونوں امریکی ٹھیکیدار صدارتی امیدواروں سے طرح طرح کے سوالات پوچھے جا رہے ہیں مگر عراق پر پابندیوں کے خاتمہ سے متعلق سوال پوچھنا معیوب سمجھا جا رہا ہے، نہ ہی امیدوار خود اس بارے میں لب کشا ہیں۔ نہ ہی امریکہ کی خارجہ پالیسی میں عراق سے متعلق تبدیلی کے حوالہ سے کوئی سوال اٹھایا جا رہا ہے۔ یوں لگتا ہے کہ اندرون خانہ اس مضمون پر سب کا ایکا ہے اور کیوں نہ ہو، ایک ری پبلکن صدر نے عراق پر پابندیاں عائد کرائی تھیں تو ڈیموکریٹ صدر نے ان کو جاری رکھا اور مستقل کر دیا۔ سو، گورنر جارج بش اور نائب صدر اللور دنیا بھر کے موضوعات پر لب کشا اور گفتگو آمادہ ہیں مگر انسانی ضمیر کی آنکھ حیرت سے کبھی بچوں کے لئے کھودی جانے والی چار سو قبور بلا ناغہ کی طرف دیکھتی ہے اور کبھی انسانی حقوق کے ان ٹھیکیداروں کی طرف۔

بے حس کے اس سناٹے میں احمد فراز کی آواز ارتعاش تو پیدا کرتی ہے مگر ان کا
روئے سخن جیتے جی اپنی قبروں میں رہنے والوں کی طرف ہے جبکہ ضرورت سخن انسانی
حقوق کے ٹھیکیداروں اور عالمی ضمیر سے ہے، احمد فراز کہتے ہیں:

محل سراؤں میں خوش مقدر شیوخ چپ، بادشاہ چپ ہیں
حرم کے سب پاسباں، عالم پناہ چپ ہیں
تمام اہل ریا کہ جن کے لبوں پر ہے لالہ، چپ ہیں

9 اگست

نیشنل ڈیموکریٹک کنونشن

اس ایجنس میں ڈیموکریٹک کنونشن نائب صدر الگور کی نامزدگی پر اختتام
پذیر ہو گیا ہے۔ نائب صدر کو قریب نوے فیصد ڈیلی گیٹس نے ڈیموکریٹک پارٹی کا
صدارتی امیدوار اور سینیٹ لی برین کو نائب صدارت کا امیدوار نامزد کر دیا ہے۔ جیسا
کہ ڈیموکریٹس کو امید تھی کہ کنونشن کے انعقاد سے نائب صدر الگور کی صدارتی مہم کو
مہمڑ ملے گی اور رائے عامہ ان کے حق میں استوار ہوگی لیکن کنونشن کے نتائج سے
تاحال یہ امید بر نہیں آئی ہے۔ تازہ ترین سروے کے مطابق گورنر جارج بش کو ابھی
تک نائب صدر الگور پر چار فیصد کی برتری حاصل ہے۔ گورنر جارج بش کو 46 فیصد
رائے دہندگان کی حمایت کے مقابلہ میں نائب صدر الگور جارج بش کو 42 فیصد
رائے دہندگان کی حمایت حاصل ہے۔ اس چار فیصد کے فرق کو کم کرنے کے لئے
ڈیموکریٹ پارٹی اور الگور پورا زور لگا رہے ہیں لیکن یہ چار فیصد بل کے نہیں دے
رہے۔

نائب صدر الگور نے اپنے نائب کے لئے یہودی سینیٹر کا انتخاب کر کے اس
فرق میں شکاف ڈالنے کے لئے جو، جوا، کھیلا ہے۔ تاحال اس سے بازی ملنے کے
آثار ہوید نہیں ہیں۔ یوں تو ڈیموکریٹک کنونشن اس لحاظ سے ری پبلکن کنونشن سے

بھاری ربا کہ اس میں قومی سطح کے کئی نامور سیاستدان اور رائے عامہ کو متاثر کرنے کے لئے ہر طرح کا تیر بہ بدف موجود تھا مگر چار فیصد کے فرق کا کلمہ بہر حال اپنی جگہ مضبوطی سے رُاہوا ہے۔

ڈیموکریٹک کنونشن میں سینیٹرائڈورڈ کینڈی، جیسی جیکسن، سابق صدر جمی کارٹر، سینیٹرائڈورڈ نائٹل، سینیٹرائڈورڈ بریڈلی، کیرو لین کینڈی (سابق مقتول صدر جان ایف کینیڈی کی صاحبزادی) صدر بل کلنٹن، ہیلری کلنٹن، سینیٹرائڈورڈ برین، پٹر الگور (نائب صدر الگور کی اہلیہ) اور نائب صدر الگور سبھی نے خطابت کے جوہر دکھائے، امید دلائی اور اقرار باندھے مگر لگتا ہے کہ صدر بل کلنٹن کی تقریر کے یہ الفاظ، جن سے الگور بچنا چاہتے تھے کہ ”الگور کو میری پوری حمایت حاصل ہے اور وہ اکیسویں صدی میں میرے ویرٹن کو آگے بڑھائیں گے،“ نائب صدر کے حق میں کچھ زیادہ جاں فزا ثابت نہیں ہو سکے۔ صدر بل کلنٹن کی کارکردگی کو تو امریکی عوام کی حمایت حاصل ہے لیکن ان کا ویرٹن سوالیہ اور کارکردگی کا طریقہ کار مشکوک سمجھا جاتا ہے۔ نائب صدر الگور جس قدر یہ کوشش کرتے ہیں کہ وہ صدر بل کلنٹن کی چھتری سے نکل کر خود اپنے سائبان کی چھاؤں میں آجائیں اور عوام کو اپنے پاؤں پر کھڑا ہو کر دکھائیں۔ وہ مزید اسی قدر صدر بل کلنٹن کی میراث کے علمبردار کے طور پر ابھر رہے ہیں۔ اب تو صدر بل کلنٹن نے سر عام نائب صدر کو اپنی کامیابیوں میں شریک، کارکردگی میں شراکت دار، اپنی ویرٹن کا مستقبل اور اپنی میراث کا حقدار قرار دیا ہے، اتنا بہت کچھ قرار دیئے جانے کے باوجود نائب صدر الگور، صدر بل کلنٹن سے رسہ تزانے پر تلے ہیں۔ چونکہ نائب صدر خوب جانتے ہیں کہ ویرٹن کی علمبرداری میں صدر بل کلنٹن کی بے راہروی کا ترکہ بھی شامل ہے۔

18 اگست

میرا اک خواب ہے

ڈاکٹر مارٹن لوتھر کنگ فاؤنڈیشن اور کئی دوسری سیاہ فام تنظیموں نے 28 اگست 1963 کے دن ہونے والے "مارچ آن واشنگٹن"، کی یاد میں امریکہ بھر میں تقریبات منعقد کی ہیں اور اخبارات نے خصوصی مضامین شائع کئے ہیں۔ 28 اگست 1963 کو سول رائٹس کے لئے ہونے والے اس مظاہرہ کو امریکی تاریخ میں اہم اور سیاہ فام امریکیوں کی تاریخ میں اہم ترین مقام حاصل ہے۔ امریکہ میں سیاہ فاموں کے لئے مساوی حقوق کے سب سے بڑے علمبردار ڈاکٹر کنگ کی قیادت میں ڈھائی لاکھ افراد کے انتہائی پر امن اور منظم مظاہرہ کا نقطہ عروج اور مارچ آن واشنگٹن کی اصل یافت ڈاکٹر کنگ کی اس تقریر کو قرار دیا جاتا ہے، جو انہوں نے اس مظاہرہ میں کی۔ اقوام عالم کی تاریخ میں جن خطابات کو کلاسیکی، انقلابی اور سنگ میل کی حیثیت حاصل ہے، ڈاکٹر کنگ کی یہ تقریر اپنی خطابات میں شامل ہے۔

ڈاکٹر مارٹن لوتھر کنگ نے اس تقریر میں سیاہ فاموں پر مظالم کی تاریخ کو جس درد مندی سے بیان کیا، سیاہ فاموں کے لئے مساوی حقوق حاصل کرنے کے لئے پڑا امن جدوجہد جاری رکھنے کے عزم کا اظہار کیا اور یکساں حقوق کے حصول کو جس البامی وجد اور شاعرانہ انداز میں اپنا خواب قرار دیا، اس طرز اظہار کی ندرت، بیان کی سادگی اور درد مندی نے سننے والوں کے ساتھ ساتھ امریکی عوام، سیاست، حکومت، مقننہ اور تاریخ پر گہرا اثر ڈالا۔ ڈاکٹر کنگ کی اس تقریر نے امریکی صدر جان سینڈی سے لے کر عام آدمی تک ہر ایک کو متاثر و متوجہ کیا، نتیجتاً امریکی کانگریس میں مشہور زمانہ سول رائٹس ایکٹ بل 1969 اور سول رائٹس بل 1965 منظور ہوئے۔ اس نئی قانون سازی کے تحت سیاہ فام امریکیوں کو مساوی روزگار کے مواقع، یکساں تعلیمی مواقع اور رائے دہندگی کو یقینی بنانے کے لئے قوانین کا اجراء کیا گیا اور نسلی امتیاز کے خلاف موثر قانون سازی عمل میں آئی، جس سے ہم ازم قانونی

سطح پر، تو سیاہ فاموں کے مطالبات پورے ہو گئے۔

ساؤڈرن کرچین لیڈر شپ کانفرنس کے صدر اور سیاہ فام امریکیوں کے رہنما کی حیثیت سے مارٹن لوتھر کنگ نے اپنی اس تاریخی تقریر کا آغاز امریکہ کے عظیم صدر ابراہام لنکن کے، 1863 کے اس صدارتی فرمان کے حوالہ سے کیا، جس کی رو سے امریکہ میں سیاہ فاموں کی غلامی ختم کر کے انہیں آزاد شہری قرار دے دیا گیا تھا۔ پھر انہوں نے اس کاغذی آزادی کے پچھلے سو سال میں سیاہ فاموں کی حالت زار بیان کی کہ ہم سو سال سے آزاد ہونے کے باوجود بھی آزاد نہیں ہیں۔ وہ اپنے ہی وطن میں الگ تھلک اور جلاوطنوں کی سی زندگی گزار رہے ہیں اور وہ ہر طرح کے نسلی امتیاز کا نشانہ بنے ہوئے ہیں۔

آج کل کے انسانی حقوق کے عالمی چیمپین امریکہ میں 1960 کی دہائی تک انسانی حقوق کی آبرو یہ تھی کہ سیاہ فام بچوں کے سکول الگ، ہسپتال الگ، ملازمتوں کے دروازہ بند اور تعلیمی مواقع ناپید۔ سیاہ فاموں کے ووٹوں کا اندراج کیا جاتا، نہ بطور رائے دہندگان ان کی رجسٹریشن کی جاتی۔ سفید فام جب بھی چاہتے اور جہاں بھی چاہتے ”کالوں کا داخلہ منع اور نیگرو ممنوعہ ہیں،“ کا بورڈ لگا دیتے۔ بسوں اور ٹرینوں میں جگہ خالی پڑی ہوتی مگر سیاہ فام کھڑے ہو کر سفر کرتے کیونکہ ان کے بیٹھنے کی نشستیں مخصوص ہوتیں لیکن سفید فام کے لئے سیاہ فاموں کو اپنی نشست بھی چھوڑ کر کھڑا ہونا پڑتا کہ یہی اندھیرنگری مروّج تھی۔ 1863 میں صدر ابراہام لنکن کے جاری کردہ وفاقی اور صدارتی فرمان کی رو سے تو سیاہ فام آزاد اور مساوی شہری قرار دیئے گئے تھے لیکن اس کا عملی اطلاق مکر، فریب اور حیلہ بہانہ سے متاخر کیا جاتا رہا۔ سفید فام مفادات، اکثریت کا غلبہ اور ہر ریاست میں ریاستی قانون سازی اس راہ میں مزاحم رہی۔

ڈاکٹر مارٹن لوتھر کنگ نے اپنی اس تقریر میں امریکہ کے تاریخی حقائق، سیاہ فاموں کے خلاف نسلی امتیاز سے پیدا ہونے والے مصائب اور آزادی امریکہ میں

کالوں کی قربانیوں کا ذکر ایسی دسوزی و آزر دگی سے کیا کہ جس نے امریکی تاریخ کا دھارا پلٹ دیا۔ امریکی آئین میں مہیا کردہ آزادی، انصاف اور انسانی حقوق کے حوالہ سے انہوں نے کہا کہ ہم واشنگٹن میں اپنے اس چپک کو پیش کرانے آئے ہیں، جو امریکی نسلوں کو، اس کا آئین بنانے والوں نے دستخط کر کے دے رکھا ہے کہ عندا طلب آزادی اور انصاف مہیا کیا جائے گا لیکن اس چپک کو پیش کرنے سے انکار پر امریکہ نادبندہ ہو چکا ہے لیکن ہم یہ ماننے پر تیار نہیں ہیں کہ امریکہ میں انصاف اور آزادی کا خزانہ خالی ہو چکا ہے۔ تاریخی حقائق کے پڑا اثر بیان اور طنز و کنایہ سے یکا یک ان کی تقریر شاعرانہ ذکاوت اور تخلیق و تخیل کی آورد کے زیر اثر آئی اور اوجہ دل یہ ہو گیا، جب انہوں نے یہ کہا کہ میرا اک خواب ہے کہ ایک دن یہ قوم خسرور اٹھ کھڑی ہوئی اور اپنے عقیدہ کے حقیقی مطالب پر غور کرے گی کہ تمام انسان برابر پیدا کیے گئے ہیں تو ان کے ساتھ ساتھ ڈھائی لاکھ سا معین بھی ”میرا اک خواب ہے،، با آواز بلند دہرانے لگے۔ اس کے بعد ڈاکٹر کنگ کے نہیں، انہوں نے سیاہ فاموں کی محرومی اور دردوں کو فصاحت و بلاغت، شاعرانہ ذکاوت اور تخلیق و تخیل کی ایسی اوج اور اہر میں سمودیا کہ جن لہروں کے سامنے کبھی بند نہیں باندھنا جا سکا۔ وہ سا معین اور امریکی عوام کو اپنے ساتھ بہا کے لے گئے کہ:

میرا اک خواب ہے کہ ایک دن جارجیا کے سرخ پہاڑوں پر سابق غلاموں اور سابق آقاؤں کے بیٹے بھائی چارہ کی میز پر اکٹھے بیٹھے ہوں گے۔

میرا اک خواب ہے کہ ایک دن ریاست مس سی جونا انصافی اور محرومی کی آگ سے مصائب زدہ ہے، انصاف اور آزادی کے نخلستان میں بدل جائے گی۔

میرا اک خواب ہے کہ ایک دن میرے چاروں بچے ایک ایسی قوم میں رہ رہے ہوں گے کہ جہاں وہ اپنی کھال کے رنگ سے نہیں بلکہ اپنے کردار کے عناصر سے پہچانے جائیں گے۔

میرا اک خواب ہے کہ ایک دن ریاست البامہ میں سیاہ فام بچے اور بچیاں سفید فام

بچوں کے ہاتھوں میں ہاتھ داسے بہن بھائیوں کی طرح ساتھ ساتھ چل سکیں گی۔
 امریکی سیاہ فاموں کے عظیم رہنما ڈاکٹر مارٹن لوتھر کنگ 15 جنوری 1929
 کو، اٹلانٹا، ریاست جارجیا میں پیدا ہوئے۔ ابتدائی تعلیم حاصل کرنے کے بعد
 1955 میں بوسٹن یونیورسٹی سے پی ایچ ڈی کی ڈگری حاصل کی۔ ڈاکٹر کنگ کا
 گھریلو ماحول مذہبی اور ان کے والد اور دادا چرچ میں پادری کے فرائض انجام دیتے
 تھے۔ تعلیم مکمل کرنے کے بعد ڈاکٹر کنگ اپنے والد کے چرچ میں ان کے نائب
 مقرر ہوئے اور وہیں خدمات انجام دینے لگے۔ اس کے ساتھ ہی وہ ساؤدرن
 کرچمین لیڈرشپ کانفرنس سے بھی وابستہ ہو گئے، جو سیاہ فام امریکیوں کے لئے
 سول رائٹس کی تحریک چلا رہی تھی۔ 1953 میں ڈاکٹر کنگ کی شادی عبیدہ اور
 بزنس سکاٹ کی صاحبزادی کورینا کنگ سے انجام پائی اور ان کے چار بچے پیدا
 ہوئے۔

اپنی سیاسی زندگی کی ابتدا ہی میں ڈاکٹر کنگ، گاندھی جی کے نظریہ عدم تشدد
 اور پرامن جدوجہد سے شدید متاثر ہوئے اور انہوں نے سیاہ فاموں کے حقوق کی
 جنگ لڑنے کے لئے عدم تشدد کے ہتھیار کو ہی آزمانے کا فیصلہ کیا۔ 1959 میں
 فلسفہ عدم تشدد کو پوری طرح سمجھ لینے اور برصغیر میں اس کے اثرات کا جائزہ لینے کی
 غرض سے انہوں نے انڈیا کا دورہ بھی کیا۔ انڈیا میں گاندھی جی کے پیروکاروں سے
 طویل ملاقاتوں اور بحث مباحثہ کے بعد جب وہ واپس امریکہ لوٹے تو انہوں نے
 نظریہ عدم تشدد سے زیادہ پرامن جدوجہد کا پرچار جاری رکھا۔ حصول مقاصد سے
 اخلاص اور منافقانہ اطوار سے پاک ہونے کے سبب ڈاکٹر مارٹن لوتھر کنگ نے فلسفہ
 عدم تشدد کا، گاندھی جی سے کہیں زیادہ بہتر اور موثر استعمال کیا۔ حقیقتاً انہوں نے
 سیاہ فاموں کے حقوق کی جنگ اپنی ہتھیاروں سے لڑی بھی اور جیتی بھی۔ مذہب
 سے قریب ہونے کے باوجود ڈاکٹر کنگ نے فلسفہ عدم تشدد کے زور پر خود کو نہ کبھی
 اوتار ثابت کرنے کی کوشش کی، نہ آشرم سجائے، نہ دھونی رمالی، نہ پاکھنڈ مچایا، نہ

ہیتے۔ بدلے، ان کی کامیابی کا راز اس ایک - طرہی صداقت میں چھپا ہے کہ انہوں نے اپنے پیغام کو سادہ، جدوجہد و مروت اور مقاصد و مختصر رکھا۔

سیاہ فاموں کے لئے مساوی حقوق، انصاف اور آزادی کی جدوجہد کا یہ سفر ڈاکٹر کنگ کے لئے اس قدر آسان نہیں تھا، جتنا کہ آج کے امریکہ کے حوالہ سے نظر آسکتا ہے۔ ڈاکٹر کنگ کو اس کامیابی کے سفر میں بار بار گرفتار کیا گیا اور وہ کئی بار پابند سلاسل ہوئے لیکن ان کی ابتلا کو احترام میں بدلتے دیر نہ لگی۔ 1960 کے عشرہ میں وہ نہ صرف سیاہ فام امریکیوں کے سب سے بڑے رہنما تھے بلکہ سفید فام امریکیوں، یورپی اقوام اور دنیا بھر میں حریت پسند تحریکوں کے ہر دل عزیز رہنما بن کر ابھرے۔ ڈاکٹر کنگ پر، دشنام کی جگہ تحسین اور سنگ زنی کی جگہ قیادت کی بلند قامتی اور احترام نے لے لی۔ 1963 میں نامہ میگزین نے انہیں "مین آف دی ایئر"، قرار دیا اور 1964 میں انہیں امن کا نوبل پرائز دیا گیا۔ ڈاکٹر کنگ کو جب یہ نوبل پرائز دیا گیا تو وہ صرف 35 برس کے تھے۔ یوں وہ امن کا نوبل انعام حاصل کرنے والے سب سے کم عمر شخص تھے۔

1960 اور 1970 کے عشروں میں عالمی سطح کے جن رہنماؤں کو نظریہ عدم تشدد کی پیروی میں "چلڈرن آف گاندھی"، کہا گیا، ان میں ڈاکٹر کنگ ایک ممتاز مقام رکھتے ہیں حالانکہ ان کے مقابل رہنماؤں میں تبت کے دلائی لامہ، پولینڈ کے ایچ ویلسا، امریکہ کی سیاہ فام خاتون رابنما روزہ پارس، لیوی کریمز اور جنوبی افریقہ کے بزمین ٹوٹو اور نیلسن منڈیلا جیسی بلند قامت شخصیات شامل ہیں۔

ڈاکٹر مارٹن لوتھر کنگ کا انجام بھی گاندھی جی جیسا ہی ہوا، نظریہ عدم تشدد کے دونوں پر چارک تشدد کا ہی شکار ہو گئے۔ 4 اپریل 1968 کو ریاست ٹینیسی میں ایک ہوٹل کی بالکلونی میں کھڑے ہوئے ڈاکٹر کنگ کو ایک سفید فام امریکی جیمز ریل رے، نے گولی مار کر قتل کر دیا، یوں اپنی ایک تقریر سے امریکی تاریخ کا دھارا موز دینے والا انسانیت کا یہ عظیم رہنما اپنے خواب کی تعبیر دیکھے بنا ہی اس جہان فانی سے

محض 39 برس کی عمر میں ہی رخصت ہو گیا لیکن ڈاکٹر کنگ کا یہ قول عالمی انسانی ضمیر اور انصاف کی راہنمائی کرتا رہے گا کہ "نا انصافی کہیں بھی ہو، انصاف کے لئے ہر جگہ خطرہ ہے،"

29 اگست

قیادت کا امریکی بحران

یوں تو صدارتی امیدواروں پر کسی نہ کسی طرف سے تنقید کا دروا اور طنز کا تیرہ بدف رہتا ہے مگر گورنر جارج بش نے اپنے کسی نہ کسی عمل سے کچھ مہربانوں کو ذرا زیادہ ہی خوفزدہ کر دیا ہے، لوگوں کے دلوں میں جارج بش کی انتہا پسندی نے دہشت بٹھا دی ہے، ان معترضین کی نظر میں گورنر جارج بش اگر صدر امریکہ منتخب ہو گئے تو یہ امریکہ کا بہت بڑا المیہ ہوگا۔ منی سونا کے ڈیموکریٹ سینئر پال سنون نے امریکی رائے دہندگان کو خبردار کرتے ہوئے کہا ہے کہ اگر جارج بش کو منتخب کیا گیا تو امریکہ پر بیسویں صدی کئی صدیوں پر پھیل جائے گی اور وہ ہمیں اکیسویں صدی میں نہیں جانے دیں گے۔ مشہور ایلٹرا ایٹک بالڈون کہہ رہے ہیں کہ اگر جارج بش صدر امریکہ منتخب ہوئے تو عین ممکن ہے کہ وہ کسی دوسرے ملک میں ہجرت کر لیں۔ ماحولیاتی تحفظ کی مشہور تنظیم سیارا کلب کی طرف سے بھی گورنر جارج بش کے خلاف اس طرح کا تاثر دیا جا رہا ہے کہ وہ پورے امریکہ کو ناکسڈ ڈمپ میں بدل دیں۔

ایٹن جان ایڈز فاؤنڈیشن کے سربراہ دھانی دے رہے ہیں کہ گورنر جارج بش امریکہ کو پتھر کے زمانے میں واپس لے جائیں گے۔ نیشنل ابارشن رائٹس ایکشن ایب کو گورنر جارج بش سے یہ خطرہ درپیش ہے کہ وہ امریکہ میں اسقاط حمل کو غیر قانونی قرار دے دیں گے۔ اسی تنقید کے پس منظر میں اسقاط کی سمجھی ہوئی بیبیوں کو گورنر جارج بش کے خلاف اکسانا بھی ہو سکتا ہے اور اسقاط کے بغیر، یہ صورت

دیگر طریقہ ہائے مروجہ، اسقاط جیسے نتائج پیدا کرنے پر بیسیوں کو آمادہ کرنا بھی۔
 مختلف اداروں اور افراد کو گورنر جارج بش سے جس طرح کے اندیشہ ہائے
 دور دراز لاحق ہیں، اس کے پیش نظر تو وہ واقعی امریکہ کے حق میں جنرل ضیاء الحق
 ثابت ہو سکتے ہیں مماثلت میں نیک نیتی شامل ہے، ورنہ کہاں حق کی روشنی اور کہاں
 جارج بش، لیکن دوسری طرف بھی کچھ خیر کی خبر نہیں ہے۔ خواہناخواستہ اگر نائب صدر
 الگور منتخب ہو گئے تو اسقاط پرست حلقے اور اسقاط پسند بیسیوں کے نہال بلکہ نونہال
 ہونے کے ساتھ ساتھ یہودیوں کے بھی پو، بارہ ہو جائیں گے۔ مدت دراز سے وہ
 بھی وائٹ ہاؤس پر وائٹ گارڈ بنے ہیں۔ شکاگو ٹریڈیون کے مشہور کالم نگار سٹیو
 پیپ مین کہتے ہیں کہ گورنر جارج بش اس طرح کے شدید انتہا پسند نہیں ہیں جیسا کہ
 لوگوں کی رائے ہے۔ لیکن گورنر جارج بش، رونالڈ ریگن کی طرح مذہبی رجحان میں
 قدامت پسند ہونے کے باوجود فہیم، تحمل مزاج اور معاملہ شناس ہرگز نہیں ہیں۔

ہمارے نزدیک یہ تنقید و تائید رومی و روایتی کے سوا کچھ بھی نہیں ہے۔ امریکہ میں بھی
 اصل بات اردو محاورہ سے ملتی جلتی ہی ہے کہ بڑوں کے نہ ہونے نے جارج بش اور
 الگور کو بھی بڑا بنا دیا ہے اور خیریت ان میں سے ایک نہ ایک نے صدر امریکہ بن جانا
 ہے مگر اس منصب کا حقدار کم از کم ان دونوں میں سے تو کوئی بھی نہیں لگتا ہے۔ سچ یہ
 ہے کہ سابق صدر رونالڈ ریگن (1980-1988) کے بعد صدر اور صدارتی
 امیدوار اس منصب پر چنے ہی نہیں یا اس کے اہل ہی نہیں تھے۔ امریکہ میں صدارتی
 امیدواروں کی اہلیت و صلاحیت کو دیکھتے ہوئے یہ کہنا زیادہ قرین قیاس لگتا ہے کہ
 امریکہ بھی پچھلے 12 برسوں سے قیادت کے شدید بحران میں مبتلا ہے۔

28 ستمبر

موسم اشک شونی

گوکہ موزیکا ایونسلی سے چھیڑ خانی کے نتیجہ میں صدر بل کلنٹن امریکی عوام اور

موزیکالیونسکی، ہر دونوں سے اپنے اعمال پر معافی مانگ چکے ہیں لیکن ان کے ضمیر پر ابھی تک کوئی نہ کوئی دباؤ موجود ہے کہ امریکی حکومتوں کے ہاتھوں ماضی میں جو نا انصافی افراد اور اقوام کے ساتھ روا رکھی گئی۔ اب اس پر بھی معذرت اور اشک شوئی کی جا رہی ہے۔ صدر کلنٹن کے بعد معافی تلافی کے اس کار خیر میں اب حکومتی حکام بھی شامل ہو رہے ہیں۔ امریکی سیاہ فاموں سے معافی اور جاپانی امریکن شہریوں سے معافی کے بعد معذرت کا روئے سخن اب امریکن انڈینز کی طرف ہے۔ امریکی انڈین جو بالعموم ریڈ انڈین کہلائے جاتے تھے، ان لوگوں کا معاملہ گھمبیر اور حساس ہے، محض معذرت سے کام چلنا مشکل لگتا ہے۔

8 ستمبر کو فیڈرل بیورو آف انڈین افئیرز کے سربراہ کیون گور نے بیورو کی 175 ویں سالگرہ کے موقع پر منعقدہ تقریب میں بیورو کی طرف سے ان تمام نا انصافیوں، زیادتیوں اور غیر انسانی افعال پر ریڈ انڈینز سے معافی مانگ لی ہے، جو بیورو نے ان پر روا رکھے۔ کیون گور جو خود بھی انڈین امریکن ہیں، اپنی تقریر کے دوران یہ کہتے ہوئے آبدیدہ ہو گئے اور سامعین کو بھی رلا دیا کہ اب اس فیڈرل ایجنسی کی پالیسی کے تحت ایسا کبھی نہیں ہوگا کہ انڈین امریکنز، کے مذہب، عقیدہ، زبان اور ثقافت کو نابود کرنے کی کوشش کی جائے، ان کے بچوں پر ظالمانہ سلوک روا رکھا جائے اور انہیں اپنی میراث پر شرمندگی اور کمتری کے احساس میں مبتلا کیا جائے۔ انڈین امریکنز میں متعددی اور جان لیوا بیماریاں پھیلانی جائیں یا زہریلی شراب کے ذریعہ ان کے دماغ اور جسم کو مفلوج کرنے کی کوشش کی جائے، بچوں اور عورتوں کا قتل عام ہو یا ان پر اپنی زبان بولنے، سیکھنے اور رسوم کی ادائیگی پر پابندی عائد ہو۔ انہوں نے یقین دلایا کہ یہ سب کچھ اب دوبارہ کبھی نہیں دہرایا جائے گا۔ غربت، بیماری، ناکامی اور لا پرواہی کا جو ثمرہ اس فیڈرل ایجنسی کے کارنامہ کے طور پر سامنے آیا ہے، ہم اس پر شرمندہ ہیں اور یقین دلاتے ہیں کہ ایجنسی مستقبل میں کوئی ایسا غیر انسانی و غیر اخلاقی کام ہرگز نہیں کرے گی، جو ماضی میں یہاں ہوتا

رہا ہے۔

فیڈرل بیورو آف انڈین افیئرز کے زیر اہتمام، ریڈ انڈینز کی نسل کشی، ان کے بچوں کی ہلاکت، خواتین کا قتل عام، زمینوں سے بے دخلی اور ان کی زبان، ثقافت، عقیدہ اور میراث کو مٹانے کی کوشش امریکہ میں انسانی حقوق، انسانیت، آئین، قانون، آزادی اور انصاف کے امریکی منہ پر ایسا بد نما طمانچہ ہے کہ جس کا نقش گہرا اور چھاپ انٹ ہے۔ انسانی تاریخ میں ایسے بدترین ظلم کی قریب ترین مثال ستوط مسلم ہسپانیہ کے وقت مسلمانوں کی نسل کشی کے سوا شاید ہی کوئی اور ہو۔ چشمِ فلک نے آشوبِ محشر کے جس قدر آشوب دیکھے ہیں، ان میں یہ دونوں واقعات انشاء اللہ اسے ضرور یاد رہیں گے۔

تاریخ کے محتاط اندازہ اور بیان کے مطابق قریب بیس ہزار سال پہلے کچھ ایشیائی لوگ خلیجِ پیرنگ کے تین بستہ پانیوں سے جو ایشیا، اور شمالی امریکہ کو ایک دوسرے سے جدا کرتا ہے، موجودہ الاسکا کے راستہ شمالی امریکہ میں آ کر آباد ہو گئے۔ شمالی امریکہ کا اس وقت برف، کبر اور تین بستگی کی زد میں ہونے کی وجہ سے باقی دنیا سے ان لوگوں کا رابطہ ٹوٹ گیا اور انسانی تاریخ کے کینوس سے یہ لوگ معدوم ہو گئے۔ 1492 کے آخر میں جب کرسٹوفر کولمبس ہندوستان پہنچنے کی بجائے غلطی سے شمالی امریکہ میں جزائرِ غرب الہند (موجودہ جزائرِ باہاماس اور سان سالو یڈور) جا پہنچا تو اس گمشدہ ایشیائی نسل کا تعلق باقی دنیا سے استوار ہو گیا لیکن ان لوگوں کو اپنی یافت، دریافت اور استواری تعلق کی بہت بھاری قیمت دینا پڑی۔

نئی دنیا کی دریافت کے ثبوت میں کرسٹوفر کولمبس نے سپین کی ملکہ ازابیلا اور بادشاہ فرڈی نینڈ کے دربار میں نئی دنیا سے لائی ہوئی جو سوغاتیں پیش کیں، ان میں کپاس، سونا، تمباکو، پرندے اور پودوں کے علاوہ وہ نورید انڈین افراد بھی شامل تھے، جنہیں کولمبس عیسائی بنانے کی غرض سے اپنے ساتھ اغوا کر لایا تھا۔ زبردستی، لاچارگی، تضحیک، تحقیر اور جبر کا جو، در ریڈ انڈینز پر ملکہ ازابیلا کے دربار میں واہوا

تھا، وہ چھ صدیوں پر پھیل گیا۔ ریڈ انڈینز پر ”مہذب“، دنیا کا دروازہ تو کھل گیا مگر ان پر آزادی اور انصاف کا در بند ہو گیا۔ غیر عیسائیوں کو عیسائی بنانے، نسل کشی اور جبر و بربریت کا جو تازہ بتازہ تجربہ ملکہ از ایلا اور فرڈی نینڈ کو اسپین میں مسلمانوں کی ابتلا سے حاصل ہوا تھا، اسی کا اطلاق ان ریڈ انڈینز پر بھی کیا گیا۔ ملکہ از ایلا اور فرڈی نینڈ کی گردن پر اسپین کے مسلمانوں کے خون کے ساتھ ساتھ ریڈ انڈینز کا خون بھی ہے۔ جس امریکہ کی اساس، سرشت اور دریافت پر بدنام زمانہ مسلمان دشمن ملکہ از ایلا کی مالی مہر ثبت تھی، اس امریکہ سے مسلم دنیا کو جس قدر فیض بھی پہنچ سکتا تھا، وہ تو پہنچ ہی رہا ہے مگر اس فائدہ میں مسلمانوں کی روایتی لاعلمی و خوش فہمی کے ساتھ ساتھ ملکہ از ایلا کی اسلام دشمنی کا زہر بھی شامل ہے۔

1620 کے بعد جب مہذب یورپی اقوام نئی دریافت شدہ دنیا امریکہ میں وارد ہوئیں تو اس وقت یہاں دو کروڑ ریڈ انڈینز موجود تھے، یہ دو کروڑ اپنی نسل کشی کے ہاتھوں اب صرف 24 لاکھ رہ گئے ہیں۔ عالمی آبادی کی شرح افزائش کے مروج فارمولہ کے حساب سے جن دو کروڑ کو پچھلے چار سو سالوں میں آج اپنی آبادی کا قریب دس سے بارہ گنا ہونا تھا، آج وہی نسل اپنی چار سو سال پہلے والی آبادی کا صرف آٹھواں حصہ رہ گئی ہے۔ یہ کیسے ہوا؟ یہ ظلم، بربریت اور جبر کی ایسی دردناک داستان ہے، جو انسانی تاریخ میں ہمیشہ سیاہ حاشیہ میں سرخ لہو سے لکھی جاتی رہے گی۔

کبھی کبھار ظلم اور نا انصافی ناپنے کے لئے انسانی آبادیوں کے گھٹتے بڑھتے اعداد و شمار پر بھی نظر ڈال لینی چاہیے۔

سولہویں صدی کے آخر میں جب یورپی ملکوں سے طرح طرح کے جرائم پیشہ اور ہر طرح کے مفاد پرست امریکہ میں آباد ہونا شروع ہوئے تو مقامی آبادی سے مفادات کی جنگ ہونا لازمی تھی، یہ ہوئی اور خوب ہوئی لیکن سادہ لوح ریڈ انڈین اس میں مار کھا گئے۔

سفید فاموں نے ان کا شکار شروع کر دیا اور ریڈ انڈینز نے چھپنا اور بھاگنا۔ جو شکار ہونے سے بچ جاتے، انہیں زرعی فارمز پر غیر انسانی مشقت کاٹنے پر لگا دیا جاتا۔ سفید فاموں کی ہوس اور ہتھیائی ہوئی زمینوں کے بڑھنے کے ساتھ ساتھ جب جبری مشقت کاٹنے والے ریڈ انڈین کم پڑنے لگے تو یہ کمی افریقہ سے اغوا کر کے لائے جانے والے سیاہ فاموں سے پوری کی جانے لگی۔

ریڈ انڈین قبائل نے شروع میں تو سفید فام مداخلت کاروں اور حملہ آوروں سے مفاہمت کا رویہ اپنایا لیکن آباد کاروں کے روز افزوں بڑھتے ہوئے مفادات کے سامنے ریڈ انڈینز کی مفاہمت پسندی زیادہ دیر نہ چل سکی اور وہ یورپ سے آئی افتاد کا سامنا نہ کر سکے۔ اس افتاد میں قابضین کی شاطرانہ چالوں، سازشوں، مکرو فریب، غیر انسانی سلوک کے علاوہ بارود، چیچک، لالچ اور تحریص کے علاوہ بھی ایسی بیماریاں شامل تھیں، جن سے مدافعت کے جراثیم ریڈ انڈین خون میں شامل ہی نہیں تھے، سو ریڈ انڈین ہر طرح سے مارے گئے، کچھ بندوق و بارود سے، کچھ چیچک سے اور کچھ دوسری بیماریوں سے، جو بچ گئے، وہ زرعی فارمز پر ڈھیر کیے گئے۔

1781 میں جب برطانوی افواج نے امریکی فوجوں کے سامنے ہتھیار ڈال دیئے اور امریکہ وجود میں آیا، آئین تشکیل پایا اور وفاقی حکومت قائم ہوئی تو نوزائیدہ امریکی حکومت کے سامنے سب سے پہلا مسئلہ ریڈ انڈینز ہی تھے، جو اپنے اپنے علاقوں میں اپنی بقا کی جنگ لڑ رہے تھے۔ وفاقی حکومت نے ریڈ انڈینز قبائل سے کئی معاہدے کیے لیکن آباد کاران معاہدوں کو کبھی خاطر میں نہ لائے اور اپنی خواہش کے مطابق ریڈ انڈینز کو ان کی زمینوں اور علاقوں سے بے دخل کر کے ان کی زمینوں پر قابض ہوتے چلے گئے۔ 1824 میں وفاقی حکومت نے ریڈ انڈین مسئلہ سے نمٹنے کے لئے بیورو آف انڈین افیئرز قائم کر دیا، لیکن یہ ایجنسی ریڈ انڈین مسئلہ کو سلجھانے کی بجائے بذات خود ایک مسئلہ اور فریق بن گئی۔ اس ایجنسی کی 175 سالہ تاریخ میں ریڈ انڈین لوگوں پر جس قدر ظلم کے پہاڑ توڑے گئے، اس

سے ایک طرف تو امریکی آئین کے اچھے حروف دھندلا گئے اور دوسری طرف آئین سازوں کے امن، انصاف، آزادی اور انسانی حقوق کے وعدہ پر شگاف پڑ گیا۔

1830 میں کانگریس نے ریڈ انڈین آبادی کو امریکہ کے شمال مشرقی علاقوں سے جنوبی مغرب کے غیر آباد علاقوں میں منتقل کر دینے کا اختیار صدر امریکہ کو تفویض کر دیا، صدر صاحب نے اس غیر فطری و غیر اخلاقی اختیار کو استعمال کرنے میں آنکھ بھی نہیں جھپکی، دریائے مس سی سی کے اس پار جبری منتقلی آبادی کے دوران ریڈ انڈین اپنی تاریخ کے سب سے بڑے المیہ سے دوچار ہوئے۔ منتقلی آبادی کے دوران ہزاروں ریڈ انڈینز سردی، بھوک، افلاس اور سفر کی صعوبتوں سے مارے گئے۔ جس راستہ پر یہ بدنصیب منتقلی آبادی عمل میں آئی، امریکی تاریخ میں یہ ”آنسوؤں کی شاہراہ“ سے منسوب ہے کہ اس راستہ کا چپہ چپہ بے گناہ ریڈ انڈین لہو سے آلودہ اور آنسوؤں سے نم ہے۔ اس راستہ کے انچ، انچ پر بھوک سے بلکتے بچوں کے آنسو بکھرے ہیں۔

1871 میں کانگریس نے ایک اور ایکٹ منظور کیا۔ اس ایکٹ کے تحت ریڈ انڈین قبائل کی خود مختارانہ حیثیت اور مقامی حکومت پر پابندی عائد کر دی گئی، اس سے ریڈ انڈینز کی آخری امید بھی دم توڑ گئی۔ اس ایکٹ کے وجود میں آتے ہی ریڈ انڈینز، جو امریکہ میں 140 ملین ایکڑ زمین پر قانونی ملکیت رکھتے تھے، یک لخت بے زمین و بے دخل ہو گئے۔

اب امریکہ میں 24 لاکھ ریڈ انڈینز رہ گئے ہیں اور ان کی واضح اکثریت حکومتی پناہ گاہوں میں اپنی زمین، میراث اور آزادی کے چھن جانے کے المیہ پر لب بستہ، مدہوش اور بہ حالت نوحہ گر، زندگی کا کشت کاٹ رہی ہے۔

وائٹ واٹر، کالی زمین

صدر بل کلنٹن کے حلق میں جو وائٹ واٹر سینڈل کا کاشا چبھا ہوا تھا، وہ بالآخر نکل گیا ہے۔ استغاثہ کے کونسلر رابرٹ رے نے سرکاری طور پر وائٹ واٹر کیس میں شہادتوں کی عدم دستیابی کے سبب صدر بل کلنٹن کے خلاف اس کیس کو بھی داخل دفتر کر دیا ہے۔ مقدمہ کے ختم ہوتے ہی نیویارک سے سینٹ کی امیدوار ہیلری کلنٹن کے رویہ میں واضح تبدیلی محسوس کی جا رہی ہے وہ مدافعت سے جارحیت کی طرف اور صدر افسردگی سے مسکراہٹ کی طرف لوٹ رہے ہیں۔ مسلسل چھ سال تک چلنے والے وائٹ واٹر کے مقدمہ کو سیاسی اور پیچیدہ مقدمہ کہا جا رہا ہے، جس پر 52 ملین خرچ ہوئے لیکن اس میں سے صدر بل کلنٹن کے خلاف کچھ بھی برآمد نہ ہو سکا۔ گوکہ اس مقدمہ میں صدر کے قریبی 14 ساتھیوں کو سزا نہیں ہو چکی ہیں، جن میں صدر کے سابق بزنس پارٹنر جم میک ڈوگل، ان کی اہلیہ سوزن، ارنکس اس کے گورنر جم ٹکر اور وفاقی ایسوسی ایٹ انارنی جنرل وپسٹر ہبل شامل ہیں۔

وائٹ واٹر کا سیدھا سا دافوجداری مقدمہ وقت گزرنے کے ساتھ ساتھ سیاسی مقدمہ میں بدل گیا۔ خصوصاً جب صدر بل کلنٹن پر دوسرے مقدمات کا گھیرا تنگ ہونے لگا تو استغاثہ کا یہ یقین بھی پختہ ہوتا گیا کہ وائٹ واٹر کے خچر رفتار مقدمہ کو سرپٹ دوڑانے سے وائٹ واٹر پر قانونی دباؤ کا حصار باندھا جاسکتا ہے۔ مقدمہ کی اصل جان استغاثہ کی ذاتی دلچسپی کے سوا کچھ بھی نہیں تھی۔ اس پیچیدہ اور پراسرار مقدمہ کے داخل دفتر ہو جانے پر یہی کہا جاسکتا ہے کہ 52 ملین ڈالر کے زر کثیر مصارف کے باوجود اس گوہر مقصود پر کمند نہ ڈالی جاسکی کہ جس پر کمان داروں نے نرغہ باندھا ہوا تھا۔

1982 میں جب بل کلنٹن ارنکس اس کے ورژر تھے، تو ان کے قریبی دوست جم میک ڈوگل اور ان کی اہلیہ نے وائٹ واٹر کے نام سے منسوب، کچھ زمین اونے

پونے خرید کر رہائشی عمارتیں بنانے کے لئے منافع پر فروخت کر دیں لیکن وائٹ واٹر کی سیم زدہ اور ناکارہ زمین پر رہائشی عمارت بنانے کی اجازت نہ مل سکی۔ یوں وائٹ واٹر کریک کی کالی زمین پر سفیدی پھیرنے میں ناکامی ہو گئی، متاثرین نے مقدموں کا سماں باندھ دیا لیکن اس وقت مقدمات میں کسی کو سزا نہیں دی جاسکی۔ کہا جاتا ہے کہ جم میک ڈوگل اور سوزن گورنر بل کلنٹن کے قریبی ہونے کی وجہ سے محفوظ رہے۔ اس مفروضہ پر یہ ساری عمارت کھڑی کی گئی اور اس توقع پر اس مقدمہ میں سرمایہ کاری کی جاتی رہی کہ چونکہ میک ڈوگل گورنر بل کلنٹن کے قریب تھے تو عین ممکن ہے کہ گورنران کو سزا سے بچانے کا باعث بنے ہوں اور یہ بھی کہ گورنر کلنٹن اور مسز کلنٹن، میک ڈوگل کا بزنس پارٹنر ہونے کی وجہ سے زمین کی غیر شفاف سودے بازی میں بھی ملوث ہوں۔ لیکن سوزن میک ڈوگل نے صدر کے خلاف گواہی دینے سے انکار کر کے استغاثہ کے غبارہ سے ہوا ہی نکال دی ہے۔

21 ستمبر

آئیل ٹیم۔۔۔۔۔ بزنس ٹکٹ

نائب صدر الگور، گورنر جارج بش اور رچرڈ ڈک چینٹی کو آئیل ٹیم کے نام سے یاد کرتے ہیں اور ان کے ری پبلکن ٹکٹ کو بزنس ٹکٹ قرار دے رہے ہیں چونکہ ان دونوں حضرات کا تعلق آئیل انڈسٹری اور پٹرولیم بزنس سے ہے۔ نائب صدر الگور کے خیال میں یہ دونوں حضرات امریکی عوام کے مفادات پر آئیل انڈسٹری کے مفادات کو ترجیح دیں گے جبکہ امریکی عوام یہ سوچ رہے ہیں کہ کہیں الگور ان کے مفادات پر یہودی مفادات کو مسلط نہ کر دیں۔ ماحولیاتی تحفظ کی تنظیمیں اپنے تحفظ میں سرگرم ہیں۔ وہ گورنر جارج بش کو خطرہ سمجھتی ہیں جبکہ آزادی و حقوق اسلحہ کی لابی جارج بش پر صدقے واری ہو رہی ہے۔ سود خور اور کریڈٹ کارڈ انڈسٹری نائب صدر کی حمایت میں سرگرم ہے اور ماہرین اسقاطِ حمل اپنے دل اور اپنے کلینک میں

نائب صدر الگور کی تصویر آویزاں کیے ہوئے ہیں۔

اندرخانہ دو ہزار سے زائد گروپ اپنے اپنے مفادات کی جنگ صدارتی انتخاب کے میدان میں لڑ رہے ہیں۔ اس ساری انتخابی چیخ پکار میں عام امریکی رائے دہندہ ان طاقتور گروپس کے مفادات کی جنگ میں کہیں کھو چکا ہے اور حیرانی، مجبوری اور لاعلمی سے دوچار ہے کہ یہ امیدوار حضرات کس کے مفادات کی بات کر رہے ہیں، وہ کونسے امریکی عوام ہیں، جن سے یہ مخاطب ہیں۔ مثلاً پچھلے 3 ماہ میں امریکہ میں پٹرول کی قیمتوں میں 40 سے 45 فیصد اضافہ ہوا ہے لیکن ہر موضوع پر لب کشائی کے باوجود اس موضوع پر سکوت طاری ہے۔ سی ٹی وی پر مباحثہ جاری ہے، اسقاطِ حمل پر مذہبی اور اخلاقی روشنی ڈالی جا رہی ہے، ٹیکس کم کرنے اور بڑھانے پر مذاکرہ لگا ہوا ہے اور کم سن حاملہ بچیوں (12 تا 16 سال) کی بہبود اور مزید حاملہ نہ ہونے کے اقدامات پر تجاویز دی جا رہی ہیں لیکن جس مسئلہ سے کم و بیش ہر امریکی شہری دوچار ہے اور پٹرول پمپ پر آویزاں قیمتوں کو پڑھتے ہی بڑبڑانے لگتا ہے۔ اس پر سب چپ ہیں۔

تین ماہ کی چپ اور سوچ بچار کے بعد بالآخر نائب صدر الگور نے صدر بل کلنٹن سے یہ مطالبہ کیا ہے کہ وہ تیل کے محفوظ ذخائر (جو ایمرجنسی کے لئے محفوظ ہیں) سے 5 لاکھ بیرل تیل مارکیٹ کے لئے دے دیں تاکہ تیل کی بڑھتی ہوئی قیمتوں پر کچھ تو قابو پایا جاسکے، نائب صدر کے اس بیان پر تنقید، تجزیہ، دشنام، ابہام، مطلب، مفہوم، تشریح اور تبصرہ کا دروازہ کھل گیا ہے مگر تیل کی قیمتیں نائب صدر کا بیان آتے ہی مزید 3 فیصد تک زیادہ ہو گئی ہیں۔ نائب صدر پر دشنام کا پہلا تیر حسب توقع ری پبلکن کی جانب سے ہی آیا ہے کہ نائب صدر قومی ذخائر اور اثاثوں کو سیاست سے آلودہ کرنے پر تلے ہوئے ہیں، کوئی کہہ رہا ہے کہ اپنے ہی صدر سے مطالبہ کر کے نائب صدر الگور، صدر بل کلنٹن سے اپنی علیحدگی اور تنازعہ کو واضح کرنا چاہتے ہیں اور گورنر جارج بوش کہہ رہے ہیں کہ انتخابات سے فوری پہلے

تیل کی قیمتیں کم کرنے کے لئے قومی ذخائر کو استعمال نہیں کیا جاسکتا۔

عام امریکی صارف اس لذت تفریر پر حیران و لب بستہ ہے کہ ایک ہی رات میں آخر اس سے کیا غلطی سرزد ہوگئی ہے کہ دو ڈالر فی گیلن پر انگی ہوئی قیمت صبح ہوتے ہی دو ڈالر سے تجاوز کر چکی ہے۔

22 ستمبر

تعلیم کو ماہرینِ تعلیم سے بچائیے

سنٹر فار گلوبل ٹریڈ ڈیولپمنٹ (سی جی ٹی ڈی) اکنامکس ریسرچ کا ایک مشہور اور بااعتماد ادارہ ہے اور ان ممالک کے بارے میں ریسرچ رپورٹس تیار کرتا ہے، جہاں امریکن کمپنیز سرمایہ کاری کا ڈول ڈال رہی ہوں۔ کسی بھی ملک میں سرمایہ کاری کا فیصلہ کرنے سے پہلے متعلقہ ملک کی سیاسی، معاشی، تعلیمی، سماجی اور ماحولیاتی حیثیت اور حقائق کے بارے میں سی جی ٹی ڈی سے رپورٹ تیار کرائی جاتی ہے اور اس رپورٹ کے مندرجات پر کمپنی اس ملک میں سرمایہ کاری کرنے یا نہ کرنے کا فیصلہ کرتی ہے۔ سی جی ٹی ڈی پاکستان کے بارے میں بھی کئی ایگزیکٹو پول ریسرچ رپورٹس مختلف سرمایہ کار اداروں کے لئے تیار کر چکا ہے۔ ان رپورٹس کو مستند مانا جاتا ہے اور سی جی ٹی ڈی کا اعتبار قائم ہے۔ ان رپورٹس کے مندرجات کو جھٹلانا مشکل اور ان کی سفارشات کو نظر انداز کرنا امریکن بزنس ایگزیکٹوز کے لئے ناممکن ہوتا ہے۔ ان رپورٹس کو پڑھ لینے کے بعد یہ بات باسانی سمجھ آ جاتی ہے کہ پاکستانی حکومتوں کی سرتوڑ کوششوں کے باوجود پاکستان میں بیرونی سرمایہ کاری کی سطح مسلسل کیوں گرتی جا رہی ہے؟ زبانی، کلامی اور کاغذی سرمایہ کاری کے مرحلہ سے گزر کر جب حقیقی سرمایہ کاری کا وقت آتا ہے تو اس وقت تک بزنس ایگزیکٹوز سی جی ٹی ڈی کی رپورٹ پڑھ چکے ہوتے ہیں اور پاکستان بیرونی سرمایہ کاری کے ایک اور موقع سے محروم رہ جاتا ہے۔

سی جی ٹی ڈی کی جو تازہ بتازہ رپورٹ ہمارے پیش نظر ہے۔ یوں تو اس میں تشویش کے ہر پہلو ہیں لیکن ایک پہلو ایسا بھی ہے کہ جس سے ہمارے لئے پہلو تہی ممکن ہی نہیں ہے۔ رپورٹ میں ثابت کیا گیا ہے کہ پاکستان کی 131 ملین آبادی میں 100 ملین آبادی مکمل طور پر ناخواندہ ہے یعنی 76 فیصد آبادی تعلیم سے مکمل طور پر نابلد ہے۔ رپورٹ میں معاشرہ اور معیشت پر اس ناخواندگی کے اثرات کا جائزہ بھی لیا گیا ہے۔ ان اثرات میں پڑھے لکھے ہنرمندوں کے شدید فقدان کی نشان دہی بھی کر دی گئی ہے اور یہ تشویش بھی شامل رپورٹ ہے کہ سرمایہ کار کمپنی کو معیاری پاکستانی ہنرمند میسر نہیں آسکیں گے۔ بین الاقوامی اُفق پر بیسویں صدی کے آخری دو عشروں میں خواندہ کارکنوں کا ایک ایسا طبقہ وجود میں آیا ہے، جس نے ناخواندہ کارکنوں کی جگہ لے لی ہے۔ کام کی نوعیت مشینی اور میکانکی ہو چکی ہے اور اس کے لئے خواندگی لازم ٹھہرادی گئی ہے اور پاکستان میں کارکنوں کا یہی طبقہ ناپید ہوتا جا رہا ہے۔ رپورٹ میں مزید کہا گیا ہے کہ انتہائی محتاط اندازہ اور حسابی فارمولہ کے مطابق پاکستان میں فنکشنل لٹریسی دس فیصد سے زیادہ ہرگز نہیں ہے۔

پاکستان میں حکومتی ماہرین کے علاوہ پر اس ذی شعور کو اس رپورٹ اور ان اعداد و شمار سے اتفاق کرنا پڑے گا کہ جو واجبی سا بھی علم اور شعور رکھتا ہو۔ اس صورت حال سے گریز اور فرار ممکن ہی نہیں ہے۔ سرچڑھ کر جادو کی طرح بولنے والے اعداد و شمار، پاکستان میں تعلیمی پسماندگی اور سو ملین ناخواندہ افراد کی موجودگی چیخ چیخ کر سچ کو الم نشرح کر رہی ہے تو ایسے میں دروغ گو تعلیمی ماہرین اور منصوبہ سازوں کا فریب، قیافہ شناسیاں اور تک بندیاں کہاں تک چل سکتی ہیں، آخر کس قدر جھوٹ بولا جاسکتا ہے، عوام کو مزید کس قدر فریب دیا جاسکتا ہے۔۔۔۔۔ آخر کوئی تو حد اس کی بھی ہوگی۔ حکومت پاکستان کے شرح خواندگی پر تازہ ترین دعویٰ کے مطابق ملک میں شرح خواندگی 42 فیصد تک جا پہنچی ہے جبکہ سی جی ٹی ڈی کی تحقیق کے مطابق یہ شرح 26 فیصد سے زیادہ ہرگز نہیں ہے، سوال یہ ہے کہ اگر شرح

خواندگی حکومتِ پاکستان کے مطابق 42 فیصد ہی ہے تو سی جی ٹی ڈی کو کیوں نظر نہیں آتی، اقوام متحدہ کے ورلڈ لٹریسی کمیشن کو کیوں نظر نہیں آتی اور سب سے بڑھ کر پاکستان کے عوام کو کیوں نظر نہیں آتی۔ 26 فیصد اور 42 فیصد کے درمیان اسقدر بڑے تضاد کو کس کے سر ڈالا جائے۔ ایک دو فیصد کا تضاد تو تحقیقی و شماراتی طریقہ کے ڈھکنے سے ڈھانپا جاسکتا ہے مگر اسقدر بڑے تضاد کو چھپانے کے لئے ڈھکنا بھی تو بہت بڑا چاہیے۔

اقراء اور روشنی سکولوں کے زیرِ اہتمام تعلیمِ بالغاں پر اربوں روپیہ اجاڑ کر جنہیں اپنا نام لکھنا اور ووٹ کی پرچی پر نشان لگانا سکھایا گیا تھا، اگر حکومت نے خواندگی کے ان ملزموں سے اپنے اعداد و شمار سجائے ہوئے ہیں تو اس کا واقعی مطلب یہ نہیں ہے کہ شرحِ خواندگی 42 فیصد ہی ہے۔ اس سوال کا جواب دیا جانا چاہیے کہ آخر تعلیم کے میدان میں ہی ہم سب سے پسماندہ کیوں ہیں؟ نصف صدی میں کیا کیا جتن نہیں کر لئے گئے مگر ہماری خواندگی نہ بڑھ کے دی اور ہماری تعلیم کے نخل پر بار نہیں آنے دیا۔ جواب اس سوال کا سادہ بھی ہے اور سب جانتے بھی ہیں مگر کہتے نہیں ہیں، لیکن نہ کہنے یا نہ ماننے سے بھلا حقائق کبھی بدلے ہیں؟

یوں تو پاکستان کو روزِ اول سے ہی ہر شعبہ میں ایسے ایسے ماہرین میسر آ گئے کہ جن کی کارگزاریوں نے بالآخر ملک کا دیوالیہ نکال کر رکھ دیا مگر تعلیم کے میدان میں ہماری بد قسمتی ہر دوسرے شعبہ سے بڑھ کر ثابت ہوئی۔ جو اور کچھ نہیں تھا، کم از کم ماہرِ تعلیم تو تھا ہی، نتیجہ اس کا یہ ہوا کہ جس نے فارسی میں ایم اے کر لیا، وہ بھی ہمارا ماہرِ تعلیم ٹھہرا، اور جو محکمہ تعلیم کی فائل کلر کی کاٹ کر ریٹائر ہوا، وہ بھی ہمارا ماہرِ تعلیم لگ گیا، جو حضرات باہر سے پڑھ لکھ کر آئے اور تعلیمی ماہرین کہلائے گئے، انہیں طبقاتی مفادات لے ڈوبے، سو تعلیم ہمارے ہاں ایسی دلربا بیسوا ثابت ہوئی کہ جو بھی اس کی طرف آیا، وہ خوب جانتا تھا کہ اسے کس طرح لوٹنا ہے اور اس لوٹ پر کوئی تعزیر مقرر نہیں ہے۔ نصف صدی میں جس قدر تعلیمی ماہرین ہمیں میسر آئے، اس سے

اللہ کی پناہ مانگنی چاہیے، چشمِ فلک نے ایسے ایسے اور اتنے سارے تعلیمی ماہرین بھلا کب اور کہاں دیکھے ہوں گے، ایک سے ایک بڑا ماہر، ایک سے بڑھ کر ایک، نہلہ پر دبلہ، ماہرین ہی ماہرین۔۔۔۔۔ مگر اس مہارت کی یافت، ناکامی ہی ناکامی، خسارہ ہی خسارہ، کھڑا خسارہ اور نری ناکامی۔ ان لوگوں کے ہاتھوں ہماری تعلیم کا جو حال، حلیہ اور حشر ہوا ہے، دنیا دیکھتی ہے، ہنستی ہے اور خوب ہنستی ہے۔ بلاشبہ ہماری تعلیم ان نام نہاد، پستہ قد جعلی ماہرین کی ڈسی ہوئی ہے۔ ہمیں اپنی تعلیمی حالت سدھارنے کے لئے ان مفاد پرست، بے عمل اور نہس تاثیر ماہرین سے تعلیم کو محفوظ رکھنا ہی ہوگا۔

آج کوئی بھی ایسا ہاتھ اور گردن نظر نہیں آتی کہ جس پر اس تعلیمی قتل کا خون ناحق نظر آتا ہو اور خون بہا طلب کیا جاسکے۔ غالباً ماہرین کی اصل مہارت یہی تھی کہ قوم سے اس قدر بڑا ہاتھ کر لینے کے بعد بھی ان کے ہاتھ صاف ہیں۔ کوئی نہیں ہے کہ جس سے پوچھا جاسکے کہ تعلیم کے نام پر جو ظلم اور جہالت ہماری قوم پر روا رکھی گئی، اس کا ذمہ دار کون ہے؟ اس قدر بڑی ناکامی کا کتبہ کس کے مزار پر گاڑا جائے، اور جواب طلبی کا شکنجہ کس گردن پر کسا جائے؟

ہمارے آج کے معاشرتی مسائل کی بیشتر جڑیں اس ناقص اور طبقاتی طرزِ تعلیم سے پیوستہ ہیں، جو ہمارے تعلیمی ماہرین کا سب سے بڑا کارنامہ ہے۔ دینی مدرسوں کے فارغ البال طلباء کی گھن گرج، دیدہ دلیری اور جاں نثاری کے پس منظر میں ان کی وہ محرومی بہ صورتِ انتقام، شعلہ بار ہے، جس کا تجربہ انہیں دینی مدرسوں میں کتہہ وسائل، طبقاتی طرزِ تعلیم، تحقیر، تذلیل اور معاشرہ کی اجتماعی نظر اندازی سے ہوا ہے۔ جو طالب علم ظہر سے عشاء تک کئی کئی قرآن ختم کرتے اور پتلی دال اور آلو گوشت کے لمبے شوربہ پر پھونکیں مارتے تھے، وہ اب معاشرہ سے اپنی محرومی اور زیادتی کا حساب مانگتے ہیں، اب انہیں چاہیے دہشت گرد کہا جائے کہ مولوی شیر محمد، ڈاکو کہا جائے کہ انتہا پسند۔۔۔۔۔ لیکن ظلم اور زیادتی کا جواب کبھی نہ کبھی تو دینا ہی

پڑتا ہے۔ دوسری طرف انگلش میڈیم کی ٹھنڈی چھاؤں سے نکلنے والے بھی نالاں ہیں، وہ رعونت، احساس برتری اور ہماری مٹی و معاشرتی سائیکی سے بیگانہ رہ جانے پر مخلوط شبینہ، میل ملاپ، رقص و سرود، نیوانیر پارٹی، پپی برتھ ڈے اور میوزک گروپس کی آڑ میں معاشرہ سے انتقام لینے پر تلے ہوئے ہیں۔

ریاست دونوں صورتوں میں اپنی تعلیمی ذمہ داری کو نبھانے میں ناکام رہی اور ماہرین نے دو انتہائیں پیدا کر دیں، جو درمیان میں رہ گئے، وہ نااہل نکلے، اتفاقیہ، بوٹی مافیا اور بے بہرہ، نہ دینی علم، نہ دنیوی علوم محض درخواست گزار، اخبار پڑھ، عرضی نویس اور بابوسان۔

جنہیں دینی مدرسوں کی پراڈکٹ کہا جاتا ہے، وہ ٹھنڈی زمین پر بیٹھ کر کئی کئی قرآن ختم کرنے کی جبری مشقت کا ازالہ چاہتے ہیں۔ مساوی، معقول اور قابل قبول تعلیم سے محروم رکھے جانے پر آزرده ہیں۔

جنہیں انگلش طرزِ تعلیم کی سوغات کہا جاتا ہے، وہ فقرہ فقرہ اردو کو انگریزی لفظ پر ختم کرتے ہیں۔ دوسروں کی زبان بولنے کے لیے پہلے اپنی سیکھنی ہی پڑتی ہے، لہذا جو کسی زبان پر بھی قادر نہ ہوں۔ وہ اس ملک کے یا کسی کے بھی بھلا کس کام کے؟ ناچوں کا منتہائے نظر لاس ویگاس، پیرس، بنکاک اور نیویارک تو ہو سکتا ہے مگر مکہ، کیسا بلانکا، قم، اکوڑہ خٹک اور رائے ونڈ ان کا سواوا عظیم ہرگز نہیں ہے۔

ہمارے ہاں مختلف حکومتوں کی زیر نگرانی دس تعلیمی پالیسیز بن چکی ہیں مگر ان سب کا حشر ایک جیسا ہوا۔ سینکڑوں ایجوکیشنل کانفرنسز اور ہزار کوششیں بھی تعلیمی سدھار کے بارے میں کی جا چکی ہیں مگر ڈھاک میں چوتھا پات نہ لگنے دیا۔ ناکامیوں کی وجوہات کی تشریح خواہ جیسے بھی کر لی جائے مگر کرتا دھرتا، مشیر اور ماہرین کی نااہلی، بے حسی اور نیتوں کا کھوٹ، ناکامیوں کا بذاتِ خود سب سے بڑا جواز ہے۔ پالیسی سازوں کا مواخذہ اور احتساب کا نہ ہونا بھی ایک وجہ ہے۔ مواخذہ اور احتساب صرف اس بنیاد پر ہی نہیں ہونا چاہیے کہ کتنا مال اور پلاٹ

بنائے گئے بلکہ جس شعبہ اور محکمہ کو جس کسی نے بھی اپنی غیر دانشمندانہ اور مفاد پرستانہ پالیسیز کے ذریعہ اور بدنیتی پر بھی احتساب کا رندا چلایا جاسکتا ہے۔ یوں بھی جس قوم کو عبدالحفیظ پیرزادہ، یاسین وٹو، امیر حیدر کاظمی، خورشید احمد شاہ اور غوث علی شاہ جیسے وزراءِ تعلیم مل جائیں، وہاں موجودہ تعلیمی انحطاط پر کسی کو اچنبھا نہیں ہونا چاہیے۔

مارچ 1998 میں میاں نواز شریف حکومت کے اوتار جناب سیدنا حضرت غوث علی شاہ صاحب نے جب تعلیمی پالیسی کا اعلان فرمایا تو دعویٰ کیا کہ اگلے چند ہی برسوں میں ہماری شرح خواندگی 80 فیصد ہو جائے گی جبکہ ہوا یہ ہے کہ موجودہ شرح خواندگی 1998 کی شرح خواندگی سے بھی پیچھے چلی گئی ہے۔ یہ ضروری نہیں ہے کہ غوث علی شاہ کو طیارہ کے انگوٹھی میں پرویا جائے، یہ بھی ممکن ہے کہ انہیں 80 فیصد شرح خواندگی کے دروغ دعویٰ میں دھریا جائے، طیارہ کیس میں تو وہ صاف بچ جائیں گے مگر اس طرف نیت میں قصداً فتور، نااہلی کی جھونک اور ارتکاب عمد افریب دی و دروغ گوئی سے انشاء اللہ وہ نہیں بچ سکیں گے۔

یہ سوال انتہائی منطقی ہے کہ دس تعلیمی پالیسیز آچکی ہیں جبکہ پہلی تعلیمی پالیسی جاری کردہ 1948 پر بھی بنوڑ عمل درآمد نہیں کیا جاسکا ہے۔ جبکہ پہلی پالیسی ہی آج تک شرمندہ تکمیل ہے تو بعد میں آنے والی پالیسیز کی ضرورت اور جواز ہی کیا تھا۔ دراصل جن سفارشات غیر فطری، ناممکن العمل اور غیر متعلقہ کو جوڑ جاڑ کر تعلیمی پالیسی کے نام سے پیش کیا جاتا ہے، وہ تعلیمی پالیسی سے زیادہ سٹرکچرل پالیسی، عماراتی منصوبہ بندی اور تعلیم کے انتظامی پہلوؤں پر مشتمل ہوتی ہے۔ مثلاً سالانہ 16 ہزار پرائمری سکول کھولے جائیں گے اور دس نئی یونیورسٹیز کی عمارات تعمیر کر دی جائیں گی۔ اس طرح کی حرکتوں سے تعلیمی معیار، پھیلاؤ، مسائل، گہرائی اور یافت کا کوئی تعلق ہرگز نہیں ہوتا ہے۔ دنیا بھر میں تعلیمی پالیسی جن ایشوز پر استوار کی جاتی ہے، ان کا تعلق خالصتاً نصاب، یونیفارمی، معیار، اکیڈمکس، یافت اور اس کے

اثرات سے ہوتا ہے۔ سو ہمارے ہاں تعلیمی انتظامی منصوبہ بندی کی جن تجاویز کو تعلیمی پالیسی کہا جاتا ہے، اس کا تعلق تعلیم سے کم لیکن پی ڈبلیو ڈی اور ٹھیکیداروں سے زیادہ ہوتا ہے۔ اسی لئے تعلیم کے حقیقی مسائل نہ سامنے آتے ہیں، نہ آنے دیئے جاتے ہیں، نہ حل ہوتے ہیں۔

وزارتِ تعلیم پر نصف صدی سے اس وضاحت کا قرض واجب ہے کہ جب 1948 میں ہی وزیرِ تعلیم جناب فضل الرحمن صاحب نے پہلی تعلیمی پالیسی میں ہی یہ طے کر دیا تھا کہ بذریعہ لازمی پرائمری تعلیم اگلے بیس برسوں میں ناخواندگی ختم کر دی جائے گی تو نصف صدی بعد 1998 کی تعلیمی پالیسی میں بھی مژدہ جاں فزا یہی تھا کہ لازمی پرائمری تعلیم کے زور پر ناخواندگی پر قابو پایا جائے گا۔۔۔۔۔ گویا نصف صدی بعد بھی ہماری تعلیم نقطہ آغاز سے آگے نہیں بڑھی ہے۔ یہ بات نہ نصف صدی پہلے سچ تھی، نہ آج سچ ہے، لازمی پرائمری تعلیم اگر ہماری ناخواندگی دور کر سکتی تو کر چکی ہوتی۔ اس سانحہ پر تین سال اوپر نصف صدی گزر چکی ہے مگر ہماری لازمی پرائمری تعلیم بھی وہیں ہے، ناخواندگی بھی وہیں ہے، ماہرین بھی وہیں ہیں اور تعلیم پالیسیز بھی وہی ہیں جبکہ آس پڑوس میں کمپیوٹر سافٹ ویئر کی سالانہ ایکسپورٹ 6 بلین ڈالر تک جا پہنچی ہے اور دروازے میں مرتخ پر کمند ڈالی جا چکی ہے اور ہمارے ماہرینِ تعلیم ہمیں ابھی تک لازمی پرائمری تعلیم کی خچر پر، سوار کرانے پر بضد ہیں۔

ہمیں یقینی خدشہ ہے کہ اگر دوسرے شعبوں کے نام نہاد ماہرین بیچ بھی گئے، تب بھی عوام ان تعلیمی ماہرین کا، اگر زندہ ہیں تو نام نسب، حوالہ اور پتہ اور اگر مردار ہیں تو قبریں ضرور تلاش کر لیں گے کہ جنہوں نے ہمیں اس حال تک پہنچا دیا ہے۔ ادھر ہماری یہ حالت ہے کہ جب بھی یہ خبر گرم ہوئی ہے کہ وطن عزیز میں نئی تعلیمی پالیسی بن رہی ہے، ہم اپنے طور پر سرگرم ہو جاتے ہیں اور وزارتِ تعلیم کے وزیر سے لے کر نائب قاصد تک سب کو اپنی تجاویز ارسال کرنا شروع کر دیتے ہیں کہ

مہربانی فرما کر زیر ترتیب تعلیمی پالیسی میں فدوی کی ان تجاویز پر بھی غور فرمایا جائے لیکن ہم چونکہ ماہر تعلیم تو ہیں نہیں تو ہماری سفارشات کو بنا پڑھے ہی نظر انداز کر دیا جاتا ہے جبکہ حقیقت یہ ہے کہ اگر پاکستان میں شرح خواندگی میں اضافہ مطلوب ہے اور تعلیمی بگاڑ میں سدھار پیدا کرنا ہی ہے تو یہ اس وقت تک ممکن ہی نہیں ہے کہ جب تک ہماری تجویز کردہ سفارشات پر سو فیصد عمل درآمد نہیں کیا جاتا۔ ہر طرح کے انکل پچونسٹہ جات، طرح طرح کے ٹونکے اور عقل آرائیاں کر کے دیکھ لی گئی ہیں۔ ماہرین کی ساری مہارت اور دانشوروں کی دانش کا نتیجہ سو ملین ناخواندہ افراد کی موجودگی میں سب کے سامنے ہے، اب اس کے سوا چارہ بھی کیا ہے کہ ان تجاویز پر بھی غور فرمایا جائے۔

اللہ تعالیٰ نے جس طرح ہمیں مسلمان پیدا کر کے ہم پر مہربانی فرمائی، اسی طرح ہمیں ماہر تعلیم نہ بنا کر اور ملک کی خدمت سے محروم رکھ کر ایک اور مہربانی بھی کر دی، چونکہ وطن عزیز کے بگاڑ میں ماہرین، دانشوروں اور خدمت گزاروں کا ہی سب سے بڑا ہاتھ ہے۔۔۔۔۔

جہاں جھوٹے گواہوں سے چیف جسٹس تک، ٹاؤٹ اور اٹھائی گیروں سے صحافیوں تک اور آل پاکستان ہجڑہ سوسائٹی کے صدر سے صدر انجمن سوداگراں تک سبھی پاکستان کی ”خدمت“ میں ہمہ وقت مصروف ہوں اور خدمات کا نتیجہ ایسا ہو کہ جیسا نظر آتا ہے تو ایسی صورت حال میں پاکستان کی ”خدمت“ نہ کرنا ہی اس کی بہترین خدمت ہے۔

الحمد للہ کہ ہم چونکہ پاکستان کی ”خدمت“ میں ملوث نہیں ہیں اور ماہر تعلیم بھی نہیں ہیں۔ سو ہم اپنی تجاویز بلا خوف و خطر و اندیشہ سودوزیاں محمد خان جو نیجو سے لے کر میاں نواز شریف کی آخری حکومت تک سب کو ارسال کرتے رہے ہیں، حالانکہ انجام جانتے تھے مگر پھر بھی قومی خدمت میں شامل ہو جانے کا چسکہ اور ناخواندگی کی مخالفت کا لپکا ہمیں اکسائے رکھتا ہے۔

نئی تعلیمی پالیسی کی آمد آمد کے غلغلہ بار دنوں میں ہماری یہ تجاویز اخباروں میں تو شائع ہوتی رہتی ہیں لیکن حکومتی ماہرین ان تجاویز کو یا تو بہ نظر دگردیکھتے ہیں یا محض کن انکھیوں سے، واقعہ جو بھی ہو، اور وقت اور وسائل کا زیاں جیسے بھی کر لیا جائے لیکن شرح خواندگی میں اضافہ اور نظام تعلیم میں کسی مثبت تبدیلی کے لئے اب اور کوئی ایسا ناکام تجربہ نہیں رہ گیا ہے کہ جسے آزمانہ لیا گیا ہو، بجز اس کے، کہ ان تجاویز پر بھی غور فرمایا جائے:

1۔ لازمی تعلیم کا قانون

پاکستان میں جب تک لازمی تعلیم کا قانون عمل میں نہیں آتا اور اس کا سختی سے نفاذ نہیں کیا جاتا، شرح خواندگی کم تو ہو سکتی ہے جیسا کہ ہو رہی ہے لیکن بڑھ نہیں سکتی، جیسا کہ نہیں بڑھ رہی۔ اس لازمی تعلیم کے قانون کو پرائمری سطح سے منسلک کرنے کی غلطی نہ کی جائے بلکہ لازمی ہائی سکول سے منسلک کر دیا جائے۔ اس قانون کے مانیٹرنگ سسٹم کو DECENTRALIZED کر کے تحصیل اور ڈسٹرکٹ کی سطح پر، ڈسٹرکٹ ایجوکیشن اتھارٹی کو اس کی ذمہ داری سونپ دی جائے۔ یہ اتھارٹی اپنی تحصیل اور ضلعوں میں پیدا ہونے والے بچوں کی لازمی تعلیم کے لئے رجسٹریشن کریں، ریکارڈ رکھیں، فالو اپ ہو اور منصوبہ بندی کریں کہ اگر ڈسٹرکٹ ایک میں سن 2000 میں دس ہزار بچے پیدا ہوئے ہیں تو سن 2005 میں ان کے لئے کتنے سکول، کتنے اساتذہ اور کس قدر وسائل درکار ہوں گے؟ ہر بچہ کے لئے رہائشی و سکونتی بنیادوں پر سکول میں لازمی داخلہ اور نشست کو یقینی بنایا جائے اور ہائی سکول تک اس پراسس کی مانیٹرنگ جاری رکھی جائے۔ پلف، دروغ، دکھاوا اور خوش فہمیوں کی بات دوسری ہے لیکن شرح خواندگی میں اضافہ کے لئے اس کے سوا، اور کوئی راستہ نہیں رہ گیا ہے۔

2۔ یکساں میڈیم، نصاب اور معیار

پاکستان کو مزید توڑ پھوڑ، انتشار، شریکپندی اور افلاس سے بچانا مقصود ہے تو یک لخت طبقاتی نصابِ تعلیم اور جداگانہ طرزِ تعلیم پر خطِ تمسیح کھینچنا لازمی اور اولین اقدام ہونا چاہیے۔ اس میں مزید تاخیر مزید قباحتوں کو تو جنم دے سکتی ہے، مگر ریاستی سرپرستی میں یہ انصافی کسی خیر کا منبع ہرگز نہیں ہے۔ دینی مدرسوں سے لے کر ایتھی سن تک اور ٹاٹ والے سکولوں سے لے کر بیکن ہاؤس تک یکساں نصاب، یکساں معیار اور یکساں میڈیم رائج کیا جانا ضروری ہے۔ ہم دیکھتے ہیں کہ تعلیمی بد عملی اور طبقاتی تقسیم نے معاشرہ میں دو انتہاؤں کو فروغ دیا ہے۔ ایک طرف فقرہ فقرہ انگریزی بولنے والے، رعونت زدہ، بے بہرہ اور ناچے پیدا ہوئے اور دوسری طرف طالب، مسکین، قربانی کی کھالوں پر نظر رکھنے والے، انتقام آمادہ اور نا اہل۔ معاشرہ کے لئے دونوں ہی یکساں طور پر ناکارہ۔ ایک خود کو حاکم سمجھتے ہیں اور دوسرے محکوم سے انکار کر رہے ہیں۔

3۔ کوٹہ سسٹم کا خاتمہ

ہر طرح کی ایجوکیشن اور ملازمتوں میں میرٹ سسٹم رائج کر دینے سے، چور دروازہ سے مخصوص طبقہ کے نا اہلوں کا آگے آنے کا راستہ بند ہوگا، مسابقت کو فروغ دینے سے مراعات یافتہ اور مراعات سے محروم، دونوں طبقوں کے لیے یکساں مواقع پیدا ہوں، جو خالصتاً میرٹ سے وابستہ کیے جائیں۔

4۔ کامیابی کا نقطہ مختتم

ہمارے نظامِ تعلیم میں ناکامی کی قیمت، اخراجات اور وسائل کا زیاں دنیا کے ہر ملک سے زیادہ ہے اور ہمیں اس کا ادراک تک نہیں ہے۔ دنیا بھر کے ممالک میں تعلیم پر خرچ ہونے والے سالانہ اخراجات کے مقابلے میں تعلیمی شعبہ سے جو پراڈکٹ، استعدادِ کار، افادیت اور اہلیت معاشرہ کو حاصل ہوتی ہے، اسے معاشی و

مالیاتی پیمانہ سے ناپ کر نقطہ مختتم مقرر کر لیا جاتا ہے۔ اس کے لئے قومی اور بین الاقوامی معیار موجود ہیں۔ جب بھی تعلیمی شعبہ میں سالانہ اخراجات کے مقابلے میں سال بھر کی تعلیمی یافت اور حاصل کردہ افادیت غیر متوازن ہونے لگے تو اسے تعلیمی نظام میں رخنہ پڑ جانے اور خرابی در آنے کی علامت سمجھا جاتا ہے۔ اس بریک ایون پوائنٹ کو متوازن، قابل قبول اور قابو رکھنے کے لئے مختلف ماڈلز، فارمولے اور تزویراتی طریقہ کار کا اطلاق کیا جاتا ہے۔ اس بہت ضروری نوعیت کے تجزیہ، توازن اور معاشرہ کو حاصل ہونے والی تعلیمی استعداد و صلاحیت کو تعلیمی اخراجات سے ہم آہنگ اور متوازن رکھنے میں ہمارے ماہرین تعلیم کبھی کامیاب نہ ہو سکے یا انہیں سرے سے اس کا ادراک ہی نہیں ہے۔ شاید اسی لئے آج تک ہمارے پاس کسی بھی سطح پر حاصل ہونے والی تعلیمی یافت کا کوئی مالی پیمانہ، کوئی حد مقرر و میسر نہیں ہے، سو جب حد ہی مقرر نہیں ہے تو اس کے غیر متوازن ہونے کا اندازہ ہی کیسے ہو سکتا ہے؟

ہمارے نظام تعلیم کا بدترین اور سب سے ہولناک پہلو ہی یہی ہے کہ تعلیم کے لئے جو انتہائی قلیل وسائل میسر ہیں، یونیورسٹی کی سطح پر، ان وسائل کا 85 فیصد ضائع ہو جاتا ہے۔ تعلیمی اخراجات اور کامیابی کے اس نقطہ مختتم کو سمجھنے کے لئے اس سادہ مثال سے کام لیا جاسکتا ہے کہ اگر گورنمنٹ کالج سرگودھا سے سوطلبہ یونیورسٹی کے امتحان میں شریک ہوئے، 15 کامیاب ہو گئے، 85 ناکام رہے۔ اس کالج کے سالانہ اخراجات دو کروڑ روپے ہیں یعنی دو کروڑ میں 15 پیچلز ڈگری ہولڈر میسر آئے۔ اس طرح ہمیں ایک بی اے پاس تیرہ لاکھ سے زیادہ میں پڑ رہا ہے۔ اگر انہی سوطلباء میں کامیاب ہو جانے والے اس کے برعکس یعنی 85 ہوتے تو یہی بی اے پاس ہمیں دو لاکھ 35 ہزار میں پڑتا۔ یونیورسٹی کے امتحانات میں کامیابی کی شرح 20 فیصد سے زیادہ نہیں ہے، یوں صرف مالیاتی خسارہ ہی نہیں ہو رہا بلکہ اس کے ساتھ ساتھ ناکام رہ جانے والوں کے 2 سال بھی ضائع ہو جاتے ہیں۔ اب

چونکہ ناکام ہو جانے والوں کی شرح کامیاب ہونے والوں سے کئی گنا زیادہ ہے اور اخراجات مساوی طور پر ناکام رہ جانے والوں پر اسی قدر ہوئے سو، سالانہ اخراجات کا کثیر حصہ ناکامی کی نذر ہو گیا، ضائع ہو گیا۔ اب اس تعلیمی یافتہ کے معیار، افادیت اور اخراجات کا نقطہ مختتم کے حوالہ سے جائزہ لیا جائے تو اس سوال کا جواب دینا پڑے گا کہ تیرہ لاکھ روپے میں حاصل کردہ گریجویٹ کی معاشرہ کے لئے کیا افادیت ہے؟ یہ سوسائٹی کے لیے کس قدر مفید ہے۔ کیا اس فرد کی تعلیمی استعداد کا تیرہ لاکھ روپے کے عوض مہنگی تو نہیں ہے؟ یہ فرد معاشرہ کو کس قدر لوٹا سکتا ہے، معاشرہ کو کیا دے سکتا ہے؟

غالباً کچھ بھی نہیں

بد قسمتی سے اس گریجویٹ کی تعلیمی استعداد اور علمی صلاحیت اس سے زیادہ نہیں ہے کہ یہ فرد شناختی کارڈ کے فارم بھر سکے اور ملازمتوں کے اشتہار پڑھ سکے۔ یہ بات ہمارے وارے میں ہے ہی نہیں کہ تیرہ لاکھ کے عوض اس طرح کی محدود صلاحیت والے خواندہ افراد معاشرہ پر مسلط کرتے چلے جائیں۔ اس بات سے انکار نہیں کیا جاسکتا کہ ہمیں گریجویٹ تو چاہیے مگر اس طرح کا اور اس قیمت پر نہیں۔ ضرورت اس امر کی ہے کہ عمومی سطح پر عموماً اور یونیورسٹی کی سطح پر خصوصاً ناکامی کی شرح کو کنٹرول کیا جائے۔ ضائع ہو جانے والے سالانہ وسائل کو ضائع ہونے سے بچایا جائے۔ ہمیں کامیابی اور اخراجات کے نقطہ مختتم کو متوازن بنانا ہوگا۔ ہم اس لحاظ سے دنیا بھر کے ممالک کی فہرست میں بہت نیچے ہیں کہ جہاں یونیورسٹی لیول پر طلبہ کی کامیابی کی شرح ایک چوتھائی سے بھی کم ہے اور علمی استعداد، یافتہ کے حوالہ سے اس سے بھی کم ہے۔

5۔ تعلیمی دورانیہ

انگریزوں نے بڑے صغیر میں جس طرح کی تعلیم کو فروغ دیا، وہ ان کے مفادات

اور ہندوستان کی غلامانہ نوآبادی حیثیت کے عین مطابق تھی مگر جب انگریز چلے گئے تو اس سرزمین کو ان سے بھی بڑے انگریز مل گئے۔ انگریزوں کی عطا کردہ جن قباحتوں کو ہمارے تعلیمی ماہرین نے آج تک اپنے ماتھے کا جھومر بنا رکھا ہے، اس میں صرف ہمارے ماہرین کی مادری زبان انگریزی کا تحفظ ہی شامل نہیں ہے بلکہ اس میں سکول اور یونیورسٹی کی سطح پر تعلیمی مدت کا ناقابل قبول، ناقص اور کمتر دورانیہ بھی شامل ہے۔ انگریزوں نے اپنی جس بھی مجبوری و مصلحت کے تحت بڑے صغیر میں ہائی سکول کی تعلیم کا دورانیہ 10 سال اور یونیورسٹی کی سطح پر بیچلرز ڈگری کے لئے 2 سال کا عرصہ مقرر کیا تھا، اس میں نصف صدی سے بال برابر بھی تریڑ نہیں آئی ہے جبکہ عام تعلیمی نظام میں ہائی سکول کا اکیڈمک پیریڈ 12 سال اور بیچلرز ڈگری کے لئے 4 سال مقرر ہے۔ اس طرح ہم نے دونوں میدانوں میں اپنے شاہینوں اور بلند پروازوں کے بال اور پر باندھ رکھے ہیں۔

بین الاقوامی معیار سے ہمارا ہائی سکول گریجویٹ دنیا بھر کے ہائی سکول گریجویٹس سے دو سال کم پڑھا لکھا ہے اور اسی بے عملی کے نتیجہ میں ہماری یونیورسٹی گریجویٹ (بی اے / بی ایس سی) بھی دو سال پیچھے رہ جاتا ہے۔ انٹرمیڈیٹ جو حقیقتاً ہائی سکول کا حصہ ہے، ہر جگہ ہائی سکول ہی کا حصہ ہے اور انٹرمیڈیٹ کا اپنا علیحدہ وجود رائج نہیں ہے۔ جاپان سے سعودی عرب اور کینیڈا سے سنگاپور تک یہی معیار مروج ہے۔ ہمارے ہاں ہائی سکول کے آخری دو سالوں (ایف۔ اے) کو ہائی سکول سے علیحدہ کر کے اور کالج سے جوڑ کر تعلیم پر اور مدت تعلیم پر بہت بڑا ظلم کیا گیا، جس کی تلافی ہی ہونے میں نہیں آئی ہے۔ تمام کالجوں سے انٹرمیڈیٹ کلاسز کو علیحدہ کر کے ہائی سکول کا حصہ بنا دیا جائے، اس طرح ہائی سکول گریجویشن کا دورانیہ بھی بارہ سال ہو جائے گا اور کالجوں سے 60 تا 70 فیصد دباؤ بھی کم ہو جائے گا جو کہ انٹرمیڈیٹ کے طلباء کی وجہ سے ہی ہوتا ہے۔ ہائی سکول کی مدت تکمیل میں دو سال کے اضافہ کے ساتھ ساتھ بیچلرز ڈگری کے لئے موجودہ دو سالہ مدت بڑھا کر چار

سال کر دی جائے۔ اس طرح ہماری یونیورسٹی گریجویٹس کا سکولنگ پیریڈ 16 سال ہو جائے گا جو کہ بین الاقوامی معیار کے عین مطابق بھی ہوگا اور معاشرہ کو مثبت اور بہتر تعلیمی استعداد کار میسر آسکے گی۔

6۔ تعلیمی بجٹ

سالانہ تعلیمی بجٹ میں ترجیحی بنیادوں پر اضافہ کی فوری اور اشد ضرورت ہے۔ دو فیصد سالانہ کے بجٹ سے سو ملین ناخواندہ افراد کے ساتھ اکیسویں صدی میں داخل ہونا خطرناک اور تکلیف دہ عمل ہے۔ تعلیمی بجٹ میں اضافہ کی وجوہات صرف تعلیمی ہی نہیں، معاشرتی بھی ہے۔ ہماری قوم کا اکثریتی حصہ (52 فیصد) نابالغوں پر مشتمل ہے۔ آبادی کے 52 فیصد حصہ کی بہبود کے لئے صرف دو فیصد بجٹ۔ یہ مذاق نہیں بلکہ بے حسی اور ظلم کے زمرہ میں آتا ہے۔ تعلیم کی مخالفت اور خواندگی کے خلاف کینہ پروری کے جذبات اپنی جگہ مگر جو قوم اپنے بچوں پر سرمایہ کاری سے ہاتھ کھینچ لے، اس زمین پر منافرت کے ساتھ ساتھ ذاتی اور گروہی مفادات بھی خوب پروان چڑھتے ہیں۔ اگر تعلیم کے نام پر بجٹ میں اضافہ جائیدارانہ پارلیمنٹ پر بار گزرتا ہے تو آبادی کی بنیاد پر اس اضافہ کو تسلیم کر لیا جائے، پر دونوں صورتوں میں اضافہ کی ٹھوس وجوہات موجود ہیں۔

7۔ نیشنل ٹیسٹنگ اتھارٹی

یوٹی مافیا، شارٹ کٹ، دھاندلی اور تعلیم کی خرید و فروخت کو روکنا بہت ضروری ہے اور اسے امتحانی مراکز پر چھاپہ مارنے اور ممتحن حضرات کی نیک نامی اور صوابدید پر نہیں چھوڑا جاسکتا۔ ہر اگلی تعلیمی سطح پر داخلہ کے لئے نیشنل ٹیسٹنگ اتھارٹی کا امتحان پاس کرنا، لازمی قرار دیا جائے اور ملازمتوں کے حصول میں بھی اس امتحان کی کارکردگی کو میرٹ کا حصہ بنایا جائے۔ اس سے دودھ اور پانی کی علیحدگی کے علاوہ ہماری درس گاہوں کی جاری کردہ اسناد کا اعتبار بھی بڑھے گا اور بحال بھی

ہوگا۔ قومی سطح پر ایک خود مختار ٹیسٹنگ اتھارٹی کا قیام عمل میں لانا ہی ہوگا۔ جو ہر سطح اور ہر طرح کی ایجوکیشن کے حامل افراد کی مطلوبہ معیار کے مطابق STANDARIZE TEXTING کر کے تصدیق نامہ جاری کر سکے

8۔ نصاب کا عمودی اور افقی پھیلاؤ

دنیا کے سکڑنے اور گلوبل ویج میں بدل جانے سے بین الاقوامی مسابقت میں بھی زبردست اضافہ ہوا ہے اور روز بروز مسابقت کا گھیرا تنگ ہوتا جا رہا ہے۔ ساری دنیا کے تعلیمی میدان میں اکیڈمک یونیفارمٹی بڑھ رہی ہے۔ ہم بین الاقوامی اکیڈمک یونیفارمٹی سے تو نہ جانے کس فاصلہ پر ہیں، ہماری تو ایک ہی شہر میں دو یکساں درس گاہوں کی تعلیم، نصاب اور معیار میں یونیفارمٹی نہیں ہے۔ عالمی تعلیمی معیار سے ہم آہنگی کے لئے ہمیں VERTICAL EXPANSION کے حوالہ سے نصاب میں گہرائی، COMPLEXITY LEVEL اور تنوع پیدا کرنا ہوگا اور HORIZONTAL EXPANSION کے لئے ہر سطح پر مزید مضامین اور کورسز شامل کرنا ہوں گے۔

ہمارے ہاں دو سال میں تین مضامین پڑھا کر بیچلرز کی جو ڈگری دے دی جاتی ہے، اسی ڈگری کے لئے عام مطلوبہ معیار چار سال اور 35 تا 42 مضامین پاس کر لینے سے مشروط ہے۔ میدان مسابقت کا ہو یا تعلیمی استعداد کار کا، دو سال اور تین مضامین والے، چار سال اور اوسطاً چالیس مضامین والوں سے تعلیمی میدان میں بھی، میدان جہاد کی طرح بے تیغ ہی لڑیں تو شاید لڑیں ورنہ یہ جوڑ کسی صورت بھی برابر قرار نہیں دیا جاسکتا۔ ڈگری کے حصول میں یہ کمتر دورانیہ اور کم مضامین اگر سہواً مروج ہیں تو قابل مذمت ہیں اور اگر قصداً ایسا کیا گیا ہے تو قابل نفرت اور ناقابل تلافی ہے۔ ماہرین تعلیم کی اس بد عملی نے ہماری درس گاہوں کی جاری کردہ ڈگریز کو مشکوک، سوالیہ اور SUBSTANDARD بنا رکھا ہے۔

9۔ شرح خواندگی ہی نہیں، معیارِ خواندگی بھی

حکومتی ماہرین کا سارا زور شرحِ خواندگی بڑھانے تک ہے، مگر معیارِ خواندگی کے بارے میں سب خاموش ہیں۔ شرحِ خواندگی کو ناپنے کا معیار کی پیمانہ سرے سے متعارف اور مروج ہی نہیں کرایا گیا۔ جس شرحِ خواندگی کو اربوں روپے کے عوض حاصل کیا جا رہا ہے، اس کی یافت محض نام لکھ لینے اور ووٹ کی پرچی پر کسی جانور، جوتی، موم بتی اور ترازو پر نشان لگا دینے تک محدود ہے۔ ہمیں خدشہ ہے کہ اس طرح کی خواندگی ہمارے معاشرہ کے لئے کچھ زیادہ مفید نہیں ہے۔ نشان لگانے کے ساتھ ساتھ نشان زدہ کے بارے میں یہ جاننا اور سوچنا بھی ضروری ہے کہ وہ سماج اور معاشرہ کے لئے مفید ہے یا ڈاکوؤں کے لئے۔ وہ اغواء برائے تاوان میں زیادہ کارآمد ہے یا سماجی بہبود کے کاموں میں۔ ہم لازمی پرائمری تعلیم کے جس بوسیدہ نسخہ پر عمل پیرا ہیں، اس سے معیارِ خواندگی میں اضافہ ممکن ہی نہیں ہے۔ پرائمری کی سطح پر کسی معیار کو قائم رکھنا ہمارے تعلیمی ڈھانچے کے اختیار میں نہیں ہے۔

30 ستمبر

خلائی ٹورازم

انٹرنیشنل پسیس یونیورسٹی کے زیر اہتمام شائع ہونے والی مطالعاتی رپورٹ پر امریکی میڈیا، ٹورازم انڈسٹری اور کاروباری حلقوں میں جوش و خروش پھیل رہا ہے۔ پسیس یونیورسٹی نے طویل تحقیق اور مطالعہ کے بعد مستقبل قریب میں خلابی ٹورازم کے حوالہ سے اپنی رپورٹ میں بتایا ہے کہ وقت آ گیا ہے کہ خلابی ٹورازم کے منصوبوں میں سرمایہ کاری شروع کر دی جائے اور خلابی دنیا کی پراسراریت کو سائنس فلشن کے حصار سے نکال کر عملی دنیا کے نئے روشن افق کے طور پر متعارف کرایا جائے۔ رپورٹ میں ٹورازم کے کئی ممکنہ اور اذلیں منصوبوں کا بھی حوالہ دیا گیا ہے۔ ٹورازم کی یہ نئی دنیا زمین کے نچلے مدار، چاند اور مریخ پر وجود میں لائی جائے

گی۔ مجوزہ منصوبوں میں ہوٹل، قیام گاہیں، کانفرنس ہال، ہائیکنگ کلب، مرتخ پرکوه پیمائی کی سہولیات اور تربیتی ادارہ اور کارریننگ ٹریک کی تعمیر شامل ہے۔

یونیورسٹی کے صدر کارل ڈونٹس نے کہا ہے کہ ان تمام منصوبوں کی راہ میں فنی، قانونی اور مالیاتی رکاوٹیں حائل ہیں لیکن یہ رکاوٹیں دور کی جا رہی ہیں اور یہ تمام منصوبے ممکن العمل ہیں اور بہت جلد شروع کئے جاسکتے ہیں۔ خلائی ٹورازم انڈسٹری میں امکانات کا ایک عالم آباد ہے، یہ عالم آباد ہوگا اور ضرور ہوگا۔

سپیس ٹورسٹس کے لئے مختلف تفریحی مشاغل ترتیب دینے کے لئے یونیورسٹی کی ایک مطالعاتی و تحقیقی ٹیم ہمہ وقت مصروف ہے اور فری فلوئنگ، مائیکرو گریوٹی سپورٹس، بے وزنی اور عدم دباؤ کی کیفیت میں نشانہ بازی جیسے تفریحی مشاغل کی تفصیلات طے کر لی گئی ہیں۔ سرمایہ کاری کے کئی بڑے ادارے خلائی ٹورازم میں دلچسپی لے رہے ہیں۔ ایک ہزار سے زائد افراد خلائی سفر کے لئے نشستیں مخصوص کروا چکے ہیں۔ فی الحال اٹھانوے ہزار ڈالر میں بکنگ کی جا رہی ہے مگر قوی امید ہے کہ جوش و خروش کاریلانگرتے ہی اخراجات میں کمی واقع ہوگی اور شرح کرایہ کا زور ٹوٹے گا۔

ہم اس صورت حال سے فائدہ اٹھانے کے امکانات کو اپنی خواہشوں کے مخصوص لاپٹی رجحان اور تنگ دستی کے تناظر میں دیکھتے ہیں تو تفریحی مشاغل کے برعکس ہماری نظر، ضمیر جعفری مرحوم کی نظم کے مطابق چائے کے کھوکھے اور کارنر پلاٹ پر ہی ٹھہرتی ہے۔

ذہن میں لے کر نئی دنیا کے امکانات کو

اک میرے مہربان کہنے لگے کل رات کو

ہوا آراک چائے کا اسٹال برنوک بلال

میری رائے میں تو رش لے گا بہت، نکلے گا مال

ابتدا میں ایشیا کے لوگ ہوں گے خال خال

کم گلے کی اس لیے مشرق کے مسکینوں کی دال
چاند کے مرکز میں قطعہ جات جب ہوں گے الاٹ
مجھ کو قسطوں پر دلا دیں، اک سترہ سا پلاٹ
(سید ضمیر جعفری)

18 اکتوبر

ارشمیدس کی نایاب تحریر

ڈاکٹر آرٹ گیلری بالنی موریکا ایک دنیا بھر کے علمی و تحقیقی حلقوں کی توجہ کا مرکز بن گئی ہے۔ علوم آثار قدیمہ کے ماہرین سے لے کر کمپیوٹر کے ماہرین تک، ہر طرف ارشمیدس کی اس تحریر پر گفتگو جاری ہے، جو آٹھ صدیوں سے معمہ بن رہی ہے۔ اب یہ کتاب ڈاکٹر آرٹ گیلری کے قبضہ میں ہے، جہاں مختلف شعبوں کے ماہرین، سائنسدان اور محقق تحریر کی بازیافت میں مصروف عمل ہیں۔ دیکھنے میں پرانی، بوسیدہ اور اطراف سے جلی ہوئی کتاب جو بکری کی کھال کے چند صفحات پر مشتمل ہے، دو ملین ڈالر میں خریدی گئی ہے۔ ایک طرف اس کتاب کی تاریخ اور بازیافت حیران کن حد تک دلچسپ ہے اور دوسری طرف کتاب کی حیثیت اپنے مصنف کے حوالہ سے نایاب اور منفرد ہے۔

مشہور فلاسفر، ریاضی دان اور سائنسدان ارشمیدس 287 قبل مسیح میں سسلی کے مشرقی ساحل پر ساراکیوز میں مشہور ماہر فلکیات فادیوس کے ہاں پیدا ہوا، اور 212 قبل مسیح میں رومن سپاہیوں کے حملہ کے دوران مارا گیا۔ ارشمیدس نے کشتش نقل کے مرکز، لاء آف لیور، ہیومیٹری کے بنیادی اصول اور پانی میں اشیاء کے اصول اوزان پر قابل قدر کام کیا اور اپنے سائنسی نظریاتی کو "میٹھڈ آف ملکینیکل تھیورم" میں قلمبند کیا۔ رومن سپاہیوں کی لوٹ مار سے ارشمیدس کا تخلیقی سرمایہ بھی متاثر ہوئے بغیر نہ رہ سکا، لیکن کسی نہ کسی طرح دسویں صدی میں ارشمیدس کی میٹھڈ

آف ملینیکل تھیورم دریافت ہوئی اور اسے لفظ بہ لفظ نقل کر کے محفوظ کر لیا گیا۔ اس کے بعد اصل نسخہ تو ہمیشہ کے لئے غائب ہو گیا مگر یہ نقل بہ مطابق اصل دو سو سال تک مشرق وسطیٰ کے علمی حلقوں میں موجود رہی۔ بارہویں صدی کے آخر میں یہ نقل فلسطین میں کسی عیسائی پادری کے ہاتھ لگ گئی، جس نے کھال کے بنے بڑے بڑے صفحات کو کاٹ کر چھوٹا کیا، ان کی جلد بندی کی اور اصل عبارت کو مٹا کر اس کے اوپر دوسری سیاہی سے بائبل کی مناجاتی دعائیں لکھ دیں۔ یہ مناجاتی کتاب اٹھارہویں صدی تک فلسطین میں ایک عیسائی خانقاہ میں موجود رہی۔ انیسویں صدی میں اسے یروشلم کی ایک لائبریری میں منتقل کر دیا گیا، وہاں سے یہ کتاب استنبول کے مرکزی گرجا گھر لائی گئی، جو 1922 تک وہاں موجود رہی پھر اچانک غائب ہو گئی۔ 1950 کے عشرہ میں یہ کتاب نامعلوم وجہ سے ایک فرینچ فیملی کی ملکیت میں آ گئی اور 1998 میں نوادرات کے ایک شائق نے یہ کتاب نیلامی میں دو ملین ڈالر کے عوض حاصل کر لی اور کتاب کی اصل عبارت کی بازیافت کے سلسلہ میں والٹرز آرٹ گیلری سے رجوع کیا۔ یوں یہ کتاب یکدم توجہ کا مرکز بن گئی ہے۔

اب اصل مسئلہ میٹھڈ آف ملینیکل تھیورم کی معدوم اور مٹائی ہوئی عبارت کو بائبل کی مناجاتی دعاؤں کے غلبہ سے بازیافت کرانا اور اُجاگر کرنے سے ہے۔ والٹرز آرٹ گیلری میں مختلف شعبوں کے ماہرین اور سائنسدان ڈیجیٹل سیکنر اور الٹرا وائلٹ شعاعوں کے ذریعہ مٹائی گئی عبارت اور کھال پر رہ جانے والے اصل عبارت کے نشانات کو ابھار کر ارشمیدس کی تحریر کو پڑھنے میں سرگرمی سے مصروف ہیں۔ ایک صفحہ پڑھ لیا گیا ہے، جس پر اُفتی رخ میں کچھ ڈایا گرام اور اشکال ظاہر ہوئی ہیں۔

21 اکتوبر

ادب کا نوبل پرائز۔۔۔۔۔ 2000

سن 2000 کا ادبی نوبل پرائز چین کے جلاوطن مصنف گاؤ سنگ جیان کو

دینے کا اعلان کر دیا گیا ہے۔ سوڈش اکیڈمی کے اس اعلان کا امریکہ کے ادبی حلقوں اور میڈیا نے غیر معمولی طور پر خیر مقدم کیا ہے۔ ساٹھ سالہ ناول نگار اور ڈرامہ نویس گاؤں سنگ جیان 1987 سے فرانس میں جلاوطنی کی زندگی گزار رہے ہیں۔ گوکہ گاؤں سنگ جیان ان چینی مصنفوں کی صف میں شامل تھے، جو ثقافتی انقلاب (1966-1976) کی زد میں نہیں آئے تھے لیکن بعد میں وہ اپنی رفیقہ حیات کی مجبری پر پکڑ لیے گئے اور اپنی تحریروں پر معتوب ٹھہرا دیئے گئے۔ خصوصاً 1989 میں بیجنگ میں بنیادی انسانی حقوق کے لئے ہونے والے عوامی مظاہروں اور پولیس تشدد کے پس منظر میں گاؤں سنگ جیان کی تحریروں کی اشاعت پر چین میں پابندی عائد ہے۔

نوبل پرائز دینے جانے کی خبر پر انہوں نے تبصرہ کرتے ہوئے کہا ہے کہ ان کے لئے یہ بالکل غیر متوقع ہے۔ گاؤں سنگ جیان نے ثقافتی انقلاب کے دنوں میں چینی قلمکاروں کی کسمپرسی پر اظہار افسوس کرتے ہوئے کہا کہ انقلاب کے دنوں میں انہیں اپنی کئی غیر مطبوعہ تخلیقات کو نذر آتش کرنا پڑا تھا۔ چین کے ایک اور جلاوطن شاعر اور ادیب بی لنگ جو امریکہ میں مقیم ہیں، انہوں نے گاؤں سنگ جیان کو نوبل پرائز دینے جانے پر کہا ہے کہ یہ چینی جلاوطن قلمکاروں کی تخلیقی صلاحیت کے اعتراف کے مترادف ہے۔ گاؤں سنگ جیان پہلے چینی ادیب ہیں، جنہیں ادب کا نوبل پرائز دیا گیا ہے۔

ادھر چین میں نوبل پرائز کو شک و شبہ کی نظر سے دیکھا جاتا ہے۔ خصوصاً 1989 میں جب تبت کے مذہبی و روحانی پیشوا دلائی لامہ کو امن کا نوبل انعام دیا گیا تو چینی حلقوں کی طرف سے اس کی مذمت کی گئی۔ بعد میں بھی امن اور ادب کے لئے دیئے جانے والے اکثر نوبل پرائز کسی نہ کسی طرح سے تنقید کی زد میں آتے رہے ہیں۔ عالمی سطح پر یہ تاثر ابھر رہا ہے کہ ادب اور امن کے نام پر دیئے جانے والے نوبل پرائز کی کسوٹی میں ادب اور امن کے علاوہ بھی کوئی ان دیکھی

کسوٹی اور غیر مرئی پیمانہ رائج ہے۔

یوں تو نوبل پرائز حاصل کرنے والوں اور دینے والوں دونوں پر کسی نہ کسی طرف سے تنقید کا درکھلا ہی رہتا ہے لیکن کچھ نوبل پرائز ایسے بھی ضرور دیئے گئے ہیں کہ جن کے بارے میں سویڈش اکیڈمی کو شرمندگی اور تشویش سے گزرنا پڑا جبکہ کچھ افراد کو اس اعزاز سے محروم رکھنے پر بھی اس اعزاز کا فیصلہ کرنے والوں کو شرمساری ہوئی۔ 1956 میں ٹرانسٹر کی ایجاد میں قابل قدر خدمات انجام دینے پر فرانس کا نوبل پرائز دیا گیا لیکن بعد میں ولیم شاکلی کونسل اعجاز اور وائٹ سپر میسی کے خیالات کی وجہ سے شدید تنقید کا سامنا کرنا پڑا۔ اسی طرح امن کے کئی نوبل پرائز بھی سوالیہ اور زیر تنقید رہے ہیں۔ ان میں امریکہ کے ہنری کسنجر، روس کے میخائل گورباچوف اور گوئے مالا کے ریگوبرٹا کے نوبل پرائز شامل ہیں۔

ہنری کسنجر پر دنیا میں امن قائم کرنے کی کوششوں سے زیادہ دنیا کا امن برباد کرنے کی سازشوں کا الزام ہے، اسی طرح روس کے صدر میخائل گورباچوف کے ہاتھوں روس جیسی سپر پاور کا جو حشر ہوا، اس فعل پر انہیں سزا تو ہو سکتی تھی مگر کسی طرح کا اعزاز ہرگز نہیں دیا جاسکتا تھا۔ گوئے مالا کے ریگوبرٹا کا نوبل پرائز بھی ہمیشہ ناپسندیدگی سے دیکھا جاتا رہا ہے۔ ان کے ہاتھوں سیاسی مخالفین پر تشدد کے واقعات زبان زد عام ہو چکے ہیں۔

نوبل پرائز سے وابستہ نا انصافیوں کی داستان طویل ہے، یقیناً ایسا ہوتا رہا ہے کہ کچھ ایسے افراد کو اس اعزاز سے نوازا گیا کہ جو اس اعزاز کی تحقیر کا باعث بنے جبکہ کچھ افراد کو یہ اعزاز نہ دے کر بھی اس اعزاز کو رسوا کیا گیا ہے، جیسا کہ سی۔ ایچ بیٹ کے ساتھ ہو چکا ہے۔ سی۔ ایچ بیٹ نے انسولین پر قابل قدر تحقیقی کام کیا لیکن نوبل پرائز ان دو پروفیسرز کو دے دیا گیا، کہ جن کے ساتھ سی۔ ایچ بیٹ کام کر رہے تھے۔ بعد میں پروفیسرز نے باعث شرمندگی، انعام کی رقم میں سی۔ ایچ بیٹ کو برابر کا شریک کر لیا۔ مشہور امریکی سائنسدان اور موجد تھامس ایڈیسن بھی

نوبل پرائز سے محروم رہے۔ حالانکہ الیکٹریک لائٹ، فونو گرافی اور مائیکروفون کے علاوہ بھی کئی بڑی بڑی ایجادات تھامس ایڈیسن کے ہاتھوں تکمیل ہوئیں کہ انہیں یہ اعزاز ضرور ملنا چاہیے تھا لیکن اس ضمن میں پروفیسر ولیم وکری کے ساتھ جو المیہ گزرا وہ اپنی نوعیت کا واحد المیہ ثابت ہوا۔ کولمبیا یونیورسٹی کے اکنامکس کے پروفیسر ولیم وکری کو ان کے مشہور معاشی نظریہ ترغیب پراکٹیکس کا نوبل پرائز اس قدر تاخیر سے دیا گیا کہ 1996 میں نوبل پرائز ملنے کے تیسرے دن وہ بیاسی سال کی عمر میں وفات پا گئے۔

13 اکتوبر

آمنے سامنے

گورنر جارج بش اور نائب صدر الگور، صدارتی انتخاب کے مشکل ترین مرحلہ سے بظاہر تو کامیاب گزرے ہیں اور کسی ایسی سنگین غلطی کا ارتکاب نہیں کیا ہے، جو ان کی امیدواری پر خط تھینچ کھینچ دیتی لیکن ابھی میڈیا کے ہاتھ میں یہ موضوع تازہ بتازہ ہے، سو مبصرین خیال آرائیوں میں مصروف ہیں اور رائے دہندگان سے ان کی رائے پوچھی جا رہی ہے، سروے کیے جا رہے ہیں۔ تفتیش، تحقیق، قیافہ اور عالمانہ مہارت۔۔۔۔۔ ہر طرح کا پیمانہ استعمال کیا جا رہا ہے کہ جس سے یہ اخذ کیا جاسکے کہ صدارتی امیدواروں کے ٹی وی پر آمنے سامنے مناظرہ میں کون فتح یاب رہا اور کون ہزیمت زدہ۔

امیدواروں کا ٹی وی پر آمنے سامنے مناظرہ، صدارتی انتخاب کا نہ صرف مشکل ترین لمحہ تصور کیا جاتا ہے بلکہ یہی فیصلہ کن لمحہ بھی ہے۔ 170 ملین امریکی سامعین جس مناظرہ کو براہ راست دیکھ رہے ہوں اور امیدواروں کے درمیان مقابلہ بھی کاٹنے کا ہو تو معمولی سی ایک غلطی، ایک ہی غلط لفظ، ایک متاخر جواب، ایک بیہودہ حرکت اور ایک بونگی سارا کھیل بگاڑ سکتی ہے۔ خط مستقیم کے اس باریک

اور تنے رے پر ایک گھنٹہ چلنے کے لئے امیدواروں کو مہینوں ریہرسل کرائی جاتی ہے، انہیں اس عوامی مائیکروسکوپ کے سامنے پوسٹ مارٹم کے لئے ہر طرح سے تیار کیا جاتا ہے۔ امیدوار خود بھی اس فیصلہ کن معرکہ کو سر کرنے کیلئے سردھڑ کی بازی لگائے ہوتا ہے۔ امیدواروں کی معاون ٹیم میں میڈیا ماہرین، ماہرین عوامی نفسیات، سیاسی ماہرین، اعداد و شمار کے ماہرین، پالیسی ماسٹرز، میڈیا سائنسٹس، جلت باز اور پھبتی کس، ہر طرح کا ابوالفضل اور ملاں دو پیازہ پایا جاتا ہے، جو اپنے اپنے امیدوار کو تیار کر کے وقت مقررہ پر مقتل تک لا کے چھوڑ دیتا ہے۔

اگے تیرے بھاگ لچھے

امیدواروں کو تمام جزئیات، الفاظ، اعداد و شمار، سائل، حملہ کرنے کا جج، مدافعت کا ڈھنگ، جارحیت اور دباؤ بڑھانے کا نسخہ، غرضیکہ مناظرہ کی الف سے ی اور نشست سے برخاست تک سب کچھ ازبر کر دیا جاتا ہے۔ سو، امیدواروں کا یہ انتخابی مناظرہ میکاکی، مشینی اور روبوٹک ایکٹ بن کر رہ گیا ہے۔ رائے دہندگان دونوں امیدواروں کی طرف حیرت سے دیکھتے ہیں، دونوں دم عیسیٰ اور روح افلاطون نظر آتے ہیں اور رائے دہندگان گھبرا کر فیصلہ متاخر کرتے رہتے ہیں۔ مناظرہ کے بعد بھی گورنر جارج بش کی نائب صدر الگور پر دو فیصد کی برتری برقرار ہے۔ مناظرہ سے پہلے جارج بش کو 47 فیصد رائے دہندگان کی حمایت حاصل تھی اور نائب صدر کو 45 فیصد کی حمایت حاصل تھی۔ مناظرہ کے بعد نائب صدر الگور زیادہ دباؤ میں ہیں، ان پر ڈیموکریٹ حلقوں کا دباؤ بڑھ رہا ہے کہ وہ اس دو فیصد کی خلیج کو فوراً عبور کریں، ورنہ مونیٹم حاصل کرنے کا یہ آخری حربہ بھی ناکارہ ہوا چاہتا ہے۔

اس مناظرہ میں بھی حسب توقع دونوں امیدواروں نے اپنی بہترین صلاحیتوں کا مظاہرہ کیا، اپنے مضبوط پتے کھیلے اور مقابل کی دکھتی رگ پر دباؤ ڈالتے رہے۔ نائب صدر نے سوشل سیکورٹی اور میڈی کئیر کے موضوع پر جارج

بش کو آگے لگائے رکھا جبکہ جارج بش کردار اور اخلاقی صفات کے حوالہ سے نائب صدر کو ہزیمت زدہ کرتے رہے۔ الگور نے یہ کہتے ہوئے اس موضوع دل آزار سے جان چھڑائی کہ ”ہمیں ایک دوسرے پر حملہ کرنے کی بجائے اپنے ملک کے مسائل پر حملہ کرنا چاہیے، گو کہ میرے کردار پر حملہ کیا گیا ہے لیکن جواباً میں ایسا نہیں کروں گا۔“

اس مناظرہ کے رائے دہندگان پر جو اثرات مرتب ہوئے اور نتائج سامنے آئے ہیں، ان کے مطابق نائب صدر کی کارکردگی کو گورنر کی کارکردگی پر فوقیت دی جا رہی ہے۔ ٹائم میگزین اور سی این این کے فوری سروے کے مطابق 51 فیصد عوام نے نائب صدر کی کارکردگی کو سراہا ہے جبکہ 37 فیصد کے مطابق گورنر جارج بش، نائب صدر الگور پر سبقت لے گئے ہیں۔ سروے میں ایک اور سوال کے جواب میں کہ دونوں میں سے کس امیدوار کو حقائق اور مسائل کا بہتر ادراک ہے، 56 فیصد نے نائب صدر کو باخبر اور حقائق آگاہ قرار دیا جبکہ 29 فیصد نے جارج بش کو نائب صدر پر فوقیت دی، لیکن اس سوال پر کہ دونوں امیدواروں میں سے قابل اعتماد اور دیانت دار کون ہے تو اس کے جواب میں 67 فیصد عوام نے جارج بش کے حق میں رائے دی ہے جبکہ 32 فیصد نائب صدر کو بھی قابل اعتماد اور دیانتدار سمجھتے ہیں۔ قیادت کی صلاحیت اور پسندیدہ امیدوار کی حیثیت سے بھی جارج بش کو نائب صدر الگور پر فوقیت حاصل ہے۔ اس ضمن میں جارج بش کو 49 فیصد اور نائب صدر الگور کو 42 فیصد کی حمایت حاصل ہے۔

اب اگر دیکھا جائے تو جن امور پر نائب صدر الگور کو برتری حاصل ہے۔ وہ کلیدی نہیں ہیں جبکہ جارج بش کو جن امور پر برتری حاصل ہے، وہی فیصلہ کن بنیاد ہیں۔ بنا بھر پھیر اور سادہ لفظوں میں نائب صدر کی صلاحیتوں، تجربہ، پالیسیز اور خدمات پر جارج بش کے کردار، قائدانہ صلاحیت اور اخلاص کو ترجیح دی جا رہی ہے۔

امریکی عوام کی یہی ترجیح جارج بش کے حق میں کامیابی میں بدل سکتی ہے۔
 امریکی سیاست میں صدارتی امیدواروں کے درمیان ٹی وی پر مناظرہ ایک
 باقاعدہ سائنس، تحقیق اور مستقل تجزیہ و مضمون کی حیثیت اختیار کر چکا ہے۔ مناظرہ
 کے دوران امیدواروں کی حرکات و سکنات، چہرہ کے تاثرات، فوری جواب دینے کی
 صلاحیت، سٹیس آف ہیومر، اور لفظ لفظ تجزیہ کے لئے ماہرین موجود ہیں، جو مناظرہ
 کے بعد مسلسل بال کی کھال اتارنے اور لسی میں نیوب ویل سے پانی ملانے پر مامور
 ہیں۔ امیدواروں کے اس تازہ بتازہ ونگل پر میڈیا سائنسٹس کے تجزیہ کے مطابق
 صدارت اور نائب صدارت کے امیدواروں نے ایک منٹ میں کتنی دفعہ آنکھ
 جھپکائی اور سوال کا جواب دینے میں کتنی دیر لگائی:

ایک منٹ میں کتنی مرتبہ آنکھ جھپکائی

نائب صدر الگور 41 مرتبہ گورنر جارج بش 80 مرتبہ

سینیٹر لی برین 130 مرتبہ رچرڈ ڈک چینی 55 مرتبہ

سوال کا جواب دینے میں رد عمل کا دورانیہ

نائب صدر الگور 15 سیکنڈ گورنر جارج بش صفر سیکنڈ

سینیٹر لی برین 95 سیکنڈ رچرڈ ڈک چینی 16 سیکنڈ

اگر میڈیا ماہرین کے اس مشاہدہ کی بنیاد پر ہی فیصلہ ہوا تو لگتا ہے کہ سینیٹر لی
 برین، نائب صدر الگور کی بیڑی ڈبو دیں گے۔

چالیس برس قبل 26 ستمبر 1926 کو ٹی وی پر صدارتی امیدواروں کے
 پہلے مناظرہ نے امریکی سیاست، صدارتی انتخابات اور امریکی تاریخ کا رخ موڑ دیا
 اور بہت جلد ٹی وی مناظرہ کی کارکردگی پر امریکی صدور منتخب ہونے لگے۔ رفتہ رفتہ
 یہ روایت پختہ ہوتی گئی کہ امیدواروں کی صلاحیت کا صحیح اور بہترین اندازہ دونوں
 کے آمنے سامنے موازنہ ہی سے ہو سکتا ہے۔ دونوں کی قوت فیصلہ، قوت استدلال،
 ذہنی رجحانات اور مسائل سے نبٹنے کی بے ساختہ صلاحیت، درجہ خود اعتمادی اور شخصی

جاؤ بیت کا فیصلہ کرنے کے پراسس کوئی وی نے صرف ایک گھنٹہ تک محدود کر دیا۔ یوں امیدواروں کے لئے مناظرہ کی مہم تسخیر کرنا اولین اور بنیادی قرار پایا۔ ٹی وی نے امریکی سیاست اور ٹی وی مناظرہ نے صدارتی انتخابات اور مناظرہ کے نتائج نے امریکی تاریخ پر گہرا اثر ڈالا ہے۔

26 ستمبر 1960 کے دن ہونے والے پہلے ٹی وی مناظرہ سے قبل جان ایف کینیڈی اپنے حریف رچرڈ نکسن سے کافی پیچھے تھے لیکن جب آنا سامنا ہوا تو جان ایف کینیڈی کا اعتماد، شخصی وجاہت اور مسائل سے عہدہ برآ ہونے کی فطری و بے ساختہ نظر آنے والی صلاحیت نے امریکی رائے عامہ کو ان کے حق میں استوار کر دیا، یوں رچرڈ نکسن ٹی وی مناظرہ کا پہلا شکار بنے۔

پہلے ٹی وی مناظرہ کی ہولناکیوں کے پیش نظر اگلے تین صدارتی انتخابات میں صدارتی امیدوار کس طرح بھی آئے سامنے مناظرہ پر تیار نہیں ہوئے۔ گوکہ میڈیا، ناظرین اور رائے دہندگان نے کانٹے پر بزار چارہ لگایا مگر مچھلی طرح دے جاتی۔ 1964 اور 1968 کے انتخابات میں صدر لنڈن جانسن اپنی شخصیت کے کھرورے پن اور حکمانہ لہجے کے افشاء کے ڈر سے ٹی وی مناظرہ سے بھاگے رہے، اسی طرح 1972 میں صدر رچرڈ نکسن جو پہلے ہی ٹی وی مناظرہ کے زخم خوردہ تھے، دوبارہ کبھی ٹی وی مناظرہ کے قریب نہ پھٹکے۔ بارہ برس بعد صدارتی امیدوار ٹی وی مناظرہ پر رضامند ہوئے اور 23 ستمبر 1976 کو صدر جیرالڈ فورڈ اور جمی کارٹر کا آنا سامنا ہوا تو صدر جیرالڈ فورڈ کے ایک غلط جملے نے ان کی صدارت پر خط تنبیخ کھینچ دیا۔ جب انہوں نے یہ کہا کہ مشرقی یورپ کے ممالک سویت یونین کے زیر تسلط نہیں ہیں تو امریکی رائے دہندگان حیرت سے ان کا منہ دیکھتے رہ گئے۔ صدر جیرالڈ فورڈ نے یہ بات جس بھی تناظر یا دباؤ میں کہی ہو، مگر رائے دہندگان ان کے خلاف اپنا فیصلہ صادر کر چکے تھے۔

1980 میں اگلا مناظرہ صدر جمی کارٹر اور رونالڈ ریگن کے درمیان برپا ہوا

لیکن الفاظ، ادائیگی، لہجہ، صوت اور تاثر کے چیمپین رونالڈ ریگن کے آگے صدر جمی کارٹر کی ایک نہ چلی۔ ہالی وڈ میں رونالڈ ریگن کی تربیت اور اداکاری کا ہنر بھی رونالڈ ریگن کے کام آیا ہوگا لیکن امام آیت اللہ خمینی نے امریکی ریغالیوں کو صدارتی انتخابات کے دن تک رہا نہ کر کے جمی کارٹر کی صدارت کے تابوت میں آخری کیل ٹھونک دی۔ 1984 کا مناظرہ ڈنگل والٹر مونڈیل اور صدر رونالڈ ریگن کے درمیان ہوا لیکن یہ مقابلہ محض رسمی اور خانہ پری سے زیادہ نہیں تھا۔ رونالڈ ریگن مشرقی یورپ، دیوار برلن اور روسی استبداد میں شگاف ڈال جا چکے تھے اور انہیں بیسویں صدی کا کامیاب ترین صدر کہا جا رہا تھا۔ ایسے میں والٹر مونڈیل ان کا بگاڑ بھی کیا سکتے تھے۔

1988 میں جارج بش اور مائیکل ڈیوکاکس کا ٹی وی مناظرہ طے ہوا۔ صدر رونالڈ ریگن کی بھاری بھر کم شخصیت اور عظیم الشان کامیابیوں کی وجہ سے ان کے نائب صدر جارج بش کے حق میں رائے عامہ پہلے ہی سے استوار تھی اور جارج بش نے صدر رونالڈ ریگن کی پالیسیز کو جاری رکھنے کا ڈھنڈورا بھی خوب پیٹا، سو وہ آسانی سے منتخب ہو گئے لیکن 1992 کے صدارتی مناظرہ میں جب انہیں بل کلنٹن سے نبرد آزما ہونا پڑا تو بازی پلٹ چکی تھی۔ دورانِ مناظرہ غیر ارادی طور پر جارج بش نے اپنی کلائی پر بندھی گھڑی پر وقت دیکھا تو رائے دہندگان نے اس کا یہ مطلب لیا کہ جیسے وہ اس مناظرہ کی مصیبت سے نکلنے کی گھڑیاں گن رہے ہوں۔ یوں بھی جارج بش عراق سے جنگ جیت کر انسانیت کی جنگ ہار چکے تھے۔ عراق کے لاکھوں بچوں کی ہلاکت کا بار اور عراقی ماؤں کی بددعاؤں کی ہزیمت کی وجہ رہی ہوگی، ورنہ بے راہروی، خواتین سے چھیڑ خانی اور غیر شفاف کردار اور ماضی کے حامل بل کلنٹن سے ان کا بار جانا اس قدر آسان نہیں تھا۔

1996 میں جب صدر بل کلنٹن اور سینٹر باب ڈول کے درمیان پنجہ پڑا تو صدر بل کلنٹن کئی مقدمات کی زد میں ہونے کے باوجود اپنی کامیاب معاشی پالیسیز،

بے روزگاری کی کترین شرح، اقتصادی استحکام اور عوامی خوش حالی کے زور پر سینئر باب ڈول پر بھاری پڑے اور مناظرہ کے دوران یہ میں انہوں نے اپنے اوباشانہ رجحان کو اپنی سنجیدگی کے پردہ میں چھپائے رکھا۔ یوں بھی جب امریکہ میں معاشی استحکام اور خوشحالی کی لہر چل رہی ہو تو کردار، اوصاف، انسانی صفات اور اخلاقیات کی چھان پھٹک کی ضرورت ذرا کم ہی ہوتی ہے۔

14 اکتوبر

آخری یلغار

ری پبلکن پارٹی اور گورنر جارج بش کی طرف سے صدارتی مہم کے تمام عرصہ میں صدر بل کلنٹن اور نائب صدر الگور کے کردار پر شدید حملے کئے جاتے رہے ہیں۔ صدر نے تو اپنے کردار کی مجبوریوں کے پیش نظر اس کا کچھ خاص برا نہیں منایا ہے، نہ ہی وہ اس سے مزید متاثر ہو سکتے ہیں۔ انہیں تو ہر صورت اپنی باقی زندگی حالت دفاع اور موجودگی ہیلری میں ہی گزارنی ہے لیکن نائب صدر اس صورت حال پر خاصے برہم اور اکھڑے ہوئے ہیں۔ انہیں صدر بل کلنٹن کی سر مستیوں اور بے تکلفی کی قیمت کی ادائیگی کا معاملہ درپیش ہے۔ نہ چاہتے ہوئے بھی انہیں یہ قیمت بہر حال چکانی ہی ہوگی۔

اب جبکہ صدارتی انتخاب میں چار دن رہ گئے ہیں، ڈیموکریٹس کی طرف سے آخری حربہ اور آخری یلغار کے طور پر گورنر جارج بش کی بلندی کردار میں شکاف ڈالنے کی ہر ممکن کوشش کی جا رہی ہے۔ مشہور اخبار بوسٹن گلوب میں ایک تفصیلی رپورٹ شائع ہوئی ہے، جس میں گورنر جارج بش کی لازمی ملٹری سروس کا جائزہ لیا گیا ہے۔ ڈیموکریٹس کے مطابق جارج بش نے اپنے ملٹری سروس کے ریکارڈ کو نہ صرف قصداً بڑھا چڑھا کر مشہور کیا ہے بلکہ لازمی مطلوبہ ملٹری سروس کی بے رحمی سے بچنے کے لئے اپنے سیاسی اثر و رسوخ کو استعمال کرتے رہے ہیں۔

جنگ ویت نام کے زمانہ میں لازمی ملٹری سروس سے بچنے، بھاگنے، پوری نہ کرنے یا اثر و رسوخ سے آسان اور محفوظ ڈیوٹی حاصل کر لینے کا آراکشی صدارتی امیدواروں پر کامیابی سے چلایا جاتا رہا ہے۔ سابق بل کلنٹن، نائب صدر الگور اور گورنر جارج بش ان سب حضرات پر اس الزام کی گرد پڑتی رہی ہے۔ اب تازہ بتازہ تحقیق جو سامنے لائی گئی ہے، اس کے مطابق گورنر جارج بش جنگ ویت نام کے زمانہ میں اپنی لازمی ملٹری سروس کو قصد اغلط بیانی سے بڑھا چڑھا کر بیان کرتے رہے ہیں۔ اور ان کے دعویٰ کے ثبوت میں کوئی شہادت میسر نہیں ہے۔ ٹیکساس اینرنیشنل گارڈ کے فائٹر پائلٹ کی حیثیت سے ان کی خدمات کا دورانیہ جون 1970 سے اپریل 1972 تک ہے جبکہ جارج بش اور ان کا کیمپ اس دورانیہ کو 1968 سے 1973 تک قرار دیتے ہیں۔ ادھر جنگ ویت نام میں حصہ لینے والے لڑاکا ہوا بازوں کے ایک گروپ نے اس شخص کو معقول رقم انعام میں دینے کا اعلان کر رکھا ہے جو یہ ثابت کر دے کہ حقیقتاً جارج بش نے 1968 سے 1973 تک بطور فائٹر پائلٹ، خدمات انجام دی ہیں۔ ڈیموکریٹس اس انعام کے حصول کی یاد دہانی کرا کر ری پبلکن امیدوار کے کردار کو مشتبہ اور دروغ گو قرار دے رہے ہیں۔

ڈیموکریٹس کی اس یلغار میں شدت اس وقت پیدا ہوئی، جب ریٹائرڈ ہوا بازوں کے معاملات کے سیکرٹری جیسی براؤن جو جنگ ویت نام میں شدید زخمی ہوئے تھے، انہوں نے اس تنازعہ کے بارے میں یہ کہا کہ ”انہیں اس بات سے شدید مایوسی ہوئی ہے کہ جارج بش کے فرضی ملٹری سروس کے دورانیہ کے معاملہ کو صدارتی امیدواروں کے درمیان مناظرہ میں کیوں نہیں اٹھایا گیا۔ گورنر جارج بش کے فی الواقع فرضی ملٹری سروس کے دورانیہ کے تضاد کو ان کی بدکرداری سے منسوب کیا جانا چاہیے تھا جو کہ ابھی تک نہیں کیا جاسکا ہے،“

نیشنل گارڈ ہیڈ کوارٹرز کے ریکارڈ کے مطابق اگست 1972 میں جارج بش

کو ہوا بازی کے لئے میڈیکل ٹیسٹ نہ کرانے کی پاداش میں فلائنگ سے معطل کر دیا گیا تھا۔ سرکاری طور پر 1972 میں اس معطلی کے بعد 1973 تک کی خدمات کے دوران یہ کو فرضی، مشکوک اور نام نہاد کہا جا رہا ہے۔ قرآن بھی اسی طرف اشارہ کرتے ہیں کہ جارج ہش دروغ سے کام لیتے رہے ہیں۔ نائب صدر الگور کو یہی دھبے کہ جارج ہش کا جو دروغ ثابت کیا جاسکتا ہے، اس طرف کوئی دھیان ہی نہیں دے رہا جبکہ جارج ہش نے ان کے کردار کے خلاف جو مہم چلائی ہوئی ہے، اسے ثابت نہ کرنے کے باوجود بھی اسے سچ سمجھا جا رہا ہے۔

1976 میں جارج ہش کی نشہ کی حالت میں ڈرائیونگ کرتے ہوئے گرفتاری اور اس سے بریت کے معاملات کو بھی غیر شفاف سمجھا جا رہا ہے۔ ریاست مین کے مشہور وکیل اور گورنری کے امیدوار تھامس کونیلی نے ریاست مین میں جارج ہش کی غیر قانونی حرکت کے پیش نظر انہیں امریکی صدارت کے لئے خط نامک امیدوار قرار دیا ہے۔ گورنر جارج ہش کے ساتھ ساتھ نائب صدارت کے امیدوار رچرڈ ڈک چینٹی بھی خیر سے نشہ کی حالت میں ڈرائیونگ کرتے ہوئے دو دفعہ گرفتار کئے جا چکے ہیں۔ ڈک چینٹی نے نشہ کی حالت میں ڈرائیونگ اور پھر گرفتاری کے واقعہ کو پرانی خبر سمجھ کر اسے بھلا دینے کا مشورہ دیا ہے لیکن نائب صدر الگور نے تو اسے بھلانے پر آمادہ نظر آتے ہیں، نہ ہی اسے بھلا دیئے جانے پر خوش ہیں۔ وہ ہر صورت اس معاملہ کو جارج ہش کے کردار سے جوڑ دینے پر مصر ہیں۔

شدید ہونے کے باوجود بھی یہ یلغار اس قدر بڑا پھٹ نہیں ڈال سکی ہے، جتنا کہ توقع کی جا رہی تھی۔ کچھ تو حربہ کا تاخیری استعمال بھی متوقع نتائج پیدا نہ کر سکا اور چیف صدر بل کلنٹن کا سایہ بھی نائب صدر پر بہر حال پڑتا رہا ہے۔

انتخابی نتائج اور میڈیا شو

6 نومبر کی شام کو صدارتی انتخابات کے بعد حسب روایت جب نتائج کی ٹی وی کوریج شروع ہوئی تو اصل نتائج کے ساتھ ساتھ اس میں ٹی وی میڈیا کا قیافہ بھی شامل تھا لیکن اس بار یہ قیافہ الٹ گیا اور ٹی وی ستارہ شناسوں پر بھاری گزرا۔ اے بی سی، سی بی ایس، سی این این اور این بی سی کبھی کو خفت، دباؤ اور تنقید کا سامنا ہے۔ انتخابی نتائج کو ڈرامائی رنگ دے کر اسے سنسنی خیز بنانے پر ہر طرف سے دشنام اور تضحیک کے تیر چلائے جا رہے ہیں۔ 6 نومبر کی شام سے شروع ہونے والا میڈیا کا یہ ڈرامہ 7 نومبر کی صبح تک جاری رہا اور اس میں متعلقین کے لئے فشار خون کا دباؤ بڑھ جانے سے حرکت قلب کے الٹ پلٹ ہو جانے تک کے سارے لوازمات شامل تھے۔

ایک سو دس ملین سے زیادہ امریکی ناظرین پر اس بھاری رات کے لمحے بہ لمحے گزرنے کی ابتدا گورنر جارج بوش کی ریاست کنفا کی اور انڈیانا میں فتح کی خبر سے شام پانچ بجے سے ہی ہو چکی تھی۔ چھ بجے نائب صدر الگور کے حق میں خیر کی پہلی خبر آئی کہ وہ ریاست ورمانت میں سرخ رو رہے ہیں، چھ بج کر پچاس منٹ پر نائب صدر الگور کو فلوریڈا میں فاتح قرار دے دیا گیا جبکہ وہاں ابھی ایک تہائی پر چیون کی گنتی باقی تھی۔ سات بجے تک نائب صدر کو سو اور گورنر جارج بوش کو ایک سو پچاس الیکٹورل ووٹ حاصل ہو چکے تھے۔ ساڑھے آٹھ بجے نائب صدر کو مشی گن اور پنسلوینیا میں فتح حاصل کر لینے سے پہلی بار حریف پر سبقت حاصل ہوئی۔ اس مرحلہ پر نائب صدر الگور کو ایک سو اسی اور گورنر جارج بوش کو ایک سو ستر ووٹ حاصل ہو چکے تھے۔ ریاست فلوریڈا جہاں الگور کو سر شام ہی فاتح قرار دے دیا گیا تھا، نو بجے ان سے فتح واپس چھین کر ”شمار جاری ہے“ کے سرد خانہ میں ڈال دیا گیا۔ یوں فلوریڈا کے ہاتھ سے نکل جانے پر نائب صدر کا ماتھا ٹھنکا اور ڈیموکریٹ

حلقوں نے اسے بدشگونی سے تعبیر کیا، کیونکہ فلوریڈا، ان تین ریاستوں میں شامل ہے کہ جن کے بارے میں یہ کہا جاتا ہے کہ جو امیدوار ان ریاستوں میں جیت جائے، وہی امریکہ کا صدر منتخب ہو جاتا ہے۔ دس بجے تک وہ اپنی آبائی ریاست ٹینیسی بھی گنوا بیٹھے، ان کے لئے اپنے گھر میں پار جانے کی خفت ایسے ہی تھی، جیسے غلام مصطفیٰ جتوئی کو نواب شاہ سے بار کر ہوئی تھی۔ اس موقع پر ری پبلکن حلقوں نے جارج بش کے ٹینیسی میں جیت جانے پر اسی طرح کے طنز یہ خوشی کا اظہار کیا جس طرح ہماری کرکٹ ٹیم بھارت کو بھارت میں مارنے پر کرتی ہے۔

رات ایک بجے یہ میڈیا شو اپنے سسپنس کے عروج پر آن پہنچا، اس مرحلہ پر نائب صدر الگور کو 249 اور گورنر جارج بش کو 246 ووٹ حاصل ہو چکے تھے۔ امریکی صدارت کے حصول میں بلیڈ کے پترے جیسی باریک اور تیز دھار، دوری حامل رہ گئی۔ ایک بج کر 20 منٹ پر ریاست فلوریڈا میں گورنر جارج بش کو فوج قرار دے دیا گیا جبکہ حقیقت اب بھی یہی تھی کہ فلوریڈا کی دور دراز کاؤنٹیز میں ابھی تک ممتی جاری تھی۔ یوں نی وی میڈیا کی مہربانی سے جارج بش صدر امریکہ منتخب ہوئے، گوکہ ان کا یہ عرصہ صدارت ایک گھنٹہ سے زیادہ نہیں تھا، ادھر نائب صدر الگور نے بھی خالص جمہوری حریف ہونے کا ثبوت دینے میں تامل نہیں کیا۔ انہوں نے رات ڈیڑھ بجے ہی کھلے دل سے شکست تسلیم کر کے گورنر جارج بش کو صدر منتخب ہو جانے پر مبارکباد دی۔ دست تعاون دراز کیا اور اپنے کارکنوں کو صبر، شکر اور شکر یہ کے ساتھ اپنے ہیڈ کوارٹر سے رخصت کر دیا۔

گورنر جارج بش کے ہیڈ کوارٹر میں ان کی فتح پر ابھی چھائیس مارنے کا عمل، ان کے لہجہ میں صدارتی رعونت اور گردن میں خم اپنی پیدائش کے ابتدائی مرحلہ میں ہی تھا کہ نی وی والوں نے ریاست فلوریڈا کو ایک بار پھر "شمار جاری ہے"، کے خانہ میں ڈال دیا۔ یوں ان کی رعونت اور خم ایک بار پھر عاجزی اور خوشامد میں بدل گئی۔ لیکن اس ایک گھنٹہ کی میڈیا صدارت نے ان کے منہ کو جیسے خون لگا دیا ہو۔

فلوریڈا کے ہاتھ سے نکلتے ہی جارج بش مشتعل، بے قابو اور بے صبرے نظر آتے تھے۔ جارج بش کے ہاتھ سے ریاست فلوریڈا کے نکلتے ہی نائب صدر الگور بھی مڑ گئے۔ انہوں نے جارج بش کو تین بجے پھر فون کیا، مبارکباد واپس لی، مسابقت کے اوجہ میں غیہ وں جیسی گفتگو کی اور اپنے صدر امریکہ بن جانے کے قوی امکانات کا عندیہ ظاہر کر کے جارج بش پر موت جیسی سیاہی بھری بجلی برادی۔

رات بھر کے ڈرامہ کے آخری ایکٹ میں بدھ، سات نومبر کی صبح تک نائب صدر الگور کے حق میں خیر کی آخری خبر ریاست وکاسن میں ان کی برتری کی صورت میں آئی۔ ریاست وکاسن میں انہیں قریب آدھے فیصد کے مارجن کی فتح نے انہیں مزید گیارہ ووٹ دلا کر 260 تک پہنچا دیا جبکہ میڈیا کی جلد بازی اور قیافہ شناسی کے زور پر گھنٹہ بھر کے لئے بنائے جانے والے صدر 246 کی دہلیز پر ہی کھڑے رو گئے۔ تاحال دونوں امیدوار جاں کنی کے عالم میں فلوریڈا میں گئی جانے والی پرچی، پرچی پر کبھی جان بارتے ہیں اور کبھی زندگی جیتتے ہیں۔ موقع ملے تو اس جاں بے بسی کے بیچ بیچائی وی کے ایئر میں، پر گھوری بھی ڈال لیتے ہیں۔

7 نومبر

صدارتی انتخابی نتائج 2000ء

اب تک موصول ہونے والے نتائج کی روشنی میں گورنر جارج بش یا نائب صدر الگور، دونوں میں سے کسی کو بھی حتمی برتری حاصل نہیں ہو سکی ہے۔ انچاس ریاستوں کے انتخابی نتائج موصول ہو چکے ہیں، جن میں نائب صدر کو 20 ریاستوں سے 266 اور گورنر جارج بش کو 29 ریاستوں سے 246 الیکٹورل ووٹ مل چکے ہیں۔ صدارتی انتخاب جیتنے کے لئے 270 ووٹوں کی ضرورت ہے۔ ریاست فلوریڈا میں تاحال پیچہ پڑا ہوا ہے اور اس کے 25 الیکٹورل ووٹ فیصلہ کن ثابت ہوں گے۔ گوکہ اس وقت نائب صدر کو 20 ووٹوں کی برتری حاصل ہے لیکن

ریاست فلوریڈا میں اگر وہ بارگئے تو ان کے ووٹ 266 ہی رہ جائیں گے اور گورنر جارج بش ان 25 ووٹوں کے مل جانے سے 271 الیکٹورل ووٹ حاصل کر کے صدر امریکہ منتخب ہو جائیں گے، گو کہ وہ صرف ایک اضافی ووٹ سے ہی جیت سکیں گے لیکن فی الحال یہ ایک ووٹ ہی ان کے حاصل کردہ تمام ووٹوں پر بھاری پڑ رہا ہے۔

موجودہ انتخابات کو امریکی تاریخ کا پیچیدہ، قریب ترین اور کانٹے دار قرار دیا جا رہا ہے کہ جس میں جیتنے والے کی راہ میں ایک ریاست کے الیکٹورل ووٹ حاصل رہ گئے ہیں۔ گورنر جارج بش کو نائب صدر کی 20 ریاستوں میں برتری کے مقابلہ میں 29 ریاستوں میں برتری حاصل ہے لیکن اس کے باوجود بھی ان کو حاصل ہونے والے الیکٹورل ووٹ نائب صدر سے تاحال کم ہیں۔ الگور نے تعداد میں کم لیکن زیادہ آبادی والی ریاستوں میں برتری حاصل کی ہے جبکہ جارج بش نے ریاستیں تو زیادہ جیت لی ہیں لیکن ان کے ووٹ کم پڑ گئے ہیں۔

نائب صدر الگور اور جارج بش کو جن کلیدی ریاستوں میں برتری حاصل ہے ان کی تفصیل درج ذیل ہے:-

نائب صدر الگور:

نیویارک 33 (الیکٹورل ووٹ)

کیلی فورنیا 54

پنسلوینیا 23

ایٹائی 22

مشی گن 18

نیوجرسی 15

میسچیپنس 12

میری لینڈ 10

11 ویکٹوریا
11 واشنگٹن
گورنر جارج ایچ:

32 نیلسن

21 اوبائیو

13 جارجیا

14 نارٹھ سیروالانا

12 انڈیانا

13 ورجینیا

11 ٹینیسی

9 البامہ

11 مسوری

8 کنٹاکی

فلوریڈا (25) جہاں ابھی تک گنی جاری ہے

9 نومبر

سرِ ساحلِ نئی دنیا

امریکہ اپنے بارے میں مشہور سلوگن Land of opportunities ہونے کے باوجود بھی کچھ لوگوں کے لئے اس کے بالکل برعکس ثابت ہوا ہے۔ اس کی پہلی اور بڑی مثال نئی دنیا کی دریافت کنندہ کی ہی ہے۔ کرسٹوفر کولمبس نے 1492 میں جب امریکہ دریافت کر لیا تو وہ اپنی ہی ایک غلط فہمی اور وقت کے جبر کا شکار ہو گئے۔ کولمبس نئی دنیا کو دریافت کر کے اس غلط فہمی میں مبتلا رہے کہ وہ مشرقی ایشیا آن پہنچے ہیں جبکہ حقیقتاً انہوں نے شمالی امریکہ میں جزائر باہاماس اور سان

In the name of god Amen We whose names are underwritten
the loyal subjects of our dread sovereign Lord King James
by the grace of god, of great Britaine, France, & Ireland King
defender of the faith, &c

Having undertaken, for the glory of god, and advancement
of the Christian ^{faith}, and honour of our King & Country, a voyage to
plant the first Colonie in the Northern parts of Virginia do
by these presents solemnly & mutually in the presence of god, and
one of another, covenant, & combine our selves together into a
Civill body politick, for the better ordering, & preservation & fur-
therance of the ends aforesaid; and by vertue hereof to enacte,
constitute, and frame such just & equal Lawes, ordinances,
Acts, constitutions, & offices, from time to time, as shall be thought
most meete & convenient for the generall good of the Colonie. unto
which we promise all due submission and obedience & fidelity
whereof we have hereunder subscribed our names at Cape
Codd the 11. of November, in the year of the raigne of our sovereign
Lord King James of England, France, & Ireland the eighteenth
and of Scotland the fifth fourth. An: Dom. 1620.]

عکس مئے فلاور پکٹ - 11 نومبر 1620

س لوید، ریپبلکین کریرز اعظم امریکہ کی نئی دنیا دریافت کر لی تھی۔ مشرقی ایشیا پہنچ جانے کے مغالطہ اور پھر اسی پر مسلسل اصرار نے رانج الوقت حق منسوبیت کے قانون نے انہیں نئی دنیا کو، کولمبس سینیٹس سے منسوب کر دینے سے محروم کر دیا۔ جب دریافت کرنے والے نے ہی اپنی دریافت پر غلط فہمی اور مغالطہ کا ثبوت مان دیا تو نا انصافی کا دروا ہونا ہی تھا۔

اسی مشرد میں اٹلی کا ایک بحری مہم جو اور سمندری جغرافیہ دان امریکو واسپیوشی بھی 1497 میں امریکہ پہنچنے کی مہم میں کامیاب ہو گیا۔ واپسی پر امریکو نے اپنی اس مہم کا تذکرہ مضامین کی شکل میں اپنے خطوط میں قلمبند کیا۔ ان خطوط میں نئی دنیا کا محل وقوع، بحری نقشہ جات اور مہم کی تفصیلات موجود تھیں۔ 1507 میں مشہور جرمن جغرافیہ دان پروفیسر مارٹن الڈ سیمولر نے اپنی مشہور کتاب COSMOGRAPHIA INTRODUCTIO ان خطوط کے حوالہ سے امریکو واسپیوشی کے نام سے متعارف کراتے ہوئے یہ نظریہ پیش کیا کہ چونکہ امریکو نے ہی یہ نئی دنیا دریافت کی ہے، لہذا اس نئے دریافت شدہ بڑا عظیم کا نام اسی کے نام سے منسوب کر دیا جانا چاہیے۔ پروفیسر مارٹن نے یورپ اور ایشیا کے نسوانی طرز کے ناموں کے برعکس نئی دنیا کے لئے امریکس کے نام پر امریکہ تجویز کیا۔ کتاب اور پروفیسر مارٹن کا نظریہ مقبول ہوا، اور یورپ میں نیا بڑا عظیم امریکہ کے نام سے مشہور ہو گیا۔ یوں گمنامی کے خطوط سے امریکس کو برآمد کر کے پورا بڑا عظیم اس کے نام سے منسوب کر دیا گیا۔ جب کولمبس کو اپنی غلطی کا احساس ہوا اور اس نے اپنی غلطی کا ازالہ کرنا چاہا تو اس وقت تک دیر ہو چکی تھی۔ یورپ میں ”امریکہ“ تسلیم کر لیا گیا تھا اور مغربی منطقہ حارہ کی دریافت کا سہرا امریکس کے سر باندھ دیا گیا، حالانکہ نئی دنیا کو دریافت کولمبس نے ہی کیا تھا، لیکن کولمبس کے ایک علمی مغالطہ نے انہیں اپنے نام سے منسوب کرنے والے، کولمبس سینیٹس، کے اعزاز سے محروم کر دیا۔

6 ستمبر 1620 کو برطانیہ سے روانہ ہونے والا مئے فلاور نامی جہاز برطانوی مذہبی انتہا پسند جلاوطنوں کو لے کر 11 نومبر 1620 کو اسی نو دریافت دینا یعنی امریکہ کے ساحل پر آن لگا۔ 65 دنوں کے پر مصائب سفر کے بعد جب مئے فلاور امریکی ساحل کیپ کوڈ پر لنگر انداز ہوا تو ایک نئے مسئلہ نے سر اٹھایا۔ کیپ کوڈ کا ساحلی علاقہ موسم کی شدت اور اپنی جغرافیائی ساخت کی وجہ سے آباد کاری کے لئے موزوں نہیں تھا۔ مئے فلاور کے، قریب آدھے مسافروں کی رائے تھی کہ قرب و جوار میں کسی دوسرے ساحل کو تلاش کیا جائے، جو آباد کاری کے لئے موزوں ہو جبکہ آدھے مسافر فوری طور پر جہاز سے اتر جانے کے حق میں تھے۔ جہاز سے اتر جانے اور نہ اترنے کے بارے میں مشرتہ کہ موقف کے نہ ہونے سے تنازعہ شدت اختیار کر گیا تو رہنمائی کے لئے لیڈن چرچ کے سربراہ جان رابنسن کے اسی خط کو دوبارہ پڑھا گیا، جو برطانیہ سے چلتے ہوئے پڑھا گیا تھا۔ اس خط میں جان رابنسن نے نصیحت کی تھی کہ ”آخر کار تمہیں ایک سیاسی ڈھانچہ تشکیل دینا ہوگا اور تمہیں اپنے ہی لوگوں پر مشتمل شہری حکومت بنانا ہوگی، جو ایسے لوگوں کی تشکیل کردہ نہیں ہونی چاہیے کہ جن کی دوسروں کے مقابلہ میں خصوصی اہمیت ہو۔ اپنے نمائندوں کو منتخب کرنے میں نہ صرف اپنی عقلمندی اور اچھالی کو اجاگر ہونے کا موقع دینا بلکہ اجتماعی مفاد کو فروغ دینے کی کوشش کرنا اور جن کو منتخب کر لو، ان کی عزت اور ان کے قانونی اختیارات کا احترام کرتے رہنا، جان رابنسن کے پیغام کے مندرجات پڑھے جانے سے تنے ہوئے اعصاب اور مشتعل جذبات پر مفاہمت غالب آگئی۔ ایک معاہدہ عمل میں لایا گیا۔ مئے فلاور پیکٹ کے نام سے دستاویز لکھی گئی، سب کا اتفاق ہوا اور دستخط کئے گئے۔ سر ساحل جہاز میں ہی ایک سول باڈی پالیٹک قائم ہوئی۔ جان کارور کو گورنر منتخب کر کے فیصلہ اور قیادت کے اختیار سے تفویض کر دینے گئے۔ گورنر جان کارور کے فیصلہ کے مطابق کسی دوسرے موزوں مقام کی تلاش میں مئے فلاور ساحل کے ساتھ ساتھ روانہ ہوا اور بالآخر خلیج پلے متھ کے

ساحل پر مناسب اور موزوں جگہ تلاش کر لی گئی۔ 11 دسمبر 1620 کو مئے فلاور کا غیر یقینی سفر اختتام کو پہنچا اور گورنر جان کارور کے حکم پر اولین امریکی آباد کاری عمل میں آئی۔

وقت گزرنے کے ساتھ ساتھ مئے فلاور پبلک کو قرار داد مقاصد کی دستاویز سمجھا جانے لگا اور اس پبلک کو اولین امریکی آئین کے مترادف قرار دیا جانے لگا۔ اس پبلک کو مرتب کرنے والے برطانوی جلاوطنوں پر برطانوی جمہوریت اور انسانی حقوق کی مشہور برطانوی دستاویز میگنا کارنا کا گہرا اثر تھا۔ 1215 میں برطانیہ کے کنگ جان کے شاہی مہر اور دستخطوں سے جاری ہونے والے میگنا کارنا میں تعین کردہ انسانی و جمہوری حقوق کے امین، ان برطانوی نوآباد کاروں نے میگنا کارنا اور برطانوی جمہوریت سے اخذ کردہ جس جمہوری عمل کی روح مئے فلاور پبلک میں سمودی تھی، وہ خوب پروان چڑھی۔ 1787ء میں امریکی آئین کے بننے تک مئے فلاور پبلک کی جمہوری پیری ایک تناور درخت میں بدل چکی تھی۔

کرۃ ارض پر بلاشبہ امریکہ ایک ایسا ملک ہے کہ جس پر نہ تو کوئی غیر جمہوری شام تمام ہوئی اور نہ ہی کوئی جمہوریت سے نامانوس صبح طلوع ہو سکی کہ آباد کار سر ساحل، امریکی زمین پر قدم رکھنے سے پہلے ہی ایک جمہوری ضابطہ، تہذیبی رویہ اور انسانی میثاق پر متفق ہو چکے تھے لیکن اس کے برعکس جب ہم اس افتاد کا تجزیہ کرتے ہیں جو آئین، قانون، انسانی حقوق اور جمہوریت کے حوالہ سے قیام پاکستان سے لے کر آج تک ہمارے اوپر مسلط چلی آتی ہے تو ہم آزرده ہو جاتے ہیں۔ اس افتاد نے ہمارا پنڈ اہلسا دیا ہے۔ یہی افتاد مملکت خداداد کو دو لخت، نظریہ پاکستان کو دو نیم اور ہمارے قومی تشخص کو لخت لخت کر چکی ہے۔

ایک نظام جسے اسلامی کہا جاتا ہے اور ایک ضابطہ حیات جو ہمارے مذہب کے عین مطابق ہے، اس پر متفق تو ہم بھی تھے اور اسی کے نفاذ کے وعدہ پر انہونی، ہونی میں بدل گئی تھی لیکن پھر ہماری نیت بدل گئی اور ہم اپنے عہد سے پھر گئے۔

اب ہم اسی نیت خرابی اور بد عہدی کی سزا کاٹتے ہیں۔

قیام پاکستان کے وقت ہمارے سامنے آئین، معاشرت، نظام حکومت اور قوانین کے پانچ ایسے مستند ماخذ اور ماڈل موجود تھے، جن میں ہمارے لئے رہنمائی کی قوت موجود تھی اور جن سے ہماری زمین کا سہ ڈھانپا جاسکتا تھا۔

۱۔ قرآنی تعلیمات و احکامات

۲۔ خلفائے راشدین کی شرعی حکومتوں کا ماڈل

۳۔ حجۃ الوداع سے اخذ کردہ تعلیمات و احکامات

۴۔ شرع، حدیث اور اجتہاد کی بنیاد پر مشتمل شرعی نظام

۵۔ انسانی حقوق کا برطانوی چارٹر میکنگ کارنا اور برطانوی جمہوریت

برطانوی جمہوریت

جب نئی مملکت کے لئے آئین، قوانین اور ضابطوں کی دستاویز مرتب کی جانے لگی تو ان تمام رہنما مبادی قوانین کو نظر انداز کر دیا گیا۔ شخصی اور انفرادی مفادات کا تقاضہ، نیتوں کا کھوٹ اور بد عہدی کی سزا، ان تینوں عوامل کا بیک وقت اطلاق و اشتراک نصف صدی پر پھیل گیا۔ ہم ایک منطقی، آزمودہ اور عہد باندھے ہوئے نظام کے نفاذ سے بچنے کی خاطر ہر طرح کی بساط بچھا کر اور طرح بہ طرح کے دام پھیلا کر دیکھ چکے ہیں۔ مگر بساط الٹ الٹ جاتی ہے اور دام الجھ الجھ جاتا ہے۔ بد عملی و بد عہدی کو جاری رکھنے کی ہماری سرگرمیاں نہ کبھی ماند پڑیں، نہ ہم کسی بھی ہزیمت سے بددل ہوئے، نہ کسی سزا سے عبرت حاصل کی اور نہ کسی سانحہ سے سبق سیکھا۔

جو سبق سیکھ سکے، وہ یہ ہے کہ خیر سے نصف صدی میں اب ہمارے ہاں ایسے لاکھاری، انشور، تشریح کار اور کارنزار پیدا ہو چکے ہیں، جو سر عام اب یہ ستارہ توڑ کے لائے ہیں کہ آزادی ملنے پر پاکستان میں سیکولر نظام قائم کرنا ہی مطالبہ پاکستان کی اساس تھا اور قائد اعظم محمد علی جناح بھی پاکستان میں سیکولر نظام ہی قائم

کرنا چاہتے تھے۔ حقیقتاً تاریخ اور عہد کو جھٹلانے والے یہ لوگ اسلام کی اصل سے لرزاں، مخلوط اور آزادانہ میل ملاپ کی لذت سے سرشار اور اپنے اعمال، نیوٹوں اور زبانوں کا بوجھ اپنے کندھوں پر اٹھائے ہوئے ہیں۔ چرب زبانی، لفظوں کا الٹ پھیر اور مفاداتی ریشہ دو انیاں اپنی جگہ مگر جو تاریخی صداقت ہے، وہ یہی ہے کہ مطالبہ پاکستان کی ایک ہی اساس اور ایک ہی تقاضہ تھا کہ ہم مسلمانوں کے اکثریتی علاقوں میں اللہ کا نظام اور رسول کی شریعت پر مبنی اسلامی معاشرہ قائم کرنا چاہتے ہیں، جو ہمارا مذہبی حق اور دینی تقاضہ ہے۔ جہالت، بدنیتی اور لاعلمی کی بات دوسری ہے لیکن قائد اعظم محمد علی جناح کی شخصیت اور کردار کے بارے میں جو بات حتمی ہے، وہ ان کا قول اور فعل میں یکساں ہونا ہے۔ نہ تو محمد علی جناح کوئی ذوالفقار علی بھٹو تھے کہ بات تو سوشلزم کی کرتے لیکن اندر خانہ سرمایہ داری کو فروغ دیتے، نہ ہی خدا نخواستہ وہ جنرل محمد ضیاء الحق تھے کہ بات اسلامی نظام کی کرتے اور اسلام کے ہی آڑے آجاتے۔

گو کہ دیر ہو چکی ہے مگر ہماری بقا اسی اسلامی ضابطہ کے ماخذ سے مشروط ہے، جس کو نہ ماننے کی نہ اکاننے کے باوجود ہم اسے نہ ماننے کی مزید تاویلیں گھڑتے رہتے ہیں۔ حیلے بہانے، تاخیری حربے، دانشوری اور زبر زبانی کی جگہ ہمیں برطانوی جلا وطنوں کی طرح اپنے میکانا کارٹا کی طرف مراجعت کرنی ہی پڑے گی کہ ہمارا ہونا اسی سے پیوستہ ہے۔ ہمارے حقوق کا چارٹر اور ضابطوں کا ماخذ، امریکی آئین، ترکی کی فوجی اور لادین جمہوریت اور مننے فلاور پیکٹ سے کہیں زیادہ انسانی، فطری اور مبنی بر عدل ہے۔

ہماری راہ میں اگر بدعہد، راندہ درگاہ، رقص و سرود کے رتجھے ہوئے، مجروں کے رجھائے ہوئے اور ماڈرن ازم کی جھونک کے مارے ہوئے طبقہ ناچہ کے بے توقیر و بے بہرہ افراد حائل نہ ہو گئے ہوتے تو آج نہ تو ہماری زمین بے ستر ہوتی، نہ ہی ہمارے سر بنا سانبان ہوتے۔ ہماری عزت نفس، آبرو اور مذہبی حرمت کا جو

جنازہ نکالا گیا ہے، ہم اس سے محفوظ رہے ہوتے۔

11 نومبر

وبال بیزار آرزو

پام نیچ کاؤنٹی نے امریکی جمہوریت کو سان پر لگا رکھا ہے اور صدارتی انتخابی نتائج کو ریغمال بنا رکھا ہے، متعلقین، سیاسی حلقے اور متاثرین مثال، سینڈ شمشیر سے باہر ہے دم شمشیر کا، بنے ہوئے ہیں۔ پام نیچ کاؤنٹی میں اٹھارہ ہزار ووٹنگ بیلٹس جنہیں مسٹر دکرو دیا گیا تھا، حق رائے دہندگی سے انکار کے آئینی حصار میں آگئے ہیں۔ ڈیموکریٹس پر یقین ہیں کہ یہ سب ووٹ اگر شمار کر لئے جائیں تو واٹ ہاؤس پر ان کا قبضہ ہو جائے گا۔ نائب صدر الگور کے الیکشن انچارج بل ڈیلی نے فلوریڈا کے ووٹنگ سسٹم کو عدالتوں میں کھینچنے کی دھمکی دے دی ہے، اس دھمکی کے نتیجہ میں ری پبلکن پارٹی نے بھی ورسکانسن اور نیو میکسیکو کی ریاستوں کے انتخابی نتائج کو چیلنج کرنے کا ارادہ ظاہر کر دیا ہے، ان ریاستوں میں نائب صدر کی برتری بلیڈ کی دھار سے زیادہ موٹی نہیں ہے۔

فلوریڈا کاؤنٹی کے بیلٹس کی دوبارہ گنتی کے حکم پر جارج بش نے فیڈرل کورٹ میں گنتی کو رکوانے کے لئے مقدمہ دائر کرنے کا اعلان کر دیا ہے۔ ہر روز کی دوبارہ گنتی سے ان کی برتری کم سے کم تر ہوتی جا رہی ہے، اگر مزید دو چار روز یہ مشتق ستارہ شماری جاری رہی تو گورنر جارج بش کو لینے کے دینے پڑ سکتے ہیں۔ ری پبلکن حلقوں کے مطابق دعویٰ کی بنیاد، پام نیچ کاؤنٹی میں مشین کی بجائے ہاتھ سے ووٹوں کی گنتی پر رکھی جائے گی چونکہ باقی کاؤنٹیز میں تو بیلٹس مشین پر شمار کیے گئے ہیں، لہذا پام نیچ میں انہیں ہاتھ سے شمار کرنا امتیازی سلوک کے زمرے میں آتا ہے اور امتیازی سلوک کی اجازت نہیں ہے اور یہ امریکی آئین کی کھلی خلاف ورزی ہے۔

12 نومبر

کوئی خبر خیر کی.....

فلوریڈا کی جن کاؤنٹیز میں بیلٹس کی گنتی ہاتھ سے کی جا رہی ہے، وہیں وہیں سے جارج بش کے لئے بڑی خبریں آرہی ہیں، 7 نومبر کو انہیں دو ہزار ووٹوں کی برتری حاصل تھی، جو اب کم ہوتے ہوئے 388 کے فرق تک آگئی ہے۔ جارج بش کے لئے اس دوبارہ گنتی میں ہزیمت ہی ہزیمت ہے، گو کہ انہوں نے اس گنتی کو رکوانے کے لئے مقدمہ دائر کر دیا ہے لیکن مقدمہ کا فیصلہ ہونے تک ایک ایسا فیصلہ بھی ہو سکتا ہے کہ جس کے بعد عدالتی فیصلہ کی ضرورت ہی نہیں رہے گی۔ ریاست فلوریڈا کے گورنر جارج بش کے بھائی ہیں اور ریاست کی سیکرٹری جارج بش کی صدارتی مہم کی انچارج رہ چکی ہیں اور ریاست کے رائے دہندگان کی اکثریت ان ریٹائرڈ افراد پر مشتمل ہے، جو روایتی طور پر ری پبلکن حلقہ مانا جاتا ہے، ان حالات میں ریاستی مشینری کا رجحان گورنر جارج بش کے حق میں ہو سکتا ہے لیکن تا حال گورنر کے حق میں خیر کی کوئی خبر نہیں آرہی ہے۔ جو خبر آتی ہے، وہ ان کے لئے خبر کم اور برق تاثیر زیادہ ہوتی ہے، 13 نومبر کی رات گئے تک جارج بش مزید 88 ووٹوں سے محروم ہو گئے ہیں، اب ان کی برتری بلیڈ کی دھار سے بھی کم رہ گئی ہے۔ ادھر ہم اس لفظ کی تلاش میں ہیں کہ جسے بلیڈ کی دھار سے بھی کم کے لئے استعمال کیا جاسکے لیکن ایسا لفظ ہمارے توشہ خانہ میں نظر نہیں آ رہا، سو دوبارہ بھی یہی کہا جاسکتا ہے کہ جارج بش کی برتری بہر حال بلیڈ کی دھار جیسی ہی رہ گئی ہے۔ قریب دو ہزار ووٹوں کا فرق تین سو تک آن پہنچا ہے۔

13 نومبر

.....رن کانپ رہا ہے!

رن کے کانپنے کے لئے شیر کی آمد ہی ضروری نہیں ہوتی، شیرنی کی آمد سے بھی ایسا ہو سکتا ہے۔ فلوریڈا کے انتخابی نتائج کے قضیہ سے راتوں رات ایک نئی

نیشنل شار کا ظہور عمل میں آیا ہے۔ فلوریڈا کی سیکریٹری آف سٹیٹ کیتھرین ہیرس نے ہاتھ سے گئے جانے والے ووٹنگ بیلٹس کو ریاست فلوریڈا کی سرکاری گنتی میں شامل کرنے سے یک لخت انکار کر دیا ہے۔ پچھلے سات دنوں سے دوبارہ گنتی کے محور پر گھومتا ہوا امریکہ ایک جھٹکے سے رک گیا ہے اور اس جھٹکے سے قومی افاق پر ایک نئے ستارہ نے جنم لیا ہے، غالباً اس سال کا آخری میڈیا شار، میڈیا کے ہاتھ آ گیا ہے۔ اخبار، ریڈیو اور ٹی وی والے اب کیتھرین ہیرس کے ”دوالے“ ہو گئے ہیں۔ کیتھرین نے ڈنکے کی چوٹ پر اپنے سرکاری اختیارات کو اپنے حق وفاداری میں استعمال کر کے ڈیموکریٹس میں سراسیمگی پھیلا دی ہے اور دوبارہ گنتی کی بساط ہی لپیٹ دی ہے۔ انہوں نے اپنے اس فیصلہ کے دفاع میں نیشنل میڈیا کو بتایا ہے کہ ان کے خیال میں بیلٹس کی دوبارہ گنتی کے لئے نہ تو کافی وقت رہ گیا ہے اور نہ ہی دوبارہ گنتی کے لئے ٹھوس وجہ موجود ہے۔

کیتھرین ہیرس فلوریڈا میں گورنر جارج بش کی صدارتی مہم کی انچارج رہ چکی ہیں اور ان کی ری پبلکن پارٹی سے ہم آہنگی کوئی راز نہیں ہے۔ کیتھرین ہیرس نے حق ادا اور نمک حلال کر دیا ہے۔ جو باری پبلکن انہیں انچارج کے منصب سے کسی اوپر والے منصب تک لے جانے کا سوچ رہے ہیں۔ فلوریڈا سے وائٹ ہاؤس تک کیتھرین کے لئے ہر دروازہ پر ”جی آیاں نوں“ لکھایا گیا ہے۔ دیکھنا یہ ہے کہ وہ اب کہاں ٹھہریں گی۔

کیتھرین ہیرس جہاں بھی ٹھہریں لیکن ان کی راہ میں ایک دو سخت مقام حائل ہو سکتے ہیں، ان کی میڈیا لائٹری کے پردہ میں ان کی میڈیا موت بھی پوشیدہ ہے۔ ٹائم میگزین کی حالیہ اشاعت اور کئی اخبار، رسالوں میں کیتھرین کی برہنہ تصاویر بھی شائع ہوئی ہیں۔ تصاویر جنہیں ہم نیم برہنہ کہہ رہے ہیں۔ حقیقتاً معاملہ نیم برہنگی سے آگے والا اور مرحلہ ہماری مجبوری کا ہے، ورنہ کیتھرین نے کسر کوئی نہیں چھوڑی۔ نائب صدر نے کیتھرین ہیرس کے فیصلہ کے خلاف سپریم کورٹ

سے رجوع کر لیا ہے۔ قیاس اغلب ہے کہ ڈیموکریٹس ہاتھ سے شمار کی جانے والی عدوی تبدیلی کو سرکاری نتائج میں شامل کرانے کے لئے سر دھڑ کی بازی لگا دیں گے۔

16 نومبر

مزے تے ماہیا، ہن آن گے.....!

فلوریڈا کی سپریم کورٹ نے سیکرٹری آف سٹیٹ کیٹھرین ہیرس کے اقدامات کو کالعدم قرار دیتے ہوئے ہاتھ سے گئے جانے والے ووٹنگ بیلٹس کو ریاست کی سرکاری گنتی میں شامل کرنے کا حکم جاری کر دیا ہے۔ مزید یہ کہ اس حکم کے ساتھ یہ شرط بھی عائد کر دی گئی ہے کہ 26 نومبر کی رات 12 بجے تک ہاتھ سے گن لیے جانے والے بیلٹس بھی اس سرکاری گنتی میں شامل کیے جائیں۔ ریاست فلوریڈا کے انتخابی ضوابط کے مطابق 26 نومبر کو ریاستی حکام نے ان تمام ووٹوں کا تصدیقی سرٹیفکیٹ جاری کرنا ہے، جو مختلف امیدواروں نے حاصل کیے ہیں۔ جیسا کہ کیٹھرین ہیرس اپنی نیت اور ارادہ کا اظہار کر چکی ہیں، غالباً اب وہ من مانی نہیں کر سکیں گے۔ اگر فیڈرل سپریم کورٹ گورنر جارج بش کی مدد کو بروقت نہ پہنچ سکی تو کیٹھرین ہیرس کے لئے جارج بش کی سیاسی موت کے تصدیق نامہ پر دستخط کرنا خاصا آزاد ہوگا۔

ریاست فلوریڈا میں روز بروز مظاہرین کی تعداد میں اضافہ ہو رہا ہے۔ مختلف گروہ، مختلف مطالبات کے لئے مظاہرہ کر رہے ہیں، اٹھارہ ہزار رائے دہندگان کا مظاہرہ دوسرے مظاہرین پر بھاری ہے، جن کے ووٹ مسترد کر دیئے گئے ہیں، یہ حضرات ووٹ ڈالنے کے ایک اور موقع کی تلاش میں ہیں۔ کچھ مظاہرین سپریم کورٹ کے حق میں اور کچھ اس کے خلاف مظاہرہ کر رہے ہیں۔ کوئی دوبارہ انتخاب کے حق میں فلک شگاف ہے اور کوئی کیٹھرین ہیرس کے حق میں۔ ڈیموکریٹس اور

ری پبلکن ایک دوسرے کے خلاف صف آرا ہیں۔ ایک انوکھا مظاہرہ اس نوعیت کا بھی کیا جا رہا ہے کہ ہم اس انتخابی قضیہ سے عاجز آچکے ہیں۔ ہمیں اب معاف کر دیا جائے۔ ذرا مختلف انداز سے گورنر جارج بش بھی یہی کہہ رہے ہیں ان کا فرمان ہے کہ ”ملک کے لئے سب سے بہتر یہ ہوگا کہ اس انتخابی قضیہ کو ختم کر دیا جائے،“ جب تک ان کی ایک ووٹ کی بھی برتری برقرار ہے، وہ ایسا ہی کہیں گے، غالباً ان کی اس قضیہ کو ختم کر دینے کی جلدی بھی پر ظاہر ہے، کوئی لمحہ جاتا ہے کہ ان کی برتری ہزیمت میں بدل سکتی ہے پھر شاید وہ یہ کلمہ خیر غلطی سے بھی نہ کہہ سکیں۔

22 نومبر

ابراہام لنکن کی آفاقی و تاریخی تقریر

19 نومبر کو ہر سال لنکن میموریل کی طرف سے ان اصل دستاویزات کو عوام کے مشاہدہ کے لئے رکھ دیا جاتا ہے جو امریکہ کے سولہویں صدر ابراہام لنکن کے زور قلم کا نتیجہ ہیں۔ ان تحریروں میں بیشتر، ان کے اپنے ہی ہاتھ کی تحریر کردہ ہیں۔ یوں تو ابراہام لنکن کی ہر تحریر ان کے خط کی خوبصورتی اور طرز تحریر کی دلکشی، اختصار، بے ساختگی اور سادگی کی وجہ سے قاری پر اپنا سحر قائم کر دیتی ہے لیکن عالمی ادبیات عالیہ کے افق پر جن تحریروں کو کلاسیک، سنگ میل اور چراغ راہ کی حیثیت حاصل ہے، ان میں ابراہام لنکن کا ایک مختصر سا خطاب جو گینس برگ کے خطاب کے نام سے چہار سو مشہور ہے، بھی شامل ہے۔

صدر ابراہام لنکن کے اس خطاب کے پس منظر میں امریکی تاریخ کا ہولناک ترین المیہ یعنی امریکہ کی خانہ جنگی کے آلام، 6 لاکھ سے زیادہ امریکیوں کی ہلاکت کی آرزوگی اور اپنی تاریخ کے بدترین بحران سے سرخ رو گزرنے والی قوم کا اپنے نظریہ اور ضابطہ حیات عہد و پیمان، تجدید، عزم اور قیادت کا تدبر و اخلاص بھی کچھ شامل ہے۔



قائد اعظم کامیاب اور مشہور وکیل کی حیثیت میں



ابراہام لنکن 37 برس کی عمر میں ایک کامیاب اور مشہور وکیل کی حیثیت میں

قوموں کی خوش بختی ان کے دورِ بحران اور عہدِ ابتلا میں میسر قیادت سے وابستہ ہوتی ہے۔ قوموں کے تاریخی بحران میں اگر قائدین صاحبِ کردار، جرأت مند، مخلص، فہیم اور بالغ نظر ہوں تو قوم سپر پاور بن جاتی ہے اور اگر بد کردار، بد فطرت، کوتاہ نظر اور فریبہ دماغ ہوں تو سب سے بڑی اسلامی مملکت بھی پارہ پارہ ہو سکتی ہے۔ ہمیں اپنی خانہ جنگی کی مماثل آزمائش میں نہ کوئی ابراہام لنکن میسر آسکا، نہ ہمارا کوئی عہد اور میثاق ہماری رہنمائی کر سکا اور نہ ہی کوئی قرارداد، دستاویز اور ضابطہ ہماری خانہ جنگی کی آگ کو سرد کر سکا۔ وائے ناکامی اور ہائے کالک کہ ہمیں ایسے میں جنرل آغا محمد یحییٰ خان آقائے ہوس و خورد و نوش ہی میسر آسکے۔ تاریخ گواہی دیتی ہے کہ قوموں میں خانہ جنگی بھی ہوتی ہے اور خانہ جنگی کی آزمائش سے قومیں بامراد اور سرخ رو بھی گزرتی ہیں۔ مگر دونوں صورتوں میں کسی نہ کسی ابراہام لنکن کی شرط عائد ہے۔

آغا صاحب کا سارا تہذیب پختہ عمر کی فاحشہ عورتوں کو رجھانے کے کام آ گیا اور ان کی ساری بالغ نظری، وقت اور صلاحیت بیسواؤں کی دلداری، چکن تگہ اور فوجی عشانیوں میں صرف ہو گئی۔ ان کے پاس جو کچھ باقی بچا تھا، اس سے خانہ جنگی میں مبتلا قوم کو مزید خانہ جنگ تو کیا جاسکتا تھا مگر اس سے بچایا نہیں جاسکتا تھا۔ سو ہم پر تاریخ کی گواہی اور آغا صاحب کا طوفان ہوس، ہاؤ ہو اور ناؤ نوش بیک وقت تمام ہو گئے۔

وسط اکتوبر 1863 کی رات کے پچھلے پہر صدر ابراہام لنکن وائٹ ہاؤس کی دوسری منزل میں حسب معمول اپنے نام آنے والے خطوط پڑھ رہے تھے کہ ان کی نظر ایک رومی سے دعوت نامہ پر مرکوز ہوئی، یہ دعوت نامہ یونین آرمی کے ان سات ہزار فوجیوں کو قومی قبرستان میں دفنانے کی تقریب سے متعلق تھا، جو امریکہ کی خانہ جنگی کے دوران ایک ہالیہ معرکہ میں گینیس برگ کے نواح میں مارے گئے تھے۔ صدر ابراہام لنکن نے اپنی تمام جنگی مصروفیات کے باوجود اس تقریب میں شرکت

کرنے کا فیصلہ کر لیا اور حسب استدعا تقریب کے اختتام پر عوام اور لواحقین سے دو چار رسمی جملے کہنے کی حامی بھی بھری۔ 19 نومبر کو گئیس برگ کے قبرستان میں تقریب سے خطاب کے لئے ہارورڈ یونیورسٹی کے صدر ایڈورڈ ایورٹ بھی مدعو تھے۔ ایڈورڈ ایورٹ اپنے عہد کے بہت بڑے امریکی خطیب، عالم دانشور اور معزز شخصیت مانے جاتے تھے اور یونین پارٹی کی طرف سے وہ امریکہ کی نائب صدارت کے امیدوار بھی رہ چکے تھے۔

ایڈورڈ ایورٹ جو تقریب کے مرکزی مقرر تھے، انہوں نے دو گھنٹے کی تقریر میں امریکہ کی سیاسی و فوجی صورت حال، خانہ جنگی کے مصائب، آئینی ذمہ داریوں اور مستقبل کے منظر نامہ پر تفصیلی روشنی ڈالی، جسے صدر ابراہام لنکن نے انتہائی توجہ سے سنا۔ ایڈورڈ ایورٹ جیسے فصیح و بلیغ مقرر کے بعد اس بات کا امکان کم ہی تھا کہ صورت حال کا کوئی پہلو تشنہ رہ گیا ہو یا مزید کچھ اور کہنے سننے کی گنجائش رہی ہو۔ ایڈورڈ ایورٹ کی تقریر کے بعد صدر ابراہام لنکن کو خطاب کی دعوت دی گئی۔ دراز قد صدر نے قائد اعظم فیم یک چشمی اکہ آنکھ پر فٹ کیا، دھاگہ کھینچ کر دیکھا، لمحہ بھر توقف کیا اور آہستگی سے اپنی دو منٹ دورانیہ کی تقریر شروع کر دی۔ عوام کا ہجوم ابھی صدر کی تقریر سننے کے لئے بیٹھنے کی جگہ ہی ڈھونڈ رہا تھا کہ تقریر ختم بھی ہو گئی۔

صدر ابراہام لنکن کا یہ خطاب جسے بعد میں عالمی ادب میں ایک ممتاز شاہ پارہ کی حیثیت حاصل ہوئی اور انگریزی زبان میں ادبی کلاسیک کے اعلیٰ ترین نمونہ کی حیثیت سے مشہور ہوا۔ صدر ابراہام لنکن کے اس شہکار کو امریکہ کی پانچ اہم ترین قومی دستاویزات میں شامل کیا گیا۔ گئیس برگ میں یہ خطاب، صدر کی ذہنی صلاحیتوں، رجحان، نظریہ، اختصار اور زبان پر عبور کا بہترین عکاس ہے۔ صدر نے بغیر کسی تمہید کے اپنی تقریر شروع کی کہ ”چار عشرین اور سات سال پہلے ہمارے اجداد نے اس بڑا عظیم پر آزادی کے خیالات کی حامل ایک نئی قوم کی تشکیل کی، جس نے تمام انسانوں کو برابر پیدا کئے جانے کے نظریہ کو ماننے کا عہد کیا۔ اب جبکہ ہم

ایک بہت بڑی خانہ جنگی سے دوچار ہیں تو یہ اس بات کی آزمائش ہے کہ کیا ایسے خیالات کی حامل ہماری قوم یا کوئی بھی قوم، قائم بھی رہ سکتی ہے۔ ہمارا واسطہ اس عظیم الشان میدان جنگ میں اسی جنگ سے ہے، ہم اسی میدان جنگ کا ایک حصہ ان کی آخری آرام گاہوں کے لئے وقف کرنے آئے ہیں، جنہوں نے اپنی جانیں قربان کر دی ہیں کہ قوم باقی رہے اور ایسا کرنا ہی مناسب اور بہتر ہے۔ لیکن ایک وسیع تناظر میں نہ تو ہم اس زمین کو ان کے لئے وقف کر سکتے ہیں اور نہ ہی اس زمین سے بندھے مقدس عہد کو نبھا سکتے ہیں چونکہ بہادر مرد جو زندہ ہیں یا مر گئے ہیں، جنہوں نے یہاں مصائب اٹھائے، وہی اس زمین کو اپنی قربان گاہ بنا چکے ہیں۔ وہ کہ جن کی اس زمین کو مقدس بنا دینے کی قوت، ہماری تفریق و اضافہ کرنے کی طاقت سے کہیں زیادہ تھی۔ دنیا اس بات پر بہت کم توجہ دے گی کہ ہم آج یہاں کیا کہہ رہے ہیں لیکن اسے ہمیشہ یاد رکھے گی کہ ہم نے آج یہاں کیا کیا ہے۔ اب یہ ہم زندہ لوگوں پر ہے کہ ہم اس نامکمل رہ جانے والے کام کو ختم کرنے کے لئے خود کو وقف کر دیں، جسے یہاں پر لڑنے والوں نے اب تک خوش اسلوبی سے انجام دیا ہے۔ اب یہ ہم پر ہے کہ ہم اس مشکل کام کو ختم کرنے کے لئے خود کو وقف کر دیں جو ابھی تک ہمارے سامنے نامتمام ہے۔ ان مرجانے والے قابل احترام لوگوں سے ہم ان مقاصد کے لئے اضافی عزم حاصل کر سکتے ہیں کہ جن کی تکمیل کی راہ میں ان لوگوں نے قربانی کی آخری حد کو چھو لیا ہے۔ ہمیں یہاں پر یہ انتہائی فیصلہ کرنا ہے کہ یہ مرنے والے بے وجہ نہ مرے ہوں۔ اس قوم کو خدا کی حفاظت میں آزادی کو نیا جنم دینا ہوگا اور عوام کی حکومت، عوام کے ذریعہ اور عوام کے لئے کا نظر یہ اس کرۂ ارض سے معدوم نہیں ہونا چاہیے۔

صدر لنکن کی اس مختصر تقریر پر شروع میں تو مخالفانہ رد عمل کا اظہار کیا گیا اور امریکی اخباروں میں صدر ابراہام لنکن اور ان کی اس تقریر پر شدید تنقید روارکھی گئی۔ اس تنقید سے صدر خود بھی دل برداشتہ ہوئے اور "گینیس برگ" کے خطاب،

سے احترام کرنے لگے لیکن اسی دوران ایڈورڈ ایورٹ کا ایک تعریفی خط صدر کے نام موصول ہوا۔ ایڈورڈ ایورٹ نے صدر کی، دریا کو کوزہ میں بند کرنے کی صلاحیت کو سراہا، اس کی تعریف کی اور لکھا کہ ”میں جس مرکزی نقطے کے قریب دو گھنٹے میں پہنچا، آپ نے وہی بات صرف دو منٹ میں کہہ دی۔“، صدر لنکن پر اس خطاب کے رد عمل میں آنے والی ابتلا جلد ہی اعتراف و احترام میں بدلنے لگی۔ جن اخباروں کے ادارتی صفحات میں اس خطاب پر نفرین بھیجی جا رہی تھی، اب وہاں مدح لکھی جانے لگی۔ دیکھتے ہی دیکھتے اس خطاب کی سیاسی نوعیت تو پس پردہ چلی گئی لیکن اسے ادبیات عالیہ میں ایک کلاسیکی تحریر کا مقام مل گیا۔ دنیا بھر کی زبانوں میں اس کے تراجم ہوئے۔ عالمی ادبی نقادوں نے اسے جدید انگریزی زبان کی بے مثال نثری نظم قرار دیا۔ آکسفورڈ، کیمبرج اور ہارورڈ جیسے علمی مراکز میں اس تحریر کو مضمون نویسی کے نادر نمونہ کی حیثیت حاصل ہے اور اس کا مطالعہ کرایا جاتا ہے۔ اس تحریر میں وضاحت و بلاغت، گہرائی اور اختصار کا جو حسین امتزاج پایا جاتا ہے، انگریزی ادب کے عالمی نقاد اسے بہت بڑے قلمکار اور کسی جینس کے زور قلم کا شاہکار قرار دیتے ہیں جبکہ حقیقت یہ ہے کہ صدر ابراہام لنکن کی کسی بھی سکول میں مدتِ تعلیم ایک سال سے بھی کم ہے۔ صدر لنکن خود پڑھ فارغ التحصیل تھے۔

صدر ابراہام لنکن کی توقع کے برعکس دنیا نے یہ یاد رکھا کہ 19 نومبر 1863 کو گینس برگ میں امریکی خانہ جنگی کے دوران مارے جانے والے فوجیوں کے قومی قبرستان کے رسم اجراء کے موقع پر انہوں نے کیا کہا تھا، جبکہ دنیا یہ بھول گئی کہ وہاں کیا ہوا تھا۔

امریکہ کی پانچ سالہ خانہ جنگی 1861 سے 1865 تک جاری رہی اور اس کی عمومی وجوہات بھی وہی تھی، جو عموماً خانہ جنگی کی وجوہات ہوتی ہیں لیکن سیاہ فاموں کو غلام بنائے رکھنے پر امریکی آئین، امریکہ کی اعلان آزادی کی دستاویز اور امریکی ضمیر کی آواز نے امریکی قوم کو واضح طور پر دو انتہاؤں میں تقسیم کر دیا۔ جنوبی

ریاستوں کو جن میں جارجیا، فلوریڈا، البامہ، لوئیزیانا، مس سی سی اور ٹیکساس وغیرہ شامل تھیں، انہیں اپنی زرعی معیشت جاری رکھنے کے لئے لاکھوں ایکڑ پر پھیلی کاشتکاری کے لئے سیاہ فام غلاموں کی اشد ضرورت تھی کہ جو حسب معمول زرعی فارمز پر جبری مشقت کانتے رہیں۔ لہذا ان ساؤدرن ریاستوں کے مفادات سیاہ فاموں کو آزادی دیئے جانے کی راہ میں حائل تھے جبکہ پنسلوینیا، مشی گن، انڈیانا، نیو ہامپشائر، فی سونا اور نیویارک وغیرہ پر مشتمل شمالی ریاستیں اپنی صنعتی پھیلاؤ، غیر زرعی معیشت اور مختلف مفادات کے پیش نظر سیاہ فاموں کو آزادی دینے کی حق میں یک آواز تھیں۔

ناردرن اور ساؤدرن ریاستوں میں جاری چپقلش 1860 میں اس وقت اپنی انتہا کو پہنچ گئی۔ جب ابراہام لنکن صدر امریکہ منتخب ہوئے۔ ابراہام لنکن کو صدارتی انتخابات میں ان تمام اٹھارہ ناردرن ریاستوں میں کامیابی حاصل ہوئی، جہاں سیاہ فاموں کو آزادی حاصل تھی، انہیں ان ریاستوں سے حاصل کردہ 180 الیکٹورل ووٹوں کی بنیاد پر صدر امریکہ منتخب کر لیا گیا جبکہ گیارہ ساؤدرن ریاستوں سے جہاں سیاہ فاموں کی غلامی جائز اور قانونی تھی، انہیں 72 الیکٹورل ووٹوں میں سے ایک ووٹ بھی نہ مل سکا یوں امریکہ واضح طور پر ساؤتھ بہ مقابلہ نارٹھ صف آراء ہو گیا۔ 1860 کے صدارتی انتخابات کے نتائج سامنے آتے ہی امریکہ کی تقسیم کا عمل شروع ہو گیا۔ ساؤدرن ریاستوں کا یہ یقین اس تقسیم کی بنیاد بنا کر انہیں آئینی طور پر یہ حق حاصل ہے کہ وہ امریکی یونین سے علیحدہ ہو سکتی ہیں۔

20 دسمبر 1860 کو ریاست ساؤتھ کیرولائنا نے امریکی یونین سے علیحدگی کا اعلان کر کے خانہ جنگی کی بنیاد رکھ دی۔ ایک ماہ کے اندر اندر دوسری سات بڑی جنوبی ریاستیں بھی اس علیحدگی کے عمل میں شامل ہو گئیں۔ فروری 1861 میں کنفیڈریٹ سٹیٹس آف امریکہ کے نام سے نیا ملک وجود میں آ گیا، نئے پرچم لہرانے لگے، آئین بنا اور جیفرسن ڈیوس اس نئے ملک کے صدر منتخب ہو گئے۔ گو کہ

چار مارچ 1861 کو عہدہ صدارت سنبھالتے وقت صدر ابراہام لنکن نے ساؤ
 درن ریاستوں کو یہ یقین دہانی تو کرا دی تھی کہ وہ ان کے ریاستی قانون اور
 معاملات میں مداخلت نہیں کریں گے اور سیاہ فاموں کی آزادی کو متعلقہ ریاستوں
 کی صوابدید پر چھوڑ دیا جائے گا لیکن ساتھ ہی انہوں نے ہر قیمت پر امریکی یونین
 کے تحفظ کے عزم کا اظہار بھی کیا، ان کے اس اظہار قومی یک جہتی کو کنفیڈریٹ
 قیادت نے اعلان جنگ سے تعبیر کیا اور 12 اپریل 1861 کو چارلسٹن، ساؤتھ
 کیہ وائٹا میں یونین آرمی کے ریاستی ہیڈ کوارٹر قلعہ سمٹر پر پہلا گولہ داغ کر امریکہ کو
 اگلے پانچ سالوں کے لئے شدید خانہ جنگی، مصائب اور انسانی خون کی بدترین
 ارزانی سے دوچار کر دیا۔

12 اپریل 1861 سے شروع ہونے والی خانہ جنگی، جس کے بارے میں
 یہ سوچا گیا تھا کہ چند ہفتوں میں ختم ہو جائے گی، پانچ سال پر پھیل گئی۔ ہر آنے
 والا دن اس کی شدت اور خون ریزی میں اضافہ کرتا گیا۔ خانہ جنگی میں روز بروز
 شدت میں اضافہ کی سب سے بڑی وجہ صدر ابراہام لنکن کی طرف سے امریکہ میں
 سیاہ فاموں کی غلامی ختم کر کے انہیں آزادی دے دینے سے متعلق تھی۔ صدر نے
 22 ستمبر 1862 کو ایک صدارتی فرمان کے ذریعہ امریکہ میں غلامی ہمیشہ کے
 لئے ختم کر دی۔ سیاہ فاموں کے لئے اعلان آزادی سے کنفیڈریٹ امریکہ کی زرعی
 معیشت تباہی کے کنارے آن گئی۔ کنفیڈریٹ امریکہ کی کل 9 ملین آبادی میں
 تین لاکھ سیاہ فام بھی شامل تھے اور ان تین لاکھ سیاہ فام غلاموں کی 98 فیصد
 اکثریت زرعی زمینوں پر جبری مشقت کاٹ رہی تھی۔ آزادی کا اعلان ہوتے ہی
 کنفیڈریٹ امریکہ کی زرعی معیشت، جس کی خوش حالی کا انحصار مفت کی بیگار پر تھا،
 ڈولنے لگی۔ خانہ جنگی کے شروع سالوں میں قریب 1863 تک تو کنفیڈریٹ
 امریکہ کی آرمی نے بے جگری سے مقابلہ کر کے یونین آرمی پر اپنا دباؤ برقرار رکھا
 مگر گینیس برگ کے بڑے معرکہ میں کنفیڈریٹ آرمی مار کھا گئی۔ اس خونخوار معرکہ

میں اطراف کے پچاس ہزار فوجی صرف تین روزہ جنگ میں مارے گئے۔ گینس برگ کی جنگ میں یونین آرمی کی فتح نے جنگ کا پانسہ پلٹ دیا۔ اس معرکہ کے بعد کنفیڈریٹ آرمی پھر کہیں ٹھہر نہیں سکی۔

خانہ جنگی کا آخری خونی معرکہ سپاٹ سلوینیا اور کولڈ باربر میں لڑا گیا۔ قریب ایک ماہ جاری رہنے والا یہ معرکہ اپنے اثرات اور گھمسان میں شدید ترین ثابت ہوا۔ اس معرکہ میں یونین آرمی کے ساٹھ ہزار فوجی مارے گئے، جن کی جگہ لینے کو تازہ دم افواج موجود تھیں لیکن کنفیڈریٹ آرمی کے مارے جانے والے قریب ایک لاکھ فوجیوں کا متبادل میسر نہیں تھا، یوں کنفیڈریٹ آرمی کے جنرل رابرٹ لی پیئرز برگ میں محصور ہو گئے اور یونین آرمی کے جنرل یولی گرانٹ نے نو ماہ تک ان کا محاصرہ جاری رکھا۔ (بعد میں یہی جنرل یولی گرانٹ 1869 میں امریکہ کے اٹھارہویں صدر منتخب ہوئے) حتیٰ کہ جنرل رابرٹ لی کو ہتھیار ڈالنے پڑے۔ یوں جب پانچ سال بعد امریکہ کی خانہ جنگی اختتام کو پہنچی تو اطراف کے چھ لاکھ افراد کا لہو پی چھلی تھی، جس میں چار لاکھ فوجیوں کے علاوہ دو لاکھ شہری بھی ہلاک ہوئے۔

اس تاریخی صداقت سے انحراف کی ہماری جو بھی وجہ ہو، لیکن سچ یہی ہے کہ جو قومیں اپنی سالمیت، یک جہتی، عزت نفس اور آزادی کی عندالطلب قیمت کو لہو کی بجائے مذاکرات، حیلہ سازی اور اصلاحات کی جنس میں ادا کرتی ہیں، وہ نامراد رہ جاتی ہیں۔ اس سے نہ معاوضہ ادا ہوتا ہے، نہ سختی ملتی ہے، نہ بار آتا ہے۔ صرف مارشل لاء نافذ کر دینے والی افواج اور جلوس نکالتے رہنے والے نعرہ باز ہی قوموں کو متحد، سرفراز اور سرخ رو، رکھنے کے لئے کافی نہیں ہیں۔ آزادی اور اتحاد، کامرانی اور سرخ روئی لہو کا تقاضہ بھی کرتی ہے اور خراج میں جوان جہان جانیں بھی مانگتی ہے۔

امریکہ خانہ جنگی کی وجوہات میں متحارب فریقین کی معاشی و اقتصادی حالت

میں عدم توازن بھی بڑی وجہ ثابت ہوا۔ 1861 میں جب امریکی خانہ جنگی کا آغاز ہوا تو شمالی اور جنوبی ریاستوں میں معاشی عدم توازن کی خلیج بہت گہری ہو چکی تھی مثلاً صنعتی پیداوار کا 92 فیصد شمالی ریاستوں میں ساخت ہوتا اور 85 فیصد کارخانہ جات بھی انہی ریاستوں میں موجود تھے۔ اسی طرح مواصلات کا نظام بھی شمالی ریاستوں میں زیادہ موثر تھا۔ پورے امریکہ کی 71 فیصد ریلوے لائن بھی شمالی ریاستوں میں پچھی ہوئی تھی۔ صنعتی کارکنوں کی 92 فیصد آبادی بھی شمالی ریاستوں سے وابستہ تھی، جس سے ان ریاستوں کی معیشت پر مثبت اثرات مرتب ہوئے جبکہ جنوبی ریاستوں میں سیاہ فاموں کی ایک تہائی آبادی جو کسی بھی طرح کی قوت خرید سے یکسر محروم تھی، جنوب کی معاشی سرگرمیوں میں شامل ہی نہیں تھی۔

امریکہ کی شمالی و جنوبی متحارب ریاستوں کے یہ معاشی اعداد و شمار حیران کن حد تک پاکستان کی خانہ جنگی کے دور کے معاشی اعداد و شمار سے ملتے جلتے ہیں۔ امریکہ کی جنوبی ریاستوں کے معاشی اعداد و شمار و حقائق مشرقی پاکستان سے اور شمالی ریاستوں کے مغربی پاکستان سے مماثلت رکھتے ہیں لیکن دونوں خانہ جنگیوں کے نتائج اعداد و شمار کے برعکس نکلے۔ اعداد و شمار ہمارے حق میں ہونے کے باوجود بھی مغربی پاکستان خانہ جنگی پر غلبہ نہ پاسکا جبکہ امریکہ میں شمالی ریاستیں اپنے برتر اعداد و شمار کی بنیاد پر ملک و قوم کی تقسیم کو ناکام بنانے میں کامیاب رہیں۔ عین ممکن ہے کہ خانہ جنگی کے عفریت سے مقابلہ میں اعداد و شمار سے زیادہ قیادت کی صلاحیت، اخلاص اور کردار کا دخل ہوتا ہو، وگرنہ بہتر معاشی صورت حال اور برتر اعداد و شمار ہونے کے باوجود پاکستان کی مشرقی خطہ میں ہزیمت کی کوئی ایسی وجہ نظر نہیں آتی ہے کہ جس پر انگلی رکھی جاسکتی ہو، جہاں انگلی رکھی جاسکتی ہے وہاں لنکن کی بجائے کلنک پایا جاتا ہے۔

ابراہام لنکن 12 فروری 1809 میں غریب ماں باپ کے ہاں ریاست کنٹاکی میں پیدا ہوئے۔ انہوں نے کسی باقاعدہ سکول میں تعلیم نہیں پائی۔ وہ اپنے

محنت کش باپ کا ہاتھ بٹاتے جوان ہوئے۔ ابراہام لنکن خود پڑھتے تھے اور ان کا سارا علم اکتسابی تھا۔ بچپن میں انہوں نے اپنے آپ کو مخاطب کرتے ہوئے ایک جگہ لکھا کہ ”ابراہام لنکن اپنے ہاتھ اور اپنے قلم کے لئے اچھا ثابت ہوگا لیکن خدا ہی جانتا ہے کہ کب،، ان کی یہ بات درست ثابت ہوئی۔ طویل القامت لنکن نے لکڑیاں کاٹتے، وزن اٹھاتے اور کشتی چلاتے وقت اپنے ہاتھ کو اچھا ثابت کیا۔ بعد میں وہ اپنے قلم کے لئے بھی انتھک، عظیم الشان اور بے مثال ثابت ہوئے۔ جوانی میں ابراہام لنکن نے قانون کی عملی تربیت حاصل کی اور مقدمات لڑنے کا فن سیکھ لیا اور یہیں سے ان کی زمینی قانونی صلاحیت، سیاست اور کامیابی کا ایسا دور شروع ہوا، جو مفلس اور بے سہارا ”ایبے“ کو لکڑی کے ایک کمرہ کے گھر سے وائٹ ہاؤس تک لے گیا۔ بعد میں اسی ”ایبے“ نے اپنے ذہنی وجدان، تدبر، ذہانت، اخلاص اور راست اقدامات سے امریکہ کی سدا بہار ہر دلعزیز شخصیت سے ادبیات عالیہ تک رسائی حاصل کر لی۔

ہمارے ہاں قائد اعظم محمد علی جناح کا موازنہ عالمی رہنماؤں میں امریکہ کے بابائے قوم جارج واشنگٹن سے کیا جاتا ہے لیکن ان دونوں رہنماؤں میں بانی قوم ہونے کے سوا کوئی اور مماثلت کم ہی ہے۔ قائد اعظم محمد علی جناح کا موازنہ ابراہام لنکن سے کیا جانا چاہیے۔ ان دونوں رہنماؤں میں بہت سی باتیں مشترک ہیں۔ دونوں طویل القامت رہنما اپنی قانونی ذہنی استعداد و صلاحیت سے سیاست کے عروج پر پہنچے۔ دونوں نے اخلاص، محنت، سنجیدگی اور تدبر سے قانون کی راہ سے سیاست کے خارزار کو عبور کیا۔ قائد اعظم محمد علی جناح کو ابراہام لنکن پر یہ فوقیت حاصل ہے کہ قائد اعظم نے بہترین درس گاہوں سے باقاعدہ تعلیم حاصل کی جبکہ ابراہام لنکن کا سارا علم اکتسابی تھا لیکن ابراہام لنکن کو قائد اعظم پر یہ فوقیت حاصل ہے کہ ان کے کریڈٹ پر امریکی یونین کو خانہ جنگی کے جبروں سے صحیح سلامت نکال لینا شامل ہے۔ دونوں رہنماؤں کو قومی افتخار پر بہت بڑا کام کرنے کا موقع ملا

مگر کام کی نوعیت مختلف تھی۔ ایک کے سامنے ملک اور قوم کو تقسیم ہونے سے بچانے کا مرحلہ درپیش تھا اور دوسرے کو علیحدہ قوم کے لیے ملک تقسیم کرنے کا۔ دونوں اپنے مقاصد میں کامیاب رہے مگر قائد اعظم محمد علی جناح کی ساری کامیابی تنہا ان کی ذات اور ان کی ذہنی صلاحیتوں سے وابستہ تھی۔ انہوں نے تنہا اپنی قوت استدلال اور کردار کی مضبوطی سے تاریخ کا دھارا موڑ دیا جبکہ ابراہام لنکن کو صدر کی حیثیت سے ایک معاون سیٹ اپ، سٹم اور اداروں کی اعانت حاصل تھی۔

اپنے اپنے مقاصد کی تکمیل پر دونوں رہنماؤں کے رد عمل کا مطالعہ بہت دلچسپ ہے۔ قائد اعظم محمد علی جناح اس مرحلہ پر بھی اپنی ناتوانی کے باوجود متحرک اور پُر عزم تھی۔ لگتا ہے کہ وہ اس سے بھی بڑا کام سرانجام دینے کے اہل تھے، جو وہ انجام دے چکے تھے جبکہ ابراہام لنکن ان مصائب سے نڈھال نظر آتے ہیں، جن سے انہیں گزرنا پڑا تھا۔ قیام پاکستان پر آخری بار بمبئی سے کراچی آتے ہوئے ہوائی جہاز سے بمبئی شہر پر آخری نظریں ڈالتے ہوئے قائد اعظم کا یہ کہنا کہ ”یہ بھی سب ختم ہوا، قائد کی اس صلاحیت کا اشارہ ہے کہ جیسے کسی کام کے ختم ہو جانے پر کوئی شخص ذہنی فراغت کا شکار ہو جانے سے خوفزدہ ہو، اسے ایک اور کام درکار ہو، مزید مشکل، پیچیدہ اور مصائب بھرا، جس میں وہ اپنی مزید ذہنی صلاحیتوں کو آزما سکے۔ کوئی اور مشکل کام، جس میں چیلنج ہو، رکاوٹ ہو، انہونی ہو۔

صوفی منٹس، بذلہ سنج اور سادہ دل ابراہام لنکن کو بھی اپنی کامیابیوں کا ثمرہ دیکھنے کی مہلت نہیں ملی۔ 9 اپریل 1865 کو جب کنفیڈریٹ آرمی نے ہتھیار ڈالے اور امریکن یونین بحال ہوئی تو یہ صدر ابراہام لنکن کی زندگی کی سب سے بڑی کامیابی تھی کہ وہ امریکہ کو تقسیم کے عمل سے بچانے میں کامیاب رہے تھے۔ ابھی انہیں اس عظیم الشان کامیابی پر مبارک باد ہی دی جا رہی تھی کہ 14 اپریل 1865 کی شام وہ مسز لنکن سے یہ کہتے ہوئے کہ وہ آج جس قدر خوش ہیں، زندگی میں کبھی اس قدر خوش اور مطمئن نہیں ہوئے، واٹ ہاؤس کے قریب تھیٹر شو دیکھنے

Address delivered at the dedication of the
Cemetery at Gettysburg.

Four score and seven years ago our fathers
brought forth on this continent a new na-
tion, conceived in Liberty, and dedicated
to the proposition that all men are cre-
ated equal.

Now we are engaged in a great civil war,
testing whether that nation or any nation
so conceived and so dedicated, can long
endure. We are met on a great battle field
of that war. We have come to dedicate a
portion of that field, as a final resting
place for those who here gave their lives,
that that nation might live. It is rather
fitting and proper that we should
do this.

But, in a larger sense, we can not dedi-
cate—we can not consecrate—we can not
hallow—this ground. The brave men, live

خطاب گیتس برگ
صدر ابراہام لنکن کے اپنے خط میں تحریر کردہ اصلی عبارت کا عکس

ing and dead, who struggled here, have con-
secrated it, far above our poor power to add
or detract. The world will little note, nor
long remember what we say here, but it can
never forget what they did here. It is for us
the living, rather, to be dedicated here to
the unfinished work which they who fou-
ght here have thus far so nobly advanced.
It is rather for us to be here dedicated to
the great task remaining before us — that
from these honored dead we take increased
devotion to that cause for which they gave
the last full measure of devotion — that
we here highly resolve that these dead shall
not have died in vain — that this nation,
under God, shall have a new birth of free-
dom — and that government of the people,
by the people, for the people, shall not per-
ish from the earth.

Abraham Lincoln.

November 19, 1863.

خطاب گیتس برگ

صدر ابراہام لنکن کے اپنے خط میں تحریر کردہ اصلی عبارت کا عکس

چلے گئے۔ شو کے دوران ہی ایک شقی القلب سٹیج ایکٹر جان وکس بوتھ نے 56 سالہ صدر کو گولی مار کر ہلاک کر دیا۔

ابراہام لنکن تاریخ کے ان بڑے لوگوں میں شامل ہیں کہ جن کی زندگی ان کے مشن کی تکمیل کے ساتھ ہی تمام ہو گئی۔

29 نومبر

فلک شعلہ بے محابا ہے

نیویارک ٹائمز، ٹریبیون اور کئی دوسرے اخباروں میں آئی ایم ایف کا وضاحتی بیان شائع ہوا ہے۔ یہ وضاحتی بیان پاکستان کے وزیر خزانہ جناب شوکت عزیز کے اس رد عمل پر جاری کیا گیا ہے جو انہوں نے حالیہ 596 ملین ڈالر کے نئے قرضہ کی منظوری پر ظاہر کیا ہے۔ آئی ایم ایف ایگزیکٹو بورڈ کے اجلاس میں جو نہی اس قرضہ کی منظوری دی گئی، شوکت عزیز صاحب نے اس ”کامیابی“ کا کریڈٹ لینے پر لمحہ بھر بھی توقف نہ کیا اور آئی ایم ایف کے نقطہ نظر کے برعکس رد عمل ظاہر کر کے آئی ایم ایف کو وضاحتی بیان جاری کرنے پر مجبور کر دیا۔ پہلے ایک نظر آئی ایم ایف کی اس قرضہ سے متعلق شرائط اور حقائق پر ڈال لینی چاہیے۔

اس قرضہ کی منظوری پر آئی ایم ایف کا کہنا ہے کہ یہ قرضہ پاکستان کو ڈیفالٹ ہونے سے بچانے میں مددگار ہوگا۔ اس قرض سے حکومت کو سانس لینے میں آسانی ہو جائے گی اور اس قرض کے زور پر حکومت پاکستان، ورلڈ بینک اور ایشین ڈیولپمنٹ بینک سے نئے قرضہ جات حاصل کرنے میں کامیاب ہو سکتی ہے۔ اس قرض پر شرح سود چار اعشاریہ سات فیصد ہے اور اسے دس قسطوں میں ریلیز کیا جائے گا۔ اس کی ادائیگی 3 سے 5 سالوں میں کرنا ہوگی۔

اس قرضہ کی منظوری پر اب جناب شوکت عزیز کا رد عمل ملاحظہ ہو، قرضہ کی منظوری کی اطلاع جاں فزا کو انہوں نے جنرل مشرف کی حکومت اور حکومت کی

معاشی پالیسی پر اعتماد کا ووٹ قرار دیا ہے۔ انہوں نے حسب دستور نہ تو شرح سود کے بارے میں کچھ فرمایا نہ ادائیگی کے مختصر دورانیہ پر زبان کھولی۔ جبکہ ہم یہ سمجھتے ہیں کہ جنرل مشرف کی حکومت پر اعتماد کا ووٹ پاکستانی عوام سے ہی طلب کیا جانا چاہیے۔ آئی ایم ایف کو اس طرح کا اختیار دینا ہمارے لئے خسارہ کا سودا ہے۔ پچھلی نصف صدی سے عموماً اور ربع صدی سے خصوصاً ہمارے وزراء خزانہ ہماری تیرہ بختی کی سب سے بڑی علامت بنے رہے ہیں۔ اب ذہنی دیوالیہ پن کی ایسی سطح آگئی ہے کہ جہاں بیرونی قرضوں کے حصول کو وزراء خزانہ اپنی کارکردگی اور کامیابی کی سند سمجھتے ہیں۔ قرضہ دینے والے اس امید پر مزید قرضے دیئے جا رہے ہیں کہ ہم قرضوں پر سود ادا کر سکیں اور قرضوں کی ادائیگی سے منکر نہ ہو جائیں، ڈی فالٹ نہ کر سکیں جبکہ شوکت عزیز صاحب اس قرضہ کو اپنی اور حکومت کی کامیابی کے طور پر استعمال کرنے پر مصر ہیں۔ حکومت پاکستان کو کہیں نہ کہیں سے، کسی نہ کسی طرح کے قرضے ملتے ہی رہتے ہیں لیکن کبھی ایسا نہیں ہوا کہ قرض کے حصول پر وزیر خزانہ اس قرض کی شرائط، شرح سود اور ادائیگی کی مدت سے عوام کو بھی آگاہ کرتے۔ جیسا کہ اس حالہ 596 ملین ڈالر پر شرح سود چار اعشاریہ سات فیصد ہے، یہ شرح سود آئی ایم ایف کے قرضوں پر بہت زیادہ شرح سود کے زمرہ میں آتی ہے۔ آئی ایم ایف کے پانچ دوسرے قرضہ جات جو اسی دوران دوسرے ملکوں کو دیئے گئے، ہیں ان کی شرح سود آدھا فیصد سے ڈیڑھ فیصد تک ہے۔ قرضوں کی شرائط اور شرح سود کو چھپانا لیکن قرض کی رقم کو اچھالنا ہی وزیر خزانہ کی سب سے بڑی کامیابی بن کر رہ گئی ہے۔

شوکت عزیز بھی اپنے پیش رو وزراء سے مختلف نہیں ہیں۔ قرض کی معیشت کو کامیاب معیشت قرار دینے کا ہنر انہیں ورثہ میں ملا ہے۔ ان سے پہلے جو وزراء خزانہ تھے، وہ بھی شرح سود کو چھپانے اور قرض کے حصول کو اپنی کامیابی کی دلیل سمجھتے تھے۔ جس طرح آج شعیب محمد، غلام اسحاق خان، سرتاج عزیز، احسان

الحق پراچہ، وی اے جعفری، مخدوم شہاب الدین اور اسحاق ڈار نہیں رہے، انشاء اللہ شوکت عزیز بھی نہیں رہیں گے لیکن ہماری معیشت پر ان ”ماہرین“ کے دروغ، نفس اور آئی چلائی سے کھینچی گئی سیاہ لکیر ان کی یاد ضرور دلاتی رہے گی۔

قرضوں کی ادائیگی کے بارے میں ہمارا سوال دو ٹوک اور بے لحاظ ہے۔ مثلاً 596 ملین ڈالر جب تین سال کے بعد واجب الادا ہوں گے تو یہ ادائیگی قریب 625 ملین ڈالر تک ہو چکی ہوگی۔ قرآن یہ کہتے ہیں ان 596 ملین ڈالر سے پرانے واجب الادا قرضوں کے سود کی ادائیگی کی جائے گی، جو کہ فروری اور مارچ میں واجب الادا ہیں۔ سو، اگر ان 596 ملین ڈالر سے کوئی سرمایہ کاری، کوئی فائدہ کوئی امید ہی وابستہ نہیں ہے تو 596 ملین لے کر 625 ملین دینے کا وعدہ کرنے والا یقیناً یہ جانتا ہے کہ فی الحال کام چلاؤ، بوقت ادائیگی نہ میں ہوں گا، نہ یہ میرا مسئلہ ہے۔ 5 سال بعد دینے والے جانیں اور لینے والے جانیں۔ فی الحال کام چلاتے رہنے کی اس پالیسی اور ادائیگی کی ذمہ داری کو عوام کے ناتواں کندھوں پر ڈال دینے کے رجحان نے قوم کے فرد، فرد اور زمین کے چپہ چپہ کو بیرونی قرضوں تلے دبایا ہوا ہے۔ اس زمین، سادہ دل عوام اور اس بیرونی قرض کے اصلی متاثرین سے اس قدر بے حس اور سنگدلانہ رویہ رکھنے کے باوجود وزیر خزانہ محترم ہیں، قابل تعظیم ہیں، انہیں دیکھ کر کھڑے ہو جانا اور ان کے ارشادات پر تالیاں بجانا فرض ہے حالانکہ وزیر خزانہ خوب جانتے ہیں کہ وہ کیا کر رہے ہیں؟ کیا چھپا رہے ہیں اور جو چھ وہ چھپاتے ہیں اور کانٹے زمین میں بوتے ہیں وہ بالآخر ہمیں ہی کانٹے پڑیں گے۔ حسب سابق وحسب دستور یہ فصل خارزار بھی اسی عوام کو اپنے دست ناتواں سے کاٹنی پڑے گی، جس کی کاشت پر آج وہ بہ حالت تالیاں مارا آبیاری پر متعین ہے۔

زیادہ شرح سود کے بھاری بھاری قرضوں کی ادائیگی کے وقت تک ان قرضوں کے لینے والے قصہ پارینہ، نشان عبرت اور پاکستان کے لئے سیکورٹی

رسک بن چکے ہوتے ہیں۔ اس طرح ادائیگی کا باران عوام کی گردنوں پر آ جاتا ہے جن سے شرح سود تک چھپائی جاتی ہے۔ جیسا کہ میاں محمد نواز شریف کی حکومت اور ان کے کارندوں نے اپنے عہد و اقتدار میں 72 ارب روپیہ کے بیرونی قرضہ جات حاصل کیے، اب بوقت ادائیگی نہ وہ موجود ہیں، نہ ان کے بالک بالے۔ میاں صاحب اراکندیشنڈ کمروں میں بیٹھے کشمیری ہریسہ کھا رہے ہیں اور چڑوں کی نیچنی نوش فرماتے ہیں۔ اب یہ ان کا مسئلہ ہی نہیں ہے کہ ان کے حاصل کردہ زیادہ شرح سود کے بھاری قرضے کون اور کیسے اتارے گا؟

یہی ہاتھ محترمہ بے نظیر بھٹو بھی عوام اور اس زمین سے کر چکی ہیں۔ انہوں نے اپنے عہد سیاہ میں صرف ایک کھرب 33 ارب روپے کے بیرونی قرضے حاصل کئے۔ اب جبکہ ہم ادائیگی کے پہاڑ تلے دبے ہوئے ہیں، تو وہ نزدیک نزدیک بھی نظر نہیں آتی ہیں۔ وہ نیویارک میں میک گوارا کے جس بیوٹی پارلر پر نظر آتی ہیں، وہاں تک عوام کی رسائی ہی نہیں ہے۔ آج زیادہ شرح پر بھاری قرضے لینے والے بھی اپنے پیش روؤں کی طرح بوقت ادائیگی اس زمین سے بیگانہ اور عوام کی دسترس سے دور ہوں گے۔ پہلے والوں کے قرض اتارنے میں ہم اپنی حمیت، عزت نفس اور آبرو ہارے بیٹھے ہیں۔ خدشہ ہے کہ موجودہ کے قرض چکانے میں ہم کہیں اپنا ایمان ہی نہ گنوا بیٹھیں۔ یوں بھی شعیب محمد کی طرح شوکت عزیز کے خمیر کی چاش بھی امریکی مالیاتی اداروں میں پروان چڑھی ہے۔ عوام کو نہ ان کے جانے کا پتہ چلے گا نہ یہ کہ وہ کہاں گئے ہیں؟

کلم دسمبر

دو چار ہاتھ جبکہ.....!

8 دسمبر بروز جمعہ، رات گئے تک جارج بش کی برتری 154 کی رہ گئی تھی۔ دو چار گھنٹے کی مزید دوبارہ گنتی سے یہ بھی نہ رہتی لیکن ہفتہ کی صبح فیڈرل سپریم کورٹ

نے چار کے مقابلہ میں پانچ کی اکثریت سے گورنر جارج بش کے حق میں فلوریڈا میں ووٹنگ بیلٹس کی دوبارہ گنتی کے عمل کو فوراً روکا دیا ہے۔ وجہ اس کی یہ بتائی گئی ہے کہ چونکہ 12 دسمبر کی ڈیڈ لائن کہ جس تاریخ کو ریاست فلوریڈا نے اپنے 25 الیکٹورز کی تصدیق کرتا ہے، اس قدر قریب ہے کہ اس دوران وہ تمام مشکوک اور سوالیہ ووٹنگ بیلٹس نہیں گنے جاسکیں گے کہ جن کے گنے جانے پر ریاستی الیکٹورز کی تصدیق ممکن ہو سکے گی، علاوہ ازیں ووٹوں کی گنتی جاری رہنے اور انہیں ماننے سے پورے انتخابی نظام پر شک و شبہ کے بادل چھا جائیں گے، جس سے ناقابل تلافی نقصان پہنچ سکتا ہے۔

سپریم کورٹ کے اس فیصلہ کے بعد ڈیموکریٹس اور نائب صدر الگور کے پاس اب مزید سچھ اور کرنے کو نہیں رہ گیا ہے، بجز اس کے کہ گورنر جارج بش کو صدر امریکہ مان لیا جائے اور ان کے ہاتھ مضبوط کیے جائیں حالانکہ ہاتھ ان کے پہلے سے ہی مضبوط اور خاصے لمبے ہیں، اتنے لمبے کہ ٹیکساس کے گورنر ہاؤس سے واشنگٹن ڈی سی میں سپریم کورٹ تک پہنچ جائیں۔

گوکہ جارج بش براستہ سپریم کورٹ، وائٹ ہاؤس تک پہنچ گئے ہیں لیکن سپریم کورٹ کے ایک جسٹس کا یہ نوٹ امریکی تاریخ میں محفوظ رہے گا اور اسے یاد رکھا جائے گا کہ ”یہ کبھی پتہ نہیں چل سکے گا کہ ان انتخابات میں حقیقتاً کون صدر منتخب ہوا تھا، لیکن یہ جاننے کے لیے کہ صدر کون منتخب ہو سکتا تھا کسی عالمانہ قیافہ شناسی کی ضرورت ہی کہاں ہے؟“

11 دسمبر

بطنِ جمہوریت پر سوالیہ نشان؟

امریکی جمہوریت اپنی تاریخ کے بدترین بحران سے بہر حال نکل آئی ہے۔ ہم اسے سرخ رو نکل آئی ہے، اس لئے نہیں کہہ سکتے چونکہ یہ سرخ رو ہرگز نہیں نکل

سکی ہے۔ موجودہ انتخابی معرکہ نے امریکی آئین، جمہوریت اور رائے عامہ کے لٹن پر ایسے سوالیہ نشان ڈال دیئے ہیں کہ جن کا جواب اگلے کئی برسوں سوچا جاتا رہے گا اور جواب دیئے جانے کے باوجود یہ نشان بدستور بد نما اور سوالیہ ہی رہیں گے۔ یہ سوالیہ صورت حال امریکی صدارتی انتخابات کے طریق کار سے وابستہ ہے، جو موجودہ انتخابات کے نتائج سے ابھر کر سامنے آئی ہے۔

الیکٹورل کالج سسٹم پر تنقید کرنے والے اکثر یہ کہتے رہیں ہیں کہ اس سسٹم میں نظر نہ آنے والی ایک ایسی پیچیدگی پوشیدہ ہے کہ ایک صدارتی امیدوار رائے دہندگان کی زیادہ ووٹیں حاصل کر لینے کے باوجود الیکٹورل ووٹوں سے مار کھا سکتا ہے جبکہ اس سسٹم کے حق میں رطب لسان ایسی صورت حال کو بعید از قیاس قرار دیتے رہے ہیں۔ لیکن یہ قیاس ان انتخابات میں حقیقت کے روپ میں سامنے آ گیا ہے۔ نائب صدر الگور کوکل رائے دہندگان کے 148 اعشاریہ 38 فیصد ووٹ ملے ہیں جبکہ گورنر جارج بش کو 147 اعشاریہ 87 فیصد ووٹ مل سکے۔ عوامی ووٹوں کے حساب سے نائب صدر نے آدھا فیصد ووٹ زیادہ حاصل کیے ہیں اور اس آدھے فیصد کا فرق 5 لاکھ 37 ہزار ووٹوں کے برابر ہے۔ یعنی الگور، رائے دہندگان کی 5 لاکھ 37 ہزار ووٹوں کی برتری حاصل کر لینے کے باوجود امریکی صدارت کا انتخاب ہار گئے ہیں چونکہ ان کے الیکٹورل ووٹ 266 سے زیادہ نہ بڑھ سکے جبکہ گورنر جارج بش الیکٹورل ووٹوں کا کم سے کم مطلوبہ ہدف (270) پورا کرنے میں کامیاب رہے اور وہ 271 الیکٹورل ووٹ حاصل کر کے صدر امریکہ منتخب ہو گئے ہیں۔

اس پر اسرار پیچیدہ اور بد نما طریق انتخاب پر آئینی و انتخابی دانشوروں کا امریکی ماتھا 1960 میں اس وقت ٹھنک گیا تھا، جب جان ایف کینیڈی اور ریچرڈ نکسن کے صدارتی انتخاب کے بھی اسی قدر تیز دھار نتائج برآمد ہوئے تھے۔ لیکن رائے دہندگان کی اکثریتی رائے کا بہر حال ایک خفیف سا بھرم تھا، جو چاک

ہونے سے رہ گیا تھا، جو کہ خیر سے چالیس سال بعد موجودہ انتخابات میں بہر حال چاک ہو گیا ہے۔ 1960 کے صدارتی انتخابات میں جان ایف کینیڈی کو رائے دہندگان کے کل ووٹوں کا 49 اعشاریہ 72 فیصد اور رچرڈ نکسن کو 49 اعشاریہ 55 فیصد ووٹ ملے تھے، لیکن رائے دہندگان کی ووٹوں کی ایک چوتھائی فیصد سے بھی کم برتری کی بنیاد پر انہوں نے 303 الیکٹورل ووٹ حاصل کر لئے جبکہ رچرڈ نکسن کو محض 219 الیکٹورل ووٹ مل سکے۔ رائے دہندگان کی ایک چوتھائی ووٹوں کا فرق الیکٹورل ووٹوں میں 28 فیصد فرق کے برابر ثابت ہوا۔ الیکٹورل کالج سسٹم پر ماتھا ٹھکانے کے لئے یہ اعداد و شمار کافی تھے جبکہ موجودہ انتخابات میں رائے دہندگان کے ووٹوں کی اکثریت اور الیکٹورل ووٹوں میں تناسب کا یہ بھرم بھی نہیں رہا ہے۔

موجودہ انتخابات میں ہارنے والے کو جیتنے والے سے 5 لاکھ 37 ہزار ایک سو اسی ووٹ زیادہ ملے ہیں۔ ماہرین اور نقاد اس صورت حال کو الیکٹورل کالج سسٹم کی پیچیدگی اور غیر فطری و غیر منطقی جمہوریت کی فتح تو قرار دے سکتے ہیں لیکن اسے اکثریتی رائے دہندگان کی بنیاد پر براہ راست انتخابی جمہوریت کی سرخ روئی ہرگز قرار نہیں دیا جاسکتا۔

16 دسمبر

صدارتی انتخابات کا شماریاتی تجزیہ

صدارتی انتخابی نتائج کا فیصلہ ہو جانے سے پوری قوم اپنی ہیجانی اور خلجانی کیفیت سے تو باہر نکل آئی ہے مگر اب تبصرہ، تنقید اور تجزیہ کا درکھل گیا ہے اور دانشوری کا زور بندھا ہوا ہے۔ طرح بہ طرح کے سیاسی تجزیوں سے قطع نظر ان انتخابات کا شماریاتی جائزہ بھی خاصا دلچسپ ہے۔ ہمارے خیال میں اس تجزیہ میں ہمارے لئے دلچسپی، اہم اور مستقبل کی پیش بندیوں کے کئی پہلو پوشیدہ ہیں۔

موجودہ انتخابات میں رجسٹرڈ 156 ملین امریکی ووٹروں میں سے 105 ملین ووٹروں نے اپنے حق رائے دہندگی کو استعمال کیا ہے۔ ووٹروں کا یہ 67 فیصد ٹرن آؤٹ امریکی صدارتی انتخابات میں ہمیشہ سے زیادہ ہے۔ عین ممکن ہے کہ اس ریکارڈ ٹرن آؤٹ میں یہودی ووٹروں کی مساعی بھی شامل ہو۔ ان 105 ملین ووٹوں کی تقسیم اس طرح سے عمل میں آئی:

نائب صدر الگور	50,992,335	ملین۔ تناسب 48.33 فیصد
گورنر جارج بش	50,455,156	ملین۔ تناسب 47.87 فیصد
دوسرے امیدوار	3,949,150	ملین۔ تناسب 3.47 فیصد
میزان	105,396,641	ملین۔ میزان: 100 فیصد

ان 105 ملین ووٹروں میں 81 فیصد سفید فام، دس فیصد سیاہ فام، 7 فیصد ہسپانک، 2 فیصد ایشین امریکن اور ایک فیصد دوسرے تمام نامعلوم ووٹر شامل ہیں۔ سیاہ فام امریکیوں کی واضح اکثریت 90 فیصد نے حسب روایت ڈیموکریٹک پارٹی کے حق میں ووٹ دیئے جبکہ جارج بش کو سیاہ فاموں کے صرف 9 فیصد ووٹ مل سکے۔ ایشین امریکن جن میں چینی، عرب، انڈین اور خال خال پاکستانی بھی شامل ہیں، کہ اکثریت 55 فیصد نے بھی نائب صدر الگور کے حق میں ووٹ ڈالے۔ اس طرح سے مسلم تنظیموں کے اس دعویٰ کی قلعی اتر گئی ہے کہ جارج بش کی کامیابی میں ان کے ووٹوں نے کلیدی کردار ادا کیا ہے۔ آدھے فیصد سے بھی کم مسلمان رجسٹرڈ ووٹروں کا اگر کوئی کلیدی کردار ہو سکتا ہے تو شاید اس کردار سے نائب صدر الگور کو تو فائدہ ہوا ہو مگر جارج بش پر اس عنایت کا کوئی ثبوت اور شائبہ ہرگز نظر نہیں آتا ہے۔

یہودیوں کی اکثریت 80 فیصد نے بھی نائب صدر الگور کے حق میں ووٹ ڈالے جبکہ ماضی کے صدارتی انتخابات میں یہودی رائے دہندگان کا رجحان ری پبلکن پارٹی کی طرف ہی رہا ہے۔ عین ممکن ہے کہ نائب صدر کے لئے یہودی

امیدوار سینٹری برین اس کی وجہ رہے ہیں۔ عیسائی پروٹسٹنٹ فرقہ کے ووٹروں کی اکثریت 56 فیصد نے جارج بش کے حق میں ووٹ ڈالے جبکہ رومن کیتھولک فرقہ کے عیسائیوں کی اکثریت 51 فیصد نے الگور کو ووٹ دیئے۔

گورنر جارج بش کا اصل ووٹ بنک دیہی علاقوں میں نظر آتا ہے، جہاں سے انہیں 60 فیصد ووٹ ملے جبکہ بڑے بڑے شہروں سے نائب صدر الگور کو 71 فیصد ووٹ حاصل ہوئے۔ خواتین کی اکثریت 54 فیصد نے بھی نائب صدر کے حق میں ووٹ دیا، خواتین کی اس مہربانی میں نائب صدر الگور کا خواتین کو اسقاطِ حمل کی کھلی چھوٹ اور قانونی حق دینے کے وعدہ کا ہاتھ بھی رہا ہوگا۔

18 دسمبر

قیامت کی چال

برگزر نے والے دن کے ساتھ ساتھ امریکی معاشرہ انتخابی ریخت سے جانبر ہو رہا ہے اور بے یقینی کے دباؤ سے باہر آ رہا ہے۔ بلاشبہ یہ انتخابی معرکہ امریکی تاریخ، آئین اور جمہوریت کی کڑی آزمائش ثابت ہوا ہے۔ اس آزمائش میں آئین اور جمہوریت کو تو بچالیا گیا ہے لیکن انصاف کے بطن پر، پڑنے والے چھینٹے چھپائے نہیں جاسکیں گے۔ گوکہ ان چھینٹوں کو منصفانہ تدبیر اور تحفظ جمہوریت کی چادر سے ڈھانپ دیا گیا ہے لیکن انصاف کا مشروط ہونا بذاتِ خود بہت بڑی ناانصافی ہے۔ فیڈرل سپریم کورٹ نے آئین، جمہوریت اور وسیع تر قومی مفاد میں گورنر جارج بش کے حق میں فیصلہ دے کر امریکی جمہوریت اور سسٹم کو کئی ممکنہ آزمائشوں سے تو بچالیا ہے لیکن دنیا بھر میں عدالتوں کی اولین اور حتمی ذمہ داری کسی بھی طرح کے مفادات کے تحفظ کی بجائے، تحفظ، انصاف، حصول انصاف اور برقیامت پر انصاف کے اساس پر رکھی ہوئی ہے۔ سپریم کورٹ کے اس فیصلہ سے انصاف کی اسی اساس پر زد پڑی ہے۔

ایک طرف تو موجودہ انتخابی نتائج امریکی جمہوریت اور معاشرہ پر دور رس اثرات کا حامل ہوں گے اور دوسری طرف سپریم کورٹ کے اس فیصلہ پر تاریخ اپنا فیصلہ بھی صادر کرے گی۔ اس انتخابی معرکہ کے نتائج، فیصلہ اور حصول نتائج و فیصلہ امریکی تاریخ کا ایک حصہ بن جائیں گے۔ اس انتخابی عمل کی، تاریخ کی طرف پیش قدمی کی روداد امریکی معاشرہ اور مروجہ جمہوریت کے لئے ناگہاں اور غیر متوقع تھی۔ قیامت کی یہ چال، بنا قیامت برپا کئے گزر تو گئی ہے مگر اس کے شواہد، انتہا اور اثرات یاد رکھے جائیں گے۔ تاریخ کی طرف پیش قدمی کے سفر کے واقعاتی روداد میں بہت سوں کے لئے، بہت سارے سبق پوشیدہ ہیں۔ یہ معرکہ اپنے سیدھے سادھے آغاز سے تاریخی انجام تک کیسے پہنچا، یہ بذات خود ایک دلچسپ مطالعہ ہے۔

7 نومبر: شام گئے جونہی پولنگ ختم ہوئی، ایسوسی ایٹڈ پریس اور ٹی وی نیٹ ورکس نے نائب صدر الگور کی، فلوریڈا میں فتح کا اعلان کر دیا۔ ان کے اعلان کی بنیاد ووٹ ڈالنے والوں سے انٹرویو اور ووٹروں کے عمومی رجحان پر رکھی گئی۔ ابھی اس اعلان پر کچھ لمحے ہی گزرے ہوں گے کہ کئی کاؤنٹیز سے جارج بش کی برتری کے اعداد و شمار موصول ہونے لگے۔ ایک بج کر 15 منٹ پر فلوریڈا کو نائب صدر کے قبضہ سے چھڑا کے جارج بش کو فاتح قرار دے دیا گیا۔ رات ڈیڑھ بجے نائب صدر نے جارج بش کو مبارکباد دے کر اپنی شکست تسلیم کر لی۔ ڈھائی بجے کے قریب ٹی وی نیٹ ورکس نے ایک دفعہ پھر بازی پلٹ دی اور ووٹوں کی گنتی جاری ہونے کا اعلان کر دیا اس اطلاع پر نائب صدر نے اپنے اعلان شکست کو واپس لے لیا۔

8 نومبر: ریاست فلوریڈا میں ڈالے گئے 6 ملین ووٹوں کے

نتائج آنے پر جارج بش کی برتری صرف 1,784 ووٹوں کی نکلی۔ ”اگر امیدواروں کے حاصل کردہ ووٹوں میں فرق 5 فیصد سے کم ہو تو تمام ووٹ دوبارہ گنے جائیں،، اس ریاستی انتخابی قانون کے تحت فلوریڈا کے ووٹ دوبارہ گنتی کے لازمی قانون کے زمرے میں آ گئے۔ اسی دوران پام بیچ کاؤنٹی کے حکام نے 19 ہزار ووٹنگ بیلیٹس مسترد کرنے کی تصدیق کر دی۔ ان مسترد کئے جانے والے بیلیٹس پر ووٹ دیتے وقت دوہرے سوراخ پائے گئے تھے۔ ایک ہی کاؤنٹی میں 19 ہزار ووٹوں کی تفتیش کو انہونی اور ناقابل یقین کہا جانے لگا۔ ڈیموکریٹس نے اس انہونی کی انکوائری کا مطالبہ کر دیا۔

9 نومبر: نائب صدر الگور نے فلوریڈا کی پام بیچ، میامی ڈیڈ، بروورڈ اور والوشیا کاؤنٹیز کے قریب 2 ملین ووٹنگ بیلیٹس کو ہاتھ سے گننے کا مطالبہ کر دیا۔ نائب صدر کا یہ مطالبہ اس لازمی دوبارہ گنتی سے سوا تھا، جو لازمی قانون کے تحت پہلے ہی کی جا رہی تھی۔

10 نومبر: دوبارہ گنتی کے نتائج پہلی گنتی سے مختلف نکلے۔ جارج بش کی برتری 1,784 سے 327 پر آ گئی۔ اس سے شک و شبہ کا جن بوتل سے باہر آ گیا۔

11 نومبر: جارج بش کے وکلاء نے ڈسٹرکٹ کورٹ میں نائب صدر الگور کے مطالبہ کو، جو ہاتھ سے ووٹوں کی دوبارہ گنتی سے متعلق تھا، اس پر عمل درآمد کو ان کے لئے مقدمہ دائر کر دیا۔

12 نومبر: پام بیچ کاؤنٹی کے الیکشن بورڈ نے ہاتھ سے ووٹوں

کی گنتی کے حق میں ووٹ دے کر ننتی شروع کرنے کا قانونی جواز مہیا کر دیا ہے اور ووٹوں کی تصدیق کے لئے 14 نومبر کی مقررہ تاریخ میں توسیع کا مطالبہ کیا ہے۔

13 نومبر: میامی میں فیڈرل کورٹ نے گورنر جارج بش کی، ہاتھ سے ووٹوں کی گنتی رکوانے کی درخواست مسترد کر دی ہے جبکہ سیکریٹری آف سٹیٹ کیتھرین ہیرس نے 14 نومبر کی ڈیڈ لائن میں توسیع کے امکان کو مسترد کر دیا ہے۔ وہ ریاست فلوریڈا میں جارج بش کی انتخابی مہم کی نگران رہ چکی ہیں اور پکی ری پبلکن ہیں۔

14 نومبر: کاؤنٹی سرکٹ کورٹ نے 14 نومبر کی ڈیڈ لائن میں توسیع کے اختیار کو سیکریٹری آف سٹیٹ کی صوابدید پر چھوڑ دیا ہے۔

15 نومبر: فلوریڈا کی سیکریٹری آف سٹیٹ کیتھرین ہیرس نے فلوریڈا کی سپریم کورٹ سے ہاتھ سے ووٹوں کی گنتی رکوانے کی درخواست کر دی ہے، جسے سپریم کورٹ نے بلا توقف مسترد کر دیا ہے۔

16 نومبر: فلوریڈا کی سپریم کورٹ نے پانچ کاؤنٹی میں ہاتھ سے گنے جانے والے ووٹنگ بیلس کی گنتی کو نہ روکنے کا حکم جاری کر دیا ہے۔

17 نومبر: فلوریڈا سپریم کورٹ نے کیتھرین ہیرس کو انتخابی نتائج کی سرکاری تصدیق کرنے سے تا حکم ثانی منع کر دیا ہے

18 نومبر: ریاست فلوریڈا کے بیرون ملک امریکی شہریوں کی وصول ہونے والی ووٹوں کے شمار سے جارج بش کی برتری

930 ہوگئی ہے۔

20 نومبر: فلوریڈا سپریم کورٹ نے ہاتھ سے گنتی جاری رکھنے یا نہ رکھنے کے سوال پر طرفین کے دلائل کی سماعت شروع کر دی ہے۔

21 نومبر: سپریم کورٹ نے ہاتھ سے ووٹوں کی گنتی جاری رکھنے کے حق میں حتمی فیصلہ کر دیا ہے۔ مزید یہ کہ انتخابی نتائج کی تصدیق کی ڈیڈ لائن میں 26 نومبر تک توسیع کر دی ہے۔

22 نومبر: میامی ڈیڈ کاؤنٹی کے حکام نے ہاتھوں سے جاری گنتی کو یک لخت روک دیا ہے۔ حکام کا موقف ہے کہ یہ ممکن ہی نہیں ہے کہ 26 نومبر کی ڈیڈ لائن تک ساڑھے چھ لاکھ ووٹوں کو ہاتھ سے گنا جاسکے۔

24 نومبر: فلوریڈا سپریم کورٹ کے فیصلہ کے خلاف جارج بش نے فیڈرل سپریم کورٹ میں اپیل کر دی ہے، جسے سماعت کے لئے منظور کر لیا گیا ہے۔

26 نومبر: پام بیچ کاؤنٹی کے ہاتھ سے دوبارہ گنتی کے نتائج چند گھنٹے کی تاخیر سے وصول ہونے پر کیتھرین ہیبرس نے ان نتائج کو سرکاری گنتی میں شامل کرنے سے انکار کرتے ہوئے ریاست کے سابق سرکاری نتائج کی تصدیق کر دی ہے، جن میں جارج بش کو 537 کی برتری حاصل تھی۔

27 نومبر: نائب صدر الگور نے میامی ڈیڈ، پام بیچ اور نساؤ کاؤنٹیز کے انتخابی نتائج کو سرکٹ کورٹ میں چیلنج کر دیا ہے۔

28 نومبر: دونوں امیدواروں نے فیڈرل سپریم کورٹ میں اپنا اپنا تحریری بیان پیش کر دیا ہے۔

29 نومبر: جارج بش کے وکلاء نے سرکٹ کورٹ سے درخواست کی ہے کہ پام بیچ اور میامی ڈیڈ کے ایک بلین ووٹنگ بیلٹس کونٹریٹ کیپٹل میں منتقل کر دیا جائے۔

30 نومبر: فلوریڈا کی ریاستی قانون ساز اسمبلی سے ریاست کے 25 الیکٹورز نامزد کر دینے کے لئے اسمبلی کا خصوصی اجلاس طلب کر لیا گیا ہے۔

1 دسمبر: فیڈرل سپریم کورٹ نے جارج بش کی اپیل کی سماعت شروع کر دی ہے۔

2 دسمبر: فلوریڈا میں جج سینڈرساؤلز کی عدالت میں نائب صدر کی طرف سے دائر کردہ انتخابی چیلنج کی سماعت شروع ہو گئی ہے۔

4 دسمبر: جج سینڈرساؤلز نے نائب صدر الگور کے دائر کردہ چیلنج کو مسترد کر دیا ہے۔

5 دسمبر: نائب صدر نے جج ساؤلز کے فیصلہ کے خلاف فلوریڈا سپریم کورٹ میں اپیل کر دی ہے۔

6 دسمبر: فلوریڈا کے ریاستی رائے دہندگان کی بجائے ریاستی قانون ساز اسمبلی سے ریاست کے 25 الیکٹورز منتخب کرانے کے لئے اسمبلی کے ری پبلکن نمائندوں نے اسمبلی کا خصوصی اجلاس بلانے کی درخواست کر دی ہے۔

7 دسمبر: فلوریڈا سپریم کورٹ نے نائب صدر الگور کی اپیل مسترد کر دی ہے، جو انہوں نے جج سینڈرساؤلز کے فیصلہ کے خلاف کی تھی۔

8 دسمبر: فلوریڈا سپریم کورٹ نے ہاتھ سے دوبارہ گنتی کے

مقدمہ کا فیصلہ چار، تین کی اکثریت سے نائب صدر کے حق میں کر دیا ہے۔ فیصلہ میں حکم دیا گیا ہے کہ فلوریڈا کی تمام کاؤنٹیز میں 45 ہزار متنازعہ ووٹنگ بیلیٹس کو دوبارہ گنا جائے اور اس نئی گنتی کی بنیاد پر نتائج کا اعلان کیا جائے۔

9 دسمبر: فیڈرل سپریم کورٹ نے پانچ، چار کی اکثریت سے فلوریڈا سپریم کورٹ کے فیصلہ کے خلاف جارج بوش کے حق میں، دوبارہ گنتی کو روکنے کا فوری حکم جاری کر دیا ہے۔

11 دسمبر: فلوریڈا کی قانون ساز اسمبلی میں، اسمبلی کی طرف سے الیکٹورز نامزد کر دینے کے مطالبہ پر خصوصی کمیٹی نے سماعت شروع کر دی ہے۔

12 دسمبر: فیڈرل سپریم کورٹ نے فلوریڈا سپریم کورٹ کے دوبارہ گنتی کے فیصلہ کو مسترد کر دیا ہے۔ سپریم کورٹ نے اپنے فیصلہ میں لکھا ہے کہ قانونی طور پر تمام ووٹنگ بیلیٹس کو یکساں معیار پر شمار کرنے کے لئے کافی وقت میسر نہیں ہے اور نہ ہی دوبارہ گنتی کے لئے کوئی یکساں طریقہ کار موجود ہے۔ ووٹنگ بیلیٹس کو گنتی کے لئے یکساں میکانزم کی عدم موجودگی میں دوبارہ گنتی امتیازی سلوک کے زمرہ میں آتی ہے اور امتیازی سلوک کی اجازت نہیں ہے، یہ غیر آئینی ہے۔

13 دسمبر: نائب صدر الگور نے دوبارہ پھر شکست تسلیم کر لی ہے، انہوں نے سپریم کورٹ کے فیصلہ پر رد عمل ظاہر کرتے ہوئے کہا ”اس بارے میں کوئی شبہ نہیں ہونا چاہیے کہ میں عدالتی فیصلہ سے ہرگز متفق نہیں ہوں لیکن قومی یک جہتی اور جمہوریت کی بقاء کی خاطر میں اسے تسلیم کرتا ہوں۔“

میں اپنی شکست مانتا ہوں۔

20 دسمبر

سیاسی بوزنہ و جمہوری زینخا

انٹرنیشنل پارلیمنٹری یونین جنیوا کے ایک اعلامیے میں اکیسویں صدی اور جمہوریت کے حوالے سے دنیا بھر میں تازہ ترین ”جمہوری صورت حال“، پر روشنی ڈالی گئی ہے۔ بتایا گیا ہے دنیا کی 192 مقتدر اعلیٰ ریاستوں میں سے 179 میں جمہوریت رائج ہو چکی ہے اور ان 179 آزاد ممالک میں رائے شماری کا کوئی نہ کوئی طریقہ ضرور رائج ہے اور عوام حکومتوں کے چناؤ میں سرگرمی سے شریک ہوتے ہیں۔

عالمی جمہوری تناظر میں تو یہ رپورٹ خاصی حوصلہ افزاء ہے کہ دنیا بھر کی کل آبادی کا 93 فیصد حصہ جمہوری عمل میں سرگرم اور اس سے مستفید ہو رہا ہے لیکن ہم اپنے وطن میں جمہوری تجربہ کے حوالے سے عالم جمہوریت کے فروغ پر بھی ذہنی تحفظات رکھتے ہیں۔ اگر باقی دنیا میں بھی پاکستان کی طرح جمہوریت کا مطلب ڈھونڈ ڈھانڈ کر ڈاکوؤں، راشیوں، لیٹروں، شہدوں اور خواجہ سراؤں کو ہی منتخب کرنا ہے تو ایسی جمہوریت خواہ کہیں بھی ہو، انسانی مسائل کو بھلا کیا حل کر سکے گی۔

انٹرنیشنل پارلیمنٹری یونین کو جمہوریت کے پھیلاؤ کے ساتھ ساتھ جمہوریت کے معیار کے بارے میں بھی سوچنا پڑے گا۔ سیاسی بوزنہ اور جمہوری زینخا قسم کے منتخب نمائندوں نے پاکستان کا معاشی اور معاشرتی دیوالیہ نکال کر رکھ دیا ہے۔ اگر انٹرنیشنل پارلیمنٹری یونین کا روئے سخن ایسی ہی جمہوریت کی طرف ہے کہ جس میں لیٹروں کو جلا وطنی اور خود ساختہ جلا وطنی کی قانونی سہولتیں اور اجازت نامے حاصل ہوں تو ہمارے لئے ان سات فیصد میں ہونا ہی مناسب ہے کہ جہاں جمہوریت کا روگ جڑوں تک نہیں پھیلا ہے۔ انٹرنیشنل پارلیمنٹری یونین کو جمہوریت اور ہٹ دھرمی و بے شرمی کے درمیان خط امتیاز کھینچنا ہی پڑے گا۔ اگر یونین کے 93 فیصد میں ہم بھی شامل

ہیں تو یونین کے یہ سارے اعداد و شمار جی برحقاً ق نہیں کہے جاسکتے ہیں۔ یوں بھی وہ ممالک یونین کی اس عدوی کرشمہ سازی میں کیسے شمار کیے جاسکتے ہیں کہ جن کا سیاسی بوز نہ عمر قید سے ری تزا کر باہر بیٹھا استخارے کھینچ رہا ہو اور جمہوری زلیخا عدالتوں کو مطلوب اور قانون سے مفرور ہو۔

28 دسمبر

ندا النحل

ولا تكونوا کالتی نقضت غزلها من بعد قوه انکاتا

ترجمہ: اور نہ ہو جاؤ اس عورت کی مانند جس نے توڑ ڈالا اپنے سوت کو مضبوط کاتنے کے بعد (اور اسے) پارہ پارہ کر ڈالا۔ (سورہ النحل) کیا ہم پاکستان کو پارہ پارہ کر دینے کے مرتکب ہوئے ہیں؟

کیا ہم نے پاکستان کے مضبوط سوت کو کاتنے کے بعد (قیام اور حصول) اسے ریزہ ریزہ کر دیا ہے؟

کیا ہم پاکستان کے لئے سورہ النحل کی وہ عورت ثابت ہوئے ہیں، جس نے اپنے سوت کو کاتنے کے بعد اسے پارہ پارہ کر ڈالا ہے؟

کیا سورہ النحل کی یہ آیت ہمارے لیے ندا النحل ہے؟

کیا پاکستان واقعی ایک ناکام ریاست ہے؟ کیا دو قومی نظریہ کی توانائی اور نظریہ پاکستان کی اساس آج بھی موجود ہے۔ کیا پاکستان قائم رہ سکے گا یا ٹوٹ جائے گا؟

سن دو ہزار میں امریکن نیشنل سیکورٹی کونسل، وزارت خارجہ، سی آئی اے اور سینٹ کی خارجہ کمیٹی میں پاکستان کے بارے میں امریکی تھنک ٹینکس کی ایسی رپورٹس زیر غور رہی ہیں اور ان رپورٹس کی بازگشت ساری دنیا میں سنی گئی ہے کہ پاکستان زیادہ سے زیادہ دس سے بیس سالوں میں ٹوٹ جائے گا۔ پاکستان ایک

ناکام نظریاتی ریاست ہے، پاکستان کی پیدائش غیر فطری اور دو قومی نظریہ غیر منطقی ثابت ہوا ہے۔ یہ ملک چلنے والا نہیں ہے۔

ایسا کیوں ہے اور یہ کیوں کہا جا رہا ہے؟

نہ ماننے کی بات دوسری ہے لیکن ایسا کہے جانے کی پانچ بڑی وجوہات اپنی جگہ موجود مسلم ہیں۔

1- آپ نے قیام پاکستان کی اساس کو جھٹلایا ہے اور اس عہد سے بد عہدی کے مرتکب ہوئے ہیں، جو حصول مملکت کے لئے باندھا گیا تھا۔

2- ہم سرحدوں اور نظریہ پاکستان کے تحفظ کی ذمہ داری سے کما حقہ عہدہ برآ نہیں ہو سکے۔ اس سے ہمارے نظریاتی حصار میں شگاف پڑ گیا ہے۔

3- ہماری زمین پر آئین، قانون، ضابطے، جمہوریت، سماجی عدل، ادارے اور انسانی حقوق کا کوئی نخل بار آور نہیں ہو سکا۔

4- ہمارے بے عملے، دورخ اور بدخ حکمرانوں نے پاکستان کو دنیا بھر میں ناتواں، دست دراز، کسمپرس، کشلول بدست اور ناکام مملکت کے طور پر پیش کیا ہے۔

5- ہم لوگ بد عملی اور دورخی کا شکار ہیں جو دلوں کے اندر ہے، وہ کرتے نہیں ہیں اور جو کر رہے ہیں، اس پر یقین نہیں ہے۔ اسے مجبوری، بددلی اور مصالحت کے پیش نظر کرتے ہیں۔

خرابی مملکت کے ان پانچ بڑے عناصر کی موجودگی میں اب اگر امریکن تھنک ٹینک کا قیافہ یہ ہے کہ پاکستان کا وجود قائم نہیں رہے گا تو اس میں کسی کو گھورنے سے زیادہ خود جراتی اور خود احتسابی کی ضرورت ہے کہ بہر حال ہم ان حالوں کیسے پہنچے اور ہم غفلت اور بددلی کے کس مرحلہ میں ہیں کہ چودہ کروڑ عوام کو ان کے منہ پر یہ مطلع کیا جا رہا ہے کہ تم اور تمہارا ملک قائم نہیں رہے گا اور اسے ٹوٹنا ہے، اسے ٹوٹ جانا ہی چاہیے۔

یا ابھی بے حسی کی یہ کون سی منزل اور خود فراموشی کا یہ کیسا طویل پہر ہے کہ ایسی خبر دل حزیں اور جان آزرده پر بھی سب اچھا ہے، روز مرہ ہے اور حسب معمول ہے۔ نہ کوئی جواب طلب، نہ جواب آمادہ، نہ دست مواخذہ دراز ہوا، نہ کسی سر بیان تک پہنچا، نہ کوئی زیر دام آیا نہ زیر تعزیر۔ دانشور حسب معمول فلسفہ کے کج بحث مضمون باندھتے اور موضوع اٹھاتے ہیں، کالم نگار ضیافتوں اور افطاریوں کی لذت لکھتے ہیں۔ نائیلون کی نائیموں اور مسکارہ کی دکانوں پر خواتین کا رش ٹوٹنے میں نہیں آتا۔ پراپرٹی ڈیلر پنواری اور محکمہ مال مل جل کر ایک ہی پلاٹ کئی کئی افراد کو بیچ رہے ہیں۔ پلاٹ کو فروخت در فروخت سے بچانے کے لئے لوگ متعلقہ پلاٹ پر ”بھائیو! یہ پلاٹ جھگڑے والا ہے، لکھوانے پر مجبور ہیں۔ مملکت خداداد کی ایک تہائی سرکاری زمینیں ناجائز قبضہ کی زد میں ہیں، ایک تہائی پر محکمے اور ادارے قابض ہیں اور ایک تہائی پر پٹے کا پٹہ پڑا ہوا ہے۔ رشتے طے ہو رہے ہیں۔ چاپلوسی کا زور بندھا ہے۔ جوتوں میں دال بٹنے سے پہلے ستارے توڑ کے لائے جارہے ہیں، ایک دوسرے پر صدقہ واری کی کیفیت طاری ہے۔ مہندی میں خضاب کی ملاوٹ کی جارہی ہے۔ رشتہ لیتے وقت جس ہونہار کی تعلیم ڈبل ایم اے اور گریڈ 19 بتایا جاتا ہے، وہ ایف اے پاس اور گریڈ 11 کا کلرک نکلتا ہے، مشاطگی کو ہنہ اور فریب دی کو مہارت کا درجہ حاصل ہے۔ وہی خواتین جو لڑکی کا ہاتھ مانتے وقت یہ کہتی ہیں کہ بس آپ کی بچی چاہیے ہمیں جہیز کی ضرورت نہیں، ہمارا گھر تو مال اسباب سے لدا ہے اور مزید رکھنے کی جگہ ہی نہیں ہے۔ دو چار ہفتوں میں یہی خواتین جہیز میں کمی بیشی پر اسی بچی کا جینا دو بھر کر دیتی ہیں۔ جہاں ساس تندیں نہیں ہیں وہاں شوہر خود یہ کام انجام دے رہے ہیں۔ بیوٹی پارلر عروج پر اور بے حیائی زوروں پر ہے۔ محرم، نامحرم کا قضیہ آخری دموں پر ہے۔ میوزک گروپ شو اور موسیقی کی محفلوں نے اس خفیف سے پردہ کو بھی تار تار کر دیا ہے، جو مخلوط میل ملاپ میں حائل رہ گیا تھا۔

لکھاری غیر ملکی سفر کی رٹینیوں میں اپنی FANTASY کی آمیزش سے حکایت کو دو آتشہ بنانے میں لگے ہیں، وزراء، فیتے کاٹ رہے ہیں، دست کار سرخ اور کالے ریشمی دھاگے کے ازار بند بن رہے ہیں، پختہ عمر کی سیاسی اپسرائمیں خضاب لگانے میں مصروف ہیں، حکام عشائے ترتیب دے رہے ہیں اور عوام ادائیگی مصارف سے براساں قطار اندر قطار لگے بے چارگی اور سوالیہ نظروں سے اس بد مہدی کی سزا کاٹ رہے ہیں کہ جس عہد کو باندھنے میں وہ فریق ہی نہیں تھے۔ البتہ سزاواریت کے نخل دار پر وہ طرح طرح سے کھینچے جا رہے ہیں۔ ہم لوگ ایک ایسی نسل نا آسودہ کا قرض چکا رہے ہیں کہ جو نہ اپنے قول کی پکی نکلی، نہ پیچھے چھوڑنے والے ترکہ میں دست کشا، تاریخ ایسی نسلوں کو غیر محسن اور نا آسودہ قرار دیتی ہے، جن کا حاصل کردہ ورثہ چھوڑی جانے والی میراث سے زیادہ ہوتا ہے۔ لینے میں زیادہ اور دینے میں کم والا ہاتھ اگر نسلوں کا ہو تو نا آسودہ و نارسا، فرد کا ہو تو تنگ دست اور دست نراں۔

نظریہ کی آڑ میں مملکت حاصل کرنے والوں نے نظریہ کا اطلاق ہی اپنی دوسری نسل کی صوابدید پر چھوڑ دیا، دوسری پہلی سے بھی سوانگلی۔ بہانہ صفت، حیلہ جو، تاخیر پسند اور وسیلہ تراش۔ ہم نے وراثتی نظریہ پر عمل درآمد کی بجائے اسے منوط کر دیا اور شرع، شریعت اور دین اللہ سے بچنے کے حیلے تراش لیے۔ نظریہ ضرورت، نظریہ فلاحی ریاست نظریہ سیکولر ریاست اور نظریہ روادار ریاست، جبکہ شرعی اسلامی ریاست کا صرف ایک رویہ ہی ان تمام فاسد اور دروغ نظریوں پر خط تمسیح کھینچ دیتا ہے۔

لوگوں کے نصحن میں زرو جواہر اور اجناس کا انبار لگا ہے اور مسجد نبوی سے مدینہ کے دور دراز مضافات تک افواج فتیاب پڑاؤ ڈالے ہیں۔ ان افواج کی فہرست فتح یابی طویل، معرکے ناقابل یقین اور نصرت بے مثال ہے۔ یہ نمازی ایران کی رستم زمین سے باریاب پلٹے ہیں۔ قاضی عدالتیں لگائے بیٹھے ہیں۔

شفاف، حتمی اور فوری انصاف کرنے والی عدالتیں لگتی ہیں۔ عمال، خدام بنے ہوئے ہیں اور امیر المؤمنین پر اس خیال سے رقت طاری رہتی ہے کہ ہزاروں میل دور برب فرات بھوک سے مر جانے والے کتے کی بھی ان سے باز پرس ہوگی۔ حاجت مند ہونڈے جا رہے ہیں کہ صحن مسجد نبوی سے گراں باری اجناس کم ہو سکے۔ لوگ پیوند زدہ کپڑوں میں ننگے پاؤں پھر رہے ہیں مگر قانع، باحمیت اور نظر فراخ ہیں۔ ادھر نظر بھر کے دیکھتے تک نہیں ہیں۔ بڑی سے بڑی قاہر حکومتوں کو ملیا میٹ کر دینے والی افواج منتظر ہیں کہ اب انہیں کس زمین میں اللہ کا نام اور رسول کا نشان گاڑنا ہے۔ قاضی مدعی اور مدعا علیہ کی راہ تکتے ہیں اور قاضی القضاہ اصول شرع اور مبادیات فقہ انصاف لکھ رہے ہیں۔ ہر طرف امن، انصاف، تحفظ اور استحکام کا سایہ سائبان ہے۔ خیبر اور قرب و جوار کے یہودی تاجر بلا کھٹکے مدینہ کے ریگزاروں میں خرید و فروخت کرتے ہیں۔ سب محفوظ اور خوش حال ہیں۔

جب ریاست میں اسلامی شرعی نظام رائج ہو تو فلاح، رواداری، ایثار، علم، استحکام، انصاف، تحفظ اور درد مندی خود بہ خود در آتی ہے۔ ان ضرورتوں کو رائج کرنے کے لئے اسی اضافی نظریہ کی ضرورت ہوتی ہے۔ نہ نظریہ ضرورت کی اور نہ متحدہ سے نظریے گھڑنے کی۔ ساری زمین کو شبیہ مصطفیٰ عمر بن عبدالعزیز کے خیالات کی ضرورت ہے۔ نظریات مصطفیٰ کمال اتاترک کی نہیں۔ پاکستان میں کمال اتاترک کے نظریات کی ترویج سے پہلے کم از کم کمال اتاترک کو ترکی میں تو بار ملامت سے واگزار کر لینا چاہیے کہ کمال اتاترک کے نظریات پر تین حرف بھیجنے والوں کی ترکی میں بھی کمی نہیں ہے۔ اتاترک اسلام اور ترکیہ کے جس قدر بھی کام آئے ہوں لیکن ہمارے ہاں تو قائد اعظم محمد علی جناح کے نظریات ہی بنوڑ شرمندہ تکمیل ہیں، سو ایسے میں کمال اتاترک ہمارے ہاں بھلا کیا چل سکیں گے۔

ہمیں تو امید، ندامت اور سویرا اسرائیل یہی ہے کہ ہماری زمین میں وہی عہد متاخر پورا کیا جائے کہ جس کا قصد باندھا گیا تھا۔ نہ یہاں کسی اتاترک کی گنجائش

ہے، نہ ہی اتا ترک کسی کو اس آسکے گا۔

کیا پاکستان دس، بیس سالوں میں ٹوٹ جائے گا؟

کیا پاکستان ایک ناکام نظریاتی ریاست ہے؟

ان ساری خرابیوں اور اندیشوں کا جواب اس ایفائے عہد سے مشروط ہے جو قیام پاکستان کے مطالبہ کے موقف میں اختیار کیا گیا تھا۔ ہماری سختی کا ٹلنا اس عہد کی تکمیل سے وابستہ ہے، جسے 1905 سے 1947 تک سورنگ سے باندھا گیا تھا اور ہزار طرح سے جھٹلایا گیا ہے۔

ہماری نجات وعدہ کے سوت کو پارہ پارہ کر دینے میں ہرگز نہیں ہے۔

ہماری سختی، ہزیمت، رسوائی اور جنگ ہنسائی کا کارن صرف یہی نہیں ہے کہ مسلمان ہونے کے باوجود بھی ہماری زمین پر اللہ کے نام، نظام کی بجائے امریکہ اور یورپ کی خوشنودی مروج ہے بلکہ اس کارن میں بدعہدی اور قول سے پھر جانے کی سزا بھی شامل ہے۔ اللہ تعالیٰ کا برتاؤ ان فرمانوں کے مقابلہ میں بدعہدوں سے کہیں زیادہ سخت لگتا ہے۔ نافرمانوں کے لئے تو دراز رسی کی سہولت اور مہلت میسر ہے مگر وعدہ ٹر کے پھر جانے والوں کے لئے یہی دراز رسی کبھی پھندے میں بدل جاتی ہے، کبھی طوق میں، کبھی اس میں گرہ پڑتی ہے اور کبھی کڑکی لگ جاتی ہے۔

گردن میں پھندہ

گلے میں طوق

دلوں میں گرہ

نیٹوں پر کڑکی

ہمارے لیے فرار کے سب راستے مسدود ہو چکے ہیں۔ ہم ہر طرح سے بھاگنے اور بچنے کی کوشش کر چکے ہیں مگر وعدہ شکنی پر پکڑ سخت اور عہد شکنوں کی پریش اس سے بھی سخت ہے۔ اس بارے میں حکم دو ٹوک اور بیان اٹل ہے۔ کبہد یا گیا

ہے کہ: **وَاَوْفُوا بِالْعَهْدِ اِنَّ الْعَهْدَ كَانَ مَسْئُولًا تَرَجُمَ:** اور عہد کو پورا کرو کہ عہد کے بارے میں ضرور پرستش ہوگی۔ (سورہ بنی اسرائیل)

جیسا کہ بیسویں صدی کے پہلے نصف میں کہا گیا تھا کہ ہمیں ایک علیحدہ خطہ زمین اس لیے چاہیے کہ جہاں ہم اپنے دین کے تقاضوں کے مطابق زندگی گزار سکیں اور اس خطہ زمین پر اپنے مذہب کے تقاضے پورا کریں اور جہاں ہم اس ضابطہ حیات کا نفاذ عمل میں لائیں، جو ہماری مذہبی ذمہ داری اور ہماری فطرت کا عین تقاضہ ہے لیکن اس کے بالکل برعکس بیسویں صدی کے آخری نصف میں اس عہد و جس طرح جھٹلایا گیا، اس سے بچنے کی تاویلیں لکھری گئیں اور اس سے فرار کے منصوبے باندھے گئے، درمیانی راستے نکالے گئے اور درمیانے پیدا کیے گئے، مین مین ہے کہ یہودی اور اسلام دشمن دانشور ہم سے زیادہ ہماری اس عہد شکنی، اس کی نوا اور اس سے پیدا ہونے والے بگاڑ کو سمجھتے ہوں اور اسی لئے یہ کہا جا رہا ہو کہ پاکستان قائم نہیں رہے گا (خاتم بدہن) یہ ٹوٹ جائے گا۔ اللہ نہ کرے کہ یوں ہو مگر ہم نے اپنی طرف سے کہ کوئی نہیں چھوڑی۔

وائے ناکامی کہ آدھا کٹوا کے بیٹھے ہیں اور بانے بے حس کہ باقی آدھے پر کمر بستہ ہیں۔ دلوں میں بڑی سرد کھونے، گلوں میں بڑا طوق اتارنے، نیتوں پر نگی اعمال کی بڑی ڈھیلی کرنے اور پھندے سے نردن چھڑانے کا نسخہ یہی آج بھی وہی ہے کہ جس کا عہد تو باندھا گیا تھا مگر جس کے مسلسل پرہیز سے ہمارے ابدان برونس، نیت کڑکی، اعمال کھونے، راستہ آلام زدہ، منزل نامعلوم، زمین قبر زدہ، بیبیاں بے باک، معیشت متروک، ناچنے والے بے قابو اور علماء تقسیم ہو چکے ہیں۔

جس عہد کو پورا کرنے کی پرستش بڑی اور شدید ہوئی اس کو پورا کر لینا ہی اسن ہے۔ اس سے پہلے کہ ہمارا سروہ معین معیاد اور مہبت کی زد میں آجائے، ہماری زمین میں اللہ کا نظام، رسول ﷺ کی شریعت اور خانائے راشدین کا سماجی

عدل نافذ کر دینے سے ہی ہماری سختی کا بار نل سکتا ہے۔ ہمارا وعدہ بھی یہی تھا اور عہد بھی یہی باندھا گیا تھا۔ معیاد مختلف ہونے کے باوجود بھی معینہ ہے۔ کیا عجب کہ یہ اس قدر دور نہ ہی ہو کہ جس قدر سمجھا جا رہا ہے۔ یہ جب بھی آگئی، سو آگئی پھر اس میں پس و پیشی، سود و زیاں اور چھیں بجیں نہیں چلتی ہے۔ سورہ الاعراف میں ارشاد ربانی ہے: وَلِكُلِّ اُمَّةٍ اَجَلٌ فَاِذَا جَاءَ اَجَلُهُمْ لَا يَسْتَاخِرُوْنَ سَاعَتَهُ وَلَا يَسْتَقْدِمُوْنَ تَرْجَمَهُ: ”اور ہر گروہ کے لئے ایک معیاد معین ہے سو جس وقت ان کی معیاد معین آ جائے گی اس وقت ایک ساعت نہ پیچھے ہٹ سکیں گے اور نہ آگے بڑھ سکیں گے۔“

اس بات کو چاہے جس قدر بھی خفت اور آزر دگی سے مانا جائے لیکن یہ ماننا ہی پڑے گا کہ پاکستان میں اس حد تک تو واقعتاً ایک ناکام نظریاتی مملکت ہے کہ یہاں وہ نظریہ دور، دور بھی نظر نہیں آتا ہے جسے اصول، اساس اور فیصلہ کن امتیاز کی حیثیت سے منوایا گیا تھا، فوجیوں کی حکومتوں، اٹھائی گیروں کی اسمبلیوں، عدم سماجی انصاف، بکاؤ نمائندوں، نظریہ انصاف کی بجائے نظریہ ضرورت سے مسلح منصف، پراگندہ جمہوریت اور یرغمال عوام کا اس نظریہ میں کہیں بھی ذکر نہیں تھا کہ جس نظریہ کے زور پر مملکت خداداد کا قیام ممکن ہوا تھا۔ ہم نے چونکہ نظریہ کو طاقت نشین کر دیا ہے، اس کا اطلاق ہی نہیں ہو سکا لہذا یہ ہرگز نہیں کہا جاسکتا کہ یہ نظریہ ناقابل عمل، بے جان یا محض کتابی ہے۔ امریکن تھنک ٹینکس کا یہ تجزیہ سو فیصد غلط اور بے ہودہ ہے۔

قصور نظریہ کا نہیں ہے، نظریہ آج بھی اسی قدر جاذب، جاندار اور قابل عمل ہے جتنا کہ نصف صدی پہلے تھا، سو اس حوالہ سے ہم محفوظ ہیں کہ بالآخر یہ نظریہ ہی پاکستان کے بگاڑ کے آڑے آ جائے گا اور اسے ٹوٹنے نہیں دے گا۔ غالباً یہ بات امریکن تھنک ٹینکس اور دانشور نے پہلے کبھی سمجھ سکے ہیں، نہ سمجھ سکیں گے، کہ ہماری مٹی کی سائیکی اور عوام کی سرشت میں اسلام کے تحفظ، دفاع اور حمیت کی رگ موٹی

اور جز گہری ہے۔ مزاحمتی موناٹی اور گہرائی ہمارے ہونے کا شرف اور پاکستان کے مستقبل کی ضمانت ہے۔

قائد اعظم محمد علی جناح کہتے تھے کہ ”پاکستان قائم رہنے کے لئے بنا ہے، سو یہ قائم رہے گا۔ انشاء اللہ“۔

لیکن یہ قیام اس عہد سے مشروط ہے، جسے ہم نالتے تو رہے ہیں لیکن اسے ہمیشہ کے لئے ہرگز نہیں ٹالا جاسکتا۔ اس عہد کو پورا کرنے میں مزید جس قدر تاخیر ہوتی رہے گی، ہم اسی قدر خراب، نچل اور خوار ہوتے رہیں گے۔ پاکستان کو صرف اور صرف نظریہ کی قوت سے ہی قائم رکھا جاسکتا ہے۔ جغرافیہ کے جس سیکولر پر آئینی حصار میں مینار پاکستان ایستادہ ہے، اس کی سرفرازی اسی اساس پر قائم رہ سکتی ہے، جو اس کی بنیادوں میں موجود ہے یعنی پاکستان کا مطلب کیا لا الہ الا اللہ، اللہ کا نظام اور عوام کی حاکمیت۔

ہماری بقا، سرفرازی اور تحفظ اسی بنیاد میں پوشیدہ ہے۔

ہمارے مقتدر طبقے مانیں یا نہ مانیں، کانوں میں روئی لگائے رکھیں یا نکال لیں لیکن ندا النحل آرہی ہے۔ ہم سب سنتے ہیں، گوش بر آواز اور راضی بہ رضا ہیں، خجور اور آمادہ ہیں۔ ہم اپنی دینی حمیت کے تار، اسلام کی مضبوط رسی اور پاکستان کے کاتے ہوئے مضبوط سوت کو پارہ پارہ نہیں ہونے دیں گے، نہ کسی کو کرنے دیں گے۔

جیسا کہ ارشادِ ربانی ہے کہ ”عذاب وہاں سے آتا ہے جہاں سے تم اس کی توقع بھی نہیں کرتے“ سو قیاس اغلب اور امید قوی ہے کہ اس طرح خیر و رحمت، نصرت، فتح مندی اور غلبہ بھی کسی ایسی طرف سے آسکتا ہے کہ جس طرف سے توقع ہی نہیں ہے۔ حیران کر دینے کی صفت اور متحیر کر دینے کے وصف والا رب جب بھی چاہے شوریدہ سر لہروں کے درمیان راستہ بنا دے تبھی پانی شق ہو، کبھی قمر، کبھی آندھی پتھر برسائے اور کبھی ابابلیس لشکر کا رخ پھیر دیں۔ ہمارے حق میں خیر و

رحمت اور غلبہ و نصرت کی نہ کوئی سمت معین ہے نہ حد مقرر۔ خواہ ابا بلیلیں آئیں کہ
اہل بیت ہوں، آگ میں پھول کھلیں، نار گلنار بنے، پانی چڑھے کہ اترے۔ ظلم
و ابطال من کر ہی رہے گا۔

باطل کے اجزائے ترکیبی اور پرچہ استعمال خط تفسیح میں لکھا ہے خواہ اس کی
زد میں نظریات مصطفیٰ کمال اتاترک کے علمبردار و اسیر آجائیں کہ امریکن تھنک
ٹینکس کے قیامے، سی آئی اے کے تجزیے ہوں یا امریکی حکومتوں کی اسلام کے
خلاف بدخواہیاں۔ باطل کو مٹنا ہی ہوتا ہے کہ بالآخر مشیت ایزدی یہی ہے اور یوں
ہو کر ہی رہے گا۔ انشاء اللہ

30 دسمبر

حرف دل بستہ

ہر سال کی طرح ناٹمنر سکوائر نیویارک میں سال نو کا جشن منانے کو ہجوم مرد و
زان جمع ہے۔ روشنی، چیخ پکار، موسیقی اور خوش فہموں کے تہتہ ہیں کہ کان پڑی آواز
سنائی نہیں دیتی ہے۔۔۔۔۔ ابھی بارہ بج جائیں گے، نیا سال شروع ہو جائے گا۔
ایک اور نیا سال۔

سن دو ہزار ایک

یہی ہجوم بے قابو ہو جائے گا۔ کچھ نیم برہنہ ہو جائیں گے کچھ نیم بے ہوش
جو برہنہ اور بے ہوش نہیں ہو سکیں گے۔ انہیں مد ہوشی گھیر لے گی لیکن یہ مد ہوشی اور
نیم برہنگی رات گئے تک کی ہے۔ دن چڑھے گا تو امریکہ اپنی صبح اور نیا سال مزید
مضبوط جمہوری روایت سے شروع کرے گا۔ سب جانتے ہیں کہ فلوریڈا میں
سارے ووٹ گن لئے جاتے تو نائب صدر الگور ہی صدر امریکہ بنتے۔ مگر نائب
صدر نے مین اس وقت سپر ڈال دی، جب وہ جمہوریت کو ٹیکل ڈال سکتے تھے۔ جن
قوموں میں جمہوریت کو ٹیکل ڈالنے کی بجائے جمہوریت کے سامنے سپر ڈال دینے

ہائے موجود ہوں وہی قومیں اس ابتلا سے محفوظ رہ سکتی ہیں جن سے امریکہ محفوظ ہے۔ نائب صدر الگور کا ایثار امریکی قوم اور تاریخ کو یاد رہے گا۔

جبکہ ہم بتلاؤں کا قومی تجربہ اس کے بالکل برعکس ہے۔

ہمارے سامنے ذاتی مفادات اور ہوس اقتدار میں کبھی جمہوریت کو مصلوب کیا گیا، کبھی عوام کو، کبھی آئین نوٹے ہیں کبھی اسمبلیاں، کبھی ہمارا جغرافیہ بدلتا ہے کبھی سرحدیں۔ ان ساری خرابیوں نے آئین، قانون اور ضابطوں کے نہ ماننے سے جنم لیا ہے۔ جب ہمیں کسی الگور کی ضرورت پیش آئی ہے تو ہمیں محترمہ اور میاں مل جاتے ہیں جو نہ اپنی شکست مانتے ہیں، نہ دوسرے کی فتح اور جب عدلیہ سے منصفانہ تدبیر اور انصاف کی امید باندھی جاتی ہے تو ہمارے ہاتھوں میں نظریہ ضرورت کا گھٹھو گھوڑا تھما دیا جاتا ہے۔ بد عملی طرح طرح سے ہمارا راستہ روکتی ہے اور بد عہدی ہر طرح سے ہمارا راستہ کاٹی ہے۔

یوں تو سارا عالم اسلام اسی صدی کے آغاز سے ہی نخل، خوار اور دباؤ میں ہے مگر امریکہ کے موجودہ انتخابی نتائج اس دباؤ کو مزید گہرا کر سکتے ہیں۔ جارج بش کے خاندانی منہ کو مسلمانوں کا خون اکا ہے اور الگور ہمارے حق میں یہودیوں سے بڑھ کر یہودی ثابت ہوئے۔ فلسطین اور کشمیر میں سارا سال جس تو اترتے نوجوان اور خون ناحق بہا ہے اور مسجد اقصیٰ میں داخلے سے مسلمانوں کو جس طرح بے آبرو اور بے دخل کیا جا رہا ہے، اس کی تلافی ہر قیمت ان بے حمیت مسلمان حکمرانوں کے بس میں نہیں ہے، جو اپنے اپنے اقتدار کو قائم رکھنے کے لئے مسلم امہ کو بنیاد پرست اور مخلوط پسند میں تقسیم کرتے جا رہے ہیں۔

ہماری امید تو سورہ بنی اسرائیل کی اس نوید سے وابستہ ہے کہ جس کی تمکین کی راہ میں ہماری بد عملی اور بد عہدی دیوار کی طرح حائل ہے۔ سورہ بنی اسرائیل میں ارشاد ربانی ہے: ثم رددنا لکم الكرة علیہم و امددکم باموال و بین وجعلکم اکثر نفیرا۔ ترجمہ ”پھر ہم نے پلنا دیا تمہارے حق میں زمانہ کی

گردش کو جو دشمن کے خلاف تھی اور ہم نے قوت بخشی تمہیں مال سے، بیٹوں سے اور بنا دیا تمہیں کثیر التعداد“۔ (بنی اسرائیل)

الاریب، بلاشک و تحقیق ہم اقرار کرتے ہیں کہ اے اللہ تو نے مال سے بیٹوں سے اور کثیر التعدادی سے ہمیں قوت بخشی اور خوب بخشی۔ اب زمانہ کی گردش بھی ہمارے حق میں پلٹا کر اس نصف عہد کو بھی ہم پر پورا کر دے کہ جس کی تکمیل میں ہماری بد عہدیاں اور بد اعمالیاں حائل ہیں۔ انہیں نظر انداز فرما۔ ہمیں معاف کر دے۔

ہمارے خلاف آندھیوں کی طرح چلنے والی گردش ہمارے حق میں پلٹا دے۔ اس کتاب کی آخری سطریں لکھتے ہوئے ہمیں احمد فراز کا یہ شعر بار بار یاد آتا ہے۔ سو، اسے لکھ دینا چاہیے کہ ہم لکھتے ہوئے کبھی کسی مصلحت کے مرتکب نہیں ہوئے..... الحمد للہ، حرف برنو ک قلم زد کرنے اور سطر بہ لب خیال کو بے ستر چھوڑ دینے کا جرم ہم سے تا حال سرزد نہیں ہو سکا ہے۔

میرا قلم تو امانت ہے میرے لوگوں کی
میرا قلم تو عدالت میرے ضمیر کی ہے
اسی لئے تو جو لکھا تپاک جہاں سے لکھا
تو لوچ کماں کا، زبان تیر کی ہے
احمد فراز

اہل پاکستان کے لئے عمیق پیغام اور سامان فکر

انہ جتی حق نے اپنی کتاب ”سورۃ بنی اسرائیل گواہی دے“ میں ایسے دل پذیر انداز میں حق بیان کیا ہے کہ تاریخ کے سنجیدہ حقائق ایک ناول کی طرح سے دلچسپ انداز میں سامنے آتے ہیں۔ یہ اسلوب یقیناً پڑھنے والوں میں یقیناً کشش اور انہماک پیدا کرے گا۔

امریکی تاریخ اور قیام پاکستان میں اس لحاظ سے حیرت انگیز مشابہت پائی جاتی ہے کہ دونوں میں خوابوں کی سرزمین اور موعودہ وطن کے لئے ہجرت کا راستہ اختیار کیا گیا۔ اس کے بعد مختلف الخیال قبائل اور قوموں کا اجتماعی زندگی گزارنے کا تصور بھی حیرت انگیز طور پر مماثل ہے۔ امریکہ نے زمانے کے نشیب و فراز سے گزرتے ہوئے بے پناہ مادی ترقی کی اور قلیل عرصے میں وہ سب کچھ حاصل کیا جس کی مثال ملنا مشکل ہے۔ ہر چند کہ یورپی مہاجرین نے ریڈ انڈینز کا جو حشر کیا اور افریقی غلاموں سے جس طرح کام لیا، وہ ان کی استعماری جہلت اور سفاکیت کو عیاں کرتا ہے۔ اور وہ لوگ جو اس وقت یورپ کے غیظ و غضب، تشدد اور استحصال کا نشانہ بنے تھے، آج ان کے ہاتھوں اسلام سے تعلق و رشتہ رکھنے والے نشانہ ستم بن رہے ہیں۔ تاریخ کے بدلتے ہوئے اطوار سے ظاہر ہوتا ہے کہ اگر کوئی آفاقی نظر یہ پیش نظر نہ ہو تو ہر مظلوم آگے جا کر خود ظالم بن جاتا ہے۔ یہاں پر یہ سوال سامنے آتا ہے کہ اقوام یورپ نے ہجرت کر

کے بے مثال مادی ترقی کی تو پاکستان کیوں پس ماندگی اور در ماندگی سے دوچار ہے؟ تو اس کا جواب بقول غالب یوں دیا جاسکتا ہے کہ

وفاداری بشرط استواری اصل ایمان ہے

امریکیوں نے جو آئین بنایا اس میں اگرچہ کچھ خامیاں بھی تھیں، مگر وہ اس کے ساتھ پیوستہ رہے اور اس سے وفا کی، جب کہ ہم نے اللہ کے ساتھ جس وعدے پر یہ ملک قائم کیا تھا، قائد اعظم کی آنکھیں بند ہوتے ہی اس سے انحراف کرنا شروع کر دیا۔ امریکہ نے بیرونی سطح پر تو استحصال کیا لیکن اپنے باا آئین کی بالادستی اور قانون کی حکمرانی کو سر بلند رکھا۔ مگر ہم جو برطانوی غلامی سے نجات پا کر اور برہمنی استعمار سے بھاگ کر پاکستان کی منزل پر پہنچے تھے، پھر سے استعمار کو آقا بنا بیٹھے۔ اور اس کے گماشتہ جاگیر دارانہ نظام سے نجات نہ حاصل کر پائے۔ آج اگر امریکہ آزادی اور جمہوریت کی طے کردہ منزل کا راستہ چھوڑتا ہے اور ظلم و بربریت کا راستہ اپنالیتا ہے تو اس کے خوفناک نتائج بہت جلد اس کے سامنے آئیں گے۔ اسی طرح اگر پاکستان بھی اپنی موجودہ روش کو بدل ڈالے اور پاکستان کو اس کے نظریات پر استوار اور بزرگوں کے خواب کو شرمندہ تعبیر کرنے پر تمل جائے تو پاکستان بھی امریکیوں سے بڑھ کر ہجرت کے ثمرات سے بہرہ ور ہو سکتا ہے۔ حقیقی حق صاحب کی یہ کتاب عمدہ کاوش ہے۔ اس میں اہل پاکستان کے لئے ایک عمیق پیغام اور سامان فکر موجود ہے۔

لیفٹیننٹ جنرل حمید گل (ر)

دو بڑے ادیب باہم یک جا

ہنر اور بصیرت کا حسین امتزاج، تاریخ اور ادب کا انوکھا اظہار اور درد دل و درد مندی کی کمیاب کسک۔ حقیقی حق کی اس کتاب میں دو بڑے ادیب باہم یک جا نظر آتے ہیں۔ بیان کا پتہ اور گیرائی مختار مسعود جیسی، سادگی اور بے ساختگی قدرت اللہ شہاب والی۔ اردو نثر میں ایسا منفرد حسن بیان، اثر آفرین اسلوب اور توانا لب و لہجہ دیکھنے میں نہیں آیا۔ ”سورۃ بنی اسرائیل گواہی دے“ فکر، بیان اور اسلوب کی سمت میں حیران کن تجربہ اور نئی جہت کا، کامیاب تعین ہے۔

ڈاکٹر احسان پیرزادہ
بارورڈ یونیورسٹی۔ امریکہ

بصیرت اور امید کا رچاؤ

تبدیلی اور انقلاب کی بناء ڈالنے والی تحریروں میں سورۃ بنی اسرائیل گواہی دے، کی گواہی دی جائے گی۔ یہ فیصلہ مشکل امر ہے کہ ڈاکٹر حقی حق کی گذشتہ کتاب ”کوڑھ کی کاشت“ میں لفظ ولہجہ کی کاٹ گہری تھی یا اس کتاب میں بیان، بصیرت اور امید کا رچاؤ زیادہ ہے۔ امریکی شب و روز کے پردے میں ہمارے ماضی پر، ماتم سے پر امید مستقبل تک کا سفر مصنف نے جرات مندی، دلسوزی اور کامیابی سے طے کیا ہے۔

ڈاکٹر شبیر احمد۔

لاڈرہل۔ فلوریڈا۔ امریکہ

حقی حق۔۔۔۔۔ وطن عزیز کا سرمایہ افتخار

وہ پاکستانی وطن عزیز کا سرمایہ افتخار ہیں۔ جن کے دل پاکستان سے دور ہونے کے باوجود صبح و شام وطن عزیز کے لئے دھڑکتے ہیں۔ شکاگو یونیورسٹی کے پروفیسر ڈاکٹر حقی حق کا شمار بھی ان محبت وطن لوگوں میں ہوتا ہے جو مادر وطن سے دور رہ کر بھی اس کی پسماندہ حالت پر کڑھتے رہتے ہیں اور اس کی ترقی اور خوشحالی کی تدبیریں سوچتے ہیں۔ موجودہ کتاب ڈاکٹر حقی حق کی ڈائری ہے جس میں انہوں نے بڑی خوبصورتی کے ساتھ پاکستان اور امریکہ کے تاریخی حقائق کا موازنہ کیا ہے اور دیانتداری کے ساتھ اپنے ہم وطنوں کو موجودہ مشکل صورت حال سے نکلنے کی راہیں تجویز کی ہیں۔ تعلیم کی افادیت پر زور دیتے ہوئے ڈاکٹر صاحب نے بجا طور پر پاکستانیوں کو یہ قیمتی مشورہ دیا ہے کہ ہائی سکول تک تعلیم قانون کے ذریعے ہر پاکستانی بچے کے لئے لازمی قرار دے دی جائے۔ تعلیم کے ذریعے مسلمان دنیا میں اپنا کھویا ہوا مقام دوبارہ حاصل کر سکتے ہیں۔

پاکستانی سیاست کا تجزیہ کرتے ہوئے ڈاکٹر صاحب نے صحیح طور پر کہا ہے کہ موجودہ لوٹ مار کے کلچر کو ختم کئے بغیر پاکستان میں نہ ہی جمہوری قدروں کی آبیاری ممکن ہے اور نہ ہی سیاسی استحکام حاصل کیا جاسکتا ہے۔

”سورۃ بنی اسرائیل گواہی دے“ نہ صرف مصنف کی طرف سے خدائے بزرگ
 و برتر کے حضور ایک دعائیہ التجا ہے بلکہ پوری ملت اسلامیہ کی طرف سے دعائیہ تحریر
 ہے۔ میری بھی دعا ہے کہ ڈاکٹر صاحب کے دل سے نکلی ہوئی یہ بات تمام مسلمانوں اور
 خصوصاً پاکستانیوں کے دل میں اتر جائے۔

یہ کتاب تاریخ، سیاست اور ادب کے طالب علموں کے لئے ایک بیش بہا
 خزانہ ہے اور سیاسی کارکنوں کے لئے مشعل راہ ہے۔ ہر محبت وطن پاکستانی کو اس کتاب
 کا مطالعہ ضرور کرنا چاہئے۔

فاروق لغاری

(سابق صدر پاکستان و صدر ملت پارٹی)

شفیق پبلی کیشنز کی دیگر مطبوعات

300/-

دلیل آفتاب

مرتب: عمران نقوی

ڈاکٹر آفتاب احمد نقوی کے مطالعات نعت

240/-

محراب

پروفیسر سیف اللہ خالد

دینی موضوعات پر نثری تقاریر

120/-

دیار عشق

مرتب: زبیر احمد

منتخب نعتیہ مجموعہ اشاعت جدید

200/-

کیسر کیاری

احمد ندیم قاسمی

شائستہ کالم، ماضی کی امانت، حال کے صفحات

180/-

مزید گنجے فرشتے

عطاء الحق قاسمی

شفقت خانے

120/-

مجھے کوئی شام ادھار دو

اعتبار سماجد

شاعری

150/-

شام ہوگئی جاناں

عزیز احمد

شاعری

120/-

مزاج بخیر

تنویر حسین

ظفر و مزاج

150/-

اعتبار سماجد

تمہیں کتنا چاہتے ہیں

شاعری

200/-

ڈاکٹر حقی حق (شکاگو)

پاکستان کے لٹنے کی درد بھری داستان

کوڑھ کی کاشت

100/-

پروفیسر سیف اللہ خالد

پاکستان میں اردو ادب کا مختصر جائزہ

پاکستان میں اردو ادب

120/-

اختر حسین ثمر

ایک بوسے پر یہ قیام

شاعری

100/-

ڈاکٹر نذیر احمد (برنگھم)

tion of Heart

290/-

ڈاکٹر حقی حق (شکاگو)

سورہ بنی اسرائیل گواہی



شفیق پبلی کیشنز

پوک گڑھی شاہ، لاہور فون 92-42-6304761 فیکس 92-42-6370989
Email: shafiqpublication@yahoo.com

سورۃ بنی اسرائیل نالوال اور پیرن
مسلمانوں کے حق میں گواہی دے
مسجد اقصیٰ پر ہمارے حق اور تصرف پر
اللہ کی رضا ثابت کر۔ اس بیت اللہ
کے تحفظ اور دفاع میں بہہ جانے
والے ہمارے لہو پر گواہ ہو اور اسکی
وراثت ہم پر بحال کر دے۔



وقت آ گیا ہے کہ خود کو مسجد اقصیٰ کی
بحالی وراثت کے لئے اللہ کی میثاق

اور نبی کی دستاویز ثابت کر دے۔ اپنے کمزور و منتشر ورثاء کے حق میں پانسہ پلٹ
کہ اب وقت آ گیا ہے کہ تیرا صدق، سحر، اعجاز، نوید اور گواہی ثابت و تمام ہو۔

سورۃ بنی اسرائیل اپنے بیان و کلام اور اسرار و اعجاز کو ظاہر کر کہ خاک اقصیٰ
سے ہماری نسبت کی شہادت میں ہمارے نبی کا معجزہ، عمر ابن خطاب کے آنسو، امیر
معاویہ کا تدبر، صلاح الدین یوسف ابن ایوب کی شجاعت اور حکیم الامت محمد اقبال کا
نالہ شب گیر اور آزر دگی پوشیدہ ہے۔ ہمارے حق میں ہمارے اسلاف کے اس اثاثہ
پر اپنی تصدیق کو اجال، سرچڑھ کے بول اور گواہی دے۔

سورۃ بنی اسرائیل اپنے ریشمی غلافوں اور مخملی جزدانوں سے برآمد ہو، خط
کار ہونے کے باوجود اپنے نیاز مندوں کا مان نبھا، ان کی لاج رکھ کہ مخلص قاری ہی سہی
تیرے خوش الحان تو ہیں، بے عمل ہی سہی تیرے حفاظ تو ہیں، بے توقیر ہوں گے مگر تجھ
پر جانثار، تیرے وارث اور لفظ لفظ چومنے والے تو ہیں۔ حق داروں کی حق تلفی میں
حائل ہو، ان کے حق پر گواہ ہو اور سچ کو الم نشرح کر دے۔

کیسا بلانکہ سے رباط تک دوستی شاہراہ لخت لخت، دھول و دھول، لیر و لیر
فلک شگاف اور قم سے تہران تک لہو بہ داماں، زخم زخم اور لالہ و گل ہوتی رہتی ہے لیکر
کہیں کہیں اس شاہراہ پر سرے سے بد رونقی، بے رنگی، جھاڑ جھنکار اور ستانے کے سر
کچھ بھی نہیں ہے، جیسے اکوڑہ خٹک سے اسلام آباد اور رائے ونڈ سے لاہور۔۔۔۔۔

لیکن کب تک۔ اللہ جب بھی چاہتے ہیں بنجر، بانجھ اور تھور زدہ زمین کو بھو
سرخ پھولوں سے بار آور کر دیتے ہیں۔ کیا عجب کہ پھولوں کی سرخی میں اس راستہ
بننے والے لہو کی سرخی بھی شامل ہوتی ہو۔

ڈاکٹر حقی حو

میرے خیال میں یہ کتاب سورۃ بنی اسرائیل گواہی دے تاریخ بھی ہے۔ سیاست بھی۔ فکر بھی اور ادب بھی۔
عوام اس سے ایک مربوط مطالعے کے انداز میں لطف اندوز ہوں گے اور خواص مزید غور و خوض پر مائل میں
حقیقی حق کو اس معتبر تصنیف پر ہدیہ تبریک پیش کرتا ہوں۔
اشفاق احمد



اسلام اور اسلامی تہذیب خود مغرب کیلئے بھی جائے پناہ بن کر رہے گی اور یہی وہ اپیل اور دعا ہے جو صاحب
کتاب کے قلم سے اس کتاب میں جا بجا موجود ہے۔ اس کتاب کی وسیع اشاعت اور ہر طبقہ فکر کیلئے اس کا
مطالعہ بہت مفید رہے گا۔
قاضی حسین احمد (امیر جماعت اسلامی پاکستان)



سورۃ بنی اسرائیل گواہی دے مصنف کی طرف سے خدائے بزرگ و برتر کے حضور ایک دعائیہ التجا ہے یہ کتاب
تاریخ سیاست اور ادب کے طالب علموں کیلئے ایک بے بہا خزانہ اور سیاسی کارکنوں کیلئے مشعل راہ ہے۔ ہر محبت
وطن پاکستانی کو اس کتاب کا مطالعہ ضرور کرنا چاہیے۔
فاروق احمد خان لغاری (سابق صدر پاکستان)



ڈاکٹر حقیقی حق ایک پکے اور سچے پاکستانی ہیں۔ ان کی کتاب سورۃ بنی اسرائیل گواہی دے دو مختلف معاشروں دو
مخالف تہذیبوں اور دو متضاد افکار اور خیالات کی عکاسی کرتی ہے۔ دورِ حاضر کی ایک اہم ضرورت ہے کیا عجب
کہ سورۃ بنی اسرائیل کی گواہی چراغ راہ اور منزل کی سمت نشان دہی کرنے والا سنگ میل بن سکے۔
وسیم سجاد (سابق چیئر مین سینٹ)



وفاداری بشرط استواری اصل ایمان ہے۔ ڈاکٹر حقیقی حق کی یہ کتاب عمدہ کاوش ہے اس میں
اہل پاکستان کیلئے ایک عمیق پیغام اور سامانِ فکر موجود ہے۔ اس کا اسلوب پڑھنے والوں میں یقیناً کشش اور
انہماک پیدا کرے گا۔
لیفٹنٹ جنرل حمید گل (ر)



حقیقی حق کی یہ دوسری تصنیف بھی تیغ تیز کی طرح کاٹ دار اور انسان کے سوئے ہوئے ضمیر کو پہلو بدل بدل کر
کچھ کے لگاتی ہے۔ اپنی نوعیت کی اس مفرد کتاب میں چشم کشا معلومات اور مشاہدات کا ایک بیش قیمت
خزینہ پوشیدہ ہے۔
الطاف حسن قریشی (مدیر اردو ڈائجسٹ)



اس وقت امریکہ بلا مبالغہ شہاد کی جنت، فرعون کی خدائی اور قارون و ہامان کی معیشت کا نقشہ پیش کر رہا ہے۔
جبکہ مسلم اُمم کی حالت بنی اسرائیل سے ملتی جلتی ہے۔ ڈاکٹر حقیقی حق نے عروج و زوال کی اسی داستان کو چھیڑا
ہے اور اپنے روزنامہ نما مضامین میں پاکستان اور امریکہ کا موازنہ کیا ہے۔
سید ارشاد احمد عارف (ڈپٹی ایڈیٹر روزنامہ نوائے وقت لاہور)

